



TO THE READER.

KINDLY use this book very carefully. If the book is disfigured or marked or written on while in your possession the book will have to be replaced by a new copy or paid for. In case the book be a volume of set which single volume is not available the price of the whole set will be realized.

**SRI PRATAP COLLEGE,**  
**SRINAGAR.**  
**LIBRARY**

Class No. 891.21

Book No. 857P

Accession No. 20834



THE XTH MAYUKHA

# THE PRĀYASCHITTA MAYŪKHA

( A TREATISE ON PENANCES )

BY

NILKANTHA BHATTA

( Sanskrit Text with "Tattvarthadarshini" Notes )

EDITED AND COMMENTED UPON BY

SHASTREE ANANT YAGNESHWAR DHUPAKAR

VIDYALANKAR

Publishers

THE ' GUJARATI ' PRINTING PRESS

Fort, BOMBAY

V. S. 1997

A. D. 1940

Price Rs. 2-0-0

SHAHEEN BOOKSTALL

Booksellers, Publishers & Stationers

Amir, Zaid, ...

Sh. Ghulam Mohammad & Sons  
Book-Sellers, Publishers & Stationers

To be had from : —

**THE 'GUJARATI' PRINTING PRESS**

Sassoon Buildings, Elphinstone Circle

Fort, BOMBAY

( All rights reserved by the publishers. )

8-1-11  
b511  
**20834**

Printed and Published by Natverlal Itcharam Desai B. A. at

**THE 'GUJARATI' PRINTING PRESS**

Sassoon Buildings, Elphinstone Circle

Fort, BOMBAY

श्रीभट्टनीलकण्ठकृते भगवन्तभास्करे

# प्रायश्चित्तमयूखः

( दशमः )

विद्यालङ्कार-भट्टानन्तघञेश्वरैः संशोधितः

तत्त्वदर्शिन्या विभूषितश्च ।

विक्रेता प्रकाशकश्च

“ गुजराती ” प्रिन्टिंग प्रेस

कोट-मुंबई

संवत्सर्ऱः १९९० ]

शकाब्दः १८६२

[ क्रिस्ताब्दः १९४०

मूल्यं रूपकद्वयम्

पुस्तकप्राप्तिस्थानम्—

गुजराती प्रिंटिंग प्रेस

सासुन बिल्डिंग, एल्फिन्स्टन सर्कल, फोर्ट-मुम्बई

भगवन्तभास्करस्य मयूखग्रन्थाः ।

मयूखनामानि	संशोधकनामानि	मूल्यम्
१ संस्कार-मयूखः	वे. नरहरि शास्त्री शेंडे	०-१२-०
२ आचार-मयूखः	वे. महादेव शास्त्री बाके	०-८-०
३ समय-मयूखः	वे. बाके शास्त्री वे. व्यंकटेश शास्त्रीलेले	१-४-०
४ श्राद्ध-मयूखः	” ” ” ” ”	१-४-०
५ नीति-मयूखः	” ” ” ” ”	१-४-०
६ व्यवहार-मयूखः	” ” ” ” ”	१-१२-०
७ ज्ञान-मयूखः	वे. व्यंकटेश शास्त्री लेले	२-०-०
८ उत्सर्ग-मयूखः	” ” ” ” ”	०-४-०
९ प्रतिष्ठा-मयूखः	” ” ” ” ”	०-८-०
१० प्रायश्चित्त-मयूखः	वे. अनन्त शास्त्री धूपकर	२-०-०
११ शुद्धि-मयूखः	” ” ” ” ”	१-०-०
१२ शान्ति-मयूखः	” ” ” ” ”	२-०-०

एते सर्वेऽपि मयूखा मुंबय्यां फोर्ट- एल्फिन्स्टन सर्कल-प्रविभागे ' गुजराती ' मुद्रणयन्त्रालये मुद्रयित्वा तदधिपैः-नटवरलाल-इच्छाराम-वैशाई-प्रभृतिभिः श्रेष्ठिवरैस्तत्रैव प्रकाशिताः ।

# प्रास्ताविकमत्र किञ्चित् ।

—:०:—

श्रीनीलकण्ठभट्टप्रणीतस्य भगवन्तभास्करस्य दशमोऽयं प्रायश्चित्तमयः ।  
 ‘विहिताननुष्ठाननिषिद्धसेवननिमित्ते विहितं कर्म प्रायश्चित्तम्’ (पृ. २ प. २)  
 इति ह्येतदभिमतं प्रायश्चित्तलक्षणम् । वस्तुतस्तु—यथा भट्टपादैः—‘तच्चोदकेषु  
 मन्त्राख्या’ (मी. सु. २।१।३२) इति सौत्रेऽभिधायकत्वरूपे मन्त्रलक्षणे वैदिक-  
 याज्ञिकानां मन्त्रत्वेन प्रसिद्धेषु ‘वसन्ताय कपिञ्जलानालभेत’ इत्यादिष्वव्यामेयत्र  
 वैदिकयाज्ञिकानामभियुक्तानां मन्त्र इति प्रसिद्धिः, स मन्त्र इति स्वीकृतम् ;  
 तथेहापि यत्राभियुक्तानां प्रायश्चित्तमिति प्रसिद्धिस्तत् प्रायश्चित्तमिति स्वीकरणमेव  
 सरलमतीनां युक्तम् ।

“इदं च प्रायश्चित्तं निमित्ते विधानात् नैमित्तिकम्, पापनाशकतया काम्यं  
 च” (पृ. २ पं. १३) । तत्र केचिदाहुः—प्रायश्चित्तस्य नैमित्तिकत्वेन तदक-  
 रणेऽपि प्रत्यवायान्तरापत्तिर्दुर्वारेति । तद्वार्तमेव, नैमित्तिकत्वावगतौ आवश्यक-  
 त्वनिर्वाहार्थं हि नैमित्तिकाकरणे प्रत्यवायः कल्प्यते । प्रायश्चित्ते तु तन्नाशयदोषेण-  
 वावश्यकत्वनिर्वाहात् प्रायश्चित्ताकरणे पापम्, तत्र च प्रायश्चित्तान्तरम् ; इत्यनव-  
 स्थानाच्च न पापान्तरं कल्प्यते । किञ्च—निषिद्धकियोत्तरं प्रायश्चित्ते कालविलम्बा-  
 नुसारेण तदाधिक्यस्योक्तत्वात् तत्र भवन्मते प्रतिक्षणमनन्तपापकल्पनागौरवं  
 स्यात् । अस्मन्मते तु कालविलम्बे निमित्ते पूर्वपापनाशार्थमेव नैमित्तिकी  
 प्रायश्चित्ताधिक्यकल्पनेति लाघवम् ।

ननु कालविलम्बेन पापाभावेऽविलम्बितप्रायश्चित्तानुष्ठानानुपपत्तिरिति चेत्—न,  
 प्रायश्चित्ताधिक्यमयेन तदुपपत्तेः । अतश्च—‘विहितस्याननुष्ठानात्—’ (याज्ञ. ३।२।१९)  
 इत्यादि यथा काम्याननुष्ठाने, यथा वा ऋत्विज्यप्रायश्चित्ताननुष्ठाने न प्रवर्तते;  
 एवं पुरुषार्थविहितप्रायश्चित्ताननुष्ठानेऽपि न प्रवर्तते । किन्तु यत्र नैमित्तिकनाश-  
 दोषाभाव उपरागज्ञानादौ, तत्रैव प्रवर्तते इति । पापनाशकत्वं च प्रायश्चित्तस्य  
 शास्त्रादेव सिद्धम् । तथा च पुराणम्—

‘व्यतिक्रमायथा पुत्र ! दोषोत्पत्तिर्मवेदिह ।

प्रायश्चित्तात्तथैवेह दोषक्षय इति श्रुतिः ॥’ इति ।

‘नाशुकं क्षीयते कर्म’ इत्यादि तु अकृतप्रायश्चित्तपापपरमिति न कोऽपि



विरोध इत्याशयकरग्रन्थे विस्तरेण प्रपञ्चितम् । तत्र निमित्तानामनेकत्वात् पापानामप्यपर्यन्तत्वात् देशकालाद्युपाधिभेदाच्च बहुधा भिन्नानि तानि प्रायश्चित्तानि मुनिवचसां समन्वयपूर्वकं संप्रहेण यथान्यायं व्यवस्थापनेन च सम्यगेव प्रतिपादयन्नयं ग्रन्थः सर्वोपरि वरीवर्ति । स चायं त्रिचतुर्वारमन्यत्र मुद्रितोऽपि नूनमशुद्धि-भूयिष्ठः, पङ्क्तिपाताकुलः, दुश्प्रिष्ठप्रवाक्यविसंखुल्यवासीदिति पुनस्तच्छोधनाय प्रवृत्ता वयम् ।

१ पूर्वमुद्रितानि सर्वाणि पुस्तकानि, २ विविधविद्याविशारदैः वे. शा. सं. धनश्यामशास्त्री जावडेकर, सांख्यी, इत्येतैः स्वग्रन्थसंग्रहाद्वितीर्णमेकम्, ३ श्रीमहालक्ष्मीनारायणवर्चकैः श्री. रामकृष्ण लक्ष्मण अभिषेकी- महादल- इत्येतैर्वितीर्णकाश्यां शङ्करभट्टेन लिखितं जरत्तरमपरं चैतत्पुस्तकमवलम्ब्य निरवर्तिष्महि संस्करणमदधीयम् । यथामनीषमयतिष्ठमहि च पूर्वोपदर्शितसकलदोषपरिमार्जनाय । तथा 'प्रतारकैरादृतमत्र किञ्चिन्मया तु निर्मूल्यतया तदुज्जितम् ।' इति ग्रन्थकर्त्रैव व्यतिरेकमुखेन सूचितस्यात्मनादृतवचसां समूल्यत्वस्य सत्यतां प्रत्याययितुं महता प्रयत्नेन तेषामाकरस्थाननिर्देशमप्यकुर्महि ।

अस्मिन् ग्रन्थे धर्मशास्त्रमात्रप्रसिद्धशब्दानां बाहुल्यात्, उदाहृतवचसु सन्दर्भशुद्धिवैकल्यात्, तत्र तत्र मीमांसाप्रक्रियानुसरणाच्च समुद्भूतां दुर्बोधतां दूरीकर्तुं कचिदपेक्षितान् विशेषानुपस्थापयितुं चानेकधर्मशास्त्रग्रन्थेभ्यो व्याख्यातार्थान् विचित्य 'तत्त्वदर्शिनी' नाम तनीयसी टिप्पणीमप्यतनुम् । सर्वथा तथा संस्कृतोऽयं यथा पूर्वतनानि सर्वाण्यपि प्रकाशनान्यतिशेषयिष्यतीति विश्वसिमः ।

एकादशः शुद्धिमयूखोऽप्यनयैवावृता संस्कृतो नचिरात् गुजरातीमुद्रणालयत एवाविर्भविष्यतीत्युद्घोषणमप्यत्र प्राप्तकालं मन्यामहे ।

इत्थमास्थितेऽपि यथाशक्ति यत्नेऽस्माकमल्पज्ञत्वात्, मुद्रणयत्रस्य दूरस्थत्वाच्चान्वयम्भाविषु दोषविशेषेषु 'प्रायश्चित्तप्रदानेनानुगृह्यन्तु भवन्तः' इति तत्रभवतः सम्यान् सम्प्राध्यात्रैव तिष्ठासामः ।

सञ्छाद्यपूतपद्मपद्मतिवञ्चितापि वैदग्ध्यलेशरहितापि कृतिर्मदीया ।

यत्स्वीकृता सहृदयैः सदयं सुधीभिर्वाणि त्वदीयकरुणापरिणाम एषः ॥


प्राज्ञपादपांसुः—

महाशालिखेत्रम्, गोवा  
१८६२ दीपावली

} अनन्तयज्ञेश्वरशर्मा धूपकरः ।

॥ श्रीः ॥

# प्रायश्चित्तमयूखस्थविषयानुक्रमणिका ।



विषयः	पृष्ठम्	विषयः	पृष्ठम्
मङ्गलम् ... ..	१	कर्मविपाकः ... ..	१६
प्रतिष्ठा ... ..	१	पर्वत् ... ..	२१
प्रायश्चित्तस्य पापशुद्धिहेतुत्वम्	१	पर्वदुपस्थानम् ... ..	२२
प्रायश्चित्तलक्षणम् ... ..	२	पापिनं प्रति प्रश्नादि ... ..	२३
प्रायश्चित्तपदस्य योगार्थः ... ..	१	प्रायश्चित्तोपदेशः ... ..	१
प्रायश्चित्तस्य नैमित्तिकत्वं		उपदेशकत्वे प्रायश्चित्तम् ... ..	२४
काम्यत्वं च ... ..	१	दुर्बलेऽनुग्रहः ... ..	१
प्रायश्चित्तेऽधिकारः ... ..	३	प्रायश्चित्तेति कर्तव्यता ... ..	२५
शूद्रस्य विशेषः ... ..	१	स्त्रीशूद्रयोः प्रतिनिधिविचारः	२६
स्त्रीणां व्यभिचारजानां चाधिकारः	४	शूद्रे पञ्चगव्यम् ... ..	२७
क्षत्रियादिषु पादोनादि ... ..	१	वपनम् ... ..	१
आश्रमिणां विशेषः ... ..	५	तत्र सध्वानां विशेषः ... ..	२८
बालस्य विशेषः ... ..	१	वपनप्रकारः ... ..	१
उपनयनादवाक् ... ..	६	वपनकालापवादादि ... ..	२९
प्रयोजकपित्रादीनां फलम् ... ..	७	वपनाभावे व्रतद्वैगुण्यम् ... ..	३०
औषधानुद्देशे न दोषः ... ..	१	भस्मस्नानम् ... ..	१
मरणफलकमन्युत्पादने ... ..	८	गोमयस्नानम् ... ..	३१
निमित्तिदोषापवादः ... ..	१	मृत्तिकास्नानम् ... ..	१
आततायिवधे दोषाभावः ... ..	९	वारिस्नानम् ... ..	३२
आततायिलक्षणम् ... ..	१	पञ्चगव्यस्नानम् ... ..	३३
आततायिविप्रवधे ... ..	१०	प्रायश्चित्ताचरणपर्यन्तं धर्माः	१
कांमाकामकृतप्रायश्चित्तव्यवस्था	१	होमजपादिविधिः ... ..	३४
तत्रप्रसङ्गलक्षणम् ... ..	१३	ब्राह्मणभोजनादि ... ..	३५
प्रायश्चित्तातिदेशः ... ..	१	अशक्तौ प्रायश्चित्तमन्यद्वाराकार्यम्	३६
अतिदेशेऽर्द्धादिव्यवस्था ... ..	१६	व्रतभङ्गे प्रायश्चित्तम् ... ..	१

विषयः	पृष्ठम्	विषयः	पृष्ठम्
प्रायश्चित्तप्रयोगः ... ..	३७	निर्गुणषण्ठादिविप्रविषये ... ..	७१
कृच्छ्रादिस्वरूपम् ... ..	४१	पतितविप्रवधे ... ..	७१
प्राजापत्यः ... ..	४२	कामतो विप्रवधे ... ..	७१
कृच्छ्रातिकृच्छ्रः ... ..	४३	क्षत्रियादीनां विशेषः ... ..	७२
पराकः ... ..	४३	पतिताग्निषु विशेषः ... ..	७२
मासोपवासकृच्छ्रः ... ..	४४	पतितस्य सन्ध्यावन्दनम् ... ..	७३
यावककृच्छ्रः ... ..	४४	ब्रह्महत्याव्रतातिदेशः ... ..	७३
तप्तकृच्छ्रः ... ..	४४	आत्रेय्यादिवधे ... ..	७३
ब्रह्मकृच्छ्रः ... ..	४४	आत्रेयीस्त्रीलक्षणम् ... ..	७३
पञ्चगव्यहोमादि ... ..	४५	सवनस्थक्षत्रियादिवधे ... ..	७४
कपिलादिलक्षणानि ... ..	४५	श्रोत्रियवधे ... ..	७५
सान्तपनम् ... ..	४५	विप्रे दण्डोद्यमादौ ... ..	७५
महासान्तपनम् ... ..	४५	मिथ्याभिशंसने ... ..	७५
अतिसान्तपनम् ... ..	४७	मिथ्याभिशस्तस्य ... ..	७६
तुलापुरुषकृच्छ्रः ... ..	४७	जातिमात्रक्षत्रियादिवधे ... ..	७७
चान्द्रायणम् ... ..	४७	धनहर्तृप्रेतक्रियाया अकरणे ... ..	७७
तस्य यवमध्यादिभेदाः ... ..	४७	अज्ञानादुर्वृत्तक्षत्रियादिवधे ... ..	७७
चान्द्रायणे प्रासपरिमाणम् ... ..	४८	व्यभिचारोत्पन्नवधे ... ..	७७
चान्द्रायणे एकादश्याशुपवासनिर्णयः ... ..	४८	चण्डालान्त्यजादिवधे ... ..	७८
चान्द्रायणविधिः ... ..	४९	स्त्रीवधे ... ..	७९
चान्द्रायणप्रयोगः ... ..	५०	ब्राह्मण्यादीनां वधे ... ..	७९
सोमायनम् ... ..	५१	व्यभिचरितब्राह्मण्यादिवधे ... ..	८०
प्राजापत्यादिप्रत्याग्रायाः ... ..	५२	गोवधे ... ..	८१
सुवर्णनिष्कादिमानम् ... ..	५३	विशिष्टायां गवि ... ..	८२
तीर्थप्रत्याग्रायाः ... ..	५८	गोगर्भवधे ... ..	८३
पातित्यहेतवः ... ..	५९	काष्ठलोष्टादिभिर्गोवधे ... ..	८३
साधारणप्रायश्चित्तानि ... ..	६४	दण्डलक्षणम् ... ..	८४
महापापसाधारणप्रायश्चित्तानि ... ..	६६	रोधबन्धादिना विपत्तौ ... ..	८५
पापभेदाः ... ..	६८	औषधादिना विपत्तौ ... ..	८५
ब्रह्महत्याप्रायश्चित्तम् ... ..	७०	ग्रामदाहादौ ... ..	८५
जातिमात्रविप्रवधे ... ..	७०	अतिदाहादौ ... ..	८६
		शृङ्गभगादौ ... ..	८८

विषयः	पृष्ठम्	विषयः	पृष्ठम्
शृषवधे ... ..	९०	ब्रह्मचारिणो मधुमांसभक्षणे ...	११३
गजादिवधे ... ..	९१	शरीरमलभक्षणे ... ..	११४
सिंहव्याघ्रादिवधे ... ..	९२	केशादिभक्षणे ... ..	११५
सर्पवधे ... ..	९३	क्रियादुष्टभक्षणे ... ..	११६
खरमार्जारदिवधे ... ..	९४	उच्छिष्टभक्षणे ... ..	११७
हंसबलाकादिवधे ... ..	९५	पीतोच्छिष्टपाने ... ..	११८
सास्थिनिरस्थिप्राणिवधे ...	९६	क्षीणामुच्छिष्टभोजने ... ..	११९
आत्मघाते ... ..	९७	क्षीभिः सह भोजने ... ..	१२०
आत्मघाताध्यवसाये ... ..	९८	उच्छिष्टापवादः ... ..	१२१
वैधं मरणमध्यवसाय त्यागे ...	९९	आपदि शुद्रगृहभोजने ... ..	१२२
अनुगमनाभिवृत्तौ ... ..	१००	दीपोच्छिष्टभक्षणे ... ..	१२३
आत्मघातिप्रेतक्रियायाम् ...	१०१	भ्रातृभोजने ... ..	१२४
अपमृत्यौ ... ..	१०२	अनुक्तप्रायश्चित्तविषये ...	१२५
ऊर्ध्वोच्छिष्टादिमरणे ... ..	१०३	आमभ्रातृ ब्रह्मौदनादौ च ...	१२६
पर्युषितशवदाहे ... ..	१०४	संस्काराग्नभोजने ... ..	१२७
द्विजस्य शुद्रप्रेतानुगमने ... ..	१०५	हस्तदत्तादिभक्षणे ... ..	१२८
सुरापाने ... ..	१०६	पर्यायदत्ताग्नभोजने ... ..	१२९
सुराच्छक्षणम् ... ..	१०७	शुद्रहस्तभोजनादौ ... ..	१३०
पानशब्दार्थविचारः ... ..	१०८	वृथापाकान्नभक्षणे ... ..	१३१
कामतः सकृत्पाने ... ..	१०९	पक्कौ एकेन पात्रत्यागे ... ..	१३२
अज्ञानतः सकृत्पाने ... ..	११०	निन्दितपक्विभोजने ... ..	१३३
अपर्युषितमद्यपाने ... ..	१११	अभोज्याणाः ... ..	१३४
सुरासंपृष्टद्रव्यभक्षणे ... ..	११२	अभोज्याणापवादाः ... ..	१३५
अभक्ष्यभक्षणे ... ..	११३	रजकायमे ... ..	१३६
तमासुभक्षादिभक्षणे ... ..	११४	कापालिकाग्ने ... ..	१३७
लघुनादिभक्षणे ... ..	११५	चाण्डालाग्ने ... ..	१३८
गृध्रनपदार्थनिर्णयः ... ..	११६	म्लेच्छादिभिर्बलाम्बोजितस्य ...	१३९
अनिर्देशाया गोः क्षीरपाने ...	११७	आसौच्यमे ... ..	१४०
उष्ट्रादिक्षीरपाने ... ..	११८	म्लेच्छादीनां पुष्करिणीजलपाने ...	१४१
कपिलाक्षीरपाने शुद्रस्य ... ..	११९	अन्त्यजभाण्डजलपाने ... ..	१४२
मांसभक्षणे ... ..	१२०	शुद्रोदकपाने ... ..	१४३
नरादिमांसभक्षणे ... ..	१२१	प्रपादिजलपाने ... ..	१४४
कचिन्मांसभक्षणानुष्ठा ... ..	१२२		

विषयः	पृष्ठम्	विषयः	पृष्ठम्
संसर्गदुष्टभक्षणे ... ..	१३१	कुम्भद्रोणादिमानम् ... ..	१४६
रजस्वलादिस्पृष्टभक्षणे ... ..	"	देवद्रव्यापहारे ... ..	१४७
श्वादिसृष्टभोजने ... ..	"	वृत्त्युच्छेदे ... ..	"
पाकोत्तरं केशकीटादिपाते ... ..	१३२	स्तेयापवादः ... ..	"
चाण्डालादिदृष्टे ... ..	"	अगम्यागमने ... ..	१४८
तत्स्पृष्टभक्षणे ... ..	"	गुरुस्तल्पगमने ... ..	"
क्रीवादिदृष्टे ... ..	"	व्यभिचरितसर्वर्णमातरि ... ..	१४९
काकादिस्पृष्टापवादः ... ..	१३३	जनन्यतिरिक्तगुरुभार्यायाम् ..	"
अस्थ्यादिदूषितान्नाशने ... ..	"	शूद्रस्य विप्रागमने ... ..	१५०
शवदूषितजलपाने ... ..	"	गुरुभुक्तासु साधारणस्त्रीष्वपवादः	
शवदूषिते स्नानमात्रे ... ..	१३४	भगिन्यादिगमने ... ..	"
गुणदुष्टाशने ... ..	"	अन्त्यावसायिनः ... ..	१५१
उद्धृतस्नेहादिषु ... ..	१३५	राज्ञीप्रव्रजितादिगमने ... ..	१५२
पयुषितापवादः ... ..	१३६	चण्डाल्यादिगमने ... ..	"
अहुंतान्नभोजने ... ..	"	स्तुषादिगमने ... ..	१५३
शूद्रभाजनादौ ... ..	"	भ्रातृभार्यागमने ... ..	"
भिन्नभाण्डापवादः ... ..	"	आचार्योपाध्यायादिभार्यागमने	१५४
वटार्कादिपत्रेषु भोजने ... ..	"	सखिभार्याभिभ्रादिगमने ... ..	१५५
कालदुष्टाशने ... ..	१३७	क्षत्रियवैश्यादिस्त्रीगमने ... ..	१५७
अपोशनमकृत्वा भोजने ... ..	"	अनुपभुक्तागमने ... ..	"
यज्ञोपवीतं विना भोजने ... ..	"	व्यभिचरितक्षत्रियादिगमने ... ..	"
भुञ्जानस्य रेतोविण्मृषाद्युत्सर्गे ..	"	स्वैरिणीगमने ... ..	१५८
स्नाननिमित्ते सत्यस्नातभोजने	१३८	बन्धकीगमने ... ..	"
स्थितप्रहादिभोजने ... ..	१३९	स्वैरिणीबन्धक्योर्लक्षणम् ... ..	१५९
वाग्दुष्टभावदुष्टाशने ... ..	"	सर्वत्र गर्भोत्पत्तौ ... ..	"
सुवर्णस्तेये ... ..	१४०	प्रातिलोम्यव्यवाये ... ..	१६०
कामतः सुवर्णस्तेये ... ..	१४३	रजस्वलागमने ... ..	१६१
सुवर्णस्तेयसमेषु ... ..	१४४	तत्र दिनभेदाद्विशेषः ... ..	१६२
पुरुषकन्याश्चादिहरणे ... ..	१४५	अन्त्यजागमने ... ..	१६३
अल्पमूल्यरत्नादिहरणे ... ..	"	अन्त्यजाः ... ..	"
पान्यहरणे ... ..	१४६	स्त्रीणां व्यभिचारे ... ..	१६५

विषयः	पृष्ठम्
गर्भोत्पत्तौ ... ..	१६८
गर्भिण्या व्यभिचारे ... ..	१६९
अन्त्यजादिगमने ... ..	१७२
पशुगमने ... ..	१७३
व्रतलोपे ... ..	१७६
स्वप्ने रेतस उत्सर्गे ... ..	१७७
वानप्रस्थयत्यो रेतउत्सर्गे ... ..	१७८
स्त्रीसम्भोगमन्तरेण रेतउत्सर्गे ... ..	१७९
नैष्ठिके विशेषः ... ..	१८१
वेदव्रतलोपे ... ..	१८२
परिवेदने ... ..	१८३
देशान्तगते विशेषः ... ..	१८४
अग्नेदिधिषुदिधिष्वोः परिणयने ... ..	१८५
पर्याहितपर्याधात्रोः ... ..	१८६
संसर्गप्रायश्चित्तानि ... ..	१८७
संसर्गभेदाः ... ..	१८८
तत्र प्रायश्चित्तम् ... ..	१९०
पतितस्वामिकाभोजने ... ..	१९१
पतितोच्छिष्टभक्षणे ... ..	१९२
निषिद्धस्पर्शे ... ..	१९३
चाण्डालादिस्पर्शे ... ..	१९४
नम्रलक्षणम् ... ..	१९५
क्रव्यादश्वादिस्पर्शे ... ..	१९६
कापालिकादिस्पर्शे ... ..	१९७
वायसादिस्पर्शे ... ..	१९८
रात्रौ ज्ञानप्राप्तौ ... ..	१९९
शिशोर्विशेषः ... ..	२००
म्लेच्छार्थः सम्भाषणे ... ..	२०१
चाण्डालादुपदेशग्रहणे ... ..	२०२
चाण्डालसङ्गरे ... ..	२०३
तदुच्छिष्टादिस्पर्शे ... ..	२०४

विषयः	पृष्ठम्
उच्छिष्टस्य मयादिस्पर्शे ... ..	२०२
उच्छिष्टस्य पुरीषस्पर्शे ... ..	२०४
उच्छिष्टस्य चाण्डालस्पर्शे ... ..	२०५
द्रव्यहस्तस्योच्छिष्टस्पर्शे ... ..	२०६
उच्छिष्टस्य मूत्रादिकरणे ... ..	२०७
उच्छिष्टस्य सूर्यादिदर्शने ... ..	२०८
नीलीवस्त्रपरिधाने ... ..	२०९
रुद्रनिर्मल्यस्पर्शे ... ..	२१०
रजस्वलाया अस्पृश्यस्पर्शे ... ..	२११
रजस्वल्योः सपत्न्योः स्पर्शे ... ..	२१२
असपत्न्योः सवर्ण्योः स्पर्शे ... ..	२१३
असवर्णास्पर्शे ... ..	२१४
पतितचाण्डालादिस्पर्शे ... ..	२१५
उपवासासमर्थायाम् ... ..	२१६
चाण्डालेन सहैकशृङ्गायारोहणे..	२१७
भोजनकाले श्वान्त्यजादिस्पर्शे...	२१८
उच्छिष्टयोः परस्परं स्पर्शे ... ..	२१९
उच्छिष्टद्विजसंस्पर्शे ... ..	२२०
भोजनकाल रजस्वकान्तरं	
स्पृष्टा भोजने ... ..	२२१
चाण्डालदर्शने ... ..	२२२
श्वादिदर्शने ... ..	२२३
आशौचिस्पर्शे ... ..	२२४
आशौचिनं स्पृष्ट्वा भोजनादौ ... ..	२२५
आशौचिस्पर्शे स्नानात्प्राप्तजोदर्शने..	२२६
बन्धुमरणश्रवणादौ ... ..	२२७
रजस्वलायाः स्नाने विशेषः...	२२८
परम्परास्पर्शे ... ..	२२९
अचेतनव्यवधाने ... ..	२३०
चेतनव्यवधाने ... ..	२३१



विषयः	पृष्ठम्	विषयः	पृष्ठम्
एकशाखारोहणे ... ..	२१४	कौमारदारत्यागे ... ..	२३२
स्पर्शप्रायश्चित्तापवादः ... ..	११	द्रुमच्छेदे ... ..	११
चैत्यवृक्षादिस्पर्शं ... ..	२१५	व्यसनेषु ... ..	२३४
श्वादिदंशे ... ..	११	शूद्रसेवादौ ... ..	११
नाभेरुर्ध्वं दंशे ... ..	११	अनाश्रमे ... ..	११
ब्रह्मचारिणः श्वादिदंशे ... ..	२१६	अभिचारे ... ..	२३५
व्रतस्थस्य श्वदंशे ... ..	११	असत्प्रतिग्रहे ... ..	११
ब्राह्मणरहितग्रामे श्वदंशे ... ..	११	दुष्टप्रतिग्रहनिषेधः ... ..	११
स्त्रीणां विशेषः ... ..	२१७	तीर्थतीरक्षेत्रादिलक्षणम् ... ..	२३७
व्रतस्थस्त्रीविषये ... ..	११	प्रतिगृहीतद्रव्योत्सर्गः ... ..	२३९
रजस्वलायां विशेषः ... ..	११	कौशीलव्ये ... ..	२४०
शुनाघ्रातादिषु ... ..	११	गुरोर्निबन्धे ... ..	११
व्रणे कृम्युत्पत्तौ ... ..	२१८	जातिभ्रंशकराणि, तेषु प्रायश्चित्तं च २४२	
वर्णभेदेन प्रायश्चित्तभेदः ... ..	११	सङ्करीकरणानि ... ..	११
नाभेरुपरि विशेषः ... ..	२१९	अपात्रीकरणानि ... ..	११
उपपातकानि ... ..	११	मलिनीकरणानि ... ..	११
गोवधे ... ..	२२०	तेषु प्रायश्चित्तम् ... ..	२४४
घ्रात्यतायाः ... ..	११	प्रकीर्णानि प्रायश्चित्तानि ... ..	११
ऋणानपाकरणे ... ..	२२२	वेदविप्रावने ... ..	११
अनाहिताग्नितायाम् ... ..	२२३	नित्यकर्माकरणे ... ..	११
अविक्रेयविक्रेये ... ..	२२४	नित्ययज्ञाकरणे ... ..	११
अविक्रेयाणि ... ..	२२६	पञ्चमहायज्ञाकरणे ... ..	२४६
गोविक्रेये निन्दा ... ..	११	ऋतौ पत्न्यगमने ... ..	११
मृतकाभ्यापकमृतकाभ्यापितयोः २२७		पत्न्याः पत्यननुसरणे ... ..	११
पुत्रविक्रेये ... ..	२२८	इन्द्रपनुर्दर्शनादौ ... ..	२४७
कन्याविक्रेये ... ..	११	अनापदि भैक्षचर्ये ... ..	११
याज्ययाजने ... ..	११	पङ्क्तौ विषमदाने ... ..	११
ढालादिसमिधौ धृत्यादिपाठे २२९		दण्डयोत्सर्गे ... ..	२४८
पितृमातृसुताचार्यभार्यात्यागे ... ..	११	सुत्रियाद्यभिवादाने ... ..	११
कन्यासन्दूषणे ... ..	११	देवादीनामभिमुखं जीवने ... ..	११
अभित्यागे ... ..	२३०	मण्डपोद्यामदेवतागारादिभेदने ... ..	११

विषयः	पृष्ठम्	विषयः	पृष्ठम्
ममोदारादि ... ..	२४९	गोयुक्त्यानादिषु मैथुने... ..	२४९
पत्न्या भर्तुरतिक्रमे ... ..	२४९	भार्या त्वं मात्रा सदशीत्युक्त्वा	
पर्वणि मैथुने ... ..	२४९	पुनर्गमने ... ..	२५९
वमने ... ..	२४९	वस्तिकर्मणि ... ..	२५९
यज्ञोपवीतादिनाशे ... ..	२४९	देवालयशिलादिना स्वगृहकरणे	२५९
अभ्युदितादिलक्षणम् ... ..	२५०	वानप्रस्थयत्योर्व्रतभङ्गे ... ..	२६०
संस्कारातिपत्तौ ... ..	२५०	व्रतोपव्रतानि ... ..	२६०
गर्भाधानाकरणे ... ..	२५१	जले प्रतिचिम्बदर्शने ... ..	२६१
क्षुतादौ ... ..	२५१	प्रतिश्रुत्यानृतोक्तौ ... ..	२६१
संवत्सरं क्रियातिपाते ... ..	२५२	भोजनकालीनमौनत्यागे ... ..	२६१
निमग्नं गृहीत्वा तस्यागे ... ..	२५२	पशुवन्मुखेन जलपाने ... ..	२६२
अनृतवचनादौ ... ..	२५२	असपिण्डैः सह रोदने ... ..	२६२
निषिद्धदेशगमने ... ..	२५२	प्रेतालङ्करणे ... ..	२६२
कर्मनाशाजलस्पर्शादौ ... ..	२५२	प्रेतानुगमने ... ..	२६२
स्तरयानाद्यारोहणे ... ..	२५३	ब्राह्मणस्य शुद्धप्रेतानुगमने ... ..	२६२
स्तराष्ट्राद्यारोहणे ... ..	२५३	कन्याया विवाहात् पूर्वं	
दिवा मैथुनादौ ... ..	२५३	रजोदर्शने ... ..	२६३
अनुदकमूत्रपुरीषकरणे ... ..	२५४	श्राद्धोपवासदिने दन्तधावने... ..	२६३
अप्सु मूत्रपुरीषोत्सर्गे ... ..	२५४	पतितत्यागविधिः ... ..	२६३
स्वपुरीषदर्शनादौ ... ..	२५५	निनयनविधिः ... ..	२६४
यज्ञोपवीतं विना मूत्रपुरीषोत्सर्गे	२५५	स्त्रीत्यागे विशेषः ... ..	२६४
पलाशासनयानाद्यारोहणे ... ..	२५६	रहस्यप्रायश्चित्तम् ... ..	२६५
निषिद्धकाष्ठेन दन्तधावने ... ..	२५६	साधारणप्रायश्चित्तानि ... ..	२६५
अन्तरागमने ... ..	२५६	ब्रह्महाविषु ... ..	२६५
ब्रह्मचारिधर्मलोपे ... ..	२५६	सुरापाने ... ..	२६५
क्षत्रियस्य रणे पृष्ठदर्शने ... ..	२५७	सुवर्णस्तेये ... ..	२६५
गृहीतव्रतभङ्गे ... ..	२५७	गुरुत्वन्यासने ... ..	२६५
ब्राह्मणस्य क्षत्रियादिवृत्त्या	२५७	उपपापविषु ... ..	२६५
धनार्जने ... ..	२५८	अभक्ष्यभक्षणम् ... ..	२६५
स्त्रीधनोपजीवने ... ..	२५८	सर्वपापेषु ... ..	२६५
भार्याया मुखमैथुने ... ..	२५८	उपसंहारः ... ..	२६५



प्रायश्चित्तमूलखे प्रमाणत्वेनोपात्तग्रन्थग्रन्थकृत्नामानि ।

अङ्गिराः	गौतमः	प्रचेताः
अग्निः	चतुर्विंशतिमतम्	प्रजापतिः
अपरार्कः	च्यवनः	प्रभासखण्डम्
आचारमतम्	छागलेयः	प्रयोगपारिजातः
आचारमाधवीयम्	जमदग्निः	प्राञ्चः
आदिपर्व	जातुकर्ण्यः	प्राजापत्यः
आपस्तम्बः	जावालः	प्रायश्चित्तविवेकः
आश्वलायनः	जाबालिः	वादरायणः
उशनाः	जिकनः	बौधायनः
ऋग्विधानम्	उयेष्ठभ्रातृचरणाः	बृहन्नारदीयम्
ऋग्वेदः	टोडरानन्दः	बृहन्मनुः
ऋग्यशुक्लः	तैत्तिरीयकम्	बृहत्प्रचेताः
कण्वः	दक्षः	बृहत्संवर्तः
कल्पतरुः	दानधर्मः	बृहत्तमः
कलिबर्ग्यनिर्णयः	देवलः	बृहद्वसिष्ठः
कश्यपः	द्वैतनिर्णयः	बृहद्विष्णुः
कात्यायनः	धर्मप्रकाशः	बृहद्व्यासः
कालिकापुराणम्	धर्मविबुद्धिः	बृहस्पतिः
काष्ठाजिनिः	धौम्यः	ब्रह्मगर्भः
कुमारः	नारदः	ब्रह्मपुराणम्
कोशः	निबन्धकृतः	ब्रह्माण्डपुराणम्
कौथुमब्राह्मणम्	पद्मपुराणम्	भवदेवः
कौर्मम्	पराशरः	भगवद्गीता
क्रतुः	पारस्करः	भरद्वाजः
गणदेवकः	पितामहचरणाः	भर्तृहरिः
गरुडपुराणम्	पुराणम्	भविष्यपुराणम्
गार्ग्यः	पुलस्त्यः	भास्करगृह्यम्
गाल्वः	पैथीनसिः	मदनः

मदनपारिजातः	वराहपुराणम्	शातातपः
मदनरत्नम्	वसिष्ठः	शिवपुराणम्
मध्यमाङ्गिराः	वह्निपुराणम्	शूलपाणिः
मनुः	वाचस्पतिमिश्राः	शौनकः
मरीचिः	वायवीयम्	शङ्कराचार्याः
महाङ्गिराः	विज्ञानेश्वरः	शङ्खः
महाभारतम्	विश्वामित्रः	शाण्डिल्यः
महार्णवः	विष्णुः	श्राद्धमयूखः
माधवः	विष्णुधर्मोत्तरम्	श्राद्धहेमाद्रिः
मार्कण्डेयः	विष्णुपुराणम्	श्रीपतिः
मार्कण्डेयपुराणम्	विष्णुरहस्यम्	श्रुतिः
मिताक्षरा	वृद्धगार्ग्यः	यट्त्रिशन्मतम्
मेधातिथिः	वृद्धपराशरः	समयमयूखः
यमः	वृद्धयाज्ञवल्क्यः	साम्बः
याज्ञवल्क्यः	वृद्धवसिष्ठः	सुमन्तुः
योगयाज्ञवल्क्यः	वृद्धविष्णुः	सुतसंहिता
योगी	वृद्धशातातपः	सूत्रम्
योगीश्वरः	वृद्धहारीतः	संवर्तः
लघुपराशरः	वैवस्वतः	संस्कारमयूखः
लघुविष्णुः	वैशम्पायनः	स्मृत्यन्तरम्
लघुहारीतः	व्यवहारमयूखः	स्मृत्यर्थसारः
लिङ्गपुराणम्	व्याघ्रः	स्मृतिसङ्ग्रहः
लिखितः	व्याघ्रपादः	हरदत्तः
लीलावती	व्यासः	हारीतः
लौगाक्षिः	शाट्यायनिः	हेमाद्रिः

पृ.	पं.	अशुद्धम्	शुद्धम्
१०६	२५	शुनादिसाहचर्यात्	लशुनादिसाहचर्यात्
२५२	२१	कर्मनाशाजलस्पर्शादौ	कर्मनाशानलस्पर्शादौ
२५२	२२	कर्मनाशाजलस्पर्शात्	कर्मनाशाजलस्पर्शात्
२६३	१८	नियमनविधिमाह	निनयनविधिमाह

## शाङ्करभाष्याद्येकादशटीकोपेता

### ११ टीका-] श्रीमद्भगवद्गीता [११ टीका-

द्वितीयावृत्तिः

[ प्रथमो गुच्छः ]

द्वितीयावृत्तिः

अत्रायोजितानां व्याख्यानामयं क्रमः—

- १ शाङ्करभाष्यम्, २ आनन्दगिरिकृता शाङ्करभाष्यव्याख्या,
- ३ रामानुजभाष्यम्, ४ वेङ्कटनाथरचिता रामानुजभाष्यतात्पर्यचन्द्रिका,
- ५ आनन्दतीर्थीयं माध्वभाष्यम्, ६ तदनुयायिनी जयतीर्थरचिता प्रमेय-
- ७ हनुमत्कृतं पेशाचभाष्यम्, [ दीपिका,
- ८ वेङ्कटनाथकृतं ब्रह्मानन्दगिर्याख्यानं व्याख्यानं, ९ वलभीया तत्त्वदीपिका,
- १० तदनुसारिण्यमृततरङ्गिणी, ११ नैलकण्ठीयो भारतभावदीपः—इति।

पृष्ठसंख्या १५५० मूल्यम् रु. १८-०-० डाकव्ययः १-७-०

## निम्बार्कीय-तत्त्वप्रकाशिकाद्यष्टटीकोपेता

### ८ टीका-] श्रीमद्भगवद्गीता [८ टीका-

प्रथमावृत्तिः

[ द्वितीयो गुच्छः ]

प्रथमावृत्तिः

अत्रायोजितानां व्याख्यानामयं क्रमः—

- ( १ ) निम्बार्कमतानुयायिश्रीकेशवकाश्मीरिभट्टाचार्यपादप्रणीता-तत्त्वप्रकाशिका,
- ( २ ) श्रीमधुसूदनधरस्वामीकृता— गूढार्थदीपिका,
- ( ३ ) श्रीशङ्करानन्दप्रणीता तात्पर्यबोधिनी, ( ४ ) श्रीधरस्वामिकृता सुबोधिनी,
- ( ५ ) श्रीसदानन्दविरचितः— भावप्रकाशः,
- ( ६ ) श्रीधनपतिसूरिविरचिता— भाष्योत्कर्षदीपिका,
- ( ७ ) देवहृत्पण्डितश्रीसूर्यविरचिता— परमार्थप्रकाशः,
- ( ८ ) पूर्णप्रज्ञमतानुसारिधीराजवेन्द्रकृतः— अर्थसंग्रहः— इति ।

पृष्ठसंख्या १३५० मूल्यम् रु. १०-०-० डाकव्ययः १-८-०

‘ गुजराती ’ प्रिन्टिंग प्रेस

सासुन बिल्डिंग, एल्फिन्स्टन सर्कल, कोट-मुंबई

श्रीनीलकण्ठभट्टकृते भगवन्तभास्करे

## प्रायश्चित्तमयूखः ।

[ दशमः ]

अनन्तयज्ञेश्वरकृतया ' तत्त्वदर्शिन्या ' टिप्पण्या विभूषितः ।

नमामि भास्वत्पदपङ्कजं तत्  
श्रीनीलकण्ठोऽहमथ प्रकुर्वे ।  
स्मृत्वोपदेशान् गुरुशङ्करस्य  
विनिर्णयं पापविशुद्धिहेतुम् ॥  
प्रेतारकैराहतमत्र किञ्चित्  
मया तु निर्मूलतया तदुज्झितम् ।  
ऊनोक्तातो न हि तत्र काचित्  
खपुष्पहीनापचितिर्न हीयते ॥

भगवन्तभास्कराख्ये ग्रन्थेऽस्मिन् शिष्टसम्पत्ते च ततः ।  
प्रायश्चित्तमयूखः प्रतन्यते नीलकण्ठेन ॥

पापविशुद्धिहेतुत्वं प्रायश्चित्तस्याह याज्ञवल्क्यः—( ३।२१९-२० )  
' विहितस्याननुष्ठानान्निन्दितस्य च सेवनात् ।  
अनिग्रहाच्चेन्द्रियाणां नरः पतनमृच्छति ॥  
तस्मात्तेनेह कर्तव्यं प्रायश्चित्तं विशुद्धये । ' इति ।

१ कचिदत्र 'जज्ञे पितामहतनोः' इत्यादयः श्लोका दृश्यन्ते, ते च आचार-समय-  
श्राद्ध-प्रतिष्ठा-मयूखारम्भेषु प्रकाशिता एवेत्याग्नेहनभयात् संगृहीताः ।

—अनिम्रहादिति पर्युदाससंग्रहार्थम् । विहिताननुष्ठाननिषिद्ध-  
सेवननिमित्ते विहितं कर्म प्रायश्चित्तम् । प्रारब्धपापनाशार्थं तु कर्मणि  
तत्पदं गौणम् । माधवविज्ञानेश्वरावप्येवम् ।

यत्तु-शूलपाणीयटोडरानन्दयोः—‘पापनाशकं कर्म प्रायश्चित्तम्’ इति;  
तत्र, तुलापुरुषादावतिव्याप्तेः, कस्त्वङ्गश्रेष्ठप्रायश्चित्तेऽन्याप्तेश्च ।

एवं प्रायश्चित्तपदस्य रूढत्वे योगमप्याहांगिराः—

‘प्रायो नाम तपः प्रोक्तं चित्तं निश्चय उच्यते ।

तपोनिश्चयसंयुक्तं प्रायश्चित्तमिति स्मृतम् ॥’

( म. स्मृ. ११।४७-प्र. ५ ) इति ।

यत्तु पक्षधरमिश्रभक्तूपाध्यायटोडरानन्दकृतेः—

‘प्रायः पापं विजानीयाचित्तं तस्य विशोधनम्’ ।

इति पेटुः, तत्राकरश्चिन्त्यः ॥

इदं च प्रायश्चित्तं निमित्ते विधानान्नैमित्तिकम्, पापनाशकतया  
काम्यं च । अत एव बृहस्पतिः—

‘प्रायश्चित्तं यत्क्रियते तन्नैमित्तिकमुच्यते ।’ इति ।

१ ‘इन्द्रियार्थेषु सर्वेषु न प्रसज्येत कामतः ।’ ( म. ४।१६ ) इतीन्द्रियप्रसङ्गेरपि  
निषिद्धत्वात् निन्दितसेवनग्रहणेनैव तद्ग्रहणसिद्धेः किमर्थं ‘अनिम्रहाच्च’ इति पृथगु-  
पादानम् ? इत्याशङ्कावारणार्थमाह— पर्युदास इति । पर्युदासः प्रत्ययातिरिक्तेन  
धातुना वा नाम्ना वा नमः सम्बन्धः । यथा—‘नेक्षेतोयन्तमादित्यं’ इत्यत्र  
‘तस्य व्रतं’ इत्युपक्रमात् कश्चित्कर्तव्य एवार्थो वक्तव्यः । तदुक्तौ च न नमः  
प्रत्ययेन सम्बन्धो घटते, कर्तव्यार्थोक्तेरनुपपत्तेरिति तस्मादवतारितो नमीक्षतिना  
सम्बध्य लक्षणया विधानयोग्यमीक्षणविरोधिनं ‘नेक्षे’ इत्यनीक्षणसङ्कल्परूपमर्थं  
प्रतिपादयति; तथाऽत्र ‘व्रतानीमानि धारयेत्’ ( म. ४।१६ ) इति व्रतशब्दा-  
धिकारात् ननुश्रवणाच्चेन्द्रियप्रसक्तिप्रतिषेधकः सङ्कल्पो विधीयते । स च भावरूप  
इति पृथक् संगृह्यत इति भावः ।

जावालः—

‘काम्यं नैमित्तिकं चातः प्रायश्चित्तमिति स्थितिः ।’ इति ।

एवं च सर्वाङ्गोपसंहारासामर्थ्येऽप्यधिकारोऽविरुद्धः ॥

अत्राधिकारस्त्वैवर्णिकानां तावद्विद्वत्वादप्रतिबद्ध एव । शूद्रस्याप्याहतुः शङ्कलिखितौ—

‘कृच्छ्राणि द्विजातीनामेव, नावरस्य, कामं धर्मेप्सोरप्रतिषिद्धः साधारणो हि धर्मो नियमश्च ’ इति ।

—कृच्छ्राणि काम्यानि । धर्मेप्सोः प्रायश्चित्तार्थिनः ।

याज्ञवल्क्योऽपि—( ३।२६२ )

‘शूद्रोऽधिकारहीनोऽपि कालेनानेन शुद्ध्यति ।’ इति ।

—अधिकारहीनो जपहोमाधिकारशून्यः । कालः प्रायश्चित्ताधिकरणम् । तस्य विशेषमाहाङ्गिराः—

‘तस्माच्छूद्रं समासाद्य सदा धर्मपथे स्थितम् ।

प्रायश्चित्तं प्रदातव्यं जपहोमविवर्जितम् ॥’ इति ।

स एव—

‘शूद्रः कालेन शुद्ध्येत गोब्राह्मणहिते रतः ।

दानैर्वाऽप्युपवासेर्वा द्विजशुश्रूषया तथा ॥’ इति ।

यत्तु मिताक्षरायां स्मृत्यन्तरे—( ३।२६२ )

‘कृच्छ्राण्येतानि कार्याणि सदा वर्णत्रयेण तु ।

कृच्छ्रेष्वेतेषु शूद्रस्य नाधिकारो विधीयते ॥’ इति;

१ अतः— पापक्षयकामनावदधिकारिकर्तव्यत्वेन, पापनिश्चयवदधिकारिकर्तव्यत्वेन च काम्यत्वं नैमित्तिकत्वं चेति द्वयोरेवावगम्यमानत्वात् आतेष्टिवदधिकारयोः संवलनम् ।—इति प्रायश्चित्ततत्त्वे । न चैकस्य कर्मणो नित्यत्वकाम्यत्वाभ्यां द्वैतप्याङ्गीकारे नित्यानित्यसंयोगविरोधः; ‘एकस्य त्वभयार्थत्वे संयोगपृथक्त्वम्’ ( पू. मी. ४।३।९ ) इति न्यायेन तस्य सुपरिहरत्वात् ।

‘प्रायश्चित्तं समं चित्तं चारयित्वा प्रदीयते । पश्चात् कार्यते यत्तु प्रायश्चित्तमिति स्मृतम् ॥’ अस्यार्थः— पापिनां चित्तमतिव्याकुलं भवति, तत्र परिषदा प्रताप-  
शुश्रूषणेन प्रायशोऽवश्यं समं स्वस्थं कार्यते, तद्गतं प्रायश्चित्तपदमाच्यमिति ।— प्रा.मु.  
‘प्रायस्य चित्तिचित्तयोः’ इति पारस्करादिगणे ( ६।१।१५७ ) पाठात्  
शुद्. प्रा. कौ.

तत्काम्यकृच्छ्रपरम् ।

यत्तु मनुः—( १०।१२६ )

‘ न शूद्रे पातकं किञ्चिन्न च संस्कारमर्हति ।

नास्याधिकारो धर्मेऽस्ति न धर्मात्प्रतिषेधनम् ॥ ’ इति;

तदर्थमाह मेधातिथिः—द्विजाधिकारिकं भक्ष्याभक्ष्यप्रकरणादशुना-  
दिभक्षणे पापं नाऽस्ति, विहितविवाहाद्यतिरिक्तसंस्कारं च नार्हति ।  
उपवासाद्वावेतस्य न नित्योऽधिकारः, तदकरणान्न प्रत्यवैति । तस्मादेव  
धर्मादस्य प्रतिषेधनमपि नास्ति, करणेऽभ्युदयोऽस्त्येवेति ॥

‘ वदन्ति केचिद्विद्रांसः स्त्रीणां शूद्रसमानताम् । ’ ( १।७।२१ )  
इति सूतसंहिताशुक्तेः ।

‘ शूद्राणां तु सधर्माणः सर्वेऽपध्वंसजाः स्मृताः । ’ ( म. स्मृ. १०।४१ )  
इति स्मृतेश्च, स्त्रीणां व्यभिचारजानां चाधिकारः । अत एव प्रायश्चित्त-  
मपि शूद्रवदेव । तथा च विष्णुः—

‘ विप्रे तु सकलं देयं पादोनं क्षत्रिये स्मृतम् ।

वैश्येऽर्द्धं पादशेषं तु शूद्रजातिषु शस्यते ॥ ’ इति ॥

यत्तु कश्यपः—( य. स्मृ. ३।१९ )

‘ विप्रार्द्धं क्षत्रियस्योक्तं तदर्द्धं वैश्यजातिषु ।

तदर्द्धमेव शूद्राणां प्रायश्चित्तं विदुर्बुधाः ॥ ’ इति;

तदकामकृतविषयमिति माधवः ।

यत्त्वङ्गिराः—

‘ पर्षद्या ब्राह्मणानां तु सा राज्ञां द्विगुणा मता ।

वैश्यानां त्रिगुणा प्रोक्ता पर्षद्वृक्षं व्रतं स्मृतम् ॥ ’ इति ।

भविष्ये—

‘ चतुर्गुणं तु शूद्राणां पर्षदुक्ता महात्मभिः ।

पर्षद्वृक्षं व्रतं प्रोक्तं शुद्धये पापकर्मणाम् ॥ ’ इति ।

एतच्च ‘ प्रातिलोम्यापवादेषु द्विगुणत्रिगुणा दमाः ’ । ( २।२०७ ) इति  
ब्राह्मवल्क्योक्तेर्दण्डाधिक्यानुमितदोषगौरवात्प्रातिलोम्यकृतचतुर्विधस्य-  
रूप्यपरम् ।

‘ द्विगुणं त्रिगुणं चैव चतुर्गुणमथापि वा ।

क्षत्रविदूद्रजातीनां ब्राह्मणस्य वधे व्रतम् ॥ ’ इति प्रज-  
पत्युक्तेर्विप्रवधपरं च ।

आश्रमिणां विशेषमाहाङ्गिराः—

‘ गृहस्थोक्तानि पापानि कुर्वन्त्याश्रमिणो यदि ।

शौचवच्छोधनं प्रोक्तमर्वाग्रहानिदर्शनात् ॥ ’ इति ।

—शौचवद्विगुणादि । तथा च मनुः—( ५।१३७ )

‘ एतच्छौचं गृहस्थस्य द्विगुणं ब्रह्मचारिणः ।

त्रिगुणं तु वनस्थानां यतीनां तु चतुर्गुणम् ॥ ’ इति ।

गृहस्थोक्तिः स्नातकोपलक्षिका । अन्यथा विधुरादेः प्रायश्चित्तमेव न  
स्यात् । ब्रह्मनिदर्शनं तत्त्वज्ञानम् । ज्ञानोत्पत्त्यनन्तरं तूत्पन्नं पापं ज्ञानेनैव  
नाशयते, ‘ ज्ञानामिः सर्वकर्माणि भस्मसात्कुरुतेऽर्जुन ! ’ ( ४।३७ ) इति  
भगवद्गीतोक्तेः ।

ब्रह्मचारिणो द्वैगुण्योक्तिः षोडशवर्षोर्ध्वम् । षोडशवर्षपर्यन्तं त्वाहां-  
गिराः— ( ल. अं. ३३ वृ. यमः ३।३ देवलः ३० आप. ३।६ )

‘ अशीतिर्यस्य वर्षाणि बालो वाऽप्यूनषोडशः ।

प्रायश्चित्तार्द्धमर्हति स्त्रियो रोगिण एव च ॥ ’ इति ।

आदिपर्वणि—( १०८।१७ )

‘ आचतुर्दशकाद्वर्षाग्र भविष्यति पातकम् ।

परतः कुर्वतामेवं दोष एव भविष्यति ॥ ’ इति ।

१ अत्र पूर्वोदाहृतवचनस्य ब्रह्मचारिषु लब्धावकाशतया कथं बाधकता ? तस्मा-  
दिह केन किंवा बाध्यमिति विनिगमनं परिभाषनीयम् । प्रा. की.

२ चतुर्दशादूर्ध्वं पापमस्तीति पौराणं मतमिदम् । वस्तुतस्तु फलहेतोः पुण्यपाप-  
विभागज्ञानपर्यन्तमेव पापानुत्पत्तिः । तेन पञ्चवर्षान्तर एव दोषो नास्तीत्यादि-  
वचनं विद्वदभिप्रायम् । अन्यथा कलिशेषेऽल्पायुष्टेन पापाभावप्रसङ्गः स्यात् ।



अङ्गिराः—

‘ अर्वाक्तु द्वादशाद्वर्षादशीतेरूर्ध्वमेव वा ।

अर्द्धमेव भवेत्पुंसां तुरीयं तत्र योषिताम् ॥ ’ इति ।

अत्रोच्चावचावधितारतम्यं शक्तितो ज्ञेयम् ।

यत्तु विष्णुः—

‘ स्त्रीणामर्द्धं प्रदातव्यं वृद्धानां रोगिणां तथा ।

पादो बालेषु दातव्यः सर्वपापेष्वयं विधिः ॥ ’ इति;

तदुपनयनादर्वाक् ज्ञेयम् ।

शङ्खः—( वृ. यमः ३।१-२ )

‘ ऊनैकादशवर्षस्य पञ्चवर्षात्परस्य च ।

प्रायश्चित्तं चरेद्भ्राता पिता वाऽन्यः सुहृज्जनः ॥

अतो बालतरस्यास्य नापराधो न पातकम् ।

राजदण्डो न तस्यास्ति प्रायश्चित्तं न विद्यते ॥ ’ इति ।

कुमारः—

‘ मद्यमूत्रपुरीषाणां भक्षणे नास्ति कश्चन ।

दोषस्त्वा पञ्चमाद्वर्षादूर्ध्वं पित्रोः सुहृद्गुरोः ॥ ’ इति ।

गौतमः—( १।२।१ )

‘ प्रागुपनयनात्कामचारकामवादकामभक्षाः ’ इति ।

‘ सुरापाननिषेधस्तु जात्याश्रय इति स्थितिः । ’

इति कुमारवाक्यात् ;

‘ अनुपेतस्तु यो बालो मद्यं मोहात्पिबेद्यदि ।

कृच्छ्रत्रयं गुरुः कुर्यान्माता भ्राता तथा पिता ॥ ’

इति स्मृतेश्चानुपेतस्य दोषोऽस्त्येवेति विज्ञानेश्वरः ।

एतद्वचनद्वयस्य पञ्चमवर्षप्रवृत्त्युत्तरपरतयाऽप्युपपत्तेस्तत्रानुपेतस्य दोषः, वर्षचतुष्टयपर्यंतं न दोष इति तु युक्तम् ।

यत्तु स्मृत्यन्तरे—( दक्षः १।३-४ )

‘जातमात्रः शिशुस्तावद्यावदष्टौ समा वयः ।  
स हि गर्भसमो ज्ञेयो व्यक्तिमात्रप्रदर्शितः ॥  
भक्ष्याभक्ष्ये तथा पेये वाच्यावाच्ये तथानृते ।  
तस्मिन्काले न दोषः स्यात्स यावन्नोपनीयते ॥’

इति; तन्मद्येतरपरम् ।

इदं चार्द्धपादादिपरिमाणमुपदिष्टमौलिकद्वादशाब्दिकाद्येवापेक्ष्य प्रवर्तते, न तु क्षत्रियादिनिमित्तकद्वैगुण्याद्यपेक्षया । ब्रह्मचारित्वादिनिमित्तकं द्वैगुण्याद्यप्येवम् । अर्द्धपादद्वैगुण्यत्रैगुण्यादिविधीनामुपजीव्योपजीवकभावाभावेन परस्पराणालोचनया मौलिकविधिमात्रालोचनेनैव प्रवृत्तेः ॥

प्रयोजकपित्रादीनां फलमाहापस्तंबः—( ध. सू. २।२९।१ )

‘प्रयोजयिताऽनुमन्ता कर्त्ता वेति स्वर्गनरकफलेषु कर्मसु भागिनः’ इति ।

पैठीनसिः—

‘हन्ता मन्तोपदेष्टा च तथा सम्प्रतिपादकः ।  
प्रोत्साहकः सहायश्च तथा मार्गानुदेशकः ॥  
आश्रयः शस्त्रदाता च भक्तदाता विकर्मिणाम् ।  
उपेक्षकः शक्तिमांश्चेदोषवक्तानुमोदकः ॥  
अकार्यकारिणस्तेषां प्रायश्चित्तं प्रकल्पयेत् ।’

—हन्ता साक्षाद्धन्ता । मन्ताऽनुमन्ता प्रवृत्तप्रवर्त्तकः । उपदेष्टा मार्गोद्धाटनादिकृत् । सम्प्रतिपादकः पलायमानमभिन्नमुपरुन्धन् परेभ्यो हन्तारं यो रक्षति । प्रोत्साहकः स्तावकः । सहायः सहगन्ता । अनुमोदको हन्तुर्हर्षमनुपोद्दृष्यति । भक्तपदमौषधादेरप्युपलक्षकम् । एते च निषिद्धक्रियोदेशे सत्येव दोषभाजः, नान्यथा ।

तथा च याज्ञवल्क्यः—( यमः ५० संवर्तः १४० )

‘औषधं स्नेहमाहारं दद्याद्गोत्राक्षणे द्विजः ।  
दीयमाने विपत्तिः स्यान्न स पापेन लिप्यते ॥’

तथा— ‘दाहच्छेदशिरामेदप्रयोगैरुपकुर्वताम् ।

द्विजानां गोहितार्थं तु प्रायश्चित्तं न विद्यते ॥’

पराशरः—

‘कूपखाते च धर्मार्थे गृहदाहे च या मृता ।

ग्रामदाहे तथा घोरे प्रायश्चित्तं न विद्यते ॥’ इति ॥

औषधदाने विशेषमाहाङ्गिराः—

‘औषधे तु न दोषोऽस्ति स्वेच्छया तु पिबेद्यदि ।

अन्यथा दीयमाने तु प्रायश्चित्तं न संशयः ॥’ इति ।

उद्देष्टुर्मरणफलकमन्यूत्पादने तु विष्णुः—(३।४६)

‘आक्रुष्टाडितो वाऽपि धनैर्वाऽपि वियोजितः ।

यमुद्दिश्य त्यजेत्प्राणांस्तमाहुर्ब्रह्मघातकम् ॥’ इति ।

तथा—‘ज्ञातिमित्रकलत्रार्थं सुहृत्क्षेत्रार्थमेव च ।’

उत्तरार्द्धं तदेव । “अयं चाक्रोशकादिनिमित्तीत्युच्यते” इति निबन्ध-

कृतः । तेन ‘निमित्ती पादमादध्यात्’ इति पादप्रायश्चित्तमेतस्य भवति ।

या तु—‘सन्वन्धेन विना देव ! शुष्कवादेन कोपितः ।’ इति वार्षिकं

प्रायश्चित्तं प्रक्रम्य भविष्योक्तिः; सा परिहासकृताऽऽक्रोशपरा ।

भविष्ये—

‘पुत्रः शिष्यस्तथा भार्या शासतश्चेत्प्रणश्यति ।

न शास्ता तत्र दोषेण लिप्यते राजसत्तम ! ॥’

इदं च पुत्रादीनुपक्रम्य—

‘प्राप्तापराधास्ताड्याः स्यू रज्ज्वा वेणुदलेन वा ।

पृष्ठतस्तु शरीरस्य नोत्तमांगे न वक्षसि ॥

अतोऽन्यथा तु प्रहरन् चोरस्याप्रोति किल्बिषम् ॥’

इति मनूक्तायां ( ८।२९९-३०० ) शास्तौ ज्ञेयम् । अधिकशासने तु दोष एव । निमित्तिदोषमपवदति विष्णुः—

‘उद्दिश्य कुपितो विप्रस्तोषितः श्रावयेत्युमः ।

तस्मिन्मृते न दोषोऽस्ति द्वयोरुच्छ्रावणे कृते ॥’

—तोषितो निमित्तिना । द्वयोरुच्छ्रावणे कृते न दोष इति सम्बन्धः ।

द्वयोरित्यनेकोपलक्षणम् ।

मदनस्तु—“यस्य कस्यचिदुच्छ्रावणे कृते द्वयोराक्रोशकात्मघातयोर्दोषो नास्ति” इत्याह ।

विष्णुः—

‘ असम्बन्धेन यः कश्चिद्विजः प्राणान्समुत्सृजेत् ।  
तस्यैव तद्भवेत्पापं न तु यं परिकीर्तयेत् ॥ ’

बृहस्पतिः—

‘ आक्रुष्टस्तु यदाक्रोशंस्ताडितः प्रतिताडयन् ।  
हत्वाऽऽततायिनं चैव नाततायी भवेन्नरः ॥ ’

याज्ञवल्क्यः—( ३।२८३ )

‘ कृच्छ्रत्रयं गुरुः कुर्यान्म्रियते प्रहितो यदि । ’ इति ।

अत्र सम्प्रतिपादकारुणानुग्राहकस्य व्यापारबाहुल्यान्मौलिकमेव  
पादोनम् । आज्ञाप्रार्थनादिना प्रयोजकस्यार्द्धम् । प्रवृत्तप्रवर्त्तकस्यानुमन्तुः  
सार्द्धपादम् ।

‘ प्रयोजयिताऽनुमन्ता कर्त्ता वेति स्वर्गतरकफलेषु कर्मसु भागिनः ।  
यो भूय आरभते तस्मिन् फलविशेषः ’ इत्यापस्तंबोक्तेः ( ध. सू.  
२।२९।१-२ ) । एतेषां प्रायश्चित्तेयत्तायां तु ग्रन्थकारा एव प्रमाणम् ।

सुमन्तुः—

‘ तिरस्कृतो यदा विप्रो हत्वाऽऽत्मानं मृतो यदि ।

निर्गुणः सहसा क्रोधाद्बृहक्षेत्रादिकारणात् ॥

त्रैवार्षिकं व्रतं कुर्यात्प्रतिलोमं सरस्वतीम् ।

गच्छेद्वाऽपि विशुद्धयर्थं तत्पापस्येति निश्चितम् ॥ ’

बृहस्पतिः—

‘ नाततायिकवे हन्ता किस्त्रिपं प्राप्नुयात्कचित् ।

विनाशार्थिनमायान्तं घातयन्नापराध्नुयात् ॥ ’

वसिष्ठः—( ३।१९ )

‘ अग्निदो गरदश्चैव शस्त्रपाणिर्धनापहः ।

क्षेत्रदारापहारी च पडेते ह्याततायिनः ॥ ’

१ हत्वा इति पठित्वा आत्मानमेव खत्वादिना प्रहृत्येत्यर्थः— इति  
महोमिदीक्षिताः ।

२ प्रतिलोमं अन्ततो मूलपर्यन्तं सरस्वतीं नदीं गच्छेत् । अत्यन्तसंयोगे द्वितीया ।

अपराधे व्यासः—( विष्णुः ५।१८६-८७ )

‘ उद्यतासि विषाग्निं च शापोद्यतकरं तथा ।  
आथर्वणेन हन्तारं पिशुनं चैव राजसु ॥  
भार्यातिक्रमिणं चैव विद्यात्सप्राततायिनः ।  
यशोवित्तहरानन्यानाहुर्धर्मार्थिहारकान् ॥ ’

कात्यायनः—

‘ अनाक्षारितपूर्वो यस्त्वपराधे प्रवर्तते ।  
प्राणद्रव्यापहारे च प्रवृत्तस्याततायिता ॥ ’

—अनाक्षारितोऽनपकृतः । तेन पूर्वकृतापराधस्य मारणाद्युद्यतस्य नाततायितेति तद्वधे दोष एव । आततायिवधे दोषाभावश्च गोविप्रात-  
तायिभिन्नविषय इति मिताक्षरापराकादौ; ‘ नाततायिवधे दोषोऽन्यत्र गोब्राह्मणात् ’ इति सुमन्तूक्तेः ।

कल्पतरौ तु— ‘ आततायिन्यदोषोऽन्यत्र गोब्राह्मणात् । यदा हन्या-  
त्प्रायश्चित्तं न स्यात् ’ इति पाठः ।

अत्र युगान्तरे युद्धे विप्रवधे प्रायश्चित्ताभावः, युद्धं विना हनने तु प्रायश्चित्तम् । कलौ तु युद्धेऽपि हनने प्रायश्चित्तम्;

‘ आततायिद्विजाग्र्याणां धर्मयुद्धेन हिंसनम् । ’  
इति कलिनिषिद्धेषु पाठात् । प्रपञ्चितं चैतत् भ्रातृवरणैः कलिवर्ज्य-  
निर्णयेऽस्माभिश्च व्यवहारमयूखे । ( पृ. १४७-४८ )

आततायिवधे प्रायश्चित्तं भविष्ये—

‘ हत्वा तु प्रहरन्तं वै ब्राह्मणं वेदपारगम् ।  
कामतश्चेच्चरेद्वीर ! द्वादशाब्दाख्यमुत्तमम् ॥ ’

अथ कामाकामकृतप्रायश्चित्तव्यवस्था

बृहस्पतिः—

‘ कामाकामकृतं त्वेव पातकं द्विविधं स्मृतम् ।  
पुरुषापेक्षया चैव निष्कृतिर्द्विविधा स्मृता ॥ ’ इति ।

१ खलो राजवधोद्योगी पितृणां च वधे रतः । अनुयायी नृपो राज्ञश्चत्वारिंशत-  
तायिनः ॥ ( सू. खं. ४८।९९ ) इति पाठे ।

२ एवं सति यच्छ्रीरामेण रावणं हत्वा दश जारूध्या अश्वमेधाः कृता इति  
रामायणम्, तत् आततायिवधे युगान्तरे सपरिहारो दोष इत्येतदर्थम् ।—कृष्णभट्टी ।  
अत्र नीतिमयूखे ( पृ. ९९ ) प्रपञ्चितमप्यनुसन्धेयम् ।

यत्तु याज्ञवल्क्यवाक्ये—( ३।२२६ )

‘ प्रायश्चित्तैरपैत्येनो यदज्ञानकृतं भवेत् ।

कामतो व्यवहार्यस्तु वचनादिह जायते ॥ ’

—इत्यज्ञानपदम्, तदप्यकामपरम् । अथ एव तत्प्रतियोगिरूपं कामतः पदं सङ्गच्छते । एवं वाक्यान्तरीयाणि बुद्धिज्ञानाभिसन्धिपदानि कामपराणि, अबुध्यज्ञानानभिसन्धिपदानि चाकामपराणि । तेन बलात्कारिते पापे सत्यपि ज्ञाने न द्विगुणं प्रायश्चित्तम्, तत्प्रयोजक-कामाभावात् ।

अत्राकामकृतपापस्य व्यवहारनिरोधिका नरकजनिका चेति शक्ति-द्वयमपि नश्यति प्रायश्चित्तेन । कामकृतस्य तु व्यवहारनिरोधिकैव नश्यति, न तु नरकानुकूलेति विज्ञानेश्वरादयो निबन्धकृतः । एतच्च येष्वहृत्य व्यवहारो निषिद्धस्तत्परम् ।

तानि चाह गौतमः—( ३।३।१-२ )

‘ ब्रह्महसुरापगुरुतल्पगमातृपितृयोनिषम्वद्धागस्तेननास्तिकर्णिकित-कर्मभ्यासिपतितात्याग्यपतितात्यागिनः पतिताः । पातकसंयोजकाश्च’ । इति । एतेष्वेव व्यवहारो निषिद्धः, नान्यत्र ।

‘एनस्विभिरनिर्णिकैर्नार्थि कंचित्समाचरेत् ।’ ( ११।१८९ )

इति मानवीयमेनस्विपदमपि ब्रह्महादिपरमेव । इतरपापेषु तु नरकानु-कूला नाह्यते । सर्वरहस्यपापेषु ब्रह्महत्यादिप्रकाशेषु मरणान्तिकप्रायश्चित्ते चैवम् । व्यवहारनिरोधनाभावेन तदनुकूलशक्त्यभावात् ।

श्रीशङ्कराचार्यास्तु— ‘ कामतोऽव्यवहार्यस्तु ’ ( ३।२२६ ) इत्यकारप्र-श्लेषेणेदं याज्ञवल्क्यवचः ‘ बहिस्तूभयथापि स्मृतेराचाराच्च ’ ( ब्र. सू. ३।४।४३ ) इति सूत्रे— कृतप्रायश्चित्तनैष्ठिकब्रह्मचार्यादिपरम् ।

‘ आरूढो नैष्ठिकं धर्मं यस्तु प्रच्यवते पुनः ।

प्रायश्चित्तं न पश्यामि येन शुद्धयेत्स आत्महा ॥ ’ ( अत्रिः ८।१९ ) इति;

१ ‘ चान्द्रायणं चरेन्मासमिति शातातपोऽब्रवीत् । ’ इत्युत्तरार्धे शातातपस्मृतौ ( ५८ ) अत्रिसंहितायां च ( ८।२५ ) ।

‘ ओरुढपतितं विप्रं मंडलाच्च विनिःसृतम् ।

उद्भुदं कृमिदण्डं च स्पृष्ट्वा चान्द्रायणं चरेत् ॥ ’

इति च स्मृतेरिति ।

—येन शुद्धयेव्यवहारयोग्यो भवेत्तत्प्रायश्चित्तं न पश्यामीति, कृत-  
प्रायश्चित्तमप्यारुढपतितादिकं स्पृष्ट्वा चान्द्रायणं कुर्यादिति वाक्यद्वयार्थे  
इत्याहुः ।

तत्सूत्रे वाचस्पतिमिश्रास्तु बालघ्नादिपरमप्याहुः—

‘ बालघ्नांश्च कृतघ्नांश्च विशुद्धानपि धर्मेतः ।

शरणागतहन्तृंश्च स्त्रीहन्तृंश्च न संपिबेत् ॥ ’

(म. स्मृ. ११।१९० वि. स्मृ. ५४।३२ ) इति स्मृतेः ।

—न सम्पिबेन्न व्यवहरेत् ।

अत एव याज्ञवल्क्यः—( ३।२९९ )

‘ शरणागतबालस्त्रीहिंसकान्संविशेन्न तु ।

चीर्णव्रतानपि सतः कृतघ्नसहितानिमान् ॥ ’ इति

तेनाचार्यमतेऽवकीर्णिनैष्ठिकादिभिर्बालघ्नादिभिश्च कृते प्रायश्चित्ते  
नरकानुकूला शक्तिर्नाश्यते, व्यवहारनिरोधिका त्वस्त्येव ।

इतरपापेषु कामकृतेष्वपि शक्तिद्वयमपि नाश्यते द्विगुणप्रायश्चित्तेन ।  
तदाहाङ्गिराः—

‘ विहितं यदकामानां कामात्तद्विगुणं भवेत् ।’

महापापे तु कामकृते मरणमेव । तथा च स एव—

‘ यः कामतो महापापं नरः कुर्यात्कथञ्चन ।

न तस्य निष्कृतिर्दृष्टा भृग्वग्निपतनादृते ॥ ’

वथा—‘ प्राणान्तिकं तु यत्प्रोक्तं प्रायश्चित्तं मनीषिभिः ।

तत्कामकारविषयं विज्ञेयं नात्र संशयः ॥ ’

व्यासः—( म. स्मृ. ११।८९ )

‘ कामतो प्राणवधे निष्कृतिर्नास्ति जीविनः ।’

१ उत्तमाश्रममाख्य तं परित्यज्याधमाश्रमे । उन्मार्गे वा वर्तमान आरुढपतितः—  
प. मा. ११।१ ।

२ ‘ संवसेत् ’ इति स्मृतिपाठः ।

३ ‘ निष्कृतिर्न विधीयते ’ इति पाठान्तरम् ।

‘यस्तु सर्वं परित्यज्य यावज्जीवं चरेद्भूतम् ।

स विशुद्धः शुभान् लोकान् विप्रो गच्छेन्न संशयः ॥’

अथ तन्त्रप्रसङ्गौ-तत्रानेकनिमित्तेषु प्राजापत्यादीनां सजातीयानां प्रायश्चित्तानां देशकालकर्त्रैक्ये तन्त्रम् । तत्र चैकस्मिन्निमित्ते प्राजापत्य-  
द्वयम्, एकत्रैकम्, इति विंशपेणग्रहणे द्वयमेव कार्यम् । तेनैकप्राजापत्यकार्य-  
मपि सिद्धयतीति प्रसङ्गः । यथा गौतमः-(३।४।२९-३०) ‘द्वे परदारं ।  
त्रीणि श्रोत्रियस्य’ इति सामान्यतः परदारमात्रगमने श्रोत्रियपत्नीगमने  
च श्रोत्रियपत्नीगमननिमित्तकं त्रैवार्षिकमेव केवलं कार्यम् । तेनैव  
द्वैवार्षिकसिद्धिः । शङ्खलिखितौ-‘गुप्तायां वैश्यायामवकीर्णः संवत्सरं  
त्रिपवणमनुतिष्ठेत् । क्षत्रियायां द्वे वर्षे । ब्राह्मण्यां त्रीणि वर्षाणि’ इति ।  
अत्र तिसृष्वप्यवकिरणेषु ब्राह्मणीनिमित्तकं त्रैवार्षिकमेव कार्यमिति ।  
निमित्तानां व्याप्यव्यापकभावेऽपि व्याप्यनिमित्तेन व्यापकनिमित्तस्य  
प्रसङ्गतः सिद्धेः । यथा—

‘अवगूर्य चरेत्कृच्छ्रमतिकृच्छ्रं निपातने ।’ (म.स्मृ. ११।२०८)

‘कृच्छ्रातिकृच्छ्रोऽसृकपाते कृच्छ्रोऽभ्यन्तरशोणिते ।’

( या. स्मृ. ३।२९३ ) इति ।

अत्रासृकपातने सत्यवगूरणनिपातनयोर्न पृथक्स्त्रनिमित्तप्रायश्चित्त-  
प्रयोजकतेति । ब्रह्महत्याप्रायश्चित्ते तु तत्प्रकरणे तन्त्रावापौ वक्ष्येते ।

अथ प्रायश्चित्तातिदेशः-स त्रिविधः, वाचनिकातिदेशस्ताद्रूप्या-  
तिदेशः साम्यातिदेशश्चेति । तत्र वाचनिकं तावत्, तमाह याज्ञवल्क्यः-  
( ३।२५१ )

‘यागस्थश्च विद्घाती चरेद्ब्रह्महणि व्रतम् ।’

ताद्रूप्यातिदेशमप्याह स एव—( ३।२३२-३३ )

‘पितुः स्वसारं मातुश्च मातुलानी स्तुषामपि ।

मातुः सपत्नीं भगिनीमाचार्यतनयां तथा ॥

आचार्यपत्नीं स्वसुतां गच्छंस्तु गुरुवल्गः ।’ इति ।



साम्यातिदेशमप्याह स एव—( ३।२२८ )

‘ गुरूणामध्यधिक्षेपो वेदनिन्दा सुहृद्वधः ।

ब्रह्महत्यासमं ज्ञेयमधीतस्य च नाशनम् ॥ ’ इति ।

अत्र साम्यातिदेशेऽर्द्धे, ताद्रूप्यवाचनिकयोस्तु पादोनम् । ‘ राजसमो मन्त्री ’ इत्यादौ किञ्चिद्धीन एव समपदप्रयोगात्, महापातकातिदेश-  
विपराणां च पातकसंज्ञत्वात् ।

‘ महापातकतुल्यानि पापान्युक्तानि यानि तु ।

तानि पातकसंज्ञानि तज्ज्यूनमुपपातकम् ’ ॥

इति पापकानां महापापाज्ज्यूनत्वप्रतिपादनाच्चेति विज्ञानेश्वरादयः ।

अत्र केचित्— इषावेकाहे ‘ समानमितरच्छेयेनेन ’ इति वाचनि-  
कातिदेशे न्यूनत्वाप्रतीतेरिहापि न न्यूनतैति । ‘ राजसमो मन्त्री ’ इत्यादौ  
तु न्यूनता प्रत्यक्षगम्या । अस्तु वा समशब्देन न्यूनताप्रतीतिकलहः;  
पादोनाद्धादीयत्ता तु निष्प्रमाणिकेति ।

अत्रास्मज्ज्येष्ठभ्रातृचरणाः—“महापापतुल्येषु पातकसंज्ञेषु विशेषतः  
प्रायश्चित्तानुक्तेस्तदाकाङ्क्षायामर्थवादे महापापजन्यनरकाद्धाविगतेः  
प्रायश्चित्तेऽप्यर्द्धता कल्प्यते । तमेवार्थवादमाहाङ्गिराः—

‘ पातके तु सहस्रं स्यान्महत्सु द्विगुणं तथा ।

सप्तपापे तुरीयं स्यान्नरकं वर्षसंख्यया ॥ ’ ” इति ।

यत्तु विष्णुः—( ४३।३-५ )

‘ अनिपातकिनः पर्यायेण पच्यन्ते कल्पम् । मन्वन्तरं महापातकिनः ।  
अनुपातकिनश्चोपपातकिनश्च चतुर्युगम् ’ इति; तदभ्यासपरम् । अनुपातकं  
महापातकतुल्यं पातकसंज्ञम् । ताद्रूप्यवाचनिकातिदेशे तु पादोनमेव ।  
‘ ब्राह्मणीपुत्रस्य क्षत्रियायां मातरि गमने पादहान्या द्वादशवार्षिकमेव-

१ इषुनामकः श्येननामकश्च द्वावेकादौ ज्योतिष्टोमविकारौ । तयोरुभयोज्योति-  
ष्टोमधर्माद्योदकेन प्राप्ताः । ते चोभयत्र समानाः । तच्च समानत्वमिषुप्रकरणेऽनेन  
वाक्येनानूयते । इषौ यो वैशेषिको घर्मो विहितः, तं परित्यज्य इतरञ्चोदकप्राप्तं  
सर्वं श्येनेन समानमित्यर्थः ( जै. न्या. मा. वि. ७।१।२ ) ।

२ दामोदरभट्टाः द्वैतनिर्णयपरिशिष्टकाराः ।

मन्यवर्णासु ' इति मिताक्षरोक्तस्मृत्या (३।२६०) पादोनं द्वादशाब्द-  
मुक्तम् । तच्च न केवलं हीनवर्णमातृगमन एव, किन्तु 'मातुः सपत्नीम्'  
( या. ३।२३२ ) इत्याद्युक्तसर्वताद्रूप्यवाचनिकातिदेशविषयम् । सर्वेषां  
समानधर्मत्वात् । यथाहोशनाः—

‘ वहूनामेकधर्माणामेकस्यापि यदुच्यते ।

सर्वेषां तद्वेत्कार्यमेकरूपा हि ते स्मृताः ॥ ’ इति ।

अथ एव मिताक्षरायां ( ३।२६५ ) रजकयादीनां पञ्चानां गमने  
चान्द्रायणद्वयं प्रायश्चित्तमापस्तम्बोक्तमुक्त्वा—

रजकश्चर्मकारश्च नटो बुरुड एव च ।

कैवर्तमेदमिलाश्च सप्तैते अन्त्यजाः स्मृताः ॥ ( अत्रिः ६।१६ )-

१ रजकः— ‘ ब्राह्मण्यां या मुनिश्रेष्ठा वैदेहेन प्रजायते । स नाम्ना रजको  
ज्ञेयः पण्डितैः पण्डितोत्तमाः ! ॥ ’ ( सू. सं. १।१२।३६ ) । ‘ तीव्र्यां धीवरात् पुत्रो  
बभूव रजकः स्मृतः । ’ ( ब्र. वै. १।१०।११२ ) । ‘ पुलकसाद्वैश्यकन्यायां जातो  
रजक उच्यते । ’ ( औ. स्मृ. १८ ) इत्याद्यनेकविधः । २ चर्मकारः— ‘ तीव्रेण  
च चाण्डाल्यां चर्मकारो बभूव ह । ’ ( ब्र. वै. १।१०।१०३ ) । ‘ आयोगवेन  
ब्राह्मण्यां चर्मकारः प्रजायते । ’ ( सू. सं. १।१२।१४० ) इत्युक्तः । ३ नटः—  
‘ मल्लात्तु पिच्छल्लस्तेन नटाख्यो जायते भुवि । ’ ( सू. सं. १।१२।४२ )  
मनुस्तु—( १०।२२ ) ‘ सल्लो मल्लश्च राजन्यान्व्रात्याभिच्छिन्निरेव च । नटश्च करण-  
धैव खसो द्रविड एव च ॥ ’ इत्याह । एतान्येकस्यैव नामानीति कुल्लूकः ।  
४ बुरुडः— ‘ कर्मचण्डालकात् पुत्रं वैदेही पाण्डुशोपकम् । केमे बुरुडजातित्वं  
सदा वशविदारणम् ॥ ’ ( शु. क. ) ५ कैवर्तः— ‘ क्षत्रवीर्येण वैश्यायां कैवर्तः  
परिकीर्तितः । ’ ( ब्र. वै. १।१०।१११ ) इति, ‘ निषादो भार्गवं सूते दासं  
नौकर्मजीविनम् । कैवर्तमिति यं प्राहुरार्यावर्तनिवासिनः ॥ ’ ( म. १०।३४ ) इति,  
‘ आयोगवी च कैवर्तं जज्ञे पारसवात्सुतम् । स हीनः सर्वजातिभ्यो जातं  
स्वीकृत्य सर्वदा । मत्स्यान् जलचरानन्यान् धातयेदात्मश्रुतये ॥ नाव्यं कर्म प्रवहणं  
नद्यां वर्षासु बाहयेत् । नदीमुत्तारयेत्त्रोकास्तेभ्यश्चेच्छेदनं तथा ॥ ’ इति चोक्तः ।  
६ मेदः— ‘ वैदेहिकादन्ध्रमेदो बहिर्ग्रामप्रतिश्रयो । ’ ( म. १०।३६ ) वैदेहि-  
कात् अन्ध्रमेदाख्यौ कारावरनिषादस्त्रियोरेव क्रमेण जायेते इति कुल्लूकः ।  
७ मिलाः— ‘ कारावारी यदा नारी धीवराज्जनयेत् सुतम् । स मिलासंज्ञः कथितः  
कन्दमूलादिजीवनः ॥ ’ ( जा. भा. )

—इति समान्त्यजस्त्रीगमनेऽपि तदेव प्रायश्चित्तमुशनोवाक्यबलादुक्तम्—  
—इति युक्तमुत्पश्यन्ति ।

एतेनातिदेशे पूर्णप्रायश्चित्तं वदन्तौ शूलपाणिभवदेवावपास्तौ ।

किंच— सर्वत्र द्वादशाब्दविधित्सायां स्मृतिषु तदुपदेश एव स्यात् ,  
न तु कचिदुपदेशः कचिच्चातिदेश इति निष्प्रयोजनं द्वैविध्यम् । न  
चात्रान्यूनतातिरिक्तं सौर्यादिष्विव दर्शपूर्णमासिकातिदेशस्योहादि-  
प्रयोजनमस्ति ।

यच्च भवदेवः—साम्योक्तिरर्थवादः; अन्यथा ब्रह्महत्यासुरापानसमेषु  
मिथ्योत्कर्षोक्तिवेदनिन्दादिष्वपि द्वादशाब्दं स्यात् । कचित्तद्विशेषे  
मनुष्यहरणे मनुना—( ११।१६३ ) चान्द्रायणादिस्वल्पप्रायश्चित्तान्तरा-  
ज्ञानाच्चेति । तदपि न, मिथ्योत्कर्षोक्तिवेदनिन्दादिषु द्वादशाब्दाद्य-  
पेक्षयाऽर्द्धस्येष्टत्वात्, मनुकाल्पप्रायश्चित्तस्य नीचमनुष्यापहारपर-  
त्वारुच । इत्यतिदेशः ॥

अथ पापिनामनुतापार्थं कर्मविपाक उच्यते ।

यमः—

‘ पतितैः सम्प्रयुक्तश्च कृतघ्नो गुरुतल्पगः ।

एते पतन्ति सर्वेषु नरकेष्वनुपूर्वशः ॥

महापातकसंयुक्ता युगं तिष्ठन्त्यधोमुखाः ।

रौरवे कूटसाक्षी च यश्च मिथ्याभिशंसकः ॥

कुलप्राहे पक्षवादी स चाप्यत्र पतेन्नरः । ’

—कुलप्राहे कुलसम्बन्धे । स एव—

‘ न्यासापहर्ता कुमतिर्विषमो यश्च वृत्तिषु ।

तप्तकुंभे स्वसृगामी गोघ्नो राजभटाश्च ये ॥ ’

—राजभटा राजबलेनोपद्रावकाः ।

‘ महाज्वाले दुहितरं स्नुषां गत्वा च मातरम् ।

अंजाविकः शौकरिकस्तेनश्च क्रोधनो नरः ॥

१ पतितैः सम्प्रयुक्तो महापातकिसंसर्गिभिः सह नाभेयोनेश्च सम्बन्धैः संयो-  
गतः, साक्षात् सम्बन्धे तु ‘ यौनसौवमुख्यैस्तु सम्बन्धैः सद्य एव ’ ( वि. स्मृ.  
३।५।५ ) इति वचनेन पतितत्वात् ।—क. भ. २ ‘ शुक्रक्षयकरी वन्ध्या त्वजेति  
परिकीर्तिता । तस्यास्तु यो भवेद्भर्ता तं तु विद्यादजाविकम् ॥ ’ ( षृ. य. ३।२४ )

रङ्गोपजीवी पशुदा शकुनी ग्रामयाजकः ॥  
अभक्षभक्षो वान्ताशी विप्रो धर्मपुरस्कृतः ।

अगम्यागामी गरदो नारकं शबलं व्रजेत् ॥ ’

—शकुनी पक्षिपोषकः । वान्ताशुक्तो हेमाद्रौ विष्णुना—

‘ देशं गोत्रं कुलं विद्यामन्त्रार्थं यो निवेदयेत् ।

वैवस्वतेषु धर्मेषु वान्ताशी स प्रकीर्तितः ॥

सर्वज्ञा वयमित्येवमभिमानरता नराः ।

वान्ताशिनः परित्याज्याः श्राद्धे दाने च लम्पटाः ॥ ’ इति ।

‘ वेदविक्रयिणो ये च केशविक्रयिणस्तथा ।

वेदानां दूषका ये च समयानां च दूषकाः ॥

दूषका धर्मशास्त्राणां हेतुवादकुतूहलाः ।

एते विहङ्गमे घोरे पच्यन्ते पापकारिणः ॥ ’

—समयानां दूषकाः सम्भूय व्यवस्थापितार्थव्यतिक्रमकारिणः ।

सर्वविक्रयकर्तारो मित्राणां भेदकारकाः ।

निर्मर्यादाः क्रोधनाश्च कंदर्यैश्चर्यसंयुताः ॥

कोटरे विनिपात्यन्ते बन्धुभक्षाश्च वाणिजाः ॥

—बन्धुभक्षाः बन्धुपीडकाः ।

विमुखे पतिते घोरे मर्यादां यश्च लङ्घति ।

शास्त्रामृगग्नौ गोघ्नश्च कृमिभक्ष्यं व्रजन्ति ते ॥

१ रङ्गोपजीवी नटमल्लादिवृत्तिः— रत्नगर्भः । वज्रादिरञ्जकः— श्रा. काशिका ।  
२ शुभाशुभनिमित्तशकुनोपजीवी वा ।—वि. पु. टी. ३ श्राद्धकाशिकायां तु—भुक्तं  
वमित्वा कालसया पुनर्मोजी उक्तः । ४ केशविक्रयी चामरादिविक्रेता । श्रा. का.  
५ कंदर्यो यो लोभाद्विद्यमानमपि धनं न भुङ्क्ते, न च ददाति । तदुक्तम्—  
‘ आत्मानं धर्मकृत्यं च पुत्रदाराश्च पीडयन् । लोभायः पितरौ भृत्यान् च कंदर्य  
इति स्मृतः ॥ ’—अप. ६ मर्यादा शिष्टाचारादिसिद्धो धर्मः ।—वि. पु. टी.

—विमुखः युद्धादिषु पराङ्मुखः । पतिते युद्ध एवेति शेषः ।

एकाकी मिष्टमभ्राति वञ्चयित्वा सुहृत्सुतान् ।  
 दारान् भृत्यातिथीश्चैव तथा सम्बन्धिवान्धवान् ॥  
 उत्सन्नपितृदेवेष्टः पशुघाती च यो वृथा ।  
 लालके नरके घोरे दुर्गन्धे पात्यते नरः ॥  
 मानकर्त्ता कुंलालश्च स्वर्णकारश्चिकित्सकः ।  
 पतन्ति नरके घोरे कूटकर्त्ता विशेषतः ॥  
 देवप्राक्ष्णविद्वेष्टा गुरुं यश्चावमन्यते ।  
 अवाक्शिरः प्रपद्यन्ते रत्नं दूषयते च यः ॥  
 मांसं मद्यं सुरां लाक्षां गन्धान्बन्धुं घृतं पयः ।  
 विक्रीणाति य एतानि स तु पूयवहं व्रजेत् ॥  
 अगारारामदाही च दुष्टः पापकृदेव च ।  
 पतन्ति रुधिरार्द्रे तु कृतघ्ना दाम्भिका नराः ॥  
 शूद्रशूरा तु यः कुर्यात्तथा यो गुरुदूषकः ।  
 सीधुकुम्भधुकुण्डली कर्मकारो निराकृतिः ॥

—इण्डी निषिद्धदंडग्राही । कर्मकारः कर्मकाराधिष्ठाता । निरा-  
 कृतिरस्वाध्यायः ।

असितीक्ष्णश्चंडवृत्तिरुपधातपरः शठः ।  
 श्येनजीवी कालहिकः पुत्रोपाध्याय एव च ॥

१ कुशलः कुम्भकारवृत्त्युपजीवी । स्मृ. चं. । अत्र कुलालस्वर्णकारादय-  
 र्वैवर्गिका एव तद्वृत्त्युपजीविनो गृह्यन्ते, न तु जातिकुलालादयः; तेषां स्वस्ववृत्त्य-  
 नुष्ठाने दोषासम्भवात् । २ चिकित्सकश्चिकित्सावृत्तिः । अशम्भकश्चिकित्सक  
 इत्येतेऽपि । अत्र. ३ अगारदाही तु द्वेषा देवलेन दर्शितः— 'अगारदाही स ज्ञेयः  
 प्रतप्य धनेन यः । स चाप्यगारदाही स्याद्देवायो वैश्वदाहकः ॥'—स्मृ. चं.  
 ४ निराकृतिशब्दार्थेऽपि देवकेन दर्शितः— 'अधीत्य विस्मृते वेदे भवेद्विप्रो  
 निराकृतिः ।' कात्यायनस्तत्त्वान्यथाऽऽह— 'यस्त्वाध्यायामिमालस्यादेवादीन्निभि-  
 रिष्टवान् । निराकर्तामरादीनां स विज्ञेयो निराकृतिः ॥'—स्मृ. चं.

श्रुतसंव्यवहारी च प्राणिर्हिंसारताश्च ये ।

वैतरण्यां निपात्यन्ते ये नरा बन्धुधातकाः ॥

—अतितीक्ष्णः अत्युग्रः । चण्डवृत्तिः वधवन्वादिवृत्तिः । उपघातपरः परोपहतिप्रवणः । शठो मायावी । कांलहिकः कलही । पुत्रोपाध्यायः पुत्र उपाध्यायो यस्य सः ।

तथा—‘असत्प्रतिगृहीतारस्तथैवायाज्ययाजिनः ।

नक्षत्रैर्जीवते यश्च सोऽन्धकारं प्रपद्यते ॥

अप्राप्तदमको यश्च ब्राह्मणो वृषलीपतिः ।

गोश्वोष्ट्रहस्तिदमको मित्रधृक् सूचकस्तथा ॥

असिपत्रवने घोरे पतन्त्यौरभ्रिका नराः ॥

—अप्राप्तदमकोऽयोग्यदमकः । गोश्वोष्ट्रहस्तिदमकः सा वृत्तिर्यस्य स तथोक्तः । औरभ्रिका मेषाजीविनः ।

वृथाप्रव्रजितो यश्च सेतुभेत्ता च सूचकः ।

आश्रमात्पतितो यश्च सोऽग्निज्वालं प्रपद्यते ॥

कृत्याकरा निकृत्यन्ते नरा अनृतवादिनः ।

राजा च श्रुतिलोपी च सन्दंशनरकं व्रजेत् ॥

मृगव्याधस्तमो घोरं क्रूरकर्मा च वार्धुषिः ।

भक्ष्यन्ते श्यामशवलैस्तीक्ष्णतुण्डैश्च वायसैः ॥

१ काहलिक इति पाठे काहलाख्यवाद्यविशेषेण जीवी ।

२ ग्रामगतगृहस्थपुत्राणामक्षरशिक्षको वा । तथा च सङ्ग्रहकारः—‘पुत्राचार्यः स विज्ञेयो ग्रामे योऽक्षरपाठकः ।’ स्मृ. चं.

३ वृषलीपतिः—‘वन्ध्या तु वृषली ज्ञेया वृषली च मृतप्रजा । अपरा वृषली ज्ञेया कुमारी या रजस्वला ॥ यस्त्वेनामुद्रहेत्कन्यां ब्राह्मणो हानदुर्बलः । अथाद्वेयमपाङ्गेयं तं विद्यावृषलीपतिम् ॥’ प. मा.

४ वृथाप्रव्रजितः पुत्राननुत्पादयैव सञ्ज्यासी । —श्रा. का.

५ सूचको राजकर्णेजपः । श्रा. का.

६ यस्तु निन्देत्परगुणान्प्रशंसत्यात्मनो गुणान् । स वै वार्धुषिको नाम हव्यकव्येषु गर्हितः । अम.

ब्रह्मविक्रयिणो ये च ब्रह्मावाक् क्रियते च यैः ।  
 क्रयविक्रयकर्त्ता च वार्द्धुषिः सोमविक्रयी ॥  
 गुरुंश्च येऽवमन्यन्ते वाक्कैरस्तर्जयन्ति च ।  
 विकर्मणः पापरताः शौचाचारविवर्जिताः ॥  
 अगोप्ताः कुलद्रव्याः परस्वानां च नाशकाः ।  
 कन्यानां दूषकाश्चैव समयानां च दूषकाः ॥  
 क्रोधनाः पापशीलाश्च लुब्धा ये कृष्णगामिनः ।  
 स्कन्दन्ते च दिवा स्वप्ने व्रतिनो ब्रह्मचारिणः ॥  
 सर्वे ते नरके घोरे पात्यन्ते पापकारिणः । '

—अगोप्ताः स्वयं रक्षणीयानामिति शेषः । कुलद्रव्याः छलेनार्जित-  
 धनाः । कृष्णगामिनः शूद्रारतास्त्रैवर्णिकाः ।

मनुः— ( १२।५४ )

‘ बहून्वर्षगणान्धोराग्ररकान्प्राप्य तत्क्षयात् ।  
 संसारान्प्रतिपद्यन्ते महापातकिनस्त्वह ॥ ’

याज्ञवल्क्यः— ( ३।२०७— )

‘ मृगश्च शूकरोष्ट्राणां ब्रह्महा योनिमुच्छति ।  
 स्वरपुल्कसवेणानां सुरापो नात्र संशयः ॥ ’

—पुल्कसवेणौ चण्डालविशेषौ ।

‘ कृमिकीटपतङ्गत्वं स्वर्णहारी समाप्नुयात् ।  
 तृणगुलमलतात्वं च क्रमशो गुरुतल्पगः ॥ ’

१ अल्पवृद्धया धनं स्वीकृत्याधिकवृद्धया प्रयोजको वार्द्धुषिः । ‘ समर्धे धन-  
 मुद्धृत्य महर्धे यः प्रयच्छति । स वै वार्द्धुषिको नाम ब्रह्मवादिषु गर्हितः ॥ ’ इति  
 स्मृतेः । —नि. सि. टी. ‘ धान्यम् ’ इति वसिष्ठ—( २।४६ बृ. य. ३।२३ )  
 पाठः । क्रयविक्रयकर्तृसाहचर्यादप्रायमेव विवक्षितः ।

२ कृष्णा क्षुद्रा ‘ कृष्णा रामा रमणायैव ’ ( वसि. १८।१६ ) इत्यादिनिर्देशात् ।  
 ‘ इयापोः संज्ञा—( अष्टा. ६।३।६२ ) इति ह्यस्य ।

३ ‘ जातो निषादाच्छूद्रायां जात्या भवति पुंसः ’ ( मनुः १०।१८ ) ‘ वैदेह-  
 केन त्वम्बष्ठपामुत्पन्नो वेण उच्यते ’ । ( मनुः १०।१९ )

स एव—( ३।२०९-१० )

‘ ब्रह्महा क्षयरोगी स्यात्सुरापः श्यावदन्तकः ।

हेमहारी तु कुनखी दुश्चर्मा गुरुतल्पगः ॥

यो येन सन्धिं यात्येषां स तल्लिङ्गोऽभिजायते ॥ ’

फलविशेषा ग्रन्थान्तरतोऽवसेयाः ।

अथ पर्वत ।

लघुपराशरः—( ८।१९-२१ )

‘ चत्वारो वा त्रयो वाऽपि वेदवन्तोऽग्निहोत्रिणः ।

ब्राह्मणानां समर्था ये पर्वत्सा हि विधीयते ॥

अनाहिताग्नयो येऽन्ये वेदवेदांगपारगाः ।

पञ्च त्रयो वा धर्मज्ञाः परिषत्संप्रकीर्तिता ॥

[ मुनीनामात्मविद्यानां द्विजानां यज्ञयाजिनानाम् ]

वेदघ्रतेषु ज्ञातानामेकोऽपि परिषद्भवेत् ॥ ’

यमः—‘एको द्वौ वा त्रयो वाऽपि यद्भूयुर्धर्मपाठकाः ।

स धर्म इति विज्ञेयो नेतरेषां सहस्रशः ॥ ’

मनुः—( १२।१११ )

‘ त्रैविद्यो हेतुकस्तर्की नैरुक्तो धर्मपाठकः ।

त्रयश्चाश्रमिणः पूर्वं पर्वदेषा दशावरा ॥ ’

—हेतुको मीमांसकः ।

अंगिराः—

‘ एकविंशतिसङ्ख्यातैर्मामांसान्यायपारगैः ।

वेदाङ्गकुशलैरेव पर्वत्त्वं तु प्रकल्पयेत् ॥ ’

धर्मविवृतौ—

‘ पातकेषु शतं पर्वत्सहस्रं महदादिषु ।

उपपापेषु पञ्चाशत्स्वरूपे स्वल्पा तथा भवेत् ॥ ’

पराशरः—( ८।१४ )

‘ अज्ञात्वा धर्मशास्त्राणि प्रायश्चित्तं ददाति यः ।

प्रायश्चित्ती भवेत्पूतः किल्बिषं परिषद्भजेत् ॥ ’

१ वेदानामृगादीनां चतुर्णामध्ययनायानुष्ठितानि तत्तद्देदोक्तानि क्रतूनि वेदव्रतानि । मा.

२ एकस्य पर्वत्त्वमसंशय एव । ‘ बहुद्वारस्य धर्मस्य सूक्ष्मा दुरनुगा गतिः । तस्मात्र वाच्यो ह्येकेन बहुज्ञेनापि संशये ॥ ’ (१।१।१३) इति बौधायनवचनात् ।



पर्वदुपस्थानमाहाङ्गिराः—( ३।८०-८१ )

सन्नैलं वाग्यतः स्नात्वा क्लिन्नवासाः समाहितः ।

क्षत्रियो वाऽपि वैश्यो वा पर्वदं ह्युपतिष्ठति ॥

आधिकारिमात्रोपलक्षणमिदम् ।

उपस्थाय ततः शीघ्रमार्त्तिमान्धरणीं गतः ।

गात्रैश्च शिरसा चैव न च किञ्चिदुदाहरेत् ॥

पराशरः—

पापं विख्यापयेत्पापी दत्त्वा धेनुं तथा वृषम् । [बृ. य. ४।५]

इदमुपपातकविषयम् । महापापादिष्वधिकं कल्प्यमिति मिताक्षरा-  
याम् । अल्पपापेष्वपि तत्रैव—

तस्माद्भिजः प्राप्तपापः सकृदाप्लुत्य वारिणि ।

विख्याप्य पापं वक्तृभ्यः किञ्चिदत्त्वा व्रतं चरेत् ॥

—किञ्चिदत्त्वा पापं विख्याप्य व्रतं चरेदित्यन्वयः ।

विष्णुः—

पादव्रते वस्त्रदानं कृच्छ्राद्धं तिलकाञ्जनम् ।

पादहीने तु गामेकां कृच्छ्रे गोमिथुनं स्मृतम् ॥

अत्र 'सर्वे धर्मविवेक्तारः' इत्यादिप्रार्थना पर्वत्प्रदक्षिणा च वक्ष्यते  
पद्धतौ ।

देवलः—

पापकृत्स्वकृतं पापं कृत्स्नमाख्याय संसदि ।

तत्र स्नानेन याचेत् निष्कृतिं तस्य कर्मणः ॥

अङ्गिराः—

कृत्वा पापं न भुञ्जीत त्रिरात्रमहरेव वा ।

कुर्याद्वाहणशुश्रूषामाप्रदानाद्व्रतस्य तु ॥

१ 'ततः पर्वदमाव्रजेत् ।' ( परा. स्मृ. ८।९ ) इति पाठः ।

२ इदं प्राजापत्योर्ध्वप्रायश्चित्ते ।— प्रा. सु.

एतच्च पर्वदुपस्थानं प्रकाशप्रायश्चित्त एव, न रहस्ये;

‘ विख्यातदोषः कुर्वीत पर्वदोऽनुमतं व्रतम् ।

अनभिख्यातदोषस्तु रहस्यं व्रतमाचरेत् ॥ ’ [ ३।३०० ]

इति याज्ञवल्क्योक्तेः । प्रकाशेऽपि पर्वदसम्भवे स्वयमेव कुर्यात् ।

मनुः— [ ११।१४६ ]

‘ मतिपूर्वमनिर्देश्यं प्राणान्तिकमिति स्थितिः । ’

—मतिपूर्वमयं मरणार्थं पृच्छतीति ज्ञात्वा ।

चाङ्गिराः—

‘ ततस्ते प्रणिपातेन दृष्ट्वा तं समुपस्थितम् ।

बुद्धाः पृच्छन्ति किं कार्यमुपविश्याग्रतः स्थितम् ॥

किं ते कार्यं वदास्माभिः किंवा मृगयसे द्विज ! ।

तत्त्वतो ब्रूहि तत्सर्वं सत्यं हि गतिरात्मनः ॥

यदि चेद्वक्ष्यसे सत्यं नियतं प्राप्स्यसे शुभम् ।

यद्यागतोऽस्यसत्येन न त्वं शुद्धयसि कर्हिचित् ॥

एवं तैः समनुज्ञातः सर्वं श्रूयादशेषतः ॥ ’

विश्वामित्रः—

‘ जातिशक्तिगुणापेक्षं सकृद्बुद्धिकृतं तथा ।

अनुबन्धादि विज्ञाय प्रायश्चित्तं प्रकल्पयेत् ॥ ’

उपदेशश्च पर्वदनन्तर्गतेन पर्वदनुमत्या केनचित्कार्यः । तथा

चाङ्गिराः—‘आहूय आवयेदेकः पर्वदा यो नियोजितः’। ‘उपदेशश्च

त्रिः कार्यः’ इति मदनः, पितामहचरणाश्च ।

स एव—

ब्राह्मणो ब्राह्मणानां तु क्षत्रियाणां पुरोहितः ।

वैश्यानां याजकश्चैव प्रायश्चित्तं समादिशेत् ॥

अगुरुः क्षत्रियाणां यो वैश्यानां वाऽप्ययाजकः ।

प्रायश्चित्तं समादिश्य तप्तकृच्छ्रं व्रतं चरेत् ॥

१ अनिर्देश्यमिति ब्रुवन्प्राणान्तिकप्रायश्चित्तं पर्वदानुक्तं स्वयमेव शास्त्रतो विदित्वा कुर्यादिति गमयति ।—अप. ३।३५३

स एव—

‘तथा शूद्रं समासाद्य सदा धर्मपुरस्सरम् ।  
प्रायश्चित्तं प्रदातव्यं जपहोमविवर्जितम् ॥’

जपहोमौ चाङ्गप्रधानरूपावविशेषात् ।

पर्वदन्तर्गतस्योपदेशकत्वे प्रायश्चित्तमाह हारीतः—

‘प्रायश्चित्तं तु निर्दिश्य कथं पापात्प्रमुच्यते ।  
यत्पवित्रं विजानीयाज्जपेद्वा वेदमातरम् ॥’

अङ्गिराः—[ ३।४१ ]

‘वचः पूर्वमुदाहार्यं यथोक्तं धर्मेकर्तृभिः ।  
पश्चात्कार्यानुसारेण शक्त्या कुर्युरनुग्रहम् ॥’

— वचः प्रायश्चित्तविधायकम् । अनुग्रहः प्रायश्चित्तन्यूनता ।

पराशरः—[ ६।५६ ]

‘दुर्बलेऽनुग्रहः कार्यस्तथैव शिशुवृद्धयोः ।  
अतोऽन्यथा भवेदोपस्तस्मान्नानुग्रही भवेत् ॥’

१ ‘धर्मपथं स्थितम्’ इति पाठः ।

२ अत्र यत्पदसम्बन्धात्तत्पदमन्वाहार्यम् । ‘सर्ववेदपवित्राणि वक्ष्याम्यहमतः परम् ।’ इत्युपक्रम्य ‘अघमर्षणं देवकृतं शुद्धवत्यस्तरत्समाः । कूष्माण्डयः पावमान्यश्च दुर्गा सावित्र्य एव च ॥’ (अत्रि. ६।१, शंख. ११।१ वसिष्ठ. २८।११) इत्यादीनि यानि पवित्रसंज्ञकान्युक्तानि, तेषु यदधीयीत तत्, अथ वा गायत्रीं जपेदित्यर्थः । गायत्र्या वेदमातृत्वं च ‘गायत्री छन्दसां माता’ (तै. आ. १०।२६) इति श्रुतिप्रसिद्धमेव ॥ मात्स्येऽपि—‘अभावे सर्वविद्यानां गायत्री-जपमारभेत् ।’ इति । “ननु इदं पर्वदः प्रायश्चित्तविधानमनुपपन्नम् ; ‘आर्तानां मार्गमाणानां प्रायश्चित्तानि ये द्विजाः । जानन्तो न प्रयच्छन्ति ते तेषां समभागिनः ॥’ इति प्रायश्चितावचने तस्या दोषस्मरणात्— इति चेत् ; अत्र कश्चित्-नेदं प्रायश्चित्तं प्रायश्चित्तविधाननिमित्तम्, किन्तु पतितसम्भाषणादिनिमित्तम्— इत्याह । तत्र, ‘वृद्धाः पृच्छन्ति किं कार्यम् ?’ इत्यादिना तदभ्यनुष्ठानात् । नाप्य-यथाशास्त्रं प्रायश्चित्तविधाननिमित्तम्, नित्यवच्छ्रयणविरोधात् । अत्रोच्यते— पर्वत्प्रवेशानन्तरं प्रायश्चितावचने दोषस्मरणेऽपि पर्वत्प्रवेशाभावे दोषास्मरणात् रागप्राप्तपर्वत्प्रवेशनिमित्तमेवेदं प्रायश्चित्तम् । यथा श्राद्धे निमन्त्रितस्य धादामोजने दोषसद्भावेऽपि धाद्वाप्रवेशने न दोषः, प्रवेशे च रागकृते प्रायश्चित्तविधानम्, तथा प्रकृतेऽपि । प्रायश्चित्ताग्नेन निषेधानुमानं तुभयत्र समानमेव । तस्मात् पर्वत्प्रवेशो न कर्तव्यः, प्रवेशे यद्योक्तप्रायश्चित्तमुक्त्वा स्वयमपि पर्वत्प्रवेशनिमित्तं प्रायश्चित्तं कर्तव्यमिति । ”—वि. म.

देवतः—

‘प्रायश्चित्तं यथोद्दिष्टमशक्त्या तद्वशात्पुनः ।

इष्यतेऽनुग्रहश्चापि पूजानुग्रहकारणात् ॥

एको नार्हति तत्कर्तुमनूचानोऽप्यनुग्रहम् ।

धर्मज्ञा बहवो विप्राः कर्तुमर्हत्यनुग्रहम् ॥

स्नेहाद्वा यदि वा लोभाद्भयादज्ञानतोऽपि वा ।

कुर्वन्त्यनुग्रहं ये तु तत्पापं तेषु गच्छति ॥’

( परा. ६।५७ लि. स्मृ. ७७ )

पूजा अनुग्राहस्य पूज्यत्वम् । अनुग्रहो दया । अनुग्रहरूपन्यूनतावधि-  
माह हारीतः—

‘तस्मात्कुच्छ्रमथामप्यर्द्धं पादं वाऽपि विधानतः ।

ज्ञात्वा बलाबलं कार्यं प्रायश्चित्तं प्रकल्पयेत् ॥’

किञ्चिदशक्तौ कुच्छ्रं प्राजापत्यम् । अधिकायां अर्द्धम् । अधिक-  
तरायां पादमनुग्रहं कृत्वा प्रकल्पयेदित्यनुग्रहं कृत्वेत्यध्याहारेण योज्यम् ।

अथेतिकर्तव्यता ।

विष्णुः—( ३।२१-२५ )

‘सर्वपापेषु सर्वेषां व्रतानां विधिपूर्वकम् ।

ग्रहणं सम्प्रवक्ष्यामि प्रायश्चित्ते चिकीर्षिते ॥

दिनान्ते नखरोमादीन् प्रवाप्य स्नानमाचरेत् ।

भस्मगोमयमृद्वारिपञ्चगव्यादिकल्पितैः ॥

मलापकर्षणं कार्यं ब्रह्मशौचेप्रसिद्धये ।

दन्तधावनपूर्वेण पञ्चगव्येन संयुतम् ॥

व्रतं निशामुखे ग्राह्यं बहिस्तारकदर्शने ।

आचम्यातः परं मौनी ध्यायन् दुष्कृतमात्मनः ॥

मनःसन्तापनात्तीव्रमुद्वेच्छोक्तमन्ततः ॥’ इति ।

—रोमश्मश्रु । आदिना केशग्रहणम् । ब्रह्मशौचं पापनिर्हरणम् । पञ्च-  
गव्येनेति भस्मादिसमस्तस्यैव पञ्चगव्यादेरनुवादाद्भस्मादिस्नानापेक्ष-  
याऽपि दन्तधावनस्य पूर्वत्वसिद्धिः । आचारोऽप्येवम् । पितामहचर-  
णाश्च । व्रतं होमावशिष्टपञ्चगव्यप्राशनमिति महार्णवादौ । प्राय-

श्चित्तसङ्कल्प इति माधवशूलपाणी । घृतप्राशनमिति कल्पतरुः, 'न्युप्य केशनखान् पूर्वं घृतं प्राश्य विशुध्यति' इति शङ्खलिखितोक्तेः । पूर्वमित्यस्याग्रे 'नद्यां स्नात्वा विशुध्यति' इति वा पाठः । तदा न घृतप्राशनं बहिर्-  
र्गमात् । जाबालिः—

‘आरम्भे सर्वकृच्छ्राणां समाप्तौ च विशेषतः ।  
आज्येनैव तु शालाम्नौ जुहुयाद्वाहुतीः पृथक् ॥  
श्राद्धं कुर्याद्व्रतान्ते च गोहिरण्यादिदक्षिणा ।  
स्त्रीणां होमो न दातव्यः पञ्चगव्यं तथैव च ॥’

—श्राद्धं वैष्णवम् ।

‘विधाय वैष्णवं श्राद्धं साङ्कल्पं निजकाम्यया ।  
धेनुं दद्याद्विजेभ्योऽथ दक्षिणां च स्वशक्तितः ॥’

( क. वि. १।२२ ) इति शातातपोक्तेः ।

—व्रतान्ते प्रायश्चित्तान्ते । गोहिरण्यादिदक्षिणा देयेति संबन्धः ।  
अत्र विष्णुदेवतया पित्रादिदेवताबाधः । साङ्कल्पत्वाच्चाध्यावाहनाभौ-  
करणावनेजनपिण्डस्वधावाचनानां बाध इत्युक्तमस्मत्कृते श्राद्धमयूखे  
( पृ. ११९ ) आरम्भे च समाप्तौ चेति श्राद्धे कुर्यादित्यत्राप्यन्वेति ।  
शूलपाणिस्तु—‘गोहिरण्यादिदक्षिणां’ इति पपाठ । तदा प्रायश्चित्तान्त  
एव गोहिरण्यादिदक्षिणं श्राद्धं कार्यं, नादावित्यर्थः ।

स्त्रीणां शालाम्निहोम एव न भवति, तस्यैव प्रकृतत्वात् । लौकिकेऽग्नौ  
तु भवत्येव । स च विप्रद्वारेति केचित् ।

‘उपवासो व्रतं होमस्तीर्थस्नानजपादिकम् ।

विप्रैः सम्पादितं यस्य सम्पन्नं तस्य तत्फलम्’ ॥

इति पराशरोक्तेः ( ६।६४ शा. क. १।२८ )

तत्र; अस्य प्राप्तेषु जपहोमादिषु अशक्तौ विप्ररूपप्रतिनिधिनियम-  
मात्रार्थत्वात् । प्रायश्चित्ताङ्गजपहोमयोस्तु निषेधादेवाप्राप्तेस्तत्र तस्या-  
प्रवृत्तः ।

यदपि वाराहे—( १८८।५७ ) ‘अमन्त्रस्य तु शूद्रस्य विप्रो मन्त्रेण  
गृह्यते’ इति, तस्यापि परिभाषात्वेऽपि प्राप्तयोरेव जपहोमयोः प्रवृत्तिः ।

१ अत्र व्यहारमयूखे ( पृ. ७० ) उक्तमप्यनुसन्धेयम् ।

२ गृह्णाति मन्त्रतः । मू. पा.

एतेन यन्महार्णवमदनरत्नयोः—‘श्रीशूद्रादेर्विप्रद्वारा समन्त्रकौ जपहोमौ भवतः’ इति; तत्परास्तम् ।

पराशरः—( १२।४ )

‘श्रीशूद्रस्य तु शुद्धयर्थं प्राजापत्यं समाचरेत् ।

पञ्चगव्यं च कुर्वीत स्नात्वा पीत्वा शुचिर्भवेत् ॥’

श्रीणां पञ्चगव्यस्य विहितप्रतिषिद्धत्वाद्विकल्पः । शूद्राणां तु नित्यं भवत्येव । शूद्रस्यापि विकल्प इति महार्णवे । तत्र, तस्य श्रीपदगर्भ-निषेधाप्रवृत्तेः । यत्तु ‘श्रीशूद्रास्तु सधर्माणः’ इति, तद्विशेषाभावे श्रीशूद्रयोः समानधर्मत्वप्रतिपादनार्थम् । अस्ति चात्र शूद्रे पञ्चगव्यस्य विशेषविधिः । यत्तु—

‘पञ्चगव्यं पिबेच्छूद्रो ब्राह्मणस्तु सुरां पिबेत् ।

उभौ तौ तुल्यकर्माणौ पूयारूये नरके वसेत् ॥’ इत्यत्रिवचस्त-द्रागप्राप्तप्राशननिषेधपरम् ।

वपने विशेषमाह वसिष्ठः—( २४।४-५ )

‘कृच्छ्राणां व्रतरूपाणां इमश्रुकेशादि वापयेत् ।

‘अक्षिरोमशिखावर्जम्’ इति ।

काम्यकृच्छ्रादौ वपनं नेति मदनपारिजाते ।

गोवधे तु पराशरः—( ८।३१ )

‘प्राजापत्यं चरेत्कृच्छ्रं गोघाती व्रतमुत्तमम् ।

सशिखं वपनं कार्यं त्रिसन्ध्यमवगाहनम् ॥’ इति

विशेषमाह संवर्तः—( परा. ९।१४। लि. ८२। यमः ९३ )

‘पदेऽङ्गरोमवपनं द्विपादे इमश्रुणोऽपि च ।

त्रिपादे तु शिखावर्जं सशिखं तु निर्पातनम् ॥’ इति ।

१ ‘श्रीणां होमो न दातव्यः’ इति पूर्वोक्तं जाबालिवचनमप्युपलक्ष्यम् ।

२ उभौ तौ नरकं यातो महारौरवसंज्ञितम् । ( वि. स्मृ. १४।७ ) कर्तौ प्राशनमेव, युगान्तरे विकल्प इति सिद्धान्तितं संस्कारमयूखे ( पृ. १२८ ) । अयं तु निषेधो मन्त्रवत्पञ्चगव्यविषय इति प्रतीमः । ‘श्रीणां चैव तु शूद्राणां पतितानां तथैव च । पञ्चगव्यं न दातव्यं दातव्यं मन्त्रवर्जितम् ॥’ ( ६१ ) इति देवलस्मरणात् ।

३ व्रतरूपाणां प्रायश्चित्तरूपाणाम् । प्रा. सु.

४ शिखाच्छेदश्चतुर्थके । लि. स्मृ. पा.

सधवानां विशेषमाह वसिष्ठः—

‘केशानां नास्ति नारीणां वपनं व्रतयज्ञयोः ।

गोवधादिषु सर्वेषु छेदयेदङ्गुलद्वयम् ॥

सधवानां तु नारीणामलङ्काराय सर्वदा ।

केशसन्धारणं प्रोक्तं प्रायश्चित्ते द्विजोत्तमैः ॥’ इति ।

—‘अङ्गुलत्रयम्’ इति कश्चित्पाठः । अत्र सधवापदाद्विधवानां सर्व-  
वपनम् । अत्र विशेषमाह पराशरः—( ९।५४-५५ )

‘वपनं नैव नारीणां नानुव्रज्या जपादिकम् ।

न गोष्ठे शयनं तासां न वसीरन् गवाजिनम् ॥

सर्वान्केशान्समुद्धृत्य छेदयेदङ्गुलद्वयम् ।

सर्वत्रैवं हि नारीणां शिरसो मुण्डनं स्मृतम् ॥’ ९।५६

वासिष्ठे आदिपदं प्रायश्चित्तान्तरपरम् । तेन प्रयागादौ ‘मुण्डनं  
चोपवासश्च सर्वतीर्थेष्वयं विधिः’ इति देवलाद्युक्तेः सर्वमुण्डनमेव; ‘वेण्यां  
वेणीप्रदानेन’ इति लिङ्गात्, आचाराच्च तीर्थान्तरे न भवतीत्यन्यदेतत् ।

अपराके—

‘उदङ्मुखः प्राङ्मुखो वा वपनं कारयेत्सुधीः ।

केशेभ्यश्चुलोमनखान्युदक्संस्थानि वापयेत् ॥

दक्षिणं कर्णमारभ्य धर्मार्थं, पापसञ्चये ।

शिखाद्यं नवसंस्कारे शिखाद्यन्तं शिरो वपेत् ॥’

धर्मार्थं तीर्थादिवपने दक्षिणकर्णादि उदक्संस्थं वपेत् । पापसञ्चये  
तान्निमित्ते प्रायश्चित्ते शिखामादौ कृत्वाऽधस्तात्सर्वतो वपेदुदक्संस्थम् ।  
नवसंस्कारे चूडाकरणे दक्षिणकर्णाच्छिखान्तं, शिखामारभ्य वामकर्णान्तं  
व वपेदित्युत्तरपद्यार्थः । तैत्तिरीयके आसुरं वपनं निन्दित्वा देवक्रम  
उक्तः । देवान्प्रक्रम्य—‘तत्त उपपक्षावमे वपन्त । अथ इमश्चूणि । अथ  
केशान्’ ( तै.ब्रा. १।५।६ ) इति । मानुषेऽपि तत्रैव मनुं प्रक्रम्य—

१ ‘सर्वत्रैव हि नारीणां’ ‘एवं नारीकुमारीणां’—पा.

२ पाठक्रमस्तर्केशमधुक्रमेण वपनं कार्यमित्येके । क्षणमपि म्लेच्छाचारप्रसङ्ग-  
वारणार्थं इमश्चूर्णयोरादौ वपनं कार्यम्, ततः केशानामित्यन्ये ।

‘स श्मश्रूण्यग्रे वपेत् । अथोपपक्षौ । अथ केशान्’ ( तै.त्रा.१।५।६ ) इति ।  
अत्राधानेष्टिसोमेषु दैवम्, तत्र तस्य विधानात् । प्रायश्चित्ते तु दैवमानुषे  
विकल्पेन । तत्राप्युदक्संस्थितायै दक्षिणश्मश्रूपपक्षौ वप्त्वा वामाविति ।  
इदं च वपनं निषिद्धकालेऽपि कार्यम् ।

‘क्षौरं नैमित्तिकं कार्यं निषेधे सत्यपि ध्रुवम् ।

पित्रादिमृतियात्रासु प्रायश्चित्ते च तीर्थके ॥’ इति स्मृतेः ।

निषेधांश्चाह वृद्धगार्ग्यः—

‘रव्यारसौरवारेषु रात्रौ पाते व्रतेऽहनि ।

आद्धाहः प्रतिपद्रिकाभद्राः क्षौरेषु वर्जयेत् ॥’

—भद्रा द्वितीयाद्याः । न करणम्, तिथिसाहचर्यात् ।

व्यासः—( म. भा. १३।१०४।१२७ )

‘नक्षत्रे तु न कुर्वीत यस्मिन्जातो भवेन्नरः ।

न प्रौष्ठपदयोः कार्यं नैवाग्नेये च भारत ॥

दारुणेषु तु सर्वेषु दुष्टतारां च वर्जयेत् ।’

वाट्परायणः—

‘सिंहे धनुषि मीने च स्थिते सप्ततुरङ्गमे ।

यात्रोद्धाहगृहारम्भक्षौरकार्याणि वर्जयेत् ॥’

व्यासः—

‘विवाहमौखीचूडासु वर्षमर्द्धे तदर्द्धकम् ।

अन्तर्वस्त्यां च मायायां नेष्यते केशवापनम् ॥’

इत्याद्यनेकनिषेधाः समयमयूखे ( पृ. १७९ ) उक्ताः । तथा  
जीवत्पितृकेनापि कार्यम् ॥

‘मुण्डनं पिण्डदानं च प्रेतकर्म च सर्वशः ।

न जीवत्पितृकः कुर्याद्दुर्विणीपतिरेव च ’

इति दक्षीयनिषेधस्य रागप्राप्तविषयत्वाद्विधिस्पृष्टेऽनवकाशात् ।

वस्तुतस्त्विदं दक्षस्मृतौ निषन्धे चानुपलम्भाभिर्मूलम् ।

१ अत्र ‘निषेधे सत्यपि’ इत्युपादानात्प्रायश्चित्ततीर्थयो रात्रावपि क्षौरम् ।

कृ. म.



शङ्खः—( ल. श. ५७-५८- परा. १५३ )

‘ राजा वा राजपुत्रो वा ब्राह्मणो वा बहुश्रुतः ।  
 केशानां वपनं कृत्वा प्रायश्चित्तं समाचरेत् ॥  
 केशानां रक्षणार्थं तु द्विगुणं व्रतमाचरेत् ।  
 द्विगुणे व्रत आचीर्णे दक्षिणा द्विगुणा भवेत् ॥’  
 यत्तु— ‘विद्वद्विप्रनृपस्त्रीणां नेष्यते केशवापनम् ।  
 ऋते महापातकिनो गोहन्तुश्चावकीर्णिनः ॥’ इति ॥

तत्र विज्ञानेश्वरः—‘महापातकादिव्यतिरिक्ते राजादीनां वपनं नास्त्येव । महापातकादौ तु तेषां वपनानिच्छायां द्विगुणदक्षिणासहितं व्रतद्वैगुण्यमिति । अन्ये तु—महापातकादौ नित्यं राजादेरपि वपनमेव । अन्यत्र तु वपनानिच्छायां व्रतद्वैगुण्यविधिरित्याहुः । इयं च वपनाद्येति कर्तव्यता प्राजाप्रत्यप्रभृतिष्वेव भवति, न ततोऽल्पेषु । तथा च पैठीनसिः—‘द्वादशाहे सम्भूणे वपनम्’ इति । वपनग्रहणं चेति कर्तव्यतान्तरस्याप्युपलक्षणम् ।

तथा च याज्ञवल्क्यः—( ३।३२५ )

‘ कुर्यान्निषवणस्तायी कृच्छ्रं चान्द्रायणं तथा ।  
 पवित्राणि जपेत्पिण्डान् गायत्र्या वाऽभिमन्त्रणम्’ इति ।  
 निवर्तमानवपनसाहचर्याच्च पञ्चगव्यादेरपि निवृत्तिः । अत एव  
 ‘न्यूनपादव्रते वस्त्रदानम्’ इति वैष्णवे वस्त्रादिमात्रदानोक्तेरपीदमव-  
 गम्यते ॥

अथ पूर्वोक्तभस्मादिस्नानप्रकारः ।

लङ्के—( पू. २६।३७।३८ )

‘ ईशानेन शिरोदेशे मुखं तत्पुरुषेण तु ।  
 उरोदेशमघोरेण गुह्यं वामेन सुव्रताः ! ॥  
 सद्येन पादौ सर्वाङ्गं प्रणवेन तु शोधयेत् ।’

१ अत्र राजादय उपलक्षणार्थाः । यत्र राजादीनामप्येवम्, अन्येषां किमु वक्तव्यम् ? इति कैमुतिकन्यायात् । प्रा.मु.

—अत्रेशानादिपदेन 'ईशानः सर्वविद्यानाम्' (तै. आ. १०।२१) इत्यादयो मन्त्रा उच्यन्ते । चतुर्थ्यन्तानि नमोन्तानीशानादिपदान्येव मन्त्रा इत्यन्ये । 'अग्निरिति भस्म । वायुरिति भस्म । जलमिति भस्म । स्थलमिति भस्म । व्योमेति भस्म । सर्वं ह वा इदं भस्म' (का. रु. उ. । भ. जा. १) इति पंच मन्त्रा ईशानादिमन्त्रस्थान इत्यपरे ।

विष्णुः—

'अग्रमग्रमिति स्मृत्वा मानस्तोकेन (तै. आ. १०।५३) वा पुनः । गोमयैर्लेपयेत्प्राज्ञः सोदकैर्भानुदर्शितैः ।'

योगयाज्ञवल्क्यः—

'त्रिधा कृत्वा मृदं तां तु गोमयं च विशेषतः ।  
अथमोत्तममध्यानामङ्गानां क्षालनं च तैः ॥'

कौर्मि— ( उ. १८।५९ )

'गोमयस्य प्रमाणं तु येनाङ्गं लेपयेत्ततः ।' इति ।

अथ मृत्तिकास्नानम् ।

अमदग्निः—

'अश्वक्रान्तेति (तै. आ. १०।८) वै शुद्धां मृत्तिकामाहरेच्छनैः ।  
नमोमित्रस्ये (ऋ. सं. ७।८।१२) त्यादित्याय दर्शयेत्समृदौ करौ ॥  
गन्धद्वारामिति (तै. आ. १०।१०) जप्त्वा स्वान्यङ्गान्यनुलेपयेत् ॥

'शिवपुराणे—

'अश्वक्रांत इति स्मृत्वा मन्त्रेणामन्त्रं मृत्तिकाम् ।

उद्धरेदुद्धृतासी- (तै. आ. १०।८) ति मन्त्रेण सुसमाहितः ॥

१ अग्निरित्यादिभिर्मन्त्रैर्जाबालोपनिषद्भूतैः । सप्तभिर्धूल्यं कार्यं भस्मना सजलेन च' ॥ ( सु. सं. ४।३।१८ ) [ उपर्युक्तलोकनिर्दिष्टप्रमाणवचसा 'अग्निरिति भस्म । वायुरिति भस्म । जलमिति भस्म । स्थलमिति भस्म । व्योमेति भस्म । देवा भस्म । ऋषयो भस्म ।' इति सप्त मन्त्राः 'सर्वं ह वा इदं भस्म ।' इत्यष्टमो भस्मजाबालोपनिषदि । परमत्र मूले क्रमेण अग्निरित्यादयः सर्वे ह वान्ताः षण्मन्त्राः सन्ति । उक्तं च 'पञ्च मन्त्राः' इति । तच्चिन्त्यम् । ]

‘नमो मित्रस्येति ( ऋ. सं. ७।८।११ ) ऋचा दर्शयित्वा च भानवे ।  
आरुह्येति च गात्राणि समालभ्य द्विराचमेत् ॥’

अनुपलेपने मन्त्रान्तरमाह योगी—

‘आलभेत मृदाङ्गानि इदं विष्णुरिति ( ऋ. सं. १।२।७ ) त्यूचा ।’  
मृत्परिमाणं कौमे—( उ. १८।५९ )

‘मृत्तिका च समुदिष्टा त्वार्द्रामलकमात्रिका’ इति ।

क्रम उक्तो नारदेन—

‘आयुष्कामः शिरोलेपं मृदा कुर्याद् द्विजः पुरा ।  
श्रीकामः पादयोः शौचं मृदा पूर्वं समाचरेत् ॥’

पारस्करः—

‘एकया तु शिरः क्षाल्यं द्वाभ्यां नामेस्तथोपरि ।  
मृद्भिश्च तिसृभिः कार्यं षड्भिः पायु तथैव च ॥  
कटिवस्त्यूरुजङ्गाश्च पादौ च तिसृभिस्ततः ।  
तथा हस्तौ परिक्षाल्य द्विराचामेत्समाहितः ॥’

योगी—

‘मृद्भिरद्विश्च गात्राणि क्रमशस्त्ववनेजयेत् ।  
शीर्षाद्यानाभि सर्वाणि स्मरन्विष्णुमनामयम् ॥  
कटिवस्त्यूरुजङ्गे च चरणौ च त्रिभिस्त्रिभिः ।  
तथैव हस्तावाचम्य नमस्कृत्य जलं ततः ॥

यत्किञ्चेदमिति ( ऋ. सं. ५।६।११ ) मन्त्रेण नमस्येत्प्रयताञ्जलिः’ ॥

अत्र विरुद्धानां मृत्सङ्ख्यादीनां यथाशास्त्रं व्यवस्थेति हेमाद्रिः ।

इति मृत्क्षानविधिः ।

अनन्तरं चतुर्थे वारिस्नानमुक्तम् । तत्र मन्त्रो ब्रह्माण्डपुराणे—

‘आपो अश्मानिति हुक्त्वा भास्कराभिमुखः स्थितः ।  
इदं विष्णुर्जपित्वा च प्रतिस्रोतो निमज्जति ॥’

महार्णवे तु — वैकलिपकौ द्वौ मन्त्रावुक्तौ ‘इदमापः प्रवहत्’  
( ऋ. सं. १।२।१२ ) इति ऋक् ।

२ आरुह्य मम गात्राणि सर्वे पापं प्रणोदय । नमस्ते सर्वलोकानां प्रभवारणि ।  
सुप्रते ! ( मत्स्य पु. १०२।१२ ) ॥’ ‘अतो देवेति ( ऋ. सं. १।२।७ ) मन्त्रेण’  
इति पाठः । म. र. भू.

‘आपोहिष्ठा’ (ऋ. सं. ७।६।५) इति ऋचो वेति । तत्र मूलं मृग्यम् अनन्तरं पञ्चगव्यस्नानान्युक्तानि । तत्र तद्ग्रहणमन्त्रा मात्स्ये- ( २६७।५-७ )

‘सावित्र्यादाय गोमूत्रं गन्धद्वारेति गोमयम् ।

आप्यायस्वेति च क्षीरं दधिक्राव्णेति वै दधि ॥

तेजोऽसीति घृतं तद्वदेवस्य त्वेति चोदकम् ।

कुशमिश्रं जपेद्विद्वान्पञ्चगव्यं भवेत्ततः ॥’ इति ।

पाराशर्ये तु- ( ११।३३ )

‘तेजोऽसि शुक्रमित्याज्यं देवस्य त्वा कुशोदकम् ।

पञ्चगव्यमृचा पूतं स्थापयेदग्निसन्निधौ ॥’ इति ।

इति द्वितीयः श्लोक उक्तः । ‘देवस्य त्वा’ इत्यनन्तरं ‘अभिषिञ्चामि’ इति वाक्यशेषः पूरणीय इति निबन्धकृतः ।

यद्यपि मात्स्ये देवप्रतिष्ठायां देवस्नानार्थपञ्चगव्यग्रहणे एते मन्त्रा उक्ताः, पराशरेण च ब्रह्मकूर्चप्रकरणे; तथाप्युभयत्रापि कुशोदक-सहितानां घण्णां गोमूत्रादीनां ‘पञ्चगव्यं भवेत्ततः’ इति ‘पञ्चगव्यमृचा पूतं’ इति च पञ्चगव्यमिति परिभाषेति गम्यते । तस्यास्य प्रकरणेन नियमाभावाद्यत्र पञ्चगव्यविनियोगस्तत्रैतदेव मन्त्राद्यव-गन्तव्यम्, अन्यथा गव्यमिति तद्धितस्य गव्यशृङ्गस्तक्रादिसाधारण्येन तेनापि क्लानं स्यात् ॥ केचित्तु—

‘मलापकर्षणं कार्यं बाह्यशौचप्रसिद्धये’ इति बाह्यशरीरमलशोधन-मात्रार्थत्वादमन्त्रकाण्येव तानीत्याहुः । जमदग्निः—

‘हिरण्यशृङ्गं वरुण- ( तै. आ. १०।१२ ) मित्यापोऽभिप्रपद्य

‘सुमित्र्या’ इत्यपः स्पृष्ट्वा ‘दुर्मित्र्यास्तु’ ( तै. आ. १०।११ ) बहिःक्षिपेत् ।

‘यदपां कूर- ( तै. आ. १०।१३ ) मित्यापस्त्रिरालोड्य तु पाणिना ।’

प्रायश्चित्तचरणपर्यन्तं धर्मानाह शङ्खः—

‘प्रायश्चित्तमुपासीनो वाग्यतस्त्रिरुपरपृष्टेत् ।

एकवासाद्र्दवासा वा लघ्वाशी स्यण्डिलेशयः ॥

१ यद्यपि ‘तेजोऽसि’ ‘देवस्य त्वा’ इत्यनयोर्यजुष्टाद्वेति साधारणव्यपदेशो नोपपद्यते, तथापि ‘सृष्टीरुपदधाति’ इतिवत् मूम्ना तत्सिद्धिरिति न दोषः । वि.स.

‘स्थानवीरासनी मानी मौञ्जी दण्डकमण्डलुः ।

भैक्षचर्याग्निकार्यं च कूष्माण्डैर्जुहुयादघृतम् ॥’

—उपस्पर्शः स्नानमित्यपराकैः । दिवास्थिती रात्रौ चोपवेशनं वीरा-  
सनमिति विज्ञानेश्वरः । कुड्याद्यनाश्रयेणाहोरात्रमुपवेशनमिति शूल-  
पाणिः । मनुः—( ११।२२४ )

‘स्थानासनाभ्यां विहरेदशक्तोऽथः शयीत वा ।’

कूष्माण्डैः ‘यदेवा देवहेडनम्’ इत्याद्यैः ।

वासिष्ठः—

‘महाव्याहृतिभिर्होमः सावित्र्या वाऽन्वहं स्वयम् ।

कर्त्तव्यः पावनः सम्यक् सर्पिषा च तिलैस्तथा ॥’

द्रव्याणां व्याहृतिगायत्र्योश्च विकल्प इत्यपराकैः ।

तत्रैव पुराणे—

‘आपोहिष्ठेति सूक्तं तु शुद्धवत्योऽघमर्षणम् ।

शंवत्यः स्वास्तिमत्यश्च पावमान्योऽघमर्षणम् ॥

१ महाव्याहृतयश्च भूराद्यास्तिस्रः, तदाह मनुः— ‘ॐकारपूर्विकास्तिस्रो महा-  
व्याहृतयोऽव्ययाः ।’ ( २।८१ ) इति । आसां च त्रित्वं जप एव, होमे तु  
व्यस्ता प्रयोज्याः । समस्ता अपि प्रयोज्याः शास्त्रान्तरदर्शनात् । अप० ।  
महाव्याहृतयो ‘भूरमये च०’ इत्याद्या इत्यन्ये ।

२ ‘आपो हिष्ठा’ ( ऋ. सं. ७।६।५ ) इत्यृग्वेदे प्रसिद्धम् । शुद्धवत्यः—  
‘एतो न्विन्द्रं स्तवाम्’ ( ऋ. सं. ६।६।३१ ) इत्याद्यास्तिस्रः । स्मृ. चं. १-  
अघमर्षणम् ‘ऋतं च’ ( ऋ. सं. ८।८।४८ ) इत्याद्यास्तिस्रः । स्मृ. चं. १-  
अत्र वाचस्पतिमिश्रीये द्वैतनिर्णये— ‘अघमर्षणसूक्तं माध्यन्दिनीयानां नास्त्येव ।  
ऋग्वेदे तैत्तिरीयके चास्ति । तत्र तैत्तिरीयकस्य याज्ञवल्क्येनोद्गीर्णतया माध्यन्दि-  
नीयैस्तदुक्तं न परिगृह्यते, किंतु ऋग्वेदोक्तमेवाघमर्षणसूक्तमादेयम्—इति निर्णी-  
तम् । शंवत्यः ‘शं न इन्द्राग्नी’ ( ऋ. ५।३।२८ ) इत्यादयः । ‘शंवतीः  
पारयन्ति’ ( ऋ. ९।३।३० परि० ) इत्यादय इति नन्दपण्डितः । स्वस्ति-  
मत्यः ‘स्वस्ति नो मिमीतां०,’ ( ऋ. ४।२।७ ) इत्याद्याः । पावमान्यः—  
‘स्वादिष्ठेति सूक्तानां सप्तषष्टिरिहोदिताः । दशोत्तराण्यृचां चैव पावमानीः  
शतानि षट् ॥’ इति शौनकः । ‘स्वादिष्ठ्या’ ( ६।७।१६ ) इत्यादयो ‘यसे  
राजञ्छृतं हविः ।’ ( ऋ. ७।५।२८ ) इत्येतदन्ताः ॥ अप० । ‘पवमानः  
सुवर्जनः’ ( तै. ब्रा. १।४।८ ) इत्यादय इति केचित् । अघमर्षणम्—प्रतविशेषः ॥  
तद्विधिमाह विष्णुः—( ४६।२-९ ) ‘ऽयं नाश्रीयत् । प्रत्यहं च त्रिषवणं स्नान-  
माचरेत् । त्रिः प्रतिस्नानमप्यु मन्वनम् । ममस्त्रिरघमर्षणं जपेत् । दिवा स्थितस्तिष्ठेत्,  
रात्रावासीनः । कर्मणोऽन्ते पयस्विनीं दद्यात् । इत्यघमर्षणम्’ इति । अपराकैः तु  
‘पावमान्यस्तथैव च’ इत्येव पाठः ।

सर्वत्रैव प्रयुञ्जीत कृच्छादिब्रतमाचरेत् ।

वैशम्पायनः—

‘ऋषभं च विराजं च शुद्धवत्स्योऽघमर्षणम् ।

गायत्रीं वा जपेद्देवीं पवित्रां वेदमातरम् ॥

शतमष्टशतं वाऽपि सहस्रमथवाऽपरम् ।’

स एव—‘स्नात्वोपतिष्ठेदादित्यं सौरीभिस्तु कृताञ्जलिः ।’

गौतमः ( २।८।९ )—‘रौरव्यौधाजपे नित्यं प्रयुञ्जीत ।’

—रौरव्यौधाजपे सामनी । षट्त्रिंशन्मते—

‘जपहोमादि यत्किञ्चित्कृच्छ्रोक्तं सम्भवेन्न चेत् ।

सर्वं व्याहृतिभिः कुर्याद्वायज्या प्रणवेन वा ॥’

हारीतः—

‘सूर्याय देवताभ्यश्च निवेद्य ब्रतमाचरेत्’ इति ।

निवेदनं ‘अग्ने ब्रतपते ब्रतं’ इत्यादिमन्त्रेणेत्यपराकं—

पराशरः—(८।४९)

‘प्रायश्चित्तेषु सर्वेषु कुर्याद्वाङ्मणभोजनम् ।

शक्त्या वित्तानुसारेण प्रायश्चित्तानुरूपतः ॥

आ सहस्रादा शताद्वा दशान्समथ वा जपेत् ।

ॐकारायं तथाऽन्यद्वा गायत्रीमथ वाऽयुतम् ॥’

१ ‘सुरूपकृत्स्नमूतये’ ( सा. सं. उ. ४।१।१६ ) ‘पिवासोममिन्द्र मन्दतु त्वा’ ( सा. सं. उ. ३।१।१३ ) ‘स्वादोरित्था’ ( सा. सं. उ. ३।२।१५ ) इत्यु-  
गुत्पन्नानि सामानि ऋषभाः ।—श्राद्धकाशिका । ‘पिवा सोमं०’ ( सा. सं. उ. ३।१।१३ ) इति विराजम् । ‘विरजम्’ इति पाठे तदन्वेष्टव्यम् । अन्यत्प्रसिद्धम् ।

२ सौर्यः—‘उदुत्यं जातवेदसं’ ( ऋ. सं. १।४।७ ) इत्याद्याज्योदश  
‘पथिष्वार्षचंश्चैतासां सूर्य एव देवतात्वं’ इत्यादिनोक्ता वा ।

३ ‘पुनानः सोमधारया०’ ( सा. सं. उ. १।१।९ ) इत्यस्यामृचि गीते—  
ह. द. शास्त्रदीपिकादिषु ‘यौधाजये’ इति दृश्यते ॥ एतत्सामगविषयम्,  
अनधीतसामवेदेन गायत्र्यादिकमेव जप्तव्यम् ।—मि. ।

४ ‘अग्ने ब्रतपते ब्रतमालमे तत्ते प्रव्रवीमि तच्छ्रेयम्’ एवं ‘वायो ब्रतपते०’  
‘सूर्य ब्रतपते०’ इति । अप० । अन्ये तु ‘अग्ने ब्रतपते ब्रतं चरिष्यामि । तच्छ्रे-  
यं तन्मे राध्यताम् ॥ वायो ब्रतपते० । आदित्य ब्रतपते० । ब्रतानां ब्रतपते० ।  
( से. ब्रा. ३।७।४ ) इति तैत्तिरीये पठिता एव प्राप्ता इत्याहुः ।

अशक्तौ प्रायश्चित्तमन्यद्वाराऽपि कार्यमिति प्रायश्चित्तविवेके ब्राह्मे-

‘रोगी वृद्धस्तु पोगण्डः कुर्यादन्यैर्व्रतं सदा’ इति ।

—कुर्यात् कारयेत् ।

पराशरः—( ६।४५ )

‘व्याधिव्यसनिनि भ्रान्ते दुर्भिश्चे डामरे तथा ।

उपवासो व्रतं होमो द्विजसम्पादितानि वै ॥’

—शुद्धिकराणीति शेषः । डामरं परचक्रादि ।

व्रतान्ते कर्त्तव्यमाह पराशरः ( ११।३ )—

‘पञ्चगव्यं पिवेच्छूद्रो ब्रह्मकूर्चं पिवेद्विजः ।

एकद्वित्रिचतुर्गावो दद्याद्विषाद्यनुक्रमात् ॥’

ब्रह्मकूर्चप्रकारो वक्ष्यते । शिष्टास्तु पूर्वमेव ब्रह्मकूर्चं कुर्वन्ति ।

यमः—( वृ. य. २।७ )

‘प्रायश्चित्ते व्यवसिते कर्त्ता यदि विपद्यते ।

शुद्धस्तदहरेवाऽसाविह लोके परत्र च ॥’ इति

अङ्गिरा अपि—

‘यो यदर्थे चरेद्धर्ममप्राप्य म्रियते व्रतम् ।

स सत्पुण्यफलं प्रेत्य प्राप्नुयान्मनुरब्रवीत् ॥’

छागलेयः—

‘पूर्वं व्रतं गृहीत्वा तु नाचरत्काममोहितः ।

जीवन्भवति चण्डालो मृतः श्वा चाभिजायते ॥’

वायवीये—

‘लोभान्मोहात्प्रमादाद्वा व्रतभङ्गो भवेद्यदि ।

उपवासत्रयं कुर्यात् कुर्याद्वा केशमुण्डनम् ॥

प्रायश्चित्तमिदं कृत्वा पुनरेव व्रती भवेत् ।’

—वाशब्दः समुच्चये ।

१ पोगण्डः शरीरविकलः, ‘शरीरपाणिचरणैर्निसर्गेण शरीरिणः । विकलाः सङ्गि-  
रुच्यन्ते पोगण्डकुणिपङ्गवः ॥’ इति नारदस्मृतिभाष्ये वररुचिवचनात् ।

## अथ साधारणप्रयोगः ।

तत्र प्रायश्चित्तं तावत्स्त्रीरोगिवृद्धबालादिष्वर्द्धम् । पञ्चवर्षात्पूर्वं पादः । षोडशवर्षाधिकब्रह्मचारिणि द्विगुणम् । यतौ चतुर्गुणम् । क्षत्रविद्-शूद्राणां पादपादहानिः । ब्रह्मवधे चतुर्विधसाहसे च तेषां द्वित्रिचतुर्गुणम् । सर्वपापेष्वनुग्राहकप्रयोजकानुमन्तृनिमित्तानां क्रमात्पादपादहानिः । निमित्तिनः पादः । अनुलोमानां मातृतुल्यम् । प्रतिलोमानां शूद्रतुल्यम् । स्त्रीशूद्रयोरङ्गप्रधानजपहोममन्त्ररहितम् । प्रत्याम्नायाश्च प्राजापत्ये धेनुरेका देया । तन्मूल्यं वा । तच्च चत्वारिंशन्मापास्तदुर्द्धं वा हेम । रूप्यं चैतावत् । त्रिपुराणं वा रूप्यम् । द्वात्रिंशद्गुणः पुराणः । द्वादशविप्रभोजनम्, अयुतं गायत्रीजपः, गायत्र्या सहस्रतिलाहुतयः, संहितापारायणम्, पञ्चथां तीर्थसम्बन्धि योजनगमनम्, शुष्ककेशस्य द्वादशस्नानानि, प्राणायामशतद्वयं, पावकेष्टिः, पावनी वेति । एकस्मिन् चान्द्रायणे प्राजापत्यप्रत्याम्नायास्त्रिगुणाः, अतिकृच्छ्रे द्विगुणाः, त्रिंशत्प्राजापत्यसममब्दमित्यादि ॥

प्रायश्चित्तं सदाचाराद्रिकायां तिथौ दिनान्तोऽपराहोऽपि वा द्वौ त्रीश्चतुरः पञ्च सप्त दश वा विप्रानाहिताग्नीनन्यान्वा एकमेवाध्यात्मविदं वा पर्षत्वेनोपवेश्य, तेभ्यो गोवृषौ तन्निष्कयं वा दत्त्वा, प्रदक्षिणीकृत्य साष्टाङ्गं भूमौ प्रणमेत् ।

‘सर्वे धर्मविवेकारो गोप्तारः सकला द्विजाः ।  
मम देहत्य संशुद्धिं कुर्वन्तु द्विजसत्तमाः ॥  
मया कृतं महाघोरं ज्ञातमज्ञातकिल्बिषम् ।  
प्रसादः क्रियतां मह्यं शुभानुज्ञां प्रयच्छथ ॥  
पूज्यैः कृतः पवित्रोऽहं भवेयं द्विजसत्तमैः ।’

१ ततस्तैः ‘किं ते कार्ये, वदास्माभिः’ इति पृष्ठः अमुकशर्मणो मे जन्म-प्रभृत्यय यावत् ज्ञानाज्ञान ... सम्भावितानां पातकानां निरासार्थमनुग्रहं कृत्वा प्रायश्चित्तमुपदिशन्तु भवन्त इत्युक्त्वा प्रणमेत्प्रार्थयेच्च । प्रा. सु.



इति मन्त्राभ्यां तान्प्रार्थयेदाचारात् । ततः सभ्यास्तच्छक्तिं विचार्य  
संमत्या तत्तत्प्रायश्चित्तविधिवाक्यमुक्त्वा अशक्तस्त्रीबालवृद्धरोग्यादि-  
ष्वनुग्रहं कृत्वा सभ्यान्थानुवादकविप्रद्वारामुक्कर्मजन्यपापनाशार्थमिदं  
प्रायश्चित्तमशक्तावमुक्कप्रत्याम्नायेन त्वया कार्यम्, तेन त्वं शुद्धो  
भविष्यसीति । सर्वप्रायश्चित्ते तु-तव जन्मप्रभृति अद्य यावत् ज्ञाना-  
ज्ञानकामाकामसकृदसकृत्कृतकायिकवाचिकमानसिकसांसर्गिकातिपात-  
कलघुपातकसङ्करीकरणमलिनीकरणापात्रीकरणजातिभ्रंशकरप्रकीर्णक-  
पापानां मध्ये संभावितानां नाशार्थं षडब्दम्, अशक्तौ त्र्यब्दं,  
साद्धाब्दं वा प्रायश्चित्तं त्वं कुर्विति ।

अयं चोपदेशो व्रतकर्त्रा पुस्तकपूजने सभ्येभ्यश्च तदुद्देशेन गोदाने  
च कृते वारत्रयं कार्यं इति सम्प्रदायः ।

ततः कर्त्ता मासपक्षादि स्मृत्वा 'मम जन्मप्रभृत्यद्य यावत्' इत्यादि  
प्रायश्चित्तमित्यन्तं पूर्वोक्तमुक्त्वा 'अहं करिष्ये' इति सङ्कल्प्य

‘यानि कानि च पापानि ब्रह्महत्यासमानि च ।

केशानाश्रित्य तिष्ठन्ति तस्मात्केशान्वपाम्यहम्’ ॥

इति मन्त्रमुक्त्वा कक्षोपस्थशिखावर्जं क्रमेण श्मश्रूपक्षकेशानुदकसंस्थानं  
वापयेत् ।

यतिविघवादीनां सशिखं वपनम् । ब्रह्महत्यादिष्वपि सशिखं  
सर्वाङ्गलोभ्रां च । सभवानां व्यङ्गुलकेशाप्रच्छेदनम् । राजतत्पुत्रबहुभुत-  
विप्राणामिच्छया वपनाभावः । तदा च द्विगुणं व्रतम् । दक्षिणा च  
द्विगुणा । इत्थं वापयित्वा 'आयुर्वलम्' इत्यादिना च दन्तभावनं कृत्वा  
दश स्नानानि कुर्यात् —

तत्र भस्मस्नानम्— 'ईशानः सर्वविद्यानां' इति शिरसि ।  
'तत्पुरुषाय' इति मुखे । 'अघोरेभ्योऽथ घोरेभ्यः' इति हृदि ।  
'वामदेवाय' इति गुह्ये । 'सद्यो जातं' इति पादयोः । प्रणवेन सर्वाङ्गे ।  
यद्वा— 'ईशानाय नमः' शिरसि । 'तत्पुरुषाय नमः' मुखे । 'अघोराय

१ कर्ता च भवदनुग्रह इति वदेत् ।

प्रा. मु.

२ आयुर्वलं यशो वर्चः प्रजाः पशुवसुनि च । ब्रह्म प्रज्ञां च मेधां च त्वं नो  
वेहि वनस्पते । ॥ (छ. ५, १।१०)

नमः' इति । 'वामदेवाय नमः' गुह्ये । 'सद्योजाताय नमः'  
पादयोः । प्रणवेन सर्वाङ्गे । 'अग्निरिति भस्म । वायुरिति भस्म ।  
जलमिति भस्म । स्थलमिति भस्म । व्योमेति भस्म । सर्वं ह वा  
इदं भस्म' इति मन्त्रैः क्रमान्मुखादिषु । ततो गोमयमादाय त्रिधा कृत्वा  
सूर्याय प्रदर्श्य

‘अग्रमग्रं चरन्तीनामोषधीनां वनेवने ।  
तासामृषभपत्नीनां पवित्रं कायशोधनम् ।  
तन्मे रोगांश्च शोकांश्च नुद गोमय सर्वदा ’ ॥

इति मन्त्रेणैकेन भागेन नामेरधः, परेण नामेरूर्ध्वमाकण्ठम्, अन्येन  
च शिरः क्षालयेत् । 'मानस्तोके' ( ऋक्सं. १।८ ) इति वा मन्त्रः । ततः

‘अश्वक्रान्ते रथक्रान्ते विष्णुक्रान्ते वसुन्धरे ।  
मृत्तिके ! हर मे पापं यन्मया दुष्कृतं कृतम् ॥’

( मत्स्यपु. १०२।१० )

—इति मृत्तिकामभिमन्त्र्य—

‘सदृतासि वराहेण कृष्णेन शतबाहुना ।  
मृत्तिके ! ब्रह्मदत्तासि काश्यपेनाभिमन्त्रिता ॥  
मृत्तिके ! हर तत्सर्वं यन्मया दुष्कृतं कृतम् ।  
मृत्तिके ! देहि मे पुष्टिं त्वयि सर्वं प्रतिष्ठितम् ॥  
त्वया हतेन पापेन जीवामि शरदां शतम् ।’

इति ब्रह्माण्डीयमन्त्रेण स्वनित्वा, 'नमो मित्रस्य' ( ऋक्सं. ७।८।१२ )  
इति सूर्याय प्रदर्श्य, त्रिधा कृत्वैकस्माद्भागात्षट् चतस्रो वा मृदः पादयोः  
अङ्गोरुकटिबस्तिषु प्रत्येकं चतस्रः, गुह्ये षट्, उदरकुक्षिपृष्ठवक्षोहस्तकण्ठेषु  
द्वे द्वे, शिरस्येका । मृत्परिमाणमार्द्रमलकमात्रम् ।

ततः 'आपो अस्मान्मातरः' ( ऋक्सं. ७।६।२४ ) 'इवं विष्णुः'  
( ऋक्सं. १।२।७ ) इत्येताभ्यां, 'देवस्य त्वा' ( शु. य. १।१० )  
इत्यनेन वा ज्ञात्वा, गायत्र्या गोमूत्रेण, 'गन्धद्वारां' इति गोमयेन

‘ आप्यायस्व ’ ( ऋक्सं. १।६।३२ ) इति दुग्धेन, ‘ दधिक्राव्णः ’ ( ऋक्सं. ३।७।१३ ) इति दध्ना, ‘ तेजोऽसि शुक्रमस्यमृतमसि वामनामासि । प्रियं देवानामनाधृष्यं देवयजनमसि ’ ( शु. य. २२।१ ) इत्याज्येन ‘ देवस्यस्वा ’ ( तै. सं. १।१।६।६ ) इति कुशोदकेन स्नायात् । यद्वैतानि दशापि स्नानान्यमन्त्रकाण्येव कार्याणि ।

ततो ‘ हिरण्यशृङ्गं वरुणं प्रपद्ये तीर्थं मे देहि याचितः । यन्मया भुक्तमसाधूनां पापेभ्यश्च प्रतिग्रहः ॥ यन्मे मनसा वाचा कर्मणा वा दुष्कृतं कृतम् । तन्न इन्द्रो वरुणो बृहस्पतिः सविता च पुनन्तु पुनः पुनः ’ ( तै. आ. १०।१ ) इत्येताभ्यां तीर्थं प्रार्थ्य ‘ ॐ नमो नारायणाय ’ इत्यष्टाक्षरेण तीर्थं प्रकल्प्य ‘ ॐ भूर्भुवः स्वः ’ इति त्रिराचम्य सकृन्निमज्ज्य, ‘ याः प्रवत ’ ( तै. सं. ४।२।९ ) इत्येतया व्याहृतिभिर्गायत्र्या जलमभिमन्त्यापामार्गदुर्वाकुशैः ‘ काण्डान् काण्डान् ’ ( तै. आ. १०।५ ) ‘ या शतेन ’ ( शु. य. १३।२०।२१ ) इति द्वाभ्यां प्रणव-व्याहृति-गायत्री- आपो हि ष्ठाभिर्मर्जयित्वाऽन्तर्जले । ‘ ऋतं च ’ ( ऋक्सं. ८।८।४८ ) इति तृचं जप्त्वा त्रिर्निमज्ज्य देवर्षिपितृन्सन्तर्प्य शुष्कं वासो धृत्वा, ज्यधिकैर्विप्रे-रावाहनामौ करणस्वधावाचनरहितपार्वणविधिना श्राद्धं कुर्यात् । तत्र सर्वेष्वपि विप्रेषु विष्णोरेवावाहनम् । तत एकां गां हिरण्यं च दत्त्वा, व्याहृतिभिः शालामौ अष्टाविंशत्यादिसङ्ख्ययाऽऽज्यं क्रमादभिवायु-सूर्यप्रजापतिदैवत्यं हुत्वा, ब्रह्मकूर्चहोममपि कुर्यादाचारात् । तत्र ताम्रे पालाशे पाक्षे वा पात्रेऽरुणायाः कृष्णाया वा गोमूत्रं पलमितमष्टमाषमितं वा गायत्र्याऽऽदाय, श्वेताया अङ्गुष्ठार्द्धमितं षोडशमाषमितं वा गोमयं ‘ गन्धद्वारां ’ ( तै. आ. १०।१ ) इति, ताम्राया हेमवर्णाया वा पयः सप्तपलं द्वादशमाषमितं गोमयाष्टगुणं गोमूत्रत्रिगुणं वा ‘ आप्यायस्व ’ इति, रक्तायाः कृष्णाया वा दधि त्रिपलं दशमाषमितं गोमयात्पञ्चगुणमष्टगुणं गोमूत्रद्विगुणं वा ‘ दधिक्राव्णः ’ ( ऋक्सं. ३।७।१३ ) इति, कपिलाया नीलाया वा नृत्तमेकपलमष्टमाषमितं गोमयाचतुर्गुणं वा ‘ तेजोऽसि शुक्रमसि ’ ( शु. य. २२।१ ) इति, कुशोदकं च पलमितं चतुर्माषमितं वा ‘ देवस्य स्वा ’ इति गृहीयात् । गोमूत्रादि कापिलं वा ग्राह्यम् । अलाभे गव्यमात्रम् । पतन्मन्त्रान्ते गृहामीति वाक्यशेषः ।

ततः 'आपो हि ए' ( ऋक्सं. ७।६।५ ) इति हस्तेनालोढ्य, 'मान-  
स्तोके' ( ऋ. सं. १।८।६ ) इति यज्ञियकाष्ठेन निर्मथ्य, सप्तावरैः  
कुशैः त्रिभिः पलाशपत्रैर्वा जुहुयात् ।

मन्त्रास्तु—' ॐ इरावती धेनुमतीहि भूतं० ' ( ऋक्सं. ५।६।२४ )  
पृथिव्या इदं न ममेति त्यागः । 'इदं विष्णुः' ( ऋक्सं. १।२।७ )  
विष्णवे इदं० । 'मानस्तोके०' रुद्राय० । 'शत्रो देवी' ( ऋक्सं. ७।६।५ )  
अन्नपः स्वाहा, अन्नप इदं० । अग्नये स्वाहा, अग्नय इदं० । सोमाय स्वाहा,  
सोमायेदं० । गायत्र्या सवित्रे० । 'प्रजापते न त्वदेतान्यन्यो० ।  
( ऋक्सं. ८।७।४ ) ॐ प्रजापतये स्वाहा, प्रजापतय इदं० । अयं  
च ब्रह्मकूर्बहोमोऽन्ते प्रमाणवान् । ततः स्विष्टकृदादि होमशेषं  
समाप्य, तारकोदये होमावशिष्टं पञ्चगव्यं प्रणवेनालोढ्य, प्रणवेन  
निर्मथ्य, प्रणवेन पीत्वा, सभ्योपदिष्टं सङ्कल्पितं प्रायश्चित्तं साक्षाद्यथा-  
सम्भवप्रत्याग्रायेण वा कृत्वा, पूर्ववद्व्याहृतिभिराज्यहोमं ब्रह्मकूर्बहोमं  
विष्णुश्राद्धं च कृत्वा, गोहिरण्यादिदक्षिणां च दत्त्वा, शिरसा तृण-  
भारमानीय गोभ्यो दत्त्वा, ताभिर्भक्षिते शुद्धयेत् ।

॥ इति श्रीमीमांसकशङ्करभट्टात्मजनीलकण्ठकृते भगवन्तभास्करे  
प्रायश्चित्तमयूखे साधारणः प्रायश्चित्तप्रयोगः ॥

अथ कुच्छादिस्वरूपम् ।

याज्ञवल्क्यः—( ३।३१८-३१९ )

'एकभक्तेन नक्तेन तथैवाऽयोचितेन वा ।

उपवासेन चैकेन लघुकुच्छं उदाहृतः ॥

यथाकथञ्चिन्निगुणः प्राजापत्योऽयमुच्यते ।

एष एवातिकुच्छः स्यात्पाणिपूराजभोजनः ॥' इति ।

नारायणभट्टस्य स्थाने 'ब्रह्म ज्ञानं' इति मन्त्रो लिखितः ।

एतच्च प्राशनं ग्रामाद्वहिः कार्यमिति नारायणभट्टाः ।

इति विद्यते याचितं यस्मिन् भोजने तदयाचितम् । तेन कालविशेषानुपादाना-  
दिवा रात्रौ वा सकृदित्येव । तपोरूपत्वात्कुच्छाणां द्वितीयभोजने तदनुपपत्तेः ।  
अयोचितमिति न केवलपरकीयाभ्यासनप्रतिषेधः, अपि तु स्वकीयमपि परि-  
चारकभार्यादिभ्यो न याजितव्यम् । त्रेषणाज्येवजयोः समानत्वाद्याज्यायाः ।  
अतः स्वगृहेऽपि मृत्युभार्यादिभोजनाह्वा प्रव यदि भोजनमुपहरन्ति, तर्हि भोजन्यम् ।  
नान्यथा ।—भि.

लघुकृच्छ्रस्यैव शिशुकृच्छ्र इति नामान्तरम् । यथाकथञ्चित्  
अनुलोमः, प्रतिलोमो, दण्डकलितवदावृत्तः, स्वरथानविवृद्धो वा ।  
एतांश्चत्वारोऽपि पश्चान्स्मृत्यन्तरसिद्धान् यथाकथञ्चित्पदेनैव सञ्जग्राह  
योगी । प्राससङ्ख्यामाहापस्तम्बः—( १।२९।५० )

‘ सायं द्वाविंशतिर्प्रासाः प्रातः पञ्चविंशतिः स्मृताः ।

चतुर्विंशतिरायाच्याः परं निरशनं स्मृतम् ॥

कुक्कुटाण्डप्रमाणाः स्युर्यथा वाऽऽस्यं विशेत्सुखम् ॥’

पाराशर्ये तु—

‘ सायं तु द्वादश प्रासाः प्रातः पञ्चदश स्मृताः ।’ इति पूर्वार्द्धम् ।

चतुर्विंशतिमते तु—

‘ प्रातस्तु द्वादश प्रासाः सायं पञ्चदशैव तु ।

अयाचिते तु द्वावष्टौ परं वै मारुताशनः ॥’ इति ।

आसां च सङ्ख्यानां शक्त्या विकल्पः । अतिकृच्छ्रे उपवासभिन्न-  
नशदिने भोजनेषु पाणिपूराजविधिः । पाणिपूरमेकप्रासमितम् ।

‘ एकैकं प्रासमभ्रीयाद्यद्वाणि त्रीणि पूर्ववत् ।

अथहं चोपवसेदन्त्यमतिकृच्छ्रं चरन् द्विजः ॥’

इति मनूक्तेः ( ११।२१३ ) ।

साङ्गं प्राजापत्यमाह गौतमः—( ३।८।२—१६ )

‘ हविष्यान्प्रातराशान् भुक्त्वा तिस्रो रात्रीर्नाभ्रीयात् । अथापरं अथहं  
नक्तं भुञ्जीत । अथापरं अथहं न कञ्चन याचेत् । अथापरं अथहमुपवसेत् ।  
तिष्ठेदहनि रात्रावासीत् क्षिप्रकामः । सत्यं वदेत् । अनार्यैर्न सम्भाषेत् ।  
रौरवयौधाजपे नित्यं प्रयुञ्जीत । अनुसवनमुदकोपस्पर्शनम् ‘ आपो  
हि घ्रा’ इति तिसृभिः पवित्रवतीभिर्मर्जयीत् । ‘ हिरण्यवर्णाः शुचयः  
पावकाः’ ( तै.सं. ५।६।१ ) इत्यष्टाभिः ।

अथोदकतर्पणम् । नमोऽहमाय मोहमाय मंहमाय धुन्वते  
तापसाय पुनर्वसवे ( १ ) नमो मौञ्ज्यायौर्ग्याय सुविविदाय  
सुबिदे सर्वविदाय ( २ ) नमः पाराय सुपाराय महापाराय पारदाय  
पारयिष्णवे ( ३ ) नमो रुद्राय पशुपतये महते देवाय अयंकायैकचरा-  
याधिपतये हराय शर्वायेशानायोमाय वज्रिणे घृणिने कपर्दिने ( ४ ) नमः

सूर्यायादित्याय ( २ ) नमो नीलग्रीवाय शितिकण्ठाय ( ६ ) नमः  
कृष्णाय पिंगलाय ( ७ ) नमो ज्येष्ठाय श्रेष्ठाय वृद्धायेंद्राय हरिकेशा-  
योर्ध्वरेतसे ( ८ ) नमः सत्याय पावकाय पावकवर्णाय कामाय काम-  
रूपिणे ( ९ ) नमो दीप्ताय दीपरूपिणे ( १० ) नमस्तीक्ष्णाय तीक्ष्णरूपिणे ( ११ )  
नमः सौम्याय सुपुरुषाय महापुरुषाय मध्यमपुरुषाय ( उत्तमपुरुषाय )  
ब्रह्मचारिणे ( १२ ) नमश्चन्द्रललाटाय कृत्तिवाससे ( १३ ) नम इति ।  
एत एवादित्योपस्थानम् । एता एवाज्याहुतयः । द्वादशरात्रस्यान्ते चरुं  
श्रपयित्वैताभ्यो जुहुयात् । अग्नये स्वाहा सोमाय स्वाहाऽग्नीषोमाभ्या-  
मिन्द्राग्निभ्यामिन्द्राय विश्वेभ्यो देवेभ्यो ब्रह्मणे प्रजापतयेऽग्नये स्विष्ट-  
कृत इति । अन्ते ब्राह्मणभोजनम् । एतेनातिकृच्छ्रो व्याख्यातः इति ।

‘ नमोऽहमाय ’ इत्यादयस्त्रयोदशमन्त्राः नमःपूर्वा नमोन्ताश्चेति  
हरदत्तः । कौथुमब्राह्मणे तु तथैव पाठः ।

अथ कृच्छ्रातिकृच्छ्रः ।

याज्ञवल्क्यः ( ३ । ३२० )

‘ कृच्छ्रातिकृच्छ्रः पयसा दिवसानेकविंशतिम् । ’ इति ।

—पयो जलम्, ‘ चरेत्कृच्छ्रातिकृच्छ्रं तु पिवेत्तोयं तु शीतलम् ’ इति  
ब्रह्माण्डपुराणात् ।

अथ पराकः ।

स एव ( ३ । ३२० )

“ द्वादशाहोपवासेन पराकः परिकीर्तितः । ” इति ।

भासोपवासकृच्छ्रमाह जाबालः—

‘ अनश्रन्मासमेकं तु महापातकनाशनम् । ’ इति ।

यावककृच्छ्रमाह शङ्खः— ( १८ । १० )

‘ गोपुरीषाद्यवानश्रन् मासमेकं समाहितः ।

अतं तु यावकं कुर्यात्सर्वपापापनुत्तये ॥ ’

तप्तकृच्छ्रमाह मनुः— ( ११ । २१४ )

‘ तप्तकृच्छ्रं चरन्विप्रो जलक्षीरघृतानिलान् ।

प्रतिष्यहं पिवेदुष्णान्सकृत्त्रायी समाहितः ॥ ’

१ पयः क्षीरमित्यपराकं विज्ञानेश्वरादयः ।

पराशरः—( ४।८ )

‘ षट्पलं तु पिवेदंभस्त्रिपलं तु पयः पिवेत् ।  
पलमेकं पिवेत्सर्पिस्तप्तकृच्छ्रो विधीयते ॥’

तप्तकृच्छ्रमुक्त्वा शङ्खलिखितौ—

‘ एष एव शीतैः शीतकृच्छ्रः ।’ इति ।

ब्रह्मकूर्चमाह जावालः—

‘ अहोरात्रोषितो भूत्वा पौर्णमास्यां विशेषतः ।  
पञ्चगव्यं पिवेत्प्रातर्ब्रह्मकूर्चविधिः स्मृतः ॥’

प्रजापतिः—

‘ पालाशं पद्मपत्रं वा ताम्रं वाऽथ हिरण्यमयम् ।  
गृहीत्वाऽऽसादयित्वा तु ततः कर्म समाचरेत् ॥’

पराशरः—( ११।२९-३० )

‘ गोमूत्रं कृष्णवर्णायाः श्वेतायाश्चैव गोमयम् ।  
पयश्च ताम्रवर्णाया रक्ताया गृह्यते दधि ॥  
कपिलाया घृतं ग्राह्यं सर्वं कापिलमेव वा ।’ इति ।

स एव—( ११।३०-३१ )

‘ मूत्रमेकपलं दद्यादकुशार्द्रं तु गोमयम् ।  
क्षीरं सप्तपलं दद्यादधि त्रिपलमुच्यते ॥  
घृतमेकपलं दद्यात्पलमेकं कुशोदकम् ।’

१ ‘ बोधायनः—( ४।५।२६ ) ‘गोमूत्रं गोमयं क्षीरं दधि सर्पिः कुशोदकम् ।  
अवाचामेन संयुक्तो ब्रह्मकूर्चोऽतिपावनः ॥’



गवां वर्णान्तरस्य पञ्चगव्यपरिमाणान्तरस्य च बोधकवाक्यानि  
ग्रन्थान्तरे द्रष्टव्यानि । तदर्थस्तु प्रयोगेऽस्माभिः सङ्गृहीतः ।

पराशरः ( ११।३३ )

‘ आपो हि धेति चालोड्य मानस्तोकेति मन्त्रयेत् ॥’

स एव ( २१।२४ )

‘ सप्तावसस्तु ये दर्भा अच्छिन्नाग्राः शुकत्विषः ।

तैरुद्धृत्य तु होतव्यं पञ्चगव्यं यथाविधि ॥’ इति ।

प्रजापतिस्तु—

‘ स्थापयित्वाऽथ दर्भेषु पालाशैः पत्रकैरथ ।

तत्समुद्धृत्य होतव्यं देवताभ्यो यथाक्रमम् ॥’

पराशरः ( ११।३५—३६ )

‘ इरावती इदं विष्णुर्मानस्तोके च शंवती ।

एताभिश्चैव होतव्यं हुतशेषं पिबेद्विजः ॥’

१ विष्णुधर्मोत्तरे—( १।९३।३—४ )

‘ पयः काश्चनवर्णाया नीलायाश्च तथा घृतम् ।

दधि वै कृष्णवर्णायाः श्वेतायाश्चैव गोमयम् ॥

गोमूत्रं ताम्रवर्णायाः पञ्चगव्यं प्रकल्पयेत् ।’

एतासां विशेषलक्षणानि विधानमालायाम्—

‘ नवाक्षपञ्चाभा या पीतनेत्रा सुलक्षणा ।

सा धेनुः कपिला ज्ञेया साक्षाद्विष्णुस्वरूपिणी ॥

लाक्षारससमानाभा श्वेतरोम्णी ललाटतः ।

सा रक्ता कथिता विष्णुस्वरूपा धेनुस्तमा ॥

या गौः स्फटिकसङ्काशा मुनिग्धा निग्धलोचना ।

सा गौः श्वेता समादिष्टा मुनिभिस्तत्त्वदर्शिभिः ॥

अतस्त्रीपुष्पसङ्काशा लम्बपीनपयोधरा ।

सा नीली सुरमिर्ज्ञेया महापापविनाशिनी ॥

मिमाक्षनसमानाभा पीनोद्री चाक्रमस्तका ।

सा कृष्णा कृष्णरूपा च महादोषनिवारिणी ॥’ इति ।

‘ कांस्यपात्रस्थितविलीनघृतसमानवर्णा कपिला’ इति कुत्रचित् ।

‘ एकवर्णा तु कपिला’ इति स्मृत्यन्तरम् ।



प्रजापतिः—

‘अग्नये चैव सोमाय सावित्र्या च तथैव च ।

प्रणवेन तथा हुत्वा स्विष्टकृच्च तथैव च ॥’

मरीचिः—

‘अग्नये स्वाहा । सोमाय स्वाहा । इरावती । इदं विष्णुः । मानस्तोके ।

गायत्र्या । ‘प्रजापते न त्वदेतानि’ इत्याज्याहुतीरग्नौ जुहुयात् ।

पराशरः— ( ११।३६ )

‘आलोड्य प्रणवेनैव निर्मथ्य प्रणवेन तु ।

उद्धृत्य प्रणवेनैव पिबेच्च प्रणवेन तु ॥’

मरीचिः—

‘पालाशेन च पत्रेण विल्वपत्रेण वा पिबेत् ।

तृतीयं ताम्रपात्रं वा ब्रह्मपात्राणि तानि वै ॥’

वृद्धपराशरः— ( ९।३९ परा. ११।३९ बृ. शा. १२ )

‘यस्त्वगस्थिगतं पापं देहे तिष्ठति मामके ।

ब्रह्मकूर्चो दहेत्सर्वं शुष्कमग्निरिवेन्धनम् ।’ इति

पानदिने चोपवासः ।

ब्रह्मकूर्चोपवासस्तु दहत्यग्निरिवेन्धनम् ।

इति ( ६।२९ ) पराशरोक्तेः ।

अथ सान्तपनम् ।

शङ्खः— ( १८।८ )

‘गोमूत्रं गोमयं क्षीरं दधि सर्पिः कुशोदकम् ।

एकरात्रोपवासश्च कृच्छ्रं सान्तपनं स्मृतम् ॥

एतदेव त्र्यहाभ्यस्तं यतिसान्तपनं स्मृतम् ।’

महासान्तपनमाह याज्ञवल्क्यः— ( ३।३१६ )

‘पृथक् सान्तपनद्रव्यैः षडहः सोपवासकः ।

सप्ताहेन तु कृच्छ्रोऽयं महासान्तपनः स्मृतः ॥’

१ यस्त्वगस्थि—(११।३०) इति शोकोत्तरार्द्धस्यैव पाठान्तरमिदं मिताक्षरायां (३।३१४) पठ्यते ।

यमः—

‘एतान्येव च पेयानि एकैकं च व्यहं द्वयहम् ।

अतिसान्तपनं नाम श्वपाकमपि शोधयेत् ॥’

द्वादशाहोऽयम् ।

‘उयहं पिबेत्तु गोमूत्रं व्यहं वै गोमयं पिबेत् ।

उयहं दधि उयहं क्षीरं व्यहं सर्पिस्ततः शुचिः ॥’

पञ्चदशाहोऽयम् ।

जाबालः—

‘एकैकमेतदेवं हि त्रिरात्रमुपयोजयेत् ।

उयहं चोपवसेदन्त्यं महासान्तपनं विदुः ॥’ इति ।

एकविंशतिरात्रोऽयम् ।

अथ तुलापुरुषकृच्छ्रः ।

शङ्खः—( १८।१० )

‘पिण्याकाचामतक्राम्बुसक्तूनां प्रतिवासरम् ।

उपवासान्तराभ्यासात्तुल्यपुरुष उच्यते ॥’

अथ चान्द्रायणम् ।

यमः—( ६।६४, ६३, २१—२३ )

‘वर्द्धयेत् पिण्डमेकैकं शुक्ले कृष्णे च हासयेत् ।

एतच्चान्द्रायणं नाम यवमध्यं प्रकीर्तितम् ॥

एकैकं हासयेत्पिण्डं कृष्णे शुक्ले च वर्द्धयेत् ।

एतत्पिपीलिकामध्यं चान्द्रायणमुदाहृतम् ।

त्रीक्षीन् पिण्डान्सन्मश्रीयान्नियतात्मा दृढव्रतः ।

हविष्यान्नस्य वै मासमृषिचान्द्रायणं स्मृतम् ॥

चतुरः प्रातरश्रीयाच्चतुरः सायमेव च ।

पिण्डानेतद्धि बालानां शिशुचान्द्रायणं स्मृतम् ॥

पिण्डानष्टौ समश्रीयान्मासं मध्यन्दिने रवौ ।

यतिचान्द्रायणं ह्येतत्सर्वकलमपनाशनम् ॥’

—यतिचान्द्रायणमिति संज्ञामात्रम् । तेन न यतिमात्रस्यैवात्राधिकारः,  
किन्तु सर्वेषाम् । एवं शिशुचान्द्रायणेऽपि ।

वपिपीलिकामध्ययोस्तिथिहासे वृद्धौ वा प्रासानामपि हासवृद्धौ ।  
तथा च विष्णुः—(४७।२-३) प्रासानास्याविकारमश्रीयात्तांश्चन्द्रकला-  
गर्भेवृद्धौ क्रमेण वर्द्धयेद्धानौ च हासयेदमावास्यायां च नाश्रीयादिति ।

एतेन यत्कल्पतरुकृच्छूलपाणी आहतुः—‘कृष्णप्रतिपदि पञ्चदश  
प्रासाः । तत एवैकहानावमावास्यामेको प्रासः । शुक्लप्रतिपदादिषु व्यादि-  
वृद्धिः’ इति तदपास्तम् ।

‘अमावास्यां न भुञ्जीत एष चान्द्रायणो विधिः ।’

( १०।२ वृ. य. २।६ ) इति पराशरोक्तम् ।

सामान्यचान्द्रायणमाह स एव—( वि. स्मृ. ४७।९ )

‘यथाकथञ्चित्पिण्डानां तिस्रोऽशीतीरश्रीयात्स सामान्यचान्द्रायणः’  
इति । प्रतिदिनं सङ्ख्यानियमानादरेण मासेन चत्वारिंशदुत्तरं  
शतद्वयं प्रासानश्रीयादित्यर्थः । पिपीलिकायवमप्यभिन्नचान्द्रायणेषु  
दिनान्तरेऽप्यारम्भो , न प्रतिपद्येव ।

प्रासपरिमाणमाह याज्ञवल्क्यः —( ३।३२३ )

‘ तिथिवृद्ध्या चरेत्पिण्डान् शुक्ले शिख्यण्डसंमितान् ।’

( वृ. य. २।५ )

—शिखी मयूरः ।

चान्द्रायणप्रकरणे पराशरस्तु —( १०।३ )

‘कुक्कुटाण्डप्रमाणं तु प्रासं वै परिकल्पयेत् ॥’

शङ्खस्तु—‘आर्द्रामलकमात्रास्तु प्रासा इदुव्रते स्मृताः ।’ इति ।

एतेषां च परिमाणानां शक्त्या विकल्पः ।

एकादश्यादौ नित्यप्रास उपवासस्तावचान्द्रायणविधिना बाध्यते  
एतस्य ‘धर्मार्थे वञ्चरेदेतच्चन्द्रस्यैति सलोकताम्’ (या. ३।३२६) इति  
काम्यत्वात्, लघुनभक्षणानिमित्ते विहितत्वेन नैमित्तिकत्वाच्च ।  
काम्यस्त्वेकादश्यानुपवासोऽन्यद्वारा करणीयः । प्रतिनिधिना कृतेऽपि  
फलप्राप्तेः कात्यायनादिभिरुक्तत्वात् । वनजनि त्वस्मत्कृते समयमयूखे

१ ‘ कुक्कुटाण्डप्रमाणं स्याद्यावद्वास्य विशेषमुक्तम् ।’ ( अत्रिः ४।२७ )

२ ‘क्षीरादिद्रवविष्णुशिख्यण्डपरिमितत्वं पर्णपुटकादिना सम्यादनीयम्’—म०

द्रष्टव्यानि । अयं चैकादश्यामुपवासवाधः सामान्यचान्द्रायणभिन्नेष्वेव ।  
तत्र प्रतिदिनप्रासग्रहणनियमाभावात् ।

गौतमः—( ३।९।१-१३ ) “ अथातश्चान्द्रायणम् । तस्योक्तो विधिः  
कृच्छ्रे । वपनं व्रतं चरेद्बुभूतां पौर्णमासीमुपवसेत् ‘ आप्यायस्व ,  
‘संते पयांसि’ ‘नवो नवः’ इति चैताभिस्तर्पणम् । आज्यहोमो हविषश्चानु-  
मन्त्रणम् । उपस्यानं चन्द्रमसः । ‘ यदेवा देवदेवनम्’ इति चतसृभिराज्यं  
सुहृयात् । ‘ देवकृतस्य’ इति चान्ते समिद्धिः । ॐ भूः, भुवः, स्वः,  
तपः, सत्यं, यशः, श्रीः, ऊर्क, इद्र, ओजः, तेजः, वर्चः, पुरुषः,  
धर्मः, शिवः, इत्येतैर्प्रासानुमन्त्रणं मनसा । नमः स्वाहेति वा सर्वान् ।  
प्रासप्रमाणमास्याविकारेण । चरुभैक्षसत्तुकणयावक्कशाकपयोदधिघृत-  
मूलफलोदकान्युत्तरोत्तरप्रशस्तानि । पौर्णमास्यां पञ्चदश प्रासान् भुक्त्वा  
एकैकापचयेन परपक्षमश्रीयात् । अमावास्यामुपोष्यैकैकोपचयेन  
पूर्वपक्षम् ॥ ” इति ।

बौधायनः—( ३।८।१-३ )

‘अथातश्चान्द्रायणकल्पं व्याख्यास्यामः । शुक्लचतुर्दशीमुपवसेत् । कृष्ण-  
चतुर्दशी वा केशश्मश्रुनखलोमानि वापयित्वा श्मश्रूण्येव वा’ इत्यादि ।

१ अत्र च चान्द्रायणे पूर्वप्रकान्तमेकादश्यामुपवासादिप्रतं न लुप्यते । सङ्ख्या-  
विशेषो हि माससम्पाद्यतयाऽत्र विधीयते, न चान्द्रायणान्तरवत्प्रत्येकदिवससम्पा-  
द्यतया । सङ्कोति चैकादशीमुपवसन्नपि माससम्पाद्यां चत्वारिंशच्छतद्वयात्मिकां  
सङ्ख्यां सम्पादयितुम् । चान्द्रायणान्तरेण यथेकादशीमुपवसेत् तत्तन्निमित्तां प्रासा-  
धितामेकादशसङ्ख्यां नैव सम्पादयेद्देव, किन्तु विनिपातयेद्देव । यद्यपि प्रासग्रमन-  
मविधेयम्, रागतः प्राप्तत्वात्, तथापि तदाधितां सङ्ख्यां चान्द्रायणविधिर्विपर्ययी-  
करोत्येव— यथा दशपूर्वमासविधिर्व्यापारतः प्रामानुशानं गोदोहनं पशुकामविधिः ।  
तत्र यदि दशपूर्वमासप्रयुक्तमपां प्रणयनं नास्ति, तदा ‘ गोदोहनेन पशुकामस्य  
प्रणयेत् ’ इत्येष शास्त्रार्थो न सिद्धयति । तथा एकादश्यादौ प्रासाग्रसने तदा-  
धितसङ्ख्याविशेषविषयश्चान्द्रायणविधिर्न सिद्धयत्येव । अत्रापि हि रागप्रासभोजना-  
धितप्राससङ्ख्याविशेषलक्षणो गुणः पापक्षयादिफलार्थत्वेन विधीयते । तेन  
‘ चान्द्रायणमथापरम् ’ इत्येतस्मादन्येषु चान्द्रायणेषु यदैकादश्यामुपवासाद्यादियते-  
न तदा चान्द्रायणविधिसिद्धिरिति ।—अप.

यमः—( ६।५० )

‘आयसं तैजसं पात्रं चक्रोत्पन्नं विवर्जयेत् ।

असुराणां हि तत्पात्रं देवपात्रमचक्रकम् ॥’

—चक्रोत्पन्नं घटशरावादि ।

स एव—(६।५८)

‘अङ्गुल्यग्रस्थितं प्रासं सावित्र्या चाभिमन्त्रयेत् ।’

अत्र प्रासैरेव प्राणामिश्रोत्रमाह वौधायनः—(३।८।१०।१५।) ‘अश्री-  
यात्प्राणाय त्वेति प्रथमम् । अपानाय त्वेति द्वितीयम् । व्यानाय त्वेति  
तृतीयम् । उदानाय त्वेति चतुर्थम् । समानाय त्वेति पञ्चमम् । यदा  
चत्वारस्तदा द्वाभ्यां पूर्वम् । यदा त्रयस्तदा द्वाभ्यां द्वाभ्यां पूर्वम् । यदा  
द्वौ द्वाभ्यां पूर्वम् त्रिभिरुत्तरमेकं सर्वैः ।’ इति । प्रासद्वयपक्षे प्रथममाद्यै-  
स्त्रिभिरन्त्यं द्वाभ्याम् । एकपक्षे सर्वैरेकमित्यर्थः ।

अथ चान्द्रायणप्रयोगः ।

चतुर्दश्यां कृतनित्यक्रियः पूर्वाह्णे प्राणानायम्य मासपक्षाद्युल्लिख्या-  
मुक्तापक्षयकामः श्रीकामो देवताप्रीतिकामो रसायनादिसिद्धिकामो  
वाऽमुक्ताचान्द्रायणं करिष्ये इति सङ्कल्प्य, ‘अग्ने व्रतपते व्रतं चरिष्यामि’  
( तै. ब्रा. ३।७।४ ) इत्यादिमन्त्रैर्ब्रतमादित्याय निवेद्य, केशश्मश्रुलोम-  
नखानि श्मश्रूष्येव वा वापयित्वा, तद्दिन उपोष्य, परादिनेऽमा चेत्तत्रा-  
प्युपोष्य, पौर्णिमा चेत्पञ्चदश प्रासान्भुञ्जीत । ततः अमोत्तरपक्षे उपचयः  
पौर्णिमोत्तरपक्षेऽपचयो प्रासानाम् । प्रतिदिनमुदिते चन्द्रे ‘आप्यायस्व’  
( ऋ. सं. १।६।२२ ) सोमं तर्पयामि । ‘सं ते पयांसि’ ( ऋ. १।६।२२ )  
चन्द्रं तर्पयामि । ‘नवो नवो’ ( ८।३।२३ ) चन्द्रमसं तर्पयामि इति  
तर्पयित्वाऽऽज्येन एतैरेव मन्त्रैर्लौकिकेऽग्नौ हुत्वा एतैरेव पात्रस्थं हवि-  
रनुमन्त्र्य एतैरेव चन्द्रमुपस्थाय ‘यदेवा देवदेवनम्’ ( तै. ब्रा. २।३ ) इति  
चतसृभिश्च प्रत्यृचमाज्यं जुहुयात् । सर्वत्रामये न ममेति त्यागः ।  
ततो ‘देवकृनस्य’ इति त्रिभिः समिप्यं हुत्वा ‘ॐ भूः, भुवः, स्वः

१ अमय इदं नममेति त्यक्त्वा ।

—प्रा. सु.

२ अत्र महः, जनः, इत्यधिकं ईदृ, बर्च इति द्वयं चाग्रे नास्ति ।

—प्रा. सु.

तपः, सत्यम्, यशः, श्रीः, ऊर्कः, ईदः, ओजः, तेजः, वर्चः, पुरुषः, धर्मः, शिवः' इत्येतैः पञ्चदशभिरेकैकक्रमेण पात्रस्थं प्रासमनुमन्त्र्य मनेसा नमः स्वाहेत्युक्त्वा वा सर्वाननुमन्त्र्यैकैकमङ्गुल्यग्रैर्गृहीत्वा सावित्र्याऽनुमन्त्र्य भक्षयेत्। तत्र प्रथमदिन एकप्रासभक्षणे प्राणाय स्वाहेत्यादयः पञ्चापि मन्त्राः। द्वयोर्प्रासयोरार्यैस्त्रिभिस्त्रिभिर्मन्त्रैरेकं, द्वाभ्यामपरम्। त्रिषु प्रासेषु द्वाभ्यां द्वाभ्यां द्वौ एकेनान्त्यः। चतुर्षु द्वाभ्यां पूर्वं, एकैकेनान्त्यान्। पञ्चभ्योऽधिका प्रासास्तूष्णीमेव भक्षणीयाः, समाप्तौ व्यवहारान् विप्रान् भोजयित्वा गां दक्षिणां दद्यात्। आ समाप्तिं प्रत्यहं त्रिषवणस्नानं सौरमन्त्रैः कृताञ्जलेरादित्योपस्थानं गायत्र्या व्याहृतिभिः कूष्माण्डैर्वाऽऽज्यहोमः। दिवा स्थितिः, रात्रावुपवेशनम्। अशक्तौ शयनम्। यथाशक्ति— 'आपो हि एषा' इति सूक्तम्, 'एतो न्विन्द्रं' 'अतं च' इति तृचम्, 'शन्न इन्द्राग्नी' (ऋ. ५।३।८) 'स्वस्ति नो मिमीतां' (ऋ. ४।३।७) 'पुनंतु मा देवजनाः' (तै. ब्रा. ) ऋषभं विरजं रौरवयोवाजपे सामनी च पठेत्। एतेषामसम्भवे गायत्री व्याहृतीः प्रणवं वा जपेत्। एतच्च विप्रभोजनदक्षिणादानादिजपान्तं सर्वेष्वपि प्राजापत्यादिभ्रतेषु तुल्यम्।

॥ इति चान्द्रायणव्रतप्रयोगः ॥

अथ सोमायनम्।

मार्कण्डेयः—

‘गोक्षीरं सप्तरात्रं तु पिबेत्स्तनचतुष्टयात्।

स्तनत्रयात्सप्तरात्रं सप्तरात्रं स्तनद्वयात्॥

स्तनेनैकेन षड्रात्रं त्रिरात्रं वायुभुग्भवेत्।’

एतर्षिंशदिनसाध्यम्।

चतुर्विंशतिदिनसाध्यमाह हारीतः—“चतुर्थीप्रभृति चतुःस्तनेन त्रिरात्रम्। त्रिस्तनेन त्रिरात्रम्। द्विस्तनेन त्रिरात्रम्। एकस्तनेन त्रिरात्रम्। एवमेकस्तनप्रभृति पुनश्चतुःस्तनान्तम्। ‘या ते सोम चतुर्थी तनूस्त्वया नः

१ एकैकस्य प्रासस्य मनसाऽनुमन्त्रणं कर्तव्यम्।—ह. द.

पाहि तस्यै स्वाहा । ' या ते सोम पञ्चमी ' ' षष्ठी ' इत्येवं यथार्था-  
स्तिथिहोमाः । एकमास्वा एनोभ्यः पुतश्चन्द्रमसः समानतां सामान्यतां  
समानलोकतां सायुज्यं च गच्छति । समाप्ते ब्राह्मणतर्पणं दक्षिणादानं  
च " इति ।

—चतुर्थी कृष्णा । समानता तुल्यत्वम् । सामान्यताऽपरचन्द्रत्वम् ।  
सायुज्यं चन्द्राभेदः ।

सर्वेषां कृच्छ्राणां फलार्थत्वमप्याह व्यासः—

‘ श्रीकामः पुष्टिकामश्च स्वर्गकामस्तथैव च ।

देवताराधनपरस्तथा कृच्छ्रं समाचरेत् ॥

रसायनानि मन्त्राश्च तथा चैवौषधानि च ।

तस्य सर्वाणि सिध्यन्ति यो नरः कृच्छ्रकृद्भवेत् ॥

वैदिकानि च सर्वाणि यानि काम्यानि कानिचित् ।

सिध्यन्ति सर्वदा तानि कृच्छ्रकर्तुर्न संशयः ॥’ इति ।

अथ प्राजापत्यादिप्रत्याम्नायाः ।

तत्र तावच्चान्द्रायणद्वादशाब्दादिप्रतविषयेष्वपि पापेषु प्राजापत्य-  
कल्पनामाहतुर्यमोशनसौ — ( उ. ३।१९ )

‘ यत्रोक्तं यत्र वा नोक्तमिह पातकनाशनम् ।

प्राजापत्येन कृच्छ्रेण शोधयेन्नात्र संशयः ॥’

प्राजापत्यश्च व्रतान्तरानुरोधेनावृत्तो वा ।

प्राजापत्यप्रत्याम्नायश्चतुर्विंशमतिमते—

‘ कृच्छ्रो देव्ययुतं चैव प्राणायामशतद्वयम् ।

तिलहोमसहस्रं तु वेदपारायणं तथा ॥

विप्रा द्वादश वा भोज्या पात्रकेष्टिस्तथैव च ।

अन्या वा पावमानेष्टिः समान्याहुर्मनीषिणः ॥’

अपरार्के—

‘ समिद्धतं हविर्धान्यं तिलान्वा मारुवाशनः ।

हुत्वा द्वादशसाहस्रं गायत्र्या कृच्छ्रमाप्नुयात् ॥’ इति ।

—द्वादशभिरधिकं साहस्रं द्वादशसाहस्रम् ।

१ विशेष्ये एकसङ्ख्यापरिच्छिन्नेऽपि संख्यान्तरपरिच्छिन्नावृत्तिवैशिष्ट्यस्य वक्तुं  
शक्यत्वात् । सहस्रमेव साहस्रम् । -अप.

याज्ञवल्क्योऽपि — ( ३।३०९ )

‘ यत्र यत्र च संकीर्णमात्मानं मन्यते द्विजः ।

तत्र तत्र तिलैर्होमो गायत्र्या वाचनं तथा ॥ ’

४ —संकीर्णं पापयुक्तम् । वाचनं दानम् । तिलैरित्यत्रापि संबध्यते तिलदानमित्यर्थः । वेदपारायणं संहितापारायणम्, अयुतगायत्री-भिरल्पान्तरितत्वात् । ‘ संहिताध्ययनं यावत्तं कालं सवित्रीं जपेत् ’ इत्यपराकं प्रचेतस्स्मृतेश्च ।

पराशरः—

‘ कृच्छ्रोऽयुतं तु गायत्र्या उदवासस्तथैव च ।

धेनुप्रदानं विप्राय सममेतच्चतुष्टयम् ॥ ’ इति

—उदवासोऽहोरात्रमिति महार्णवे ।

मार्कण्डेयः—

‘ प्राजापत्यक्रियाशक्तौ धेनुं दद्यात्पयस्विनीम् ।

धेनोरभावे दातव्यं मूल्यं तुल्यं न संशयः ॥ ’ इति ।

संवर्त्तः—

‘ गवामभावे दातव्यं तुल्यं मूल्यं न संशयः । ’ इति ।

मूल्यमुक्तं माधवीये ब्रह्मपुराणे—

‘ गवामभावे निष्कं स्यात्तदूर्ध्वं पादमेव वा । ’

रूप्यपरिमाणे निष्कपरिभाषामाह याज्ञवल्क्यः — ( १।३६५ )

‘ निष्कं सुवर्णाश्चत्वारः ’ इति

—सुवर्णचतुष्टयं समतोलितं रूप्यं निष्कमित्यर्थः ।

लीलावत्याम्—

‘ वराटकानां दशकद्वयं यत्

सा काकिणी साश्च पणश्चतस्रः ।

१ गायत्र्यावर्तनम् । इत्यप०

२ चतुर्विंशतिमते—मा. ।

३ यद्यपि ‘ धेनुः स्यात्पयस्विका-’ । (अ. को. २।१।७१) इत्युक्तम्, तथापि

धेनुदानाशक्तौ गोमात्रं दद्यात्, कहीषु स्मृतिषु गोपदस्याप्युपादानात् । —



ते षोडश द्रुम इहावगम्यो

द्रुमैस्तथा षोडशभिश्च निष्कः ॥ ' इति ।

मूल्यान्तरमपि प्रायश्चित्तविवेके षट्त्रिंशन्मते—

‘धेनुः पञ्चभिराढ्यानां मध्यानां त्रिपुराणिका ।

कार्पापणैकमूल्या हि पवित्राणां प्रकीर्तिता ॥ ’

दरिद्राणामिति कचित्पाठः । पुराणं द्वात्रिंशत्कृष्णलमितं रजतम् ।

‘द्वे कृष्णले समधृते विज्ञेयो रूप्यमापकः ।

ते षोडश स्याद्धरणं पुराणश्चैव राजतः ॥ ’ (मनुः ८।१३६)

इति मिताक्षरायां स्मृतेः ।

कार्पापणस्तु—

‘कार्पापणः स विज्ञेयः कार्षिकस्तान्त्रिकः पणः ।’

इति मनूक्तेः ( ८।१३७ )

नारदोक्तोऽपि— ( १८।११६ )

‘कार्पापणो दक्षिणस्यां दिशि रौप्यः प्रवर्तते ।

पौर्णर्निबद्धः पूर्वस्यां षोडशैव पणाः स तु ॥ ’

मूल्याध्याये कात्यायनः—

‘द्वात्रिंशत्पणिका गावश्चतुष्कार्पापणो वरः ।

वृषे षट्कार्पापणका अष्टानवडुहि स्मृताः ॥

दशकार्पापणा धेनावश्चे पञ्चदशैव तु । ’ इति ।

एतेषां च गोमूल्यपक्षाणां शक्ताशक्तभेदेन व्यवस्था ।

यत्तु अपराके—

‘द्वादशैव सहस्राणि जपेदेवीमुपोषितः ।

जलांते विधित्रन्मौनी प्राजापत्योऽयमुच्यते ॥ ’ इति ।

—जलांते जलसमीपे । तथा तत्रैव चतुर्विंशतिमतमुक्तम्—

‘अतिकृच्छ्रे पराके च प्राजापत्यत्रयं कुर्यात्कृच्छ्रे गोमिथुनम् ’ इति ।

अत्र द्वादशसहस्रगायत्रीजपो गोमिथुनं च गौतमाशुक्तप्राजापत्य-  
विषयम्, शक्तविषयं वा । तत्रैव—

१ ‘रुद्र’ इति पठित्वा ‘इविडविषयादौ रुद्र एक एव लोहैः कृतो  
रूपमानगणनायाम्’ इति व्याख्याति भवस्वामी ।

‘ अन्नदानहिरण्येन द्वादश ब्राह्मणान् शुचीन् ।  
 तर्पयेन्मारुताशी च श्रोत्रियान्कृच्छ्र उच्यते ॥  
 उपोष्य श्रद्धया युक्तस्तिलपात्राणि धर्मतः ।  
 द्वादश ब्रह्मवादिभ्यः प्राजापत्येन तत्समम् ॥  
 स्वयमाहृत्य यो मूर्ध्ना तृणभारानुपोषितः ।  
 दद्याद्गोमण्डले कृच्छ्रे द्वादशैव न संशयः ॥  
 प्राणायामशतं कृत्वा द्वात्रिंशोत्तरमार्तिषु ।  
 अहोरात्रोपितस्तिष्ठेत्प्राङ्मुखः कृच्छ्र उच्यते ॥  
 नमस्कारसहस्राणि द्वादशैव दृढव्रतः ।  
 गोविप्रपितृदेवेषु कुर्यात्कृच्छ्रत्रयं भवेत् ॥ ’

तिलपात्राण्युक्तानि कौर्मै —

‘ तिलपात्रं त्रिधा प्रोक्तं कनिष्ठोत्तममध्यमम् ।  
 ताम्रपात्रं दशपलं जघन्यं परिकीर्तितम् ॥  
 द्विगुणं मध्यमं प्रोक्तं त्रिगुणं चोत्तमं स्मृतम् ।’

वसिष्ठः — ( २७।१७ अत्रिः ३।१२ )

‘ अथ चेत्स्वरते कर्तुं दिवसं मारुताशनः ।  
 रात्रौ स्थित्वा जले व्युष्टः प्राजापत्येन तत्समम् ॥  
 गोमूत्रेण समायुक्तं यावकं चोपयोजयेत् ।  
 कृच्छ्रमेकाहिकं प्रोक्तं दृष्टमंगिरसा स्वयम् ॥  
 निश्वासीनो दिवा तिष्ठेन्निरात्रं मारुताशनः ।  
 प्राजापत्यं विजानीयात्कूष्माण्डैर्जुहुयाद्धृतम् ॥ ’ इति ।

पराशरः ( १२।६३ )

‘ कृच्छ्रो देव्ययुतं चैव प्राणायामशतद्वयम् ।  
 पुण्यतीर्थेऽनार्द्रशिरः स्नानं द्वादशसंख्यया ॥ ’

माधवीये स्मृत्यन्तरे—

‘ प्राजापत्यं चरन्विप्रो यद्यशक्तः कथञ्चन ।  
 अहानि पञ्च विप्राग्र्यान् भोजयेत्सम्यगीप्सितान् ॥ ’

१ — अनार्द्रशिरस्त्वविशेषगात्स्नानानन्तरं तदन्नमनुष्ठाय शिरः शोषयित्वा  
 द्वितीयवारं स्नायादित्युक्तं भवति ।— वि. म.

अत्र कपिश्रालाधिकरणन्यायेन ( पू. मी. ११।१।६ ) पञ्चस्वप्य-  
हसु त्रयस्रयो विप्राः ।

कण्वः—

‘ एकमध्ययनं कुर्यात्प्राजापत्यमथापि वा ।

दद्याद्वा दशसाहस्रं गवां मुष्टिं विचक्षणः ॥ ’

—एकमध्ययनं सकृत्संहिताध्ययनम् । तथा ‘ षडुपवासैरपि प्राजापत्यः ’

इति निबन्धकृतः ।

चतुर्विंशतिमते—

‘ प्राजापत्ये तु गामेकां दद्यात्सान्तपने द्वयम् ।

पराकतप्रातिकृच्छ्रे तिस्रस्तिस्रस्तु गास्तथा ॥ ’ इति ।

सान्तपनमत्र महत्, इतरत्र सार्द्धप्राजापत्योक्तेः ।

तथा च षट्त्रिंशन्मते—

‘ पराकतप्रातिकृच्छ्रस्थाने कृच्छ्रत्रयं चरेत् ।

सांतपनस्य वाप्यर्द्धमशक्तौ व्रतमाचरेत् ॥ ’ इति ।

स्मृत्यर्थसारे तु ‘ पराके पञ्च, तप्तकृच्छ्रे षट् ’ इति ।

अपराके मार्कण्डेयः—

‘ प्राजापत्यसमा धेनुस्तद्वयं तप्तकृच्छ्रके ।

पराके तु सुवर्णं स्याद्धेमशृङ्गी तथैव च ॥ ’ इति ।

—पराके सुवर्णं धेनुद्वयमूल्यसमम् । हेमशृङ्गीग्रहणेन सकलकांस्य-

दोहाद्युपस्कारवती धेनुं लक्ष्यति ।

कर्मविपाकसारे गोरनुवृत्तौ—

‘ एका कृच्छ्रेऽतिकृच्छ्रे द्वे तिस्रश्चांद्रायणे स्मृताः ’ इति ।

मदनरत्ने स्मृतौ—

‘ प्राजापत्ये तु गामेकामतिकृच्छ्रे द्वयं स्मृतम् ।

चान्द्रायणे पराके च तिस्रो गा दक्षिणास्तथा ॥ ’ इति ।

बृहद्विष्णुः—

‘ चांद्रायणमकुर्वाणाः कुर्युः कृच्छ्रचतुष्टयम् ।

एतद्यतिचान्द्रायणविषयम् ।

स एव—

‘ चान्द्रायणपराकाभ्यां निष्कृतिं यो न शक्नुयात् ।

स करोत्यात्मशुद्धयर्थं प्राजापत्यस्य पञ्चकम् ॥ ’ इति ।

—इदमपि चान्द्रायणपरम् । पिपीलिकायवमध्ययोरष्टधेनूक्तेः, शिशु-  
चांद्रायणादौ च धेनुत्रयोक्तेः ।

यत्तु चतुर्विंशतिमते—

‘ अष्टौ चान्द्रायणे देयाः प्रत्याम्नायविधौ सदा । ’ इति ।

तत्पिपीलिकायवमध्यविषयमतिधनिनः ।

धर्मविवृत्तौ चतुर्विंशतिमते च—

‘ चान्द्रायणं मृगारेष्टिः पवित्रेष्टिस्तथैव च ।

मित्रविदापशुश्चैव कृच्छ्रत्रयमथापि वा ॥

तिलहोमायुतं चैव पराकद्वयमेव च ।

गायत्र्या लक्ष्मेकं तु समान्याहुर्मनीषिणः ॥

नित्यनैमित्तिकानां च काम्यानां चैव कर्मणाम् ।

इष्टीनां पशुवंशानामभावे चरवः स्मृताः ॥ ’ इति ।

कृच्छ्रातिकृच्छ्रे तु धेनुत्रयम् ।

अत्र—

‘ विप्रवंडोद्यमे कृच्छ्रस्त्वतिकृच्छ्रे निपातने ।

कृच्छ्रातिकृच्छ्रोऽसूकपाते कृच्छ्रोऽभ्यन्तरशोणिते ॥

( या. ३।२९२ )

इत्यतिकृच्छ्रे धेनुद्वयोक्तेस्तद्विषयनिपातनादधिकेऽसूकपाते विहितस्य

कृच्छ्रातिकृच्छ्रस्यातिकृच्छ्रादाधिक्यावगमाद्धेनुत्रयं प्रत्याम्नायो गम्यते ।

यदा त्वतिकृच्छ्रे तिस्रस्तदा तु कृच्छ्रातिकृच्छ्रे ततोऽधिके चतस्रः ।

तथा चोत्तरोत्तराधिक्येनाऽऽह हारीतः—

‘ अनाश्रमी संवत्सरं प्राजापत्यं चरित्वाऽऽश्रममुपेयात् । द्वितीये-

ऽतिकृच्छ्रम् । तृतीये कृच्छ्रातिकृच्छ्रम् । अत ऊर्ध्वं चांद्रायणम् । ’ इति ।

चतुर्विंशतिमते—

“ कृच्छ्रे पञ्चातिकृच्छ्रे त्रिगुणमहरहस्त्रिंशदेवं तृतीये

चत्वारिंशच्च तप्ते त्रिगुणनगुणिता विंशतिः स्यात्पराके ।

कृच्छ्रे सांतापनाख्ये भवति पडधिका विंशतिः सैव हीना  
द्वाभ्यां चान्द्रायणे स्यात्तपसि कृशत्रलो भोजयेद्विप्रमुख्यान् ॥

अत्र संख्यान्वितमहरहःपदं भोजनान्वयि । तेन कृच्छ्रे प्रत्यहं पञ्च,  
अतिकृच्छ्रे प्रत्यहं पञ्चदश । एवमुत्तरत्रेति केचित् । युक्तं तु संख्या-  
वीप्सयोः परस्परानन्वितयोरेव क्रियान्वयः । तेन कृच्छ्रे पञ्चसु दिने-  
ष्वेकैको भोज्यः । अतिकृच्छ्रे नवस्वेकैकस्त्रिपु द्वौ द्वाविति पञ्चदशैव ।  
तृतीये कृच्छ्रातिकृच्छ्रे त्रिंशद्वादशदिने विभज्य भोज्याः । सांतपने  
चान्द्रायणे च विंशतौ त्रैगुण्यमन्वेति ।

सौम्यकृच्छ्रे एका धेनुः, ब्रह्मकूर्शे द्वे, पराके तिस्रः, मासोपवासे  
सार्द्धसप्तेति निबन्धकृतः ।

शुलपाणिस्तु—पराके पञ्च, चांद्रायणे सार्द्धसप्त, शिशुचांद्रायणे  
सप्तकृच्छ्रे च पादोनचतुष्टयम् । कृच्छ्रातिकृच्छ्रे महासांतपने च पद्,  
मासोपवासे पञ्चदशेत्यूचे ।

अथ तीर्थप्रत्याम्नायाः ।

ब्रह्महत्याव्रतमुपक्रम्य भविष्यत्पुराणे—

‘ विन्ध्योदुत्तरतो यस्य निवासः परिकीर्तितः ।

पराशरमतं तस्य सेतुबन्धस्य दर्शनम् ॥ ’

विन्ध्योत्तरवर्तिनमुक्त्वा तत्रैव—

‘ चातुर्विधोपपन्नस्तु विधिवद्ब्रह्मघातके ।

समुद्रसेतुगमनं प्रायश्चित्तं विनिर्दिशेत् ॥ ’

१ अस्यार्थः—अहरह इत्यस्य प्रत्येकं सम्बन्धात् कृच्छ्रे अहरहः पञ्च ब्राह्म-  
णान् भोजयेत्, तेन षष्टिर्भवन्ति । अतिकृच्छ्रे प्रत्यहं पञ्चदश, द्वादशदिने मिळित्वा  
साशीतिशतं विप्रा भवन्ति । कृच्छ्रातिकृच्छ्रे प्रत्यहं त्रिंशत्, मिळित्वा षष्ट्युत्तरं  
त्रिंशतम् । सप्तकृच्छ्रे प्रत्यहं चत्वारिंशत्, द्वयहसाध्येऽशीतिः, चतुरहसाध्ये  
षष्ट्यधिकं शतम्, द्वादशाहसाध्येऽशीत्यधिकं शतचतुष्टयम् । पराके प्रत्यहं षष्टिः,  
विंशत्यधिकं सप्तशतम् । सान्तपने प्रत्यहं षड्विंशतिः । चान्द्रायणे प्रत्यहं चतु-  
र्विंशतिः, तत्र मासो यदि त्रिंशद्दिनस्तदा विंशत्यधिकसप्तशतं विप्रा भवन्ति ।  
अधिकन्यूनदिनके तु संख्यासङ्कलनमूलात् ।

कृ. भ.

२ धरणीधरेण लोकोऽयं पराशरस्मृतावेव (१२।७५) पठितो व्याख्यातश्च ।

स्मृतिसंग्रहे स्मृत्यर्थसारे च—

‘ भागीरथ्यां स्नानं षष्टियोजनागतस्य षडब्दसमम् ।

अत्र यात्रायोजनवृद्धावर्द्धकृच्छ्रवृद्धिः । एकयोजनागतस्य मध्ये पर्वतादिभिर्व्यवधाने कृच्छ्रत्रयम् । तृतीयांशाधिकक्रोशादागतस्य भागीरथ्यां विध्युक्तस्नानमेककृच्छ्रः, अशक्तस्य त्वर्द्धयोजनागतस्य । शक्तस्यापि मार्गस्य दुर्गमत्वे भागीरथीस्नानमर्द्धयोजनागतस्यैकः कृच्छ्र इत्यादि कल्पयन्ति । प्रयागस्नानं षष्टियोजनागतस्य द्वादशाब्दसमम् । गंगाद्वारे गङ्गासागरसङ्गमे चैवम् । यमुनास्नानं विंशतियोजनागतस्य द्वादशाब्दसमम् । मथुरायां द्विगुणम् । सरस्वत्यां चतुरब्दकृच्छ्रसमं चत्वारिंशद्योजनागतस्य । प्रभासे द्वारवत्यां च द्विगुणम् । अनयोर्नद्योऽयोजनवृद्धौ पादकृच्छ्रवृद्धिः । दृषद्वतीशतद्रूविपाशावितस्ताशरावतीमरुद्वधादिषु स्नानं त्रिंशत्कृच्छ्रसमं पञ्चदशयोजनागतस्य । चंद्रभागावेत्रवतीशरयूगोमतीदेविकाकौशिकीगण्डक्यादिदेवनदीषु स्नानं षोडशकृच्छ्रसमं द्वादशयोजनागतस्य । एतासु महानदीषु परस्परसङ्गमे त्रिनदीफलम् । अन्यासु महानदीषु पट्कृच्छ्रसमम् । महानदेषु महानद्यर्द्धम् । शोणमहानदे गङ्गार्धफलम् । नदेषु नद्यर्द्धम् । वैरोचननदे महानद्यर्द्धम् । नर्मदायां चतुर्विंशतियोजनागतस्य चतुर्विंशतिकृच्छ्रसमम् । कुब्जकासङ्गमे द्विगुणम् । शुक्रतीर्थे चतुर्गुणम् । ताप्यां दशकृच्छ्रसमं दशयोजनागतस्य । पयोण्यामष्टयोजनागतस्याष्टकृच्छ्रसमम् । तत्र तत्र सङ्गमे द्विगुणम् । गोदावर्यां षष्टियोजनागतस्य त्र्यब्दसमम् । त्रिंशद्योजनागतस्यैकाब्दम् । दशतीर्थेषु प्रतिलोमानुलोमस्नानं षष्टिकृच्छ्रसमम् । वज्ररासङ्गमे प्रयागे तद्विगुणम् । सप्तगोदावर्यां भीमेश्वरे त्रिगुणम् । कुशतर्पणे गयासमम् । वज्ररायां द्वादशयोजनागतस्य द्वादशकृच्छ्रसमम् । गोदावर्यां विश्वेपे समुद्रान्तं पङ्क्तुगम् । प्रणीतायां चतुःकृच्छ्रसमं चतुर्योजने । पूर्णायां तदर्द्धं योजने । कृष्णवेणायां पञ्चदशयोजने पञ्चदशकृच्छ्रसमम् । तुङ्गभद्रायां विंशतियोजनागतस्य विंशतिकृच्छ्रसमम् । मलापहारिण्यामष्टकृच्छ्रसममष्टयोजनागतस्य । निवृत्त्यां पट्कृच्छ्रसमं षड्योजनागतस्य । गोदावर्यां यात्रायोजनवृद्धौ योजने पादकृच्छ्रः । सिंहस्थे गुरौ सर्वत्र जाह्नवीसमम् ।

कन्यास्थे गुरौ कृष्णवेण्यां सर्वत्र जाह्नव्यर्द्धम् । तुङ्गभद्रायां तुलास्थे गुरौ रवौ वा जाह्नव्यर्द्धम्, कर्कटे, रवौ च । कृष्णवेण्यां मलापहारिणी-सङ्गमे प्रयागे त्रिंशद्योजनगतस्य त्रिंशत्कृच्छ्रसमम् । भागीरथीसङ्गमे प्रयागे द्विगुणम् । तुङ्गभद्रासङ्गमे त्रिगुणम् । निवृत्तिसङ्गमे चतुर्गुणम् । ब्रह्मेश्वरे पञ्चगुणम् । पातालगङ्गायां मलिकार्जुने षड्गुणम् । सतः पूर्वे षष्टिकृच्छ्रसमम् । लिङ्गालये द्विगुणम् । समुद्रसङ्गमे चैवम् । कावेर्यां प्रतीचीमहानद्यां पञ्चदशकृच्छ्रसमं पञ्चदशयोजनगतस्य । ताम्रपर्णी-कृतमालापयस्विनीषु द्वादशयोजने द्वादशकृच्छ्रसमम् ।

सह्यपादोद्भूता वेदाद्रिपादोद्भूताश्च नद्यः स्वदैर्घ्यानुसारेण एकद्वित्रि-कृच्छ्रफलदाः । विंध्यशैलोद्भवा द्विगुणाः । हिमोद्भूतास्त्रिगुणाः ।

स्मृतौ पुराणे च यथाकथंचिदनुक्तौ कुल्याः त्रिरात्रफलदाः । अल्प-नद्यः कृच्छ्रशः । नद्यो द्विकृच्छ्रशः । महानद्यस्त्रिकृच्छ्रशः । सर्वत्र यात्रानुक्तौ कृच्छ्रसंख्या योजनसंख्यया स्यात् ।

एकयोजनगादिषड्योजनगान्ताः स्रवन्त्यः कुल्याः । ततो द्वादशयोजनगान्ता अल्पनद्यः । चतुर्विंशतियोजनगान्ता नद्यः । चतुर्विंशति-योजनाधिकगाः समुद्रगाश्च महानद्यः । यत्र महानदीसमाख्याऽस्ति ताश्च महानद्यः । उपवाससहितं नदीस्नानं कृच्छ्रसमं योजनादर्वागपि ।

शुनीगर्दभीचांडालीशूद्रीफट्टगादिनद्यः पापनद्यश्च वज्र्याः ।

सर्वत्र समुद्रस्नानं दर्शं कार्यम् । देवतासमीपे सरःसरिन्नदीसंगमेषु सर्वदा कार्यम् । समुद्रस्नानं पञ्चदशयोजनगतस्य पञ्चदशकृच्छ्रसमम् । प्रख्यातदेवतासमीपे द्विगुणम् । तत्र स्नात्वा तद्देवतादर्शने त्रिगुणम् । सेतो-र्गमनं त्रिंशत्कृच्छ्रसमं त्रिंशद्योजनगतस्य । स्नात्वा रामेश्वरदर्शने षष्टि-कृच्छ्रसमम् । विंध्यदेशीयानां सेतुरामेश्वरे जाह्नव्यां च त्रिगुणं फलम् । जाह्नवीकेदारयोश्च तथैव । दक्षिणदेशीयानां जाह्नव्यां षड्गुणम् । गङ्गादेशीयानां सेतुरामेश्वरे षड्गुणम् । स्कन्ददर्शने त्रिंशत्कृच्छ्रसमं त्रिंशद्योजनगतस्य । यत्र गङ्गासंज्ञाऽस्ति तत्र चैवम् । श्रीरंगपचनाभ-पुरपोत्तमचक्रकोटमहालक्ष्मीदर्शने लवणार्णवस्नाने त्रिंशद्योजनगतस्य



त्रिंशत्कृच्छ्रसमम् । केदारे त्रिगुणम् । सर्ववैष्णवमाहेश्वरसौरशाकादि-  
पीठदर्शने पञ्चदशकृच्छ्रसमम् । प्रख्याते द्विगुणम् । अहोबलेऽपि तथैव ।  
श्रीशैलप्रदक्षिणं षष्टिकृच्छ्रसमम् । श्रीशैले एकैकशृङ्गदर्शनं द्वादशकृच्छ्र-  
समम् । अन्येषु प्रख्याततीर्थदेवदर्शनेषु षट्कृच्छ्रफलम् । सिद्धक्षेत्रेऽन्य-  
क्षेत्रे स्वयंभूदर्शनं त्रिंशत्कृच्छ्रसमं त्रिंशद्योजनागतस्य । सर्वत्र कृच्छ्र-  
सङ्ख्या योजनसङ्ख्याया ज्ञेया । इति तीर्थप्रत्याम्नायाः ॥

अथ पातित्यहेतवः ।

गौतमः—( ३।३।१-२ ) ‘ ब्रह्महसुरापगुरुतत्त्वगमातृपितृयोनि-  
सम्बद्धागस्तेन नास्तिकनिन्दितकर्माभ्यासिपतितात्याग्यपतिनत्यागिनः  
पतिताः । पातकसंयोजकाश्च । ’

—मातापितृयोनिसम्बद्धागो मातृष्वसृपितृष्वस्मात्तमभगिनीगामी ।  
स्तेनः सुवर्णतत्त्वमयोः । नास्तिको वेदाप्रामाण्यवादी । अपतितत्यागी  
गुरुमभिशाप्य तत्त्यक्ता । पातकसंयोजकाः स्वसंसर्गेण दोषहेतव इति  
प्राञ्चः । अपराके तु पातकसंयोजकाः प्रयोजकादयस्तेऽपि पतिना  
इति । एवं कल्पतरावपि ।

यमः—‘मातृष्वसा मातृसखी दुहिता च पितृष्वसा ।

मातुलानी स्वसा श्वश्रूर्गत्वा सद्यः पतेन्नरः ॥’ इति ।

मनुः—( १०।९२ )

‘ सद्यः पतति मांसेन लाश्रया लवणेन च । ’

स एव—( ५।१९ )

‘ छत्राकं विड्वराहं च लशुनं ग्रामकुक्कुटम् ।

पलाण्डुं गृध्रं चैव मत्या जग्ध्वा पतेन्नरः ॥ ’

यमः—( २२-२३ वृ. य. १।३-४ )

‘ जलाग्न्युद्गन्धनभ्रष्टाः प्रव्रज्यानाशकच्युताः ।

विषप्रतपनप्रायश्चित्तघातहताश्च ये ॥

नवैते प्रत्यवसिताः सर्वलोकवहिष्कृताः ॥ ’ इति ।

१ सर्वत्र भाषाभेदपर्वतादिना यात्राहासो भवत्येव ।— स्मृ. सा. । योजन-  
प्रमाणं तत्रैव— ‘तिर्यग्यवोदराण्यष्टावृर्ध्वा वा प्रीहयस्त्रयः । प्रमाणमङ्गुलस्योक्तं  
वितस्तिर्द्वादशाङ्गुला ॥ वितस्तिर्द्विगुणा रत्निस्ततः किङ्कुस्ततो धनुः । धनुःसहस्रे  
द्वे कोशश्चतुष्कोशं तु योजनम् ॥ ’ इति ।



उपनयनमुख्यगौगकालातिक्रमेण त्रात्यानां पातित्यमाह याज्ञवल्क्यः—

‘अत ऊर्ध्वं पतन्त्येते सर्वधर्मवहिष्कृताः ।

सावित्रीपतिता त्रात्या त्रात्यस्तोमादृते क्रतोः ॥’ (१।३८)

आश्वलायनोऽपि ( गृ. सू. १।१९।६-७ )

‘अत ऊर्ध्वं पतितसावित्रीका भवन्ति । नैतानुपनयनेन्नाध्यापयेन्न या नयेन्नैभिर्ग्यवहरेयुः ।’ इति

अत्रिः—आरूढपतितं विप्रं मण्डलाच्च विनिस्तृतम् ।

उद्वृद्धं कृमिदष्टं च स्पृष्ट्वा चान्द्रायणं चरेत् ॥’

—आरूढो गृहस्थव्यतिरिक्त आश्रमी ब्रह्मचर्यस्खलनाद्विजातिकर्मानधिहारी । मण्डलात्स्वसजातीयेभ्यो विनिस्तृतो वहिर्भूतः । उद्वृद्ध उद्वन्धनान् च्युत आत्महन्ता । कृमिदष्टः श्वादिदंशक्षते उत्पन्नकृमिः ॥

मनुः—( १।१।७९ )

‘चाण्डालान्तरिक्षीणो गत्वा भुक्त्वा च प्रतिगृह्य च ।

पतत्यज्ञानतो विप्रो ज्ञानात्साम्यं तु गच्छति ॥’

गौतमः—(३।२।८-९) ‘न स्त्रीष्वगुरुतत्त्वं पतन्तीत्येके । भ्रूणहनने हीनवर्णसेवायां च स्त्री पतति’ इति ।

मातृपितृयोनि उभ्य द्रागः पततीत्यस्यापवादः; तासु गुर्वङ्गनाव्यतिरिक्तासु गच्छन्नपि न पततीत्येके मन्यन्ते । किंतु प्रायश्चित्तीयते । गौतमस्तु पततीति मन्यते । ‘सोऽ’ बुद्धयबुद्धिपूर्वपेशोऽभ्यासानभ्यासापेशो वा व्यवस्थितो विकल्पः’ इति भर्तृयज्ञः । भ्रूणहनने गर्भवधे । हीनसेवायां स्वापेक्षया हीनवर्णगुरुगमने प्रतिलोमगमने च ।

याज्ञवल्क्यः—( ३।२९८ )

‘नीचाभिगमनं गर्भपातनं भर्तृहिंसनम् ।

विशेषपतनीयानि स्त्रीणामेतान्यपि ध्रुवम् ॥’

—अपिशब्दाद्ब्रह्महत्यादीन्युपपातकान्यप्यभ्यस्तानि । नीचो हीनवर्णः शूद्रः । उद्वृद्धं च गर्भोत्पत्त्यन्तम् ।

‘ब्राह्मणक्षत्रियविशां भार्याः शूद्रेण सङ्गताः ।

अप्रजाता विशुद्धयन्ति प्रायश्चित्तेन नेतराः ॥’ ( २।१।१४ )

इति वासिष्ठात् ।

अत एव—

‘व्यभिचारादृतौ शुद्धिर्गर्भे त्यागो विधीयते ।

गर्भभर्तृवधादौ च तथा महति पातके ॥’ ( १।७१ )

इति याज्ञवल्क्यवाक्ये ‘शूद्रकृते गर्भे’ इति प्राचां व्याख्यानम् ।

यत्तु शौनकः—‘पुरुषस्य यानि पतननिमित्तानि स्त्रीणामपि तान्येव ।  
ब्राह्मणी हीनवर्णसेवायामधिकं पतति’ इति । तत्र हीनवर्णसेवा गर्भान्ति  
शूद्रगमनं प्रतिलोमगमनमात्रं च ।

वसिष्ठः—( २।८।७ )

‘त्रीणि स्त्रियाः पातकानि लोके धर्मविदो विदुः ।

भर्तुर्वधो भ्रूणहत्या स्वस्य गर्भस्य पातनम् ॥’

भ्रूणहत्योक्तिर्दृष्टान्तार्था ।

अत एव वसिष्ठे — ( २१।१२ )

‘चतस्रस्तु परित्याज्याः शिष्यगा गुरुगा च या ।

पतिघ्नी च विशेषेण जुङ्गितोऽगता च या ॥’

इति शिष्यगमनादीनामपि पातित्यहेतुपतिवधसाहचर्यात्पातित्य-  
हेतुत्वम् । जुङ्गितः प्रतिलोमजः । त्यागश्च ब्रह्मज्ञगृहवासादिजीवन-  
हेतुविच्छेदन । नीचाभिगमनादावपीड्येव त्यागः ।

प्रायश्चित्तं चिकीर्षन्तीनां त्वत्यागमाह याज्ञवल्क्यः— ( ३।२९६ )

‘पतितानामेष एव विधिः स्त्रीणां प्रकीर्तितः ।

वासो गृहान्तिके देयमन्नं वासः सरक्षणम् ॥’

मनुः—

‘पतत्यर्द्धं शरीरस्य यस्य भार्या सुगं पिबेत् ।

पतितार्द्धशरीरस्य निष्कृतिर्न विधीयते ॥’ इति । ( पग. १०।२५ )

द्विजातिभार्यायाः शूरायाः सुरापाननिषेधार्थमिदमिति विज्ञानेश्वरः  
( ३।२५६ ) । माधवस्तु—ब्राह्मण्यादीनामप्ययं निषेधः । स्त्रिया भर्तुर-  
संसर्गेऽपि दोषार्थमुत्तरार्द्धम् । सहाधिकारात् स्त्रिया अर्द्धशरीरत्वम् ।  
पतितमर्धशरीरं यस्येति बहुव्रीहिरित्यूचे । तत्र; ब्राह्मण्यादीन्प्रति  
प्रतिषेधे वचोवैयर्थ्यापत्तेः, बहुव्रीहौ लक्षणापत्तेश्च । अतो विज्ञानेश्वर  
एव सम्यगूचे ।

१— त्रिवारं मेथुनं सान्तं गर्भोत्पत्तिवद्बुध्यते । ( वि. २. ३५।५१ )

## अथ साधारणप्रायश्चित्तानि ।

संवर्तः— ( २०४ )

‘ हिरण्यदानं गोदानं भूमिदानं तथैव च ।

नाशयन्त्याशु पापानि महापातकज्ञान्यपि ॥ ’

गौतमः— ( ३ । १ । १७-२० )

‘ संवत्सरः पण्मासाश्चत्वारस्त्रयो द्वावेकश्चतुर्विंशत्यहो द्वादशाहः  
षडहस्त्र्यहोऽहोरात्र इति कालाः । एतान्यनादेशे विकल्पेन क्रियेरन् ।  
एनसि गुरुणि गुरुणि लघुनि लघुनि । कृच्छ्रातिकृच्छ्रौ चान्द्रायणमिति  
प्रायश्चित्तम् । ’ इति ॥

विष्णुबर्मोत्तरे— ( तृ. म्व. ३४१ । ३१ )

‘ सायंप्रातस्तथा कृत्वा वासुदेवस्य कीर्त्तनम् ।

सर्वपापविनिर्मुक्तः स्वर्गलोके महीयते ॥ ’

प्रभासखंडे श्रीभगवद्वाक्यम्—

‘ नाम्नां मुख्यतरं नाम कृष्णारूयेयं परन्तप ।

प्रायश्चित्तमशेषाणां पापानां मोचकं परम् ॥ ’

वाराहे—

‘ वासुदेवस्य सङ्कीर्त्यं सुरापो व्याधितोऽपि वा ।

मुक्तो जायेत नियतं महाविष्णुः प्रसीदति ॥

गोविन्देति तथा प्रोक्ते भक्त्या वा भक्तिवर्जितैः ।

दहते सर्वपापानि युगान्तेऽग्निरिवोत्थितः ॥ ’

विश्वामित्रः—

‘ कृच्छ्रचान्द्रायणादीनि शुद्धयभ्युदयकारणम् ।

प्रकाशे च रहस्येव अनुक्ते संशये स्फुटे ॥

प्राजापत्यः सान्तपनः शिशुकृच्छ्रः पराककः ।

अतिकृच्छ्रः पर्णकृच्छ्रः सौम्यकृच्छ्रोऽतिकृच्छ्रकः ॥

महासान्तपनः शुद्धयै तप्तकृच्छ्रस्तु पावनः ।

नेपोपवासकृच्छ्रस्तु महाकूर्बस्तु शोधकः ॥

एते व्यस्ताः समस्ता वा प्रत्येकं द्वयेकशोऽपि वा ।

पातकादिषु सर्वेषु उपवासेषु यत्नतः ॥

कार्याश्चान्द्रायणैर्युक्ताः केवला वा विशुद्धये ।

शिशुचान्द्रायणं प्रोक्तं यतिचान्द्रायणं तथा ॥

यवमध्यं तथा प्रोक्तं तथा पिपीलिकाकृत्ति ।

उपवासस्त्रिरात्रं वा मासः पक्षस्तदर्द्धकम् ॥

पडहो द्वादशाहादि कार्यं शुद्धिफलार्थिना ।

उपपातकयुक्तानामनादिष्टेषु चैव हि ॥

प्रकाशे वाऽपकाशे वा अभिसन्धाद्यपेक्षया ।

जातिशक्तिगुणान्दृष्ट्वा सकृद्बुद्धिकृतं तथा ॥

अनुबन्धादिकं दृष्ट्वा सर्वं कार्यं यथाक्रमम् ।

प्रकाश उक्तं यत्किञ्चिद्दिशद्भागो रहस्यके ।

त्रिशद्भागः षष्टिभागः कल्प्यो जात्याद्यपेक्षया ॥ '

याज्ञवल्क्यः— ( ३ । ३२६ )

‘ अनादिष्टेषु पापेषु शुद्धिश्चान्द्रायणेन च ।

धर्मार्थं च चरेदेतच्चंद्रस्यैति सलोकताम् ॥ '

यद्वात्रिंशन्मते त्रयाणां समुच्चयः प्रतिपादितः—

‘ यानि कानि च पापानि गुरोर्गुरुतराणि च ।

कृच्छ्रातिकृच्छ्रचान्द्रैस्तु शोध्यन्ते मनुरप्रवीत् ॥ '

केवलप्राजापत्यस्य तु नैरपेक्ष्यं चतुर्विंशतिमतेऽभिहितम्—

‘ लेघुक्षेपे त्वनादिष्टे प्राजापत्यं समाचरेत् ।' ३१८ ।

द्वयोः समुच्चयमाहोशनाः—

‘ दुरितानां दुरिष्टानां पापानां महतामपि ।

कृच्छ्रं चान्द्रायणं चैव सर्वपापप्रणाशनम् ॥ ' इति ।

—दुरितमुपपातकम् । दुरिष्टं पातकम् ।

मनुना तु पराकस्य नैरपेक्ष्यमुक्तम्— ( ११।२१५ )

१ ग्रन्थोऽयमेकस्मिन्नेवादर्शे दृष्टः ।

‘ पराको नाम कृच्छ्रेऽयं सर्वपापापनोदनः । ’ इति ।

गौतमोऽपि— ( ३ । ८ । २१-२३ )

‘ प्रथमं चरित्वा शुचिः पूतः कर्मण्यो भवति । द्वितीयं चरित्वा यदन्यन्महापातकेभ्यः पापं कुर्वते नरः तत्पापात्प्रमुच्यते । तृतीयं चरित्वा सर्वस्मादेनसो मुच्यते । ’

इति प्रथमादिपदैः कृच्छ्रेऽतिकृच्छ्रः कृच्छ्रातिकृच्छ्रोच्यते ।

हारीतः—

‘ चांद्रायणं पराकं च तुलापुरुष एव च ।

गवां चैवानुगमनं सर्पापप्रणाशनम् । ’ इति ।

तथा—

‘ गोमूत्रं गोमयं क्षीरं दधि सर्पिः कुशोदकम् ।

एकरात्रोपवासश्च श्वपाकमपि शोभयेत् । ’ इति ।

एतेषां सर्वेषां व्यस्योक्ता विष्णुपुराणे—( २।६।३६ )

‘ पापे गुरुणि गुरुणि स्वल्पान्यल्पे च तद्विदः ।

प्रायश्चित्तानि मैत्रेय जगुः स्वायंभुवादयः ॥ ’

भविष्यत्पुराणेऽपि—

‘ एवं विषयभेदेन व्यवस्थाप्यानि पुत्रक ।

प्रायश्चित्तानि सर्वाणि गुरुणि च लघूनि च ॥

अन्यथा हि महाबाहो लघूनामुपदेशतः ।

गुरुणामुपदेशो हि निष्प्रयोजनतां व्रजेत् । ’ इति ॥

गौतमेनाप्युक्तं— ( ३ । १ । १९ )

‘ एतसि गुरुणि गुरुणि लघुनि लघूनि । ’ इति ।

एवमन्यान्यपि द्रष्टव्यानि । इति साधारणप्रायश्चित्तानि ।

अथ महापापसाधारणप्रायश्चित्तानि ।

शङ्खः— ( १७ । १-३ )

‘ नित्यं त्रिषवणस्नायी कृत्वा पर्णकुटीं वने ।

जघःशायी जटाधारी पर्णमूलफलाशनः ॥

ग्रामं विशेद्धा भिक्षार्थी स्वकर्म परिकीर्तयेत् ।  
एककालं समश्नानो वर्षं द्वादशमे गते ॥  
रुक्मस्तेयी सुगन्धश्च ब्रह्मदा गुरुनस्त्रयः ।  
ब्रतेनैतेन शुद्ध्यन्ति महापातकिनस्त्रियमे ॥

शिववाक्यम्—( प. पु. सू. खं. ३८।१४९ )

‘ आंशव्यमानं मां राम ! पठयेयुरिह सागरे ।  
महापातकयुक्ता ये तेषां पापं विनश्यति ॥ ’

विष्णुः—( ३५-६ )

‘ अश्वमेधेन शुद्ध्येयुर्महापातकिनस्त्रियमे ।  
पृथिव्याः सर्वतीर्थानां तथाऽनुसरणेन वा ॥ ’

महापापानुवृत्तौ च्यवनः—‘ एतेषां प्रायश्चित्तं भवति पृथिवीप्रदक्षिणा-  
मावर्त्तेत ।’ स एव ‘ उभयशिरसं वा प्रदाय ब्राह्मणेभ्यः’ इति ।

—उभयशिरसमुभयतोमुखीम् ।

आपस्तम्बः—( १।९।२५।१०।-११ )

‘ अथाप्युदाहरन्ति ।

‘ स्तेयं कृत्वा सुगं पीत्वा गुरुदारान्नात्वा ब्रह्महत्यां च कृत्वा ।

चतुर्थकालमितभोजिनः स्युरपोभ्युपेयुः सवनानुकल्पम् ।

स्थानासनाभ्यां विरहन्त एते त्रिभिर्वर्षैरपपापं नुदन्ति । ’

महापापानुवृत्तौ कश्यपविश्वामित्रौ—( क. ८।६ )

‘ वत्सरत्रितयं कुर्यान्नरः कृच्छ्रं विशुद्धये ।

आत्मनुत्यं सुवर्णं च दद्याद्वा विप्रतुष्टिकृत् ॥

हिरण्यदानं गोदानं भूमिदानं तथैव च ।

नाशयन्त्याशु पापानि महापातकजान्यपि ॥ ’ इति ।

इति सर्वपातकसाधारणप्रायश्चित्तानि ॥

१ द्वादशम इत्यार्षम्, ‘ धान्वन्तरं द्वादशमं त्रयोदशममेव च ॥ (भाग १।३।१७)  
इतिषत् । २ आगत्य मानवा राजन्’ इति मूले पाठः । कौर्मेऽपि—(पू. २१।  
४९, ५०) यत्त्वया स्थापितं लिङ्गं द्रक्ष्यन्तीदं द्विजातयः । महापातकसंयुक्ता-  
स्तेषां पापं विनश्यति ॥ अन्यानि चैव पापानि स्नातस्यात्र महोदधौ ।  
वर्षादेव लिङ्गस्य नाशं यान्ति न संशयः ॥’ ३ ब्रह्महत्यामकृत्वा’ इति पठित्व ।  
‘ ब्रह्महत्याव्यतिरिक्तानि स्तेयादीनि कृत्वा ’ इति व्याख्यातं हरदत्तेन ।

## अथ पापभेदाः ।

विष्णुः—( ३३।३-५ )

‘ अतिपातकमहापातकानुपपातकोपपातकेषु प्रवर्तते । जातिभ्रंश-  
करेषु सङ्करीकरणेष्वपात्रीकरणेषु च । मलावहेषु प्रकीर्णकेषु च । ’

तत्र महापापान्याह मनुः—( ११।५४ )

‘ ब्रह्महत्या सुरापानं स्तेयं गुर्वगनागमः ।

महान्ति पातकान्याहुः संयोगं चैव तैः सह ॥ ’

—ब्रह्महत्या साक्षाद्विप्रमारणम् ।

अकामकृते तस्मिन् प्रायश्चित्तमाह याज्ञवल्क्यः—( ३।२४३ )

‘ शिरःकपाली ध्वजवान् भिक्षाशी कर्म वेदयन् ।

ब्रह्महा द्वादशाब्दानि मितभुक् शुद्धिमाप्नुयात् ॥ ’

—शिरःकपाली स्वहतविप्रशिरोस्थिधृक् । ध्वज आलोपितशव-

शिरा दण्डः ।

यसु मध्यमाङ्गिराः—( २।३६ )

‘ गवां सहस्रं विधिवत्पात्रेभ्यः प्रतिपादयेत् ।

ब्रह्महा विप्रमुच्येत सर्वपापेभ्य एव च ॥ ’ इति ।

तत्— ‘ द्विगुणं सवनस्ये तु ब्राह्मणे व्रतमादिशेत् ॥ ’ (याज्ञ. ३।२५२)

इत्येतद्वाक्यविहितद्विगुणव्रतचरणाशक्तविषयम् ।

यच्च शंखः— ‘ प्रमाप्य द्वादश संवत्सरान् षट् त्रीन् सार्द्धं संवत्सरं  
व्रतान्यादिशेत्तेषामन्ते गोसहस्रं तदर्धं तस्यार्द्धमर्द्धं च दद्यात्सर्वेषां  
वर्णानामानुपूर्व्येण ’ इति; तन्मातापितृभ्रातृगुर्वादिविषयम् । आनु-  
पूर्व्येणेति तु द्वादशाब्दषष्ठ्यब्दसार्धान्दानां गोसहस्रतदर्धतदर्धानां  
सर्वेषां वर्णानां शक्ताशक्तं बोधयति, न तु द्वादशाब्दादिव्रतचतुष्टयं  
गोसहस्रचतुष्टयसहितं ब्राह्मणादिवर्णचतुष्टयस्य । ’

‘ पर्वथा ब्राह्मणानां तु सा राक्षां द्विगुणा मता ।

वैश्यानां त्रिगुणा प्रोक्ता पर्वद्वयं व्रतं स्मृतम् ॥ ’ इत्यङ्गिरसा (३।१६)

‘शूद्रो वा ब्राह्मणं हत्वा प्रायश्चित्तचतुष्टयम् ।’

इति भविष्यवचनेन च ब्राह्मणापेक्षयेतरवर्णानामधिकप्रायश्चित्तविधानात् । इदं च व्रतं यावज्जीवव्रताचरणाशक्तस्य ।

शक्तस्य तु भविष्यपुराणे—

‘मातरं पितरं हत्वा सोदरं भ्रातरं तथा ।

गुरुं हत्वा श्रोत्रियं च आहिताग्निमथापि वा ।

यावज्जीवं व्रतं चीत्वा प्रतिहन्ता विशुद्ध्यति ।’ इति ।

एवं च यदापस्तम्बेनोक्तम्—(ध.सू. १।२४।११)

‘विप्रहाऽरण्ये कुटीं कृत्वा वाग्यतः शवशिरोध्वजः । शाणीय-  
तन्त्र्यामात्मन्युपरि जान्वाऽऽच्छादयेत्’ इत्युपक्रम्य ‘एतदेव व्रत-  
मोत्तमादुच्छ्वासाचरेत् । ( २४ ) नास्मिन्लोके प्रत्यापत्तिर्विद्यते’  
( २५ ) इति; तन्मातापितृगुर्वादिवधविषयम् ।

मनुः—( ११ । ७४—७७ )

‘यजेत वाऽश्वमेधेन स्वर्जिता गोसवेन वा ।

अभिजिद्विश्वजिद्व्यां वा त्रिवृताऽग्निष्टुताऽपि वा ॥

जपन्वाऽन्यतमं वेदं योजनानां शतं व्रजेत् ।

ब्रह्महत्यापनोदाय मितभुङ्क्ष्यतेन्द्रियः ॥

सर्वस्वं वा वेदविदे ब्राह्मणायोपपादयेत् ।

धनं वा जीवनायालं गृहं वा सपरिच्छदम् ॥

हविष्यभुग्वाऽनुसरेत्प्रतिस्रोतः सरस्वतीम् ।

जपेद्वा नियताहारग्निः कृत्वो वेदसंहिताम् ॥’ इति ।

‘सर्वस्वं वा , धनं वा , गृहं वेति प्रायश्चित्तत्रयम् ।’

इति विज्ञानेश्वरः ( ३।२५९ ) । ‘उत्तरार्धे पूर्वार्द्धस्यैव शेषः, न  
स्वतन्त्रप्रायश्चित्तद्वयविधानार्थमिति मेधातिथिः । युक्तं चैतत्, कियत्सर्व-  
स्वमित्याकांक्षापूरणात् । अन्यथा पणादिसर्वस्वदानेऽपि शुद्धिः स्यात् ।

काश्यपः—( ८।६ )

‘आत्मतुल्यं सुवर्णं च दद्याद्वा विप्रतुष्टिकृत् ।’ इति ।

एतेषां च प्रायश्चित्तानां व्यवस्थोक्ता भविष्ये—



‘जातिमात्रं यदा विप्रं हन्यादमतिपूर्वकम् ।  
वेदविद्याग्निहोत्री च तदा तस्य भवेदिदम् ॥  
‘जपन्वाऽन्यतमं वेदं योजनानां शतं व्रजेत् ।’ इति ।  
तत्रैव—

‘जातिमात्रं यदा हन्याद्ब्राह्मणं ब्राह्मणो गुह ! ।  
वेदाभ्यासविहीनो वै धनवानग्निवर्जितः ॥  
प्रायश्चित्तं तदा कुर्यादिति पापविशुद्धये ।  
धनं वा जीवनायालं गृहं वा सपरिच्छिदम् ॥’ इति ।  
एतस्मिन्नेव विषये पराशर आह—( १२ । ६५-७४ )

‘चातुर्विद्योपपन्नस्तु विधिवद्ब्रह्मवानके ।  
समुद्रसेतुगमनं प्रायश्चित्तं विनिर्दिशेत् ॥  
सेतुबंधपथे भिक्षां चातुर्वर्ण्यात्समाहरेत् ।  
वर्जयित्वा विकर्मस्थान् छत्रोषानद्विवर्जितः ॥  
अहं दुष्कृतकर्मा वै महापातककारकः ।  
गृहद्वारेषु तिष्ठामि भिक्षार्थं ब्रह्मघातकः ।  
गोकुलेषु च गोष्ठेषु ग्रामेषु नगरेषु च ॥  
तपोवनेषु तीर्थेषु नदीप्रस्रवणेषु च ।  
एतेषु ख्यापयेदेनः पुण्यं गत्वा च सागरम् ॥  
ब्रह्महा विप्रमुच्येत स्नात्वा तस्मिन्महोदधौ ॥  
ततः पूतो गृहं प्राप्य कृत्वा ब्राह्मणभोजनम् ।  
दत्त्वा वस्त्रं पवित्राणि पूतात्मा प्रविशेद्गृहम् ॥  
गवां वाऽपि शतं दत्त्वा चातुर्विद्याय दक्षिणाम् ।  
एवं शुद्धिमवाप्नोति चातुर्विद्यानुमोदितः ॥’

अत्र विशेष उक्तो भविष्ये—

‘विध्यादुत्तरतो यस्य निवासः परिकीर्तितः ।  
पराशरमतं तस्य सेतुबंधनदर्शनम् ॥’ (परा. १२।७५) इति ।

तत्रैव—

‘तिरस्कृतो यदा विप्रो हियमाणो मृतो यदि ।

१ इमानि पराशरवचनानि मिताक्षरात उद्धृतानि । मूलस्मृतौ तु भूयान्  
पाठभेदो दृश्यते ।

निर्गुणः सहसा क्रोधाद्ब्रह्मक्षेत्रादिकारणात् ॥

त्रैवार्षिकं व्रतं कुर्यात्प्रतिलोमां सरस्वतीम् ।

गच्छेद्वापि विशुद्ध्यर्थं तत्पापस्येति निश्चितम् ॥ ’

तत्रैव—

‘ अत्यर्थं निर्गुणो विप्रो ह्यत्यर्थं निर्गुणोपरि ।

क्रोधाद्धै म्रियते यस्तु निर्निमित्तं तु भर्त्सितः ॥

वत्सरत्रितयं कुर्यान्नरः कृच्छ्रं विशुद्धये । ’ इति ।

एतस्मिन्नेव विषये निमित्तिनो निर्गुणत्वे तत्रैव—

‘ केशश्मश्रुनखादीनां कृत्वा तु वपनं वने ।

श्रद्धाचर्य चरन् विप्रो वर्षेणैकेन शुद्ध्यति ॥ ’ इति ।

षट्त्रिंशन्मते -

‘ षण्ढं वा श्राद्धं हत्वा शूद्रहत्याव्रतं चरेत् ।

चान्द्रायणं वा कर्त्तव्यं पराकट्यमेव वा ॥ ’ इति ।

पतितविप्रवधे व्यासः—

‘ ब्रह्महाऽऽवृत्रयं विप्र ! गायत्रीमभ्यसेत्सदा ।

प्राणायामशतं कुर्यात्प्रत्यहं नियतः शुचिः ॥

मिक्षाशी निवनेन्नित्यमरण्ये संयतेन्द्रियः ।

षोडश श्राद्धणान्निप्रो भोजयित्वा समाहितः ॥

प्रयच्छेद्वस्त्रगुमानि हिरण्यं वाऽपि शक्तिनः । ’ इति ।

एतानि च प्रायश्चित्तान्यनुपेतश्राद्धणवधेऽपि ज्ञेयानि । श्राद्धण्या-  
विशेषात् । तत्तु षण्ढं निर्गुणविप्रवधे षडङ्गस्य वक्ष्यमाणत्वात् । एत-  
स्याप्युपनयनाभावेन निर्गुणत्वात् ।

कामतो विप्रवधे मनुः— ( )

‘ प्राणान्तिकं तु यत्प्रोक्तं प्रायश्चित्तं मनीषिभिः ।

तच्च कामकृतं प्राप्य विज्ञेयं नात्र संशयः ॥ ’

१ मध्यमाह्निरा इति मा.

कालिकापुराणे—

‘ इयं विशुद्धिरुदिता प्रमाप्याकामतो द्विजम् ।

कामतो ब्राह्मणवधे जीवतो नास्ति निष्कृतिः ॥ ’

कामानुवृत्तावङ्गिराः—

‘ शरीरं न दहेयावद्ब्रह्महा पापकृत्तमः ।

तावत्तस्य न शुद्धिः स्याद्भगवान् मनुरब्रवीत् ॥ ’

मरणेऽशक्तस्यापवाद उक्तस्तेनैव—

‘ स्यात्स्वकामकृते यत्तद्विगुणं बुद्धिपूर्वके । ’ इति ।

मध्यमाङ्गिराः—

‘ विहितं यदकामानां कामात्तद्विगुणं भवेत् । ’ इति ।

काचित्तदपवादो भविष्ये—

‘ ब्राह्मणं जातिमात्रं तु कामतो विनिपात्य वै ।

चरेद्द्वादशवर्षाणि गुणी निर्गुणमेव हि ॥ ’ इति ।

तत्रैव—

‘ हत्वा तु प्रहरंतं वै ब्राह्मणं वेदपारगम् ।

कामतोऽपि चरेद्दीर ! द्वादशाब्दाख्यमुत्तमम् ’ ॥

अकामतस्त्वर्द्धम् ।

क्षत्रियादीनां विशेषो भविष्ये—

‘ हत्वा तु क्षत्रियो विप्रं गुणाढ्यमिह कामतः ।

प्रायश्चित्तं चरेद्दीर ! विभिवत्कायशुद्धये ॥

लक्ष्यं शस्त्रभृतां वा स्याद्विदुषाभिच्छ्रयाऽऽत्मनः ।

प्रास्येदात्मानममौ वा समिद्धे त्रिगवाक्शिराः ॥ ’

(म. स्मृ. ११।७३) इति ।

पतिताग्निषु विशेषमाह कात्यायनः— ( ३।४।४-५ )

‘ महापातकसंयुक्तो देवात्स्यादग्निमान्यदि ।

पुत्रादिः पालयेदग्नीन्युक्त आ दोषसंक्षयात् ॥

१ ‘ निष्कृतिर्न विधीयते ’ ( ११ । ८९ ) इति चतुर्थपादे पाठभेदेन मानवीये दृश्यत इदम् ।

२ ‘ नेदं मरणान्तिकम् ’ त्रिरिति नियमात् । उत्थायोत्थाय हि त्रिः पत्न्यदि देवाजीवति, तथाप्यसौ शुद्ध एव । ६० द०

प्रायश्चित्तं न कुर्याद्यः कुर्वन्वा म्रियते यदि ।

गृह्यं निर्वापयेच्छ्रौतमप्यस्येत्सपरिच्छदम् ॥ ' इति ।

पालनविधानात्पुत्रोऽग्निहोत्रहोममपि कुर्यात् ।

उशनाः—

‘ आहिताग्निस्तु यो विप्रो महापातकवान्भवेत् ।

प्रायश्चित्तैर्न शुद्ध्येत तदग्नीनां तु का गतिः ॥

वैतानं प्रक्षिपेत्तोये शालाग्निं शमयेद्बुधः । ’

पतितेनापि प्रायश्चित्तांगत्वेन संध्यावदनं कार्यम् ।

‘ संध्याहीनोऽशुचिर्नित्यमनर्हः सर्वकर्मसु ।

यत्किञ्चित्कुरुते कर्म न तस्य फलभागभवेत् ॥ ’

इति ( २।२७ ) दक्षोक्तेः ।

आरब्धप्रायश्चित्तमहापातकिनमुपक्रम्य

‘ सम्यक्संध्यामुपासीत त्रिकालं स्नानमाचरेत् ॥ ’

इति स्मृतेश्च ।

ब्रह्मवधव्रतमन्यत्राप्यतिदिशति याज्ञवल्क्यः— ( ३।२५१ )

‘ यागस्थश्चत्रविद्वाती चरेद्ब्रह्महणि व्रतम् ।

गर्भहा च यथावर्णं तथात्रेयीनिपूदकः ॥ ’ इति ।

व्रतपदान्तदेवातिदिश्यते, न मरणम् । गर्भश्च विज्ञायां संभूतः । जारजे तु ब्राह्मण्याभावात् तद्वध इदं प्रायश्चित्तम्, किन्तु गोलकादिवधनिमित्तमिति निबन्धकृतः । यद्यप्याचार्यमते कुण्डगोलकादिषु ब्राह्मण्यमस्त्येव तथापि कुण्डगोलकादिवधप्रायश्चित्तमेव । अन्यथा तद्विधिन्यर्थः स्यात् ; एतच्च गर्भः स्त्रीपुत्रपुंसकविशेषत्वेनाज्ञातश्चेत् । स्त्रीत्वेन ज्ञाते उपपातकप्रायश्चित्तम् । ब्राह्मण्यादिस्त्रीमात्रवधस्योपपातकत्वमिति विज्ञानेश्वरादयः ( ३।२५१ ) । नपुंसकत्वेन ज्ञाते षण्ढवधप्रायश्चित्तं पूर्वमुक्तम् ।

आत्रेयीमाह वसिष्ठः— ( २०।४२—४३ )

‘ रजस्वलामृतुस्नातामात्रेयीमाहुः । अत्र ह्येष्यदपत्यं भवति । ’ इति ।

रजस्वला त्रिदिनम्, तदूर्ध्वं त्रयोदशेति षोडश । अत्र ह्येष्यदिति

हेतुना बंध्याव्युदासः ।

यमस्तु -

‘जन्मप्रभृतिसंस्कारैः संस्कृता मंत्रवच्च या ।

गर्भिणी त्वय वा या स्यात्तामात्रेयीं विदुर्बुधाः ॥’ इति ।

विष्णुः—( ५०।५-८ ) ‘एतन्महाव्रतं ब्राह्मणं हत्वा द्वादशवत्सरं कुर्यात् । यागस्थं क्षत्रियं वैश्यं गर्भिणीं रजस्वलां वा अत्रिगोत्रां वा ॥’ इति ।

यन्त्रगिराः—

‘आहिताग्नेर्द्विजातेस्तु हत्वा पत्नीमनिदिताम् ।

ब्रह्महत्याव्रतं कुर्यादात्रेयीघ्नस्तथैव च ॥’ इति ।

तद्यागस्यपत्नीपगम ।

‘सवनस्थां स्त्रियं हत्वा चरेद्ब्रह्महणि व्रतम् ।’

( १२।७४ )

इति पराशरोक्तेः ।

ब्रह्मवधव्रतं प्रक्रम्य मनुः—( ११।८८ )

‘उक्त्वा चैवानृतं साक्षये प्रतिगम्य गुरुं तथा ।

अपहृत्य च निक्षेपं कृत्वा च स्त्रीसुहृद्बधम् ॥’ इति ।

विश्वधफलिकैव साक्ष्यनृतोक्तिः । स्त्री सवनस्था ।

‘यथावर्णम्’ इत्यनुवृत्तौ याज्ञवल्क्यः—( ३।२५२ )

‘चरेद्ब्रतमहत्वापि घातार्थं चेत्समाहितः ।’

—अत्रातिदेशिकत्वात्पादोनमिति मदनादयः ।

अथ सवनस्थक्षत्रियादिवधे मनुः—( ११।१२७—१२८ )

‘अकामनस्तु राजन्यं विनिपात्य द्विजोत्तमः ।

ऋषभैकसहस्रा गा दद्याच्छुद्ध्यर्थमात्मनः ॥’

‘उयवदं चरेद्वा नियतो जटी ब्रह्महणो व्रतम् ।’

गोसहस्रं सवनस्थवधेऽतिधनाढ्यस्य तपस्यशक्तस्येति मेधातिथिः ।

‘वैश्यहाऽवदं चरेदेतदद्याद्वैकशतं गवाम् ।

षण्मासान् शूद्रहाऽप्येतद्धेनूदद्यादशाय वा ॥’ इति ।

कामतस्तु हारीतः—

‘ब्राह्मणः क्षत्रियं हत्वा षड्वर्णाणि व्रतं चरेत् ।

वैश्यं हत्वा चरेदेवं त्रं त्रैवार्षिकं द्विजः ॥

शूद्रं हत्वा चरेद्वर्षं ऋषभैकादशाश्च गाः ॥ ' इति ।

श्रोत्रियवधे तु स एव—

‘ तुरीयोनं क्षत्रियस्य वधे ब्रह्महणि त्रतम् ।

अर्द्धं वैश्यवधे कुर्यात्तुरीयं वृषलस्य तु ॥ ’

यमः— ( ५।५ )

‘ कृच्छ्रातिकृच्छ्रं कुर्वीत चांद्रायणमथाचरेत् ।

दशसंख्याश्च गा दद्यादंगच्छेदो यदा भवेत् ॥ ’

—अंगच्छेद एतेषां समुच्चय इति शूलपाणिः ।

योगीश्वरः— ( ३।२९२ )

‘ विप्रदण्डोद्यमे कृच्छ्रस्त्रतिकृच्छ्रो निपातने ।

कृच्छ्रातिकृच्छ्रोऽसृक्पाते कृच्छ्रोऽभ्यंतरशोणिते ॥ ’

—दंडः शस्त्रस्याप्युपलक्षकः ।

बृहस्पतिः— ( १।४३ )

‘ काष्ठादिना ताडयित्वा त्वग्भेदे कृच्छ्रमाचरेत् ।

अस्थिभेदंऽतिकृच्छ्रं तु पराकं वाऽंगकर्तने ॥ ’

याज्ञवल्क्यः ( ३।२९१ )

‘ गुरुं त्वंकृत्य हुंकृत्य विप्रं निर्जित्य वादतः ।

बध्वा वा वाससा क्षिप्रं प्रसाद्योपवसेद्दिनम् ॥ ’

सुमतुः — ‘ देवर्षिगोब्राह्मणाचार्यमातापितृनरेंद्राणां प्रतिषेधने

आक्रोशने जिह्वां दहेत्सहिरण्यं दद्यात् ’ इति । — एतदभ्यासविषयम् ।

यमः—

‘ आवध्य ब्राह्मण कण्ठे प्रायश्चित्तं विधीयते ।

त्रिरात्रोपोषितः स्नात्वा प्रणिपत्य प्रसादयेत् ॥ ’

मिथ्याभिशंसने याज्ञवल्क्यः— ( ३।२८५ )

‘ मिथ्याभिशंसने दोषो द्विःसमो भूतवादिनः ।

मिथ्याभिशास्तदोषं च समादत्ते मृषा वदन् ॥ ’

प्रायश्चित्तशास्त्रे वसिष्ठः— ( २३।३३ )

‘ ब्राह्मणमनृतेनाभिशाप्य पतनीयेनापतनीयेन वा मासमव्ययः शुद्ध-  
वतीरावत्तयेत् ।’ शुद्धवतीः ‘ एतन्निबन्धम् ’ (ऋक्सं. ६।६।३१) इत्याद्याः ।

याज्ञवल्क्यः—( ३।२८५ )

‘ महापापोपपापाभ्यां योऽभिशंसेऽमृषा परम् ।

अन्भक्षो मासमासीत स जापी नियतेन्द्रियः ॥ ’

इदमुपपापाभिशापे आवृत्ते, सकृच्च महापापाभिशांसने । गुरुविषये कामतः तदावृत्तौ तु शंखलिखितौ — ‘ नास्तिकः कृतघ्नः कूटव्यवहारी ब्राह्मणवृत्तिघ्नो मिथ्याभिशांसी चेत्येते पङ्क्तीणि ब्राम्हणगृहेषु भैक्षं चरेयुः । संवत्सरं भौतभैक्ष्यमश्रीयुः पणमासान्वा गा अनुगच्छेयुः’ इति । एतत्सजातीयेन सजातीयेऽभिशस्ते ।

विजातीये तु—

‘ प्रातिलोम्यापवादे तु द्विगुणस्त्रिगुणो दमः ।

वर्णानामानुलोम्ये तु तस्मादूर्द्ध्वार्द्धहानितः ॥ ’ ( २।२०७ )

इति याज्ञवल्क्योक्तं दण्डानुरूपं बोध्यम् ।

अथ प्रसंगान्मिथ्याभिशस्तस्य याज्ञवल्क्यः—( ३।२८६ )

‘ अभिशस्तो मृषा कृच्छ्रं चरेदामेयमेव वा ।

निर्वपेत्तु पुरोडाशं वायव्यं पशुमेव च ॥ ’

एतदुपपातकविषयम् । अतिपातके तु ‘ एतेनाभिशस्तो व्याख्यातः ’ इति वासिष्ठं ( २३।३१ ) मासमन्भक्षणम् । पापे महापापे च पैठीनसिः— ‘ अनृतेनाभिशस्त्यमानः कृच्छ्रं मासं चरेत् पातकेषु । महापातकेषु द्विमासं कृच्छ्रम् ’ इति ।

जातिमात्रक्षत्रियादिवधे तु मनुः— ( ११।१२६ )

‘ तुरीयो ब्रह्महत्यायाः क्षत्रियस्य वधे स्मृतः ।

वैश्येऽष्टमांशो वृत्तस्थे शूद्रे ज्ञेयस्तु षोडश ॥ ’ इति ।

क्षत्रियस्य वधं कृत्वा चरेच्चान्द्रायणत्रयम् ।

वैश्यस्य तु द्वयं कुर्याच्छूद्रस्यैन्दवमेव तु ॥ ’

अस्मिन्नेव विषये मनूक्तानि त्रैमासिकद्वैमासिकमासिकान्युपपातक-सामान्यप्रायश्चित्तानि ज्ञेयानि । अकामतस्तु याज्ञवल्क्यीयं त्रिगुणो-

१ वृत्तशब्देन चात्र गुणादिकमुच्यते । ‘ गुरुपूजा घृणा शौचं सत्यमिन्द्रिय-निग्रहः । प्रवर्तनं हितानां च तत्सर्वं वृत्तमुच्यते’ ॥ इति मनुस्मरणात् ।—मिताक्षरा ।

पवाससहितमृषभैकादशगोदानम्, मासं पंचगव्याशनम्, कृच्छ्राति-  
कृच्छ्रौ चेति क्रमात् ज्ञेयम् । न चैषां सामान्यविहितत्वाद्विशेषविहितैः  
प्रायश्चित्तैर्वाधः । 'स्त्रीशूद्रविदक्षत्रवध' इति क्षत्रियादिवधस्योपपातक-  
त्वोक्तेरानर्थक्यापातात् । एवं सर्वेष्वप्युपपातकेषु सामान्यविशेष-  
विहितानां व्यवस्था ज्ञेया ।

पराशरः— ( ६।१८ )

‘ वैश्यं शूद्रक्रियासक्तं विकर्मस्थं द्विजोत्तमम् ।

हत्वा चांद्रायणं तस्य त्रिंशद्वाधैव दक्षिणा ॥ ’ इति ।

—द्विजोत्तमः पतितो विप्रः क्षत्रियश्चेति माधवः !

अथ धनहर्तृप्रेतक्रियाया अकरणे शंखः— ( १७।६१ )

‘ प्रेतस्य प्रेतकार्याणि अकृत्वा धनहारकः ।

वर्णानां यद्वधे प्रोक्तं तद्व्रतं प्रयतश्चरेत् ॥ ’

अज्ञानादुर्वृत्तक्षत्रियादिवधे तु संवर्त्तः— ( १२९ )

‘ निहत्य क्षत्रियं मोहाग्निभिः कृच्छ्रैर्विशुध्यति । ’

तथा—

‘ कृच्छ्रातिकृच्छ्रौ कुर्वीत स नरो वैश्यघातकः ।

कुर्याच्छूद्रवधे विप्रः कृच्छ्रं सांतपनं तथा ॥ ’ इति ।

पराशरः— ( ६।१६ )

‘ शिल्पिनं कारुकं शूद्रं स्त्रियं वा यस्तु घातयेत् ।

प्राजापत्यद्वयं कृत्वा शूषैकादश दक्षिणा ॥ ’ इति ।

एतानि तु प्रायश्चित्तानि क्षत्रियादिहन्तुर्विप्रस्यैव । क्षत्रियादेः  
संजातीयवधे तु पादपादन्यूनम् । वैश्यस्य क्षत्रियवधे द्विगुणम् ।  
शूद्रस्य विदक्षक्षत्रिययोर्वधे द्विगुणं त्रिगुणं वेत्युक्तं प्राक् ।

व्यभिचारोत्पन्नवधे तु याज्ञवल्क्यः— ( ३।२६२ )

‘ चांद्रायणं चरेत्सर्वानवकृष्टान्निहत्य तु । ’

—अवकृष्टा व्यभिचारजाः ।



हारीतः— २०।७१ )

‘ चण्डालवधसंप्राप्तिर्ग्राह्यगृह्य भवेद्यदि ।

कारयेद्वादशं कृच्छ्रं तप्तकृच्छ्रं ततो भवेत् । ’ इति ।

अंगिराः— ।

‘ सर्वात्यजानां गमने भोजने च प्रमापणे ।

पराकेण विशुद्धिः स्यादि-यांगिरसभाषितम् ॥ ’ इति ।

—इतदज्ञानतो वधे । ज्ञानता तु चांद्रायणमिति विज्ञानेश्वरः ।

विपरीतमिति तु माधवः ।

तदाह लौगाक्षिः—

‘ हनने प्रतिलोमानां शूद्रजातं कथं भवेत् ।

ज्ञानपूर्वं पराकः स्यादज्ञानादैन्दवं तथा ॥ ’ इति ।

चांद्रायणं द्विविधमष्टधेनुकं त्रिधेनुकं च । पराकोऽपि पंचधेनुकस्त्रि-  
धेनुकश्चेति द्विविधः । तत्र ज्ञाने महतोश्चांद्रायणपराकयोर्निवेशः,  
अज्ञानतस्तु अल्पयोरिति ग्रन्थयोरतिरोधः ॥

यत्तु ‘मासा’ इत्यनुवृत्तौ ब्रह्मगर्भः - ‘अन्तरप्रभवाणां तु सूतादीनां  
चतुर्द्विषद्’ इति, तत्कामतोऽभ्यासविषयम् । तत्र सूतस्य वधा-  
भ्यासे षणमासाः । वैदेहकस्य चत्वारः । चण्डालस्य द्वौ । मागधस्य  
चत्वारः । क्षत्रुरायोगवस्य च द्वौ ति ॥

अपाकचण्डालयोश्चौरयोर्वधे तु देवलः—

‘ चौरः अपाकचण्डालो विप्रेणाभिहतो यदि ।

अहोरात्रोषितो भूत्वा घृतं प्राश्य विशुद्ध्यति ॥’ इति ।

अथ स्त्रीवधे हारीतः—(२०।११-१५) ‘षड्वर्षाणि राजन्ये, त्रीणि  
वैश्ये, अध्यर्द्धं शूद्रे, क्षत्रियवद्वायणीषु, वैश्यवत् क्षत्रियासु, शूद्रव-  
द्वैश्यासु, शूद्रार्द्धमितरासु ।’

शूद्रार्द्धं नवमासिकम् । इतरासु शूद्रासु । एतच्च श्रोत्रियपरन्या गुण-  
वर्त्याः कामतो वधविषयम् । सप्ततमातृभगिनीदुहितृस्तृणात्मपत्न्यापति-  
प्रत्या उन्नावय विषयं च । सप्ततभगिनीपितृष्वसृमातृष्वसृमातुलानी-

पितृव्यपत्नीभ्रातृभार्याश्च श्रूणां वधेऽप्येतान्येव पादोनानि । सपिण्डार-  
गोत्राणां वधेऽर्हानि । आसामेव श्रोत्रियपत्नीत्वादिगुणविशेषे  
तत्तत्प्रायश्चित्तं द्विगुणं कल्प्यमिति निबन्धकृतः । आसामेवाकामनो  
वधे त्वेतदेवार्द्धं कल्प्यम् ।

यत्तु गौतमः— ( ३।४।१६-१७ )

‘शूद्रे संवत्सरं वृषभैकादशाश्च गा इद्यात् । अनात्रेय्यां चैवम्’ इति ,  
तदगुणविप्रमात्रपत्नीवधविषयम् ।

यत्तु शातातपः— ( २४ )

‘स्त्रीघाती कच्छं पणमासम्’ इति, तदत्रैवाकामतो द्रष्टव्यम् ।  
प्रतिलोमात्प्रसूतानां ब्राह्मण्यादीनामकामतो वधे योगीश्वरः— ( ३।२६८ )

‘दुष्टुत्तमब्रह्मविदक्षत्रशूद्रयोपाः प्रमाप्य तु ।

दृतिं अनुर्वस्तमविं क्रमादद्याद्विशुद्धये ॥

—दृतिश्चर्मकोशः । वस्तः छागः । अविर्मेषः ।

व्याघ्रस्तु—

‘चतुर्णामपि वर्णानां नारीर्हत्वाऽनवस्थिताः ।

शङ्खशुक्तयजमेपांश्च क्रमादद्याद्विशुद्धये ॥’ इति ।

अत्र शङ्खशुक्ती अजापेश्वर्याऽधिकमूल्ये ज्ञेये । दद्यादिदानीं सुवर्ण-  
मपि दक्षिणा देयेत्यपराकं ।

कामतस्त्वाह ब्रह्मगर्भः—

‘प्रतिलोमप्रसूतानां स्त्रीणां मासावधि स्मृताः ।

अन्तरप्रभवाणां च सूतानां तु चतुर्द्विषट् ॥’

ब्राह्मणीक्षत्रियावैश्यानां वधे क्रमेण षट्चतुर्द्विसङ्ख्या मासा इत्यर्थः,  
शूद्रायां त्वेकः । अन्तरप्रभावाणामिति व्याख्यातम् ।

वैश्यावधे किञ्चिदेयम्, ‘वैशिकेन किञ्चित्’ इति गौतमोक्तेः  
( ३।४।२७ ) । किञ्चित् जलम् । ‘शूद्रायामविकं वैश्यां इत्वा दद्याज्जलं  
नरः’ इत्याङ्गिर उक्तेः । अपराकं तु— गौतमीये वैश्ये किञ्चिन्न देय-  
मित्यर्थं कृत्वा आङ्गिरसे ‘वैश्यां इत्वा जलं स्पृशेत्’ इति पठितम् ।

‘वैशिकेन वैश्याकर्मणा जीवन्त्या ब्रह्मवन्त्वा इत्यायां किञ्चिदेयम् । ‘अष्टमुष्टि  
भवेत्किञ्चित् —’ इत्येतत् हरदत्तः ।

सकृच्चभिचारितत्रिप्रादिवधे प्रचेताः— ‘अनृतुमती ब्राह्मणीं हत्वा कृच्छ्राब्दं षण्मासान्वेति । क्षत्रियां हत्वा षण्मासान्मासत्रयं वेति । वैश्यां हत्वा मासत्रयं सार्द्धमासं वेति । शूद्रां हत्वा सार्द्धमासं विशत्यहानि वेति ’ ।

योगीश्वरोऽपि— ( ३।२६९ )

‘अप्रदुष्टां स्त्रियं हत्वा शूद्रहत्याव्रतं चरेत् ।’

शूद्रहत्याव्रतं योगीश्वरोक्तं ( ३।२६७ ) षण्मासिकं, दशधेनुदानं वा । अत्र षण्मासिकमज्ञानाद्ब्राह्मणीवधे ज्ञानात् क्षत्रियावधे च । ज्ञानाद्वैश्यावधे दशधेनुदानमिति विज्ञानेश्वरः ( ३।२६९ ) ।

क्वचित्तु स्त्रीवधे प्रयोजकस्य प्रायश्चित्ताभावमभ्युदयं चाहापराकं व्यासः—

‘अकामतः स्त्रियं हत्वा ब्राह्मणीं वैश्यवच्चरेत् ।  
कामतो द्विगुणं प्रोक्तं प्रदुष्टायां न किञ्चन ॥  
पुण्यान् लोकानवाप्नोति शूद्रगां यस्तथा नयेत् ।  
पतिप्रीमथ भर्तृप्रीं ता हि सङ्करकारिणीः ॥’

अथ गोवधे मनुः— ( ११।१०८-११६ )

‘उपपातकसंयुक्तो गोघ्नो मासं यवान्निषेत् ।  
कृतवापो वसेद्गोष्ठे चर्मणा तेन संवृतः ॥  
चतुर्थकालमश्रीयादक्षारलवणं मितम् ।  
गोमूत्रेणाचरेत्स्नानं द्वौ मासौ नियतेन्द्रियः ॥’

१ चतुर्थकालमिति— अन्नपानं प्रतिदिनं कालद्वये स्वीक्रियते । ‘तस्माद्विरहो मनुष्येभ्य उपहियते प्रातश्च सायं च’ इत्याम्नातत्वात् । तथा प्रातर्भुजवतः सायं द्वितीयः कालः; परेषुः प्रातः कालस्तृतीयः, तत्रैव सायं चतुर्थः कालः । ( तै. आ. टी. १।३२ ) एकाहं भुक्त्वा द्वितीयेऽहिं सायं अश्रीयात्— इत्यर्थः । अपराहो वा चतुर्थकालः, ‘लेखाप्रभृत्यद्यादित्ये त्रिमुहूर्तगते रवौ । प्रातस्तु स स्मृतः कालो भागश्चाहः स पञ्चमः ॥ सप्तवस्त्रिमुहूर्तस्तु मध्याहस्तस्समः स्मृतः । ततश्चतुर्मुहूर्तास्तु अपराहो विधीयते ॥ पञ्चमो दिनभागो यः स सायाह इति स्मृतः ।’ इति सिन्धुटीकोदाहृतपराशरादिवचनात् ॥ —प्रा. त.

दिवानुगच्छेत्ता गास्तु तिष्ठन्नूर्ध्वं रजः पिबेत् ।  
 शुश्रूषित्वा नमस्कृत्वा रात्रौ वीरासनं वसेत् ॥  
 तिष्ठन्तीष्वनुतिष्ठेत्तु व्रजन्तीष्वप्यनुव्रजेत् ।  
 आसीनासु तथासीनो नियतो वीतमत्सरः ॥  
 आतुरामभिषिक्तां वा चौरव्याघ्रादिभिर्भयैः ।  
 पतितां पङ्कलग्नां वा सर्वप्राणैर्विमोचयेत् ॥  
 उष्णे वर्षति शीते वा मारुते वाति वा भृशम् ।  
 न कुर्वीतात्मनस्त्राणं गोरकृत्वा तु शक्तितः ॥  
 आत्मनो यदि वाऽन्येषां गृहे क्षेत्रेऽथ वा खले ।  
 भक्षयन्तीं न कथयेत्पिबन्तं चैव वत्सकम् ॥  
 अनेन विधिना यस्तु गोघ्नो गा अनुगच्छति ।  
 स गोहत्याकृतं पापं त्रिभिर्मासैर्व्यपोहति ॥  
 वृषभैकादशा गास्तु दद्यात्सुचरितव्रती ।  
 अविद्यमाने सर्वस्वं वेदविद्भ्यो निवेदयेत् ॥' इति ॥

—यवान् गोमूत्रपक्वान् 'गोमूत्रेण यवागूं कृताम्' इति व्यासोक्तेः ।  
 कृतवापः सशिखं कृतवपनः । 'सशिखं वपनं कृत्वा' इति  
 (८।३९बृ.प.८।१२४)पराशरोक्तेः ॥

अत्राद्येन श्लोकेनैकं व्रतमुक्तम्, द्वितीयेनापरम्, अवशिष्टश्लोकै-  
 स्तृतीयमिति व्रतत्रयं क्रमाच्छ्रद्धक्षत्रियविप्रस्वामिकगोवधेषु व्यवस्थाप्यम् ।  
 विप्रस्वामिकगोवध एवानुमन्त्रानुग्राहकसाक्षात्कर्तृषु वेति विज्ञानेश्वरा-  
 दयः । उक्तावयवत्रयमेकमेव पाण्मासिकं व्रतमिति केचित् । युक्तं चेदम् ।

‘एतदेव व्रतं कुर्युरुपपातकिनो द्विजाः ।’ (११।११७) इति ।

मनुनैकत्वेन परामर्शति । तच्च कामतो गुणवद्विप्रस्वामिकगोवध-  
 विषयम् ।

याज्ञवल्क्यः— (३।२६३—३६४)

‘पञ्चगव्यं पिबन् गोघ्नो मासमासीत संयतः ।

गोष्ठेशयो गोऽनुगामी गोप्रदानेन शुष्यति ॥

१ वीरासनं भिर्यायनाश्रित्योपवेशनम् । उल्लिख्यतस्तु दिवा तिष्ठेदुपविष्टस्तथा  
 निशि । एतद्वीरासनं प्रोक्तं— (अ. पु. १७।१।४) इति परिभाषितं त्वत्र न विव-  
 क्षितम्, रात्रिप्रवृत्त्यात् ।

कृच्छ्रं चैवातिकृच्छ्रं च चरेद्वाऽपि समाहितः ।  
दद्याच्चिरात्रं वोषोष्य वृषभैकादशास्तु गाः ॥' इति ।

—एतच्च मनूक्तविषय एवाकामतो हेयम् ।

व्याघ्रः—

‘गां चेद्धन्याभरः कामात्पणसप्तशतं तथा ।  
श्रोत्रियाय इरिद्राय दद्याच्छुष्यर्थमात्मनः ॥’ इति ।

यत्तु शङ्कः— (१७।९)

‘पादं तु शूद्रहत्यायामुदक्यागमने तथा ।  
गोवधे च तथा कुर्यादगम्यागमने तथा ॥’ इति ।

तच्छ्रोत्रियकुटुम्बविप्रस्वामिककपिलकर्माङ्गभूतगोवधपरम् ।

अत एव बृहस्पतिः— (३।६)

‘गर्भिणी कपिलां दोग्ध्रीं होमधेनुं च सुव्रताम् ।  
खड्गादिना घातयित्वा द्विगुणं व्रतमाचरेत् ॥’

इति विशिष्टायां गवि प्रायश्चित्तविशेषमाह । अत एव प्रचेतसा—  
‘स्रोगर्भिणीगोगर्भिणीवालवृद्धवधेषु भ्रूणहा भवति ’ इति ब्रह्महत्याव्रत-  
मतिदिष्टम् ।

अस्मिन्नेव विषये यमः— (५।१९)

‘गोसहस्रं शतं वापि दद्यात्सुचरितव्रतः ।  
अविद्यमाने सर्वस्वं वेदविद्भयो निवेदयेत् ॥’ इति ।

गोगर्भवधे तु षट्त्रिंशन्मते विशेष उक्तः—

‘पाद उत्पन्नमात्रे तु द्वौ पादौ दृढतां गते ।  
पादोनं व्रतमुद्दिष्टं हत्वा गर्भमचेतनम् ॥  
अंगप्रत्यंगसम्पूर्णं गर्भे चेतःसमन्विते ।  
द्विगुणं गोव्रतं कुर्यादेवा गोव्रतस्य निष्कृतिः ॥’ इति ।

बृहत्प्रचेताः—

‘एकवर्षे हते वत्से कृच्छ्रशब्दो विधीयते ।  
अबुद्धिपूर्वे पुंसः स्याद्विपादस्तु द्विहायने ।  
त्रिहायने त्रिपादः स्वात्माजापत्यमतः परम् ॥’ इति ।

एतच्च प्रायश्चित्तमलम्बत्वादबुद्धिपूर्वकाधमसंबन्धिगोवधविषयम् ।

यमः— ( ४८-४९, ६१ )

‘ काष्ठलोष्टादिभिर्गावाः शस्त्रैर्वा निहता यदि ।

प्रायश्चित्तं कथं तत्र शस्त्रे शस्त्रे विधीयते ॥

काष्ठे सांतपनं कुर्यात्प्राजापत्यं तु लोष्टके ।

तप्तकृच्छ्रं तु पाषाणे शस्त्रे वाऽप्यतिकृच्छ्रकम् ॥

प्रायश्चित्ते ततश्चीर्णे कुर्याद्वाह्यभोजनम् ।

त्रिशङ्गा वृषभं चैकं दद्यात्तेभ्यश्च दक्षिणाम् ॥ ’ इति ।

संवर्तः— ( १३८× परा. ९।४९ )

‘ एका चेद्बहुभिः काचिदैवाद्वयापादिता यदि ।

पादं पादं तु इत्यायाश्चरेयुस्ते पृथक्पृथक् ॥ ’ इति ।

१ ‘ एका चेदित्युपलक्षणम् । अतो बहुभिर्द्वयोर्बहूनां च व्यापादने प्रतिपुरुषं पादद्वयं पादोनं वा कल्पनीयम् — इति मिताक्षरा ।

वस्तुतस्तु— एकाधिकानामेकैकपुरुषस्यैकप्रयत्नजन्यवधे ‘ व्यापमानां बहूनां ’ ( सं. १३५ ) इति वचनात् एकैकपुरुषस्य द्विपादं कृत्वा प्रायश्चित्तम्, प्रयत्न-  
भेदे तु ‘ गोघ्नवद्विहितः कल्पाश्चान्द्रायणमथापि वा । अभ्यासे तु तयोर्भेदः ’  
इत्यनेन तन्त्रताया अभावात् प्रत्येकं प्रतिपुरुषं द्विपादा वृत्तिरिति ।

एतच्चाकामतो वधे द्रष्टव्यम्, दैवादिति विशेषणोपादानात् । कामकारे  
बहुनामपि प्रत्येकं कृत्स्नदोषसम्बन्धात् पूर्णप्रायश्चित्तं युक्तम् सत्रिणां फलमिव ।  
प्रतिपुरुषं कृत्स्नव्यापारसमवायान्, ‘ एकं घृतां बहूनां च यथोक्ताद्विगुणो दमः । ’  
( या. २।२२१ ) इति प्रत्येकं दण्डे द्वैगुण्यदर्शनाच्चेति मिताक्षरा ।

वस्तुतस्तु— सर्वत्र पापे ‘ स्यात्त्वकामकृते यत्तु द्विगुणं बुद्धिपूर्वके । ’ इत्यङ्गिरो-  
वचनेनाज्ञानात् ज्ञाने द्वैगुण्यदर्शनादत्रापि ज्ञाने द्विपाद एव युक्तः, सत्रे तु  
‘ सप्तादशावरा ऋद्धिकामाः सत्रमुपासीरन् ’ इति श्रवणात्तथा । ‘ एवं व्रताम् ’  
इति वचनं तु गोवधातिरिक्तविषयम् । गोवधे ‘ एका चेत् ’ इत्युपदेशेन ‘ दण्ड-  
वत् प्रायश्चित्तानि भवन्ति ’ इत्यतिवेषानवसरात् । तदवसरे तु प्रत्येकं पूर्णप्रायश्चित्त-  
द्वैगुण्यं स्यात्, न पूर्णप्रायश्चित्तमात्रम् — प्रा. तत्त्वम् ।

हन्तृबहुत्वे यस्य प्रहारेण हता, तस्याधिकप्रायश्चित्तप्रकर्षणार्थमुपायमाह परा-  
शरः— ( ९।४७ ) ‘ एको हतो यैर्बहुभिः संमेतैर्न ज्ञायते यस्य हतोऽभिघातात् ।  
दिव्येन तेषामुपलभ्य हन्ता निवर्तनीयो नृपसन्नियुक्तः ॥ ’ इति बहुजनप्रहारैर्मृतौ  
यदीयः प्रहारः प्राणवियोगनिमित्तन ज्ञातः, तत्र तुलाभ्यादिदिव्येन तं निश्चिन्य  
समूहात् पृथक्कृत्य संपूर्णं गोहत्याव्रतं कारयेत् ।— प्रा.मु.

—यादृग्विधगोहत्यायां यद्वतमुपदिष्टं तस्य पादमित्यर्थः ।

आपस्तम्बः— ( १।१८ )

‘ पाषाणैर्लकुटैर्वाऽपि शस्त्रेणान्येन वा बलात् ।  
निपातयन्ति ये गास्तु कृत्स्नं कुर्युर्धनं हि ते ॥  
तथैव बाहुजंघोरुपार्श्वप्रीवादिमोटनैः ॥ ’ इति ।

—लकुटं दंडः ।

‘ अंगुष्ठमात्रस्थूलस्तु बाहुमात्रप्रमाणतः ।  
आर्द्रस्तु सपलाशश्च दंड इत्यभिधीयते ॥ ’

(परा. ९।१० ल. अ. २।८)

इति पराशरोक्ताधिकप्रमाणेऽस्यापि स्थलविशेषे दोषविशेषहेतुत्वमस्त्येव ।

पराशरः— ( ९।२ )

‘ दंडादूर्ध्वं यदन्येन प्रहाराद्यदि घातयेत् ।  
प्रायश्चित्तं तदा प्रोक्तं द्विगुणं गोवधे चरेत् ॥ ’ इति ।

स एव— ( ९।११-१२ )

‘ मूर्च्छितः पतितो वाऽपि दंडेनाभिहतः स तु ।  
उत्थितस्तु यदा गच्छेत्पञ्च सप्त दशैव वा ॥  
मासं वा यदि गृहीयात्तोयं वाऽपि पिवेद्यदि ।  
पूर्वं व्याध्युपसृष्टश्चेत्प्रायश्चित्तं न विद्यते ॥ ’ इति ।

पराशरः— ( ९।३ )

‘ रोधबंधनयोक्ताणि घातश्चेति चतुर्विधम् ’ इति ।

स एव— ( ९।५-१० )

‘ गोवाटे वा गृहे वाऽपि दुर्गेष्वथ समस्थले ।  
नदीष्वथ समुद्रेषु अन्येषु च नदीमुखे ॥  
दग्धदेशे मृता गावः स्तंभनाद्बोध उच्यते ।  
योक्तामक्रदोरैश्च कण्ठाभरणभूषणैः ॥  
गृहे वाऽपि वने वाऽपि बद्धा स्याद्द्रौमृता यदि ।  
तदेव बंधनं विद्यात्कामाकामकृतं च यत् ॥

हले वा शकटे पंक्तौ पृष्ठे वा पीडितो नरैः ।  
गोपतिर्मृत्युमाप्नोति योक्तो भवति तद्वधः ॥  
मत्तः प्रमत्त उन्मत्तश्चेतनो वाऽप्यचेतनः ।  
कामाकामकृतक्रोधो दण्डैर्हन्यादथोपलैः ॥  
प्रहृता वा मृता वापि तद्धि हेतुर्निपातने ॥ ' इति ।

आपस्तम्बः— ( १।१८ )

‘ दमने दामने चैव रोधे संघातयोजने ।

नस्तः सकलपाशैर्वा मृते पादोनमाचरेत् ॥ ’

—दामनं मेढिवन्धनम् ।

संवर्त्तः— ( १३५ )

‘ व्यापन्नानां बहूनां तु रोधने बन्धनेऽपि वा ।

भिषङ्क्लियोपचारे च द्विगुणं गोघ्नतं चरेत् ॥ ’ इति ।

व्यासः—‘ औषधं लवणं चैव पुण्या ( दृष्य ) र्थमपि भोजनम् ।

अतिरिक्तं न दातव्यं काले स्वल्पं तु दापयेत् ॥

अतिरिक्ते विपत्तिश्चेत्कृच्छ्र ( मेव ) पादो विधीयते ।’

अपवादमाह स एव— ( आप. १।११-१२ )

‘ औषधे तु न दोषोऽस्ति स्वेच्छया पिबतो यदि ।

अन्यथा दीयमाने तु प्रायश्चित्तं न संशयः ॥ ’ इति ।

एतत्त्वनभिज्ञस्य । अभिज्ञस्य तु न दोषः ।

यथाह संवर्त्तः— ( १३७ आप. १।३२ परा. ९।४४ )

‘ यंत्रणे गोचिकित्सार्थे गूढगर्भविमोचने ।

यत्ने कृते विपत्तिः स्यान्न स पापेन लिप्यते ॥ ’

—यंत्रणं व्याध्यादिनिर्यातनार्थं संदंशादिप्रवेशनम् ।

तथा— ( १३९ )

‘ दाहच्छेदशिराच्छेदभेदनैरुपकुर्वताम् ।

द्विजानां गोहितार्थं तु प्रायश्चित्तं न विद्यते ॥ ’ इति ।

पराशरोऽपि— ( ९।४३ )

‘ ग्रामघाते शरीरेण वेश्मभंगनिपातने ।

अतिवृष्टिहतानां च प्रायश्चित्तं न विद्यते ॥ ’ इति ।



तथा—

‘कूपस्वाते च धर्मार्थे गृहदाहे च या मृताः ।

ग्रामदाहे तथा घोरे प्रायश्चित्तं न विद्यते ॥’ इति ।

एतच्च बन्धनादिरहितस्यैव कथंचिद्दहनादिविषयम् ।

इतत्र त्वापस्तम्बः— ( ३।१६ )

‘कांतारेष्वथ दुर्गेषु गृहदाहे खलेषु च ।

यदि तत्र विपत्तिः स्यात्पाद एको विधीयते ॥’ इति ।

पराशरः— ( ९।३० )

‘दहनात्तु विपद्येत अनङ्गान् योक्तयन्त्रितः ।

उक्तं पराशरेणैव लोकपादं यथाविधि ॥’ इति ।

बलछलादिनाऽन्येन कारिते रोधादौ त्वापस्तम्बः— ( १।१६ )

‘पादमेकं चरेद्रोधे द्वौ पादौ बन्धने चरेत् ।

योजने पादहीनं स्याच्चरेत्सर्वं निपातने ॥’ इति ।

पराशरः— ( ८।१ )

‘गवां बन्धनयोक्त्रैस्तु भवेन्मृत्युरकामतः ।

अकामकृतपापस्य प्राजापत्यं विनिर्दिशेत् ॥

प्रायश्चित्ते ततश्चीर्णे कुर्याद्वाहणभोजनम् ।

अनङ्गःसहितां गां च दद्याद्विप्राय दक्षिणाम् ॥’ इति ।

व्यासः— ( आप. १।१६ )

‘कंठाभरणदोषेण विपत्तिर्याऽत्र गोर्भवेत् ।

गोघ्नोऽर्द्धं तु चरेत्तत्र भूषणार्थं हि तत्स्मृतम् ॥’ इति ।

आपस्तम्बेनातिदाहादौ विशेष उक्तः— ( १।२४ )

‘अतिदाहातिवाहाभ्यां नासिकामेदने तथा ।

नदीपर्वतसंरोधे मृते पादोनमाचरेत् ॥’

१ एतद्धवनं यमस्येति भवदेवमष्टः— प्रा. त.

२ रोधः क्षीणाया गोराहारप्रचारनिर्गमविशेषः । बन्धनमययाबन्धनमकाल-  
बन्धनं च । योजनं हलशकटादौ योजनम्, तत्रातिवाहादिनेति शेषः । निपातनं  
कूपावटादिषु इति भवदेवः । प्रा. त.

अत्रापवादमाह पराशरः— ( ९।२७ )

‘ अन्यत्राङ्गुललक्ष्मभ्यां वाहने मोचनेऽपि वा ।

सायं सङ्गोपनार्थं च न दुष्येद्रोधबन्धने ॥’ इति ।

स एव— (९।२९)

‘ अतिदाहे चरेत्पादं द्वौ पादौ वाहने चरेत् ।

नासिक्ये पादहीनं तु चरेत्सर्वं निपातने ॥’ इति ।

तथा— (हा. १९।१०)

‘ नासामेदनदाहेषु कर्णच्छेदनबन्धने ।

अतिदोहातिवाहाभ्यां कृच्छ्रं चान्द्रायणं चरेत् ॥’ इति ।

तत्कपिलत्वाद्यनेकगुणवद्विषयमिति ।

स्वामिनो गोरुपेक्षणे प्रायश्चित्तमाह व्यासः— (३।३९—४१)

‘ जलौघपल्लवे मग्ना मेघविशुद्धताऽपि वा ।

श्वभ्रे वा पतिताकस्माच्छ्वापदेनापि भक्षिता ॥

प्राजापत्यं चरेत्कृच्छ्रं गोस्वामी व्रतमुत्तमम् ।

शीतवातहता वा स्यादुद्वन्धनमृताऽपि वा ।

शून्यागार उपेक्षायां प्राजापत्यं विनिर्दिशेत् ॥’ इति ।

—स्वामीति पालस्याप्युपलक्षणम् । सत्कार्यान्तरवैय्यमादुपेक्षायां त्वर्धम् ।

अत एव विष्णुः—

‘ पल्लवलोघमृगव्याघ्रश्वापदादिनिपातने ।

श्वभ्रप्रपातसर्पाद्यैर्मृते कृच्छ्राद्धमाचरेत् ॥’ इति ॥

अत एव

‘ अपालनात्तु कृच्छ्रः स्याच्छून्यागार उपप्लवे ।’

इत्यनेनैवोपेक्षायां प्राजापत्य उक्तः ।

आपस्तम्बः—

‘ अस्थिभंगं गवां कृत्वा लांगूलछेदनं तथा ।

पाटनं दन्तशृङ्गाभ्यां मासार्द्धं तु यवान्पिबेत्’ इति ॥

—एतत्कामतः ।

१ यम इति भवदेवभक्षः । —प्रा.त.

२ दाहादिना स्थिरचिह्नकरणमङ्गनम् । गोमयहरिदादिना तत्कामिचिह्नकरणं लक्षम् । —मा.

अकामतस्तु अङ्गिराः — (ल. अं. ३०)

‘शृङ्गभङ्गेऽस्थिभङ्गे वा चर्मनिर्मोचनेऽपि वा ।  
दशरात्रं पिबेद्वज्रं स्वस्यापि यदि गौर्भवेत् ॥ इति ।

पराशरः—(९।१७, १८)

‘पाषाणेनाथ दण्डेन गावो येनाभिघातिताः ।  
शृङ्गभङ्गे चरेत्पादं द्वौ पादौ नेत्रघातने ॥  
लाङ्गुले पादकृच्छ्रं तु द्वौ पादावस्थिभञ्जने ।  
त्रिपादं चैव कर्णे तु चरेत्सर्वं निपातने ॥’ इति ।

स एव—(९।१९)

‘शृङ्गभङ्गेऽस्थिभङ्गे च कटिभङ्गे तथैव च ।  
यदि जीवति षण्मासात्प्रायश्चित्तं न विद्यते ॥’ इति ।

व्यासः—

‘यवसं चोपहर्त्तव्यं यावद्रोहेत तद्भ्रणम् ।  
सम्पूर्णे दक्षिणां दद्यात्ततः पापात्प्रमुच्यते ॥’

पराशरः—(९।२२)

‘यद्यसम्पूर्णसर्वाङ्गो हीनदेहो भवेत्तदा ।  
गोघातकस्य तस्यार्द्धं प्रायश्चित्तं विनिर्दिशेत् ॥’

स एव—(९।३६)

‘प्रेरयन् कूपवापीषु वृक्षछेदेषु पातयन् ।  
गवाशनेषु विक्रीणंस्ततः प्राप्नोति किल्बिषम् ॥’ इति ।

कूपवाप्यादिनिम्नेषु पानार्थं, वृक्षछेदनादिदुर्गमेषु भक्षणार्थं प्रेरणे,  
गोमांसाशनहस्ते गोविक्रये च गोवधपापमित्यर्थः ।

स एव—(९।४७)

‘गोवृषाणां विपत्तौ च यावन्तः प्रेक्षका जनाः ।  
अनिवारयतां तेषां सर्वेषां पातकं भवेत् ॥’

१ वज्रं शीरादीति माधवविज्ञानेश्वरादयः । वस्तुतस्तु—‘गोमूत्रेण तु सम्पिब्यं  
यावकं भक्षयेद्विजः । एतद्विमिश्रितं वज्रमुक्तं बोधनसा स्वयम् ॥’ (१।२९)  
इत्यापस्तम्बपरिभाषितस्यैव ग्रहणं युक्तम् । अस्मिन्नेव प्रकरणे उक्तत्वात् ।

सम्भावितगोपतनदेशे स्वोपभोगार्थकूपादिखनने दोषमाह स एव—(९।४१)

‘वेश्मद्वारनिवासेषु यो नरः खातुमिच्छति ।

स्वकार्यगृहखातेषु प्रायश्चित्तं विनिर्दिशेत् ॥’

स्वकार्यपदाद्धर्मार्थे न दोषः ।

तथा स एव—(९।४०)

‘कूपखाते तटाखाते दीर्घखाते तथैव च ।

अन्येषु धर्मखातेषु प्रायश्चित्तं न विद्यते ॥’ इति ।

—दीर्घखातं वाप्यादि ।

अत्र स्वयमेव जलार्थं गते मृते च न दोष इत्याह स एव—(९।३९)

‘कूपखाते तटाबंधे नदीबंधे प्रपासु च ।

पानीयेषु विपन्नानां प्रायश्चित्तं न विद्यते ॥’

स एव—(९।४२)

‘निशि बंधनिरुद्धेषु सर्पव्याघ्रहतेषु च ।

अग्निविद्युद्विपन्नानां प्रायश्चित्तं न विद्यते ॥’

एतच्च हितार्थं विहितरज्जुबंधे ज्ञेयम् ।

अपरोक्षं व्यासः—

‘अथात्र चेद्भवेच्छंका सायं गोगोपने मृते ।

गोमूत्रेण तु संमिश्रं त्रिरात्रं यावकं पिबेत् ॥’ इति ।

एतन्निषिद्धरज्जुबंधनपरम् ।

रज्जुविधिनिषेधौ चोक्तौ पराशरेण—(९।३३-३४)

‘नै नारिकेलैर्न च शाणवालैर्न वाऽपि मौजेन न वर्ध्नेशृङ्खलैः ।

एतैस्तु गावो न निबन्धनीया वद्धा तु तिष्ठेत्परशुं गृहीत्वा ॥’

१ अगाधः कूपः कूपखातः । तटेन तीरेण आसमन्ताद्व्ययत इति तटाबन्धः । प्रौढः शृङ्गः । नदीबन्धः सेतुः । धर्मकाले गवामुदकपानार्थं निर्मिताः प्रौढाः पाषाणादिद्रोण्यः प्रपाः । — मा. २ अग्निर्गामदाहः । ननु—‘दहनात्तु विपद्येत—’ (पृ. ८६ प. १०) इत्यनेन प्रायश्चित्ताभिधानेन इदं प्रायश्चित्तनिराकरणं विरुद्धमिति चेत्, सत्यम्, ‘यत्ने कृते’ (पृ. ८५ प. २४) इत्यस्य सर्वशेषतयाभिहितत्वेन प्रायश्चित्तापवादस्याभिनिर्वाणार्थकृतप्रयत्नविषयत्वात्, तत्रैवाकृतप्रयत्नविषयं प्रायश्चित्तमिति न विरोधः—वि. म. ३ ‘शाणवाणिः’ इति नन्दपण्डितादतः पाठः । नारिकेलं नारिकेलशृङ्खलैर्निर्मितम् । शाणं शाणनिर्मितम् । वाणं वाणवृक्षस्वर्द्धि-  
र्मितम् । मौजं मुच्चनिर्मितम् । वर्ध्ना चर्मरज्जुः, बल्केति पाठे पलाशादिवल्कल—

‘कुशैः काशैश्च बन्तीयाद्गोपशुं दक्षिणामुखम् ।’ इति ।  
अन्यगोत्रे विषेष्टमाह मनुः—( ८।२८८ )

‘यो यस्य हिंस्याद्गव्याणि ज्ञानतोऽज्ञानतोऽपि वा ।  
स तस्योत्पादयेत्तुष्टिं राज्ञो दद्याच्च तत्समम् ॥’

पराशरः—( ९।२६ )

‘प्रमापणे प्राणभृतां दद्यात्तत्प्रतिरूपकम् ।  
तस्यानुरूपं मूल्यं वा दद्यादित्यत्रवीचमः ॥’

ब्राह्मे—

‘आदौ गोपतये दत्त्वा गोमूल्यं साधु कल्पितम् ।’ इति ।

एतानि च सर्वाणि प्रायश्चित्तानि वृषत्रयेऽपि भवन्ति । निमित्तवाक्ये गवामनुवादेन तद्रतस्त्रीलिङ्गस्याविवक्षितत्वात् । दानं तु स्त्रीगवीनामेव, तद्वाक्ये गवां विधेयत्वेन तद्रतस्त्रीत्वस्य विवक्षितत्वात् । ‘गोहस्रं शतं वापि’ ( यमः ५।१९ ) इत्यादौ लिंगविशेषनिर्देशाभावेऽपि स्त्रीगवीनामेव, तासां दुग्धादिद्वारा बहूपकारकत्वात् । अत एव ‘गौश्चाश्वश्चाश्वतरश्च’ इत्यत्र लिंगविशेषनिर्देशेऽपि ‘तस्य द्वादशशतं दक्षिणा’ इति तच्छब्देनाऽश्वादीस्तिरस्कृत्य गोपरामर्श इव स्त्रिया एवास्याग्रहणे बहूपकारकत्वमेव निदानमिति भाति । अन्यथा तत्र वृषाणामपि दानमापद्येतेति दिक् ।

याज्ञवल्क्यः—( ३।२७१ )

‘गजे नीलवृषाः पञ्च शुके वत्सो द्विहायनः ।  
स्वराजमेषेषु वृषो देयः कौंचे त्रिहायनः ॥’

मनुः—( ११।१३६ )

‘वालो दद्याद्धयं हत्वा पञ्च नीलान् वृषान् गजम् ।  
अजमेषावनद्धाहं स्वरं हत्वैकहायनम् ॥’ इति ।

—निर्मितं दाम । अनेन दृढरज्जुमात्रमुपलक्ष्यते— इति तदीयं व्याख्यानं । तत्र नारिकेलफलत्वद्विर्मितमेव नारिकेलं श्रेयम्, वृक्षत्वद्विर्मितमित्युक्तिस्तद्वृक्षादर्शनमूला ।

१ प्रतिरूपकं तत्तुल्यप्राण्यन्तरम् । प्रा. त. २ न चैतद्ग्रहणे दोषः, तद्ग्रहणस्य विक्रयत्वेन व्यवहाराभावात् । — प्रा. त. ३ ‘भागित्वाद्वा गवां स्यात्’ (भी. सु. १०।३।४७) गवां द्वादशशतं स्यात् । कुतः ? भागित्वात्, भागवत्यो हि गावो महाभागाः । संहति उपकारे यतन्ते इत्यर्थः । ४ ‘लोहितो यस्तु वर्णेन मुखे पुच्छे च पाण्डुरः । श्वेतः खुरविषाणाभ्यां स नीलो वृष उच्यते ॥’—प्रा. मु.

एतानि प्रायश्चित्तानि धनिकविषयाणि ।

निर्द्धनस्य तु जाबालिः —

‘ हस्तिनं तुरगं हत्वा महिषं गां तथैव च  
कृच्छ्रं सान्तपनं कुर्याद्भोभूकन्यानृतेषु च ॥ ’

विष्णुः— ( ५०।२५—२९ ) ‘ गजं हत्वा पञ्चनीलान् वृषभान्  
दद्यात् । तुरगं वासः । एकहायनमनड्वाहं खरवधे । मेघाजवधे च ।  
सुवर्णकृष्णलसमुष्ट्रवधे । ’ इति ।

संवर्तः — ( १४१ )

‘ हस्तिनं तुरगं हत्वा महिषौष्ट्रौ कपिं तथा ।  
एषु सर्वेषु कुर्वीत सप्तरात्रमभोजनम् ॥ ’

इदमभ्यासविषयम् ।

अस्मिन्नेव विषये जाबालिः—

‘ सिंहव्याघ्रतुरंगांश्च मृगखंङ्गरुद्विपान् ।  
हत्वा सांतपनं कुर्याद्भोभूकन्यानृतेषु च ॥ ’

सुमंतुः— ‘ वानरसिंहमार्जारमंडूकाश्ववधे प्राजापत्यम् । ’ इति ।

पराशरः— ( ६।९ )

‘ हत्वा मूषकमार्जारसर्पाजगरडुंडुभान् ।  
कृशरं भोजयेद्विपान् लोहदंडं च दक्षिणा ॥ ’ इति ।

विष्णुः—(५०।३१) ‘हत्वा मूषकमार्जारनकुलमंडूकडुंडुभाजगराणा-  
मन्यतमं( उपोषितः ) कंसरात्रं भोजयित्वा लोहदंडदक्षिणां दद्यात् ।’

यत्तु शंखः— ( १७।११ )

‘ हत्वा द्विजस्तथा सर्पौ विलेशयजलेशयौ ।  
सप्तरात्रं तथा कुर्याद्भ्रतं ब्रह्मवधे तु यत् ॥ ’ इति ।

तत्कामकृते ।

१ छलाटे शृङ्गवान् पशुः खड्गः— गदाधरः ।

विहृतबहुविषाणः शम्भराकारदेहः सलिलतटचरत्वान्छम्बरेभ्यो विचित्रः ।  
त्यजति शरदि शृङ्गं रौत्यतोऽसौ रुः स्यात्पृथुलमृगविशेषः प्रायश्वेदिदेशे ॥

२ कसरस्तिलमिश्र ओदनः । ओदनस्तिलमिश्रस्तु कसरः परिकीर्तितः । तिल-  
कसान्विनिक्षिप्य कृतो वा कसरी भवेत् ॥’ इति वृत्तिकृत्तितवचनात् ।—प्रा.मु.

यश्चोशनाः— 'खरमार्जारमंडूकसर्पाजगरमूपकान् । हत्वा कृच्छ्रं  
द्वादशरात्रं चरेत्किंचिद्दयात् ॥' इति । तदकामाभ्यासे ।

विष्णुः— ( ५०-३० ) 'श्रानं हत्वा त्रिरात्रमुपवसेत् ।' इति ।

यत्तु माधवीये पैठीनसिः— 'काकोलूककृकलासकंङ्कखरवृकशृगाल-  
भांसवर्हिणमूपकचक्रवाकहंसप्रेवनकुलमंडूकविडालश्ववध एतेषामेकैक-  
स्मिन् शूद्रवधवद्विहितम् ।' इति । तत्कामतोऽत्यंताभ्यासविषयम् ।

मनुः— ( ११।१३५;१३७ )

'हत्वा हंसं बलाकां च वकं बर्हिणमेव च ।

वानरं ह्येनभासौ च स्पर्शयेद्वाह्मणाय गाम् ॥

क्रव्यादांस्तु मृगान्हत्वा घेनुं दद्यात्पयस्विनीम् ।

अक्रव्यादो वत्सतरीमुष्ट्रं हत्वा तु कृष्णलम् ॥ '

स एव— ( ११।१३३ )

'अग्निं कार्णायसीं दद्यात्सर्पं हत्वा द्विजोत्तमः ।

पलालभारकं षण्डे सैसकं चैव माषकम् ॥

तित्तिरौ तु तिलद्रोणं गवादीनामशक्नुवन् ।

दानं दातुं चरेत्कृच्छ्रमेकैकस्य विशुद्धये ॥ '

प्रत्येकं प्राजापत्यं कुर्यादिति केचित् । विज्ञानेश्वरस्तु कृच्छ्रपदं  
सपोमात्रपरम् । तर्पांसि च 'संवत्सरः षण्मासाश्चस्वारक्षयो द्वावेकश्चतु-  
विंशत्यहोद्वादशाहः षडहस्त्रयहोऽहोरात्रा इति कालाः । एतान्येवाना-  
देशे विकल्पेन क्रियेरन् । एनसि गुरुणि गुरुणि लघुनि लघूनि'  
इति गौतमोक्तानि ( ३।१।१७-१२१ ) ।

१ 'कङ्कः स्यात् कङ्कमलाख्यो नागपत्रार्हपक्षकः । लोहपृष्ठो दीर्घपादःपक्षावः—  
पाण्डुवर्णभाक् ॥' सु. टी. ४.

२ भासः ह्येनाकृतिः पीनतुण्डः— उज्ज्वला । भस्मवर्णपक्षी शिक्षावान् प्रस-  
हादः— । च. टी., च. ६. । गोष्ठकुक्षुटः— शिवदासः । चक्रवाको हृन्द्वरो  
निशावियोगी.— सु. टी. ४.

३ प्लवो अलकुक्षुटः— स्मृ. च. । महाप्रमाणः प्रसेवकगलः— सु. टी. ४.

४ ह्येनः सिद्धानो गङ्गान्वयः— सु. टी. ४.



तानि दानतारतम्येन व्यवस्थाप्यानीत्याह याज्ञवल्क्यः—(प्रा. ३।२७३)

‘ उरगेष्वायसो दंडः पंडके त्रपुसीसकम् ।

कोले घृतघटो देय उष्ट्रे गुंजा हयैऽशुकम् ॥ ’

—कोलः शूकरः । पंडकश्च मृगपक्षिसमभिव्याहारात्स एव, न तु गो-  
विप्रादिः । तत्र तु तद्वधनिमित्तमेव लघुप्रायश्चित्तमिति विज्ञानेश्वरः । मम  
तु यथा गोत्राक्षणवधनिषेधस्य जात्यवच्छेदेनैव प्रवृत्तेर्न तज्जातीयपंड-  
वधे इदं प्रायश्चित्तम्, तथा मृगादिविशेषजातिपुरस्कारेणापि प्रायश्चित्त-  
स्योक्तत्वात्तत्रापि न प्रवर्तते । अतो यत्र जातिविशेषपुरस्कारेण प्राय-  
श्चित्तं नोक्तम्, तज्जातीयपंडकवध एवैतत्प्रायश्चित्तमिति प्रतिभाति ।

माघवीये कश्यपः—(३।१) ‘ मृगमहिषवराहकुंजरगंडकशेरभतरक्षु-  
वानरसिंहव्याघ्रवृषवत्सशंखकादीनामन्येषां च बधेऽहोरात्रोपितश्ची-  
र्णति घृतं दद्यात् । ’

व्यासः—

‘ सर्वाश्च प्राणिनः स्थूलान्मंदूकनकुलेष्वहः ।’ इति ।

—इदमज्ञानतः सकृद्वधे ।

ज्ञानतस्तु याज्ञवल्क्यः—( प्रा. ३।२७० )

‘ मार्जारगोधानकुलमंडूकांश्च पतत्रिणः ।

हत्वा त्र्यहं पिबेत्क्षीरं कृच्छ्रं वा पादिकं चरेत् ॥ ’

विष्णुः—(५०—३२) ‘ गोघोलूकचापकाकवधे त्रिरात्रमुपवसेत् । ’

व्यासः— ‘ शूकरोष्ट्रस्वरान्हत्वा त्र्यहमेतद्व्रतं चरेत् । ’

—यत्तु वसिष्ठः—( ११।२४ ) ‘ श्वमार्जारमंडूकनकुलसर्पदहरमूपकान्  
हत्वा कृच्छ्रं द्वादशरात्रं चरेत् ’ इति तदकामतोऽभ्यासविषयम् ।

—दहरोऽल्पमूषकः ।

यत्तु मनुः—( ११।१३१—१३२ )

‘ मार्जारनकुलो हत्वा चापं मंडूकमेव च ।

श्वगोघोलूककाकांश्च शूद्रहत्याव्रतं चरेत् ॥ ’

१ शरभोऽष्टापद उष्ट्रप्रमाणो महाशृङ्गः पृष्ठगतचतुष्पादः काश्मीरे प्रसिद्धः—च. द.  
तरक्षुर्व्याघ्रमेदः—च. द. । २ शल्यकः शलाकासन्निभतनूरुदशाली मृगविशेषः—  
स्मृ. चं. । वृक्षशकलः बृहद्रोधालुकारी । सु. टी. ।

३ चः— यः शकुनसूचकत्वेन प्रसिद्धो हरितवर्णः सर्वकायः पक्षिविशेषः  
स चापः— स्मृ. चं. । इन्द्रनीलमणिसहस्रपक्षः शस्तदर्शनः—सु. टी.



—शुद्धहत्याव्रतं पाप्मासिकम् ।

‘ पयः पित्रेभिरात्रं वा योजनं वाऽध्वनो ब्रजेत् ।

उपस्पृशेत्स्रवन्त्यां वा सूक्तं वाऽब्दैवतं जपेत् ॥ ’

पराशरः— ( ६।४ )

वृककाककपोतानां सारीतित्तिरघातकः ।

अंतर्जले उभे संध्ये प्राणायामेन शुष्यति ॥ ’

—वृकः पक्षिविशेषः । संध्ये इत्यत्यन्तसंयोगे द्वितीया । अतो यावद्भिः प्राणायामैः संध्याद्वयं समाप्यते तावतः कुर्यात् । ‘प्राणायामेनेत्येक-वचनमविवक्षितम्’ इति माधवः । इदमकामतः सकृद्बुधे ।

स एव—(६।७,८)

‘ कारुंडवचकोराणां पिंगलाकुररस्य च ।

भारद्वाजादिकं हत्वा शिवं पूज्य विशुष्यति ॥

भारुंडचाषभासांश्च पारावतकपिजलैः ।

पक्षिणां चैव सर्वेषामहोरात्रमभोजनम् ॥ ’

यत्तु संवर्तः—( १४५-१४६ )

‘ चक्रवाकं तथा कौचं तित्तिरिं शुकसारिके ।

गृध्रं ह्येनमुलूकं च तथा पारावतानपि ॥

१ वृको वृकरः, चरकेण— (सु. स्था. २७।४७) ‘ककरो वृकरश्चैव वारट्येति विष्किराः ।’ इति पठित एव भवितुमर्हति ।

२ कारुण्डवः शुकहंसभेदोऽल्पः । अन्ये करहवमाहुः, उक्ते च— ‘कारुण्डवः काकवक्त्रो दीर्घाङ्घ्रिः कृष्णवर्णमाक ।’—सु. टी. विष्णुसंहिता १४

चकोरो रक्ताक्षो विषसूचकः स्वनाम्ना ख्यातः—सु. टी. विष्णुसंहिता १४  
कुररधीरलयाकारो नादोत्थापितमत्स्यः हस्तमत्स्यमाही ‘कुरल’ इति लोके प्रसिद्धः—सु. टी.

३ कपिजलो गौरतित्तिरिः—उल्हः, सजातीयैः सह कलहकारी पक्षिविशेषः—स्मृ. चं.

४ कौञ्जः ‘कोञ्ज’ इति ख्यातः—च. ६।

टिट्ठिभं जालपादं च मेढ्रं कुक्कुटमेव च ।

एवं पक्षिषु सर्वेषु दिनमेकमभोजनम् ॥ ’

यदपि पराशरः— ( ६।२ )

‘ क्रौंचसारसहंसाश्च चक्रवाकं च कुक्कुटम् ।

जलपादं च शरभमहोरात्रेण शुध्यति ॥ ’

यदपि स एव ( ६।५ )

‘ गृध्रश्येनशशादीनामुलूकस्य च घातकः ।

अपकाशी दिनं तिष्ठेन्निकालं मारुताशनः ॥ ’ इति ।

तत्कामकृतवधपरम् ।

यत्तु संवर्तः— ( १४४ )

‘ हंसं षकं धलाकां च श्वोविधं बर्हिणं तथा ।

सारसं चापभासं च हत्वा त्रीन्दिवसानं क्षिपेत् ॥ ’ इति ।

तदभ्यासपरमिति माधवः ।

यत्त्रंगिराः—

‘ काके भासे च गृध्रे च टिट्ठिभे खञ्जरीटके ।

यथा गवि तथा हत्या भगवानंगिराब्रवीत् ॥ ’ इति ।

तत्कामतोऽत्यन्ताभ्यासविषयम् ।

१ टिट्ठिभः ‘टिट्ठि’ इति निघुरशब्दभाषी पक्षिविशेषः ।— स्मृ. चं. । २ मेढ्रः जलकाकः— सु. टी. ३ सारसः पुष्करः, स च दीर्घकलजङ्घो नीलाङ्गः पक्षिविशेषः । — स्मृ. चं. । सारसो लक्ष्मणः रक्तशिराः प्रसिद्ध एव — सु. टी.

४ शशादी—शशघ्नी, शशघातीति चरकसुश्रुतयोः श्येनात्पृथगुपवर्णितः । शशघ्नी ‘पाजिः’ इति ख्याता — च. द. । चीरलयाकारो महाचरणनखः प्रहारेण शशकाहरणशीलः शशामिरिति लोके प्रसिद्धः— सु. टी. । अत एव श्येनः कपोतादीन् पक्षिणो निहन्ति, न तु शशमति । अतः श्येनशशादौ भिन्नजातीयौ— इति माधवः ।

५ श्ववित्— सूचीसदृशरोमयुक्तः ‘सिंहा’ इति लोके, — सु. टी. । श्वमक्षको ध्रुविशेषः— अप. । वराहविशेषः, यस्य नाराचाकाराणि लोमानि—तज्ज्वला ।

६ वायोर्मधपर्यन्तमाकाशारोहणं लीलया करोति स खञ्जरीटः— स्मृ. चं. । सिताक्षितवर्णो द्रुतललितगतिः । सु. टी.

अतिधनिकस्य तित्तिर्यादौ विशेषमाह मनुः— ( ११।१३४ )

‘ घृतकुंभं वराहं तु तिलद्रोणं तु तित्तिरम् ।

शुकं द्विहायनं वत्सं क्रौंचं हत्वा त्रिहायनम् ॥ ’

धनिकस्य कामतो बलाकादिवधे माघवीये कश्यपः— ( ४।१-३ )

‘ बकबलाकाहंससारसकारंडवचक्रवाककुररगृध्रश्येनखंजरीटटिट्टिभो-  
लूकशुकसारिकातित्तिरमयूरमद्रुमेचककलंविककपोतपारावतादीनां वधे  
प्रायश्चित्तमहोरात्रोषितः सर्वबीजानि च दद्यात् । ’ इति ।

धनिकस्याकामतो वधाभ्यासे तु याज्ञवल्क्यः— ( ३।२७२ )

‘ हंसश्येनकपिक्रव्याज्जलस्थलशिखंडिनः ।

भासं हत्वा तु दद्याद्रामक्रव्यादस्तु वत्सिकाम् ॥’

जलशब्देन बकादयः । स्थलशब्देन बलाकादय इति मिताक्षरायाम् ।

याज्ञवल्क्यः ( ३।२७५ )

‘ किञ्चित्सास्थिवधे देयं प्राणायामस्त्वनस्थिके । ’ इति ।

—किञ्चिदष्टमुष्टिधान्यम् ।

मनुः— ( ११।४० )

‘ अस्थन्वतां तु सत्त्वानां सहस्रस्य प्रमाणे ।

पूर्णे वा नस्यनस्थनां तु शूद्रहत्याव्रतं चरेत् ॥’ इति ।

शूद्रहत्याव्रतं षाण्मासिकम् ।

अधात्मघाते यमः ( २२-२३ बृ.य. १।३-४ )

‘ जलाग्न्युद्वं धनभ्रष्टोः प्रब्रज्यानाशकच्युताः ।

विपप्रपतनप्रायाः शस्त्रघातहताश्च ये ॥

नवैते प्रत्यवसिताः सर्वलोकत्रेहिष्कृताः ।

चांद्रायणेन शुध्यन्ति तप्तकृच्छ्रद्वयेन च ॥’ इति ।

आत्मघातिपुत्रादिर्मृतजातीयवधप्रायश्चित्तसमुच्चितमेतत्कुर्यात् ।

१ कलविह्वः कालचटको भृतराजाद्विजः, अपरे भृतराजमाहुः, अन्ये तु रक्त-  
शिरसं कृष्णग्रीवं ग्रामचटकाकारमाहुः— सु.टी.

२ क्रव्याद्याघ्रसृगालादिर्मृगविशेषः, वानरसाहचर्यात् । हंसश्येनसमभि-  
व्याहारात्कङ्कगृध्रादिपक्षिविशेषाश्च एतन्ते ।

३ अनस्थनां मत्कुणादीनाम् ।

मरणमध्यवस्य निवृत्ते तु वसिष्ठः—( २३।१८-१९ ) 'आत्महनना-  
ध्यवसाये त्रिरात्रं जीवन्नात्मत्यागी कृच्छ्रं द्वादशरात्रं चरेन्निरात्रं  
चोपवसेत्' इति ।—एतदल्पाध्यवसाये ।

अग्निपातादिवह्न्यध्यवसाये तु पराशरः—(१२।५)

‘ जलाग्निपतने चैव प्रव्रज्यानाशकेषु च ।  
प्रत्यावसितवर्णानां कथं शुद्धिर्विधीयते ॥  
प्राजापत्यद्वयेनैव तीर्थाभिगमनेन च ।  
वृथैकादशदानेन वर्णाः शुध्यन्ति ते त्रयः ॥  
ब्राह्मणस्य प्रवक्ष्यामि वनं गत्वा चतुष्पथे ।  
सशिखं वपनं कृत्वा प्राजापत्यद्वयं चरेत् ॥  
गोद्वयं दक्षिणां दद्याच्छुद्धिं पाराशरोऽब्रवीत् ।  
मुच्यते तेन पापेन ब्राह्मणत्वं च गच्छति ॥’ इति ।

अध्यवसायावृत्तौ त्वंगिराः—( १४०-१४१ आप.९।७-८ )

‘ यः प्रत्यवसितो विप्रः प्रव्रज्याग्निजलादिभिः ।  
अनाशकनिवृत्तस्तु गृह्मथत्वं चिकीर्षति ॥  
चारयेन्नीणि कृच्छ्राणि त्रीणि चांद्रायणानि तु ।  
जातकर्मादिभिः प्रोक्तैः पुनः संस्कारमर्हति ॥’

वैश्वं मरणमध्यवसाय त्यजतां तु पराशरः—

जलाग्निपतने चैव प्रव्रज्यानाशने तथा ।  
अध्यवस्य निवृत्तानां प्रायश्चित्तं कथं भवेत् ॥  
ब्राह्मणानां प्रसादेन तीर्थानुसरणेन च ।  
गवां च शतदानेन वर्णाः शुद्ध्यन्ति ते त्रयः ॥  
ब्राह्मणस्य प्रवक्ष्यामि गत्वाऽरण्यं चतुष्पथम् ।  
सशिखं वपनं कृत्वा त्रिसंध्यमवगाहनम् ॥  
गायत्र्यष्टसहस्रं तु जपेच्चैव दिनेदिने ।  
मुच्यते सर्वपापेभ्यो ब्राह्मणत्वं च गच्छति ॥

१ प्रत्यावसित इति पठित्वा प्रत्या गृहीतवताः कृतसङ्कल्पा इति यावत् ।  
ते च तेऽवसिताश्च प्रत्यावृत्ता इति यावत्— इति व्याचक्षुष्यौ नन्दपण्डितः ।

२ शृद्धपराशरः — पा.

भिक्षार्थी प्रविशेद्ग्रामं गृहान्सप्त वने वसन् ।

वौतभिक्षां समभ्रीयादब्दार्धेन विशुध्यति ॥' इति ।

अनुगमनाग्निवृत्तौ त्वापस्तम्बः—( अत्रिः ७।१ )

‘चित्तिभ्रष्टा तु या नारी मोहात्प्रचलिता ततः ।

प्राजापत्येन शुध्येत तस्माद्वै पापकर्मणः ॥’ इति ।

आत्मघातिप्रेतक्रियायां तु वसिष्ठः—( २३।१४ )

‘य आत्मघातिनः कुर्यात्स्नेहात्प्रेतक्रियां नरः ।

स तप्तकृच्छ्रसहितं चरेच्चान्द्रायणव्रतम् ॥’

उशनाः—

‘प्रायोऽनाशकशस्त्राग्निविषोद्वन्धनृणोदकैः ।

काष्ठाद्यैश्चात्मनो हन्तुर्नृपमक्षसरीसृपैः ॥

शृङ्गिदंष्ट्रिश्च बाण्डालविशुताऽभिहतस्य च ।

तथा सङ्कुरजातस्य नाशौचोदकवहयः ॥

तत्स्पर्शे यदि वाऽऽक्रोशे दिनमेकमभोजनम् ।

अज्ञानादहनादौ तु कृच्छ्रं सान्तपनः स्मृतः ॥

बुद्धिपूर्वं पुनस्तस्य कृच्छ्रो गोमूत्रयावकः ।

तप्तकृच्छ्रोऽपि वाऽशक्तौ मांसभिक्षाशनोऽपि वा ॥

कृत्वा च वहनादीनि प्रायश्चित्तमकुर्वताम् ।

तप्तकृच्छ्रद्वयान्छुद्धिरेक एवानुयायिनाम् ॥’

आत्मघातनिमित्तं प्रायश्चित्तमकुर्वतामात्मघातिपुत्रादीनामित्यर्थः ।

च्यवनः—‘आत्मघातकस्पर्शेनवहनदहने तप्तकृच्छ्रं चरद्विंशतिगावो दक्षिणा ब्राह्मणेषु’ इति ।

पराशरः—( ५।१०-१३ )

‘चाण्डालेन श्रपाकेन गोभिर्विप्रैर्हतो यदि ।

आहिताग्निर्हतो विप्रो विषेणात्महतोऽपि वा ॥

१ ततः सहयमनसङ्कल्पोत्तरं सहगमनकर्मणः प्रचलिता परदत्ताग्निमयादिना, या नारी चित्तिभ्रष्टेत्युच्यते । प्रा. सु.

२ तप्तकृच्छ्रान्यां सहितमिति निगूह्य तप्तकृच्छ्रद्वययुतं चान्द्रायणमिति व्याख्यातं सम्प्रमुच्यते ।

लौकिकाग्निना स दग्धव्यो मंत्रसंस्कारवर्जितः ।  
 स्पृष्टा वोढा च दग्धा च सपिंडेषु च तस्य यः ॥  
 प्राजापत्यं चरेत्पश्चाद्विप्राणामनुशासनम् ।  
 दग्धाऽस्थीनि पुनर्गृह्य क्षीरे प्रक्षालयेद्बुधः ।  
 सामिभिश्च पुनर्दधिः स्वमंत्रेण पृथक् पृथक् ॥'

—एतच्च बुद्धिपूर्वक आत्महनने 'प्रायोनाशकशस्त्राग्निविधोदकोद्वंशन-  
 प्रपतनैश्चेच्छताम्' इति गौतमोक्तेः ( २।५।११ ) ।

अथापमृत्यौ तु भविष्यत्पुराणे—

'चंडालगोत्राक्षणाग्निपशुदंष्ट्रिसरीसृपैः ।  
 प्रमादोन्मरणे चांद्रं तप्तकृच्छ्रमथापि वा ॥'

स्मृत्यर्थसारे तु— 'तप्तकृच्छ्रद्वयं पंचपंचदशकृच्छ्राणि वा कृत्वा  
 दाहादि कार्यम्' इति ।

अंगिराः—

'अथ कश्चित्प्रमादेन म्रियेताग्न्युदकादिभिः ।  
 तस्याशौचं प्रकर्त्तव्यं कर्त्तव्या चोदकक्रिया ॥' इति ।

ऊर्ध्वोच्छिष्टादिमरणे पराशरांगिरसौ— ( प. १२।६२ )

'ऊर्ध्वोच्छिष्टे ह्यधोच्छिष्टे अंतरिक्षे मृतिर्यदि ।  
 कृच्छ्रत्रयं प्रकुर्वीत आशौचिमरणेऽपि च ॥'

१ कचिदात्मघातदोषो नास्तीत्युक्तमादित्यपुराणे— असाध्यव्याधिना युक्तः  
 स्वव्यापाराक्षमः पुमान् । प्रविशत्यनलं दीप्तं करोत्यनशनं तु वा ॥ अगाधतोय-  
 राशिं वा भृगोः पतनमेव वा । गच्छेन्महापर्यं वापि तुषारगिरिमादरात् ॥ प्रयाग-  
 वटशास्त्राग्राहे हत्यागं करोति वा । स्वयं देहविनाशं च प्राप्ते काले महामतिः ।  
 उत्तमानाभ्रयालोकानात्मघाती भवेत्कचित् । एतेषामधिकारस्तु सर्वेषां सर्वजन्तुषु ।  
 नराणामथ नारीणां सर्ववर्णेषु सर्वदा ॥' इति । एतच्च कलिज्यतिरिक्तयुगविषयम् ,  
 'भृग्वग्निपतनैश्चैव वृद्धस्य मरणं तथा' इति कलौ तन्निषेधात् । अनशनमस्तं भव-  
 त्येव, निषेधाभावात् । प्रा. मु.

२ बान्तादिकमूर्ध्वोच्छिष्टम्, मूत्रादिकमधोच्छिष्टम् । ममकादौ मरण-  
 मन्तरिक्षमृतिः । मा.

तथा—

‘ऊर्ध्वोच्छिष्टे ह्यधोच्छिष्टोभयोच्छिष्टे तथैव च ।

अस्पृश्यस्पर्शमरणे खट्वादौ मरणे तथा ॥

श्वानकन्यादसंस्पर्शो कृमिकीटोद्भवेऽपि च ।

एतद्विधानुसारेण प्रायश्चित्तं समाचरेत् ॥

कृच्छ्रांस्त्रिषट्पञ्चदशान् चान्द्रायणमथापि वा ।’ इति ।

शक्त्या कृच्छ्रादिव्यवस्था ।

अथ पर्युषितशवदाहे गालवः—

‘दिवा वा यदि वा रात्रौ शवस्तिष्ठति कर्हिचित् ।

तत्पर्युषितमित्याहुर्हहने तस्य का गतिः ? ॥

पञ्चगव्येन संस्नाप्य प्राजापत्यत्रयं चरेत् ।’

द्विजस्य शूद्रप्रेतानुगमने विष्णुः—(५२।६२) ‘द्विजः शूद्रप्रेतानु-  
गमनं कृत्वा स्रवन्तीमासाद्य तन्निमग्नस्त्रिरधमर्षणं कृत्वोत्तीर्य गायत्र्यष्ट-  
सहस्रं जपेत् ।’ इति ।

अथ सुरापाने—

‘सुरा वै मलमन्त्रानां पाप्मा च मलमुच्यते ।

तस्माद्वाह्यणराजन्यौ वैश्यश्च न सुरां पिबेत् ॥’

१ मदनरत्ने स्मृत्यन्तरे । नि. सिं.

२ मरणे इत्यस्य प्रत्येकं सम्बन्धादूर्ध्वोच्छिष्टादेरस्पृश्यस्पृष्टस्यात्र मरणं  
कथ्यते । क. भ.

३ वस्तुतस्तूर्ध्वोच्छिष्टादीनां अधोस्तरं गौरवस्य स्पष्टत्वात्, पृथगुपादान-  
स्वारस्याच्च त्रिषट्वादीनां प्रदर्शनमात्रत्वमभ्युपेत्य सन्दर्शन्यायेन नवद्वादशानामपि  
ग्रहणेन यथासङ्ख्ययोजनैव युक्ता । ततश्च ऊर्ध्वोच्छिष्टे कृच्छ्रप्रथमं, अधरोच्छिष्टे  
षट्कम्, उभयोच्छिष्टे नवकम्, अस्पृश्यस्पर्शनेद्वादशकम्, खट्वादौ पञ्चदशकम्, अ-  
स्पर्शादौ च चान्द्रायणमित्यर्थः । तथा च शृङ्गकारिकायाम्—‘ऊर्ध्वोच्छिष्टाधरो-  
च्छिष्टोभयोच्छिष्टे तथैव च । अस्पृश्यस्पर्शने चैव अन्तरालमृतौ तथा ॥ खट्वादीनां  
मरणे चैव त्रींस्त्रीन् कृच्छ्रान् प्रकल्पयेत् ।’ इति । त्रींस्त्रीनित्यस्य पूर्वनिमित्तका-  
दुत्तरनिमित्तके कृच्छ्रप्रथमधिकं कल्पयेदित्यर्थः । अन्तरालमृत्तिसखट्वाभरणयो-  
र्वैकल्पत्वं ज्ञेयम् ।

इति मनूक्तेः ( ११।९३+सं. स्मृ. ११८ ) ।

—सुरा पैष्टयेव ।

‘ गौडी माध्वी च पैष्टी च विज्ञेया त्रिविधा सुरा ।

यथैवैका तथैवान्या न पातव्या द्विजोत्तमैः ॥ ’

इति तु तदुक्तिः ( ११।९४ ) समदोषतयेतरनिन्दार्था ।

अत एव भविष्यत्पुराणे—

‘ सुरा तु पैष्टी विज्ञेया न तस्यास्त्विदरे समे । ’ इति ।

पुलस्त्योऽपि—( १।१२-१३ )

‘ पानसं द्राक्षमाधूकं खाब्जूरं तालमैक्षवम् ।

मधूत्थं सैरमारिष्टं मैरेयं नारिकेरजम् ॥

समानानि विजानीयान्मद्यान्येकादशैव तु ।

द्वादशं तु सुरामद्यं सर्वेषामधमं स्मृतम् ॥ ’

इति द्वादशापि मद्यानि विप्रस्य निषिद्धानि, ‘ नित्यं मद्यं ब्राह्मणो वर्जयेत् ’ ( गौ. १।२।२५ ) इति स्मृतेः । सुरा तु क्षत्रियविशोरपि पूर्वोक्तमनूक्तेः ।

तत्र सुरापाने प्रायश्चित्तमाह याज्ञवल्क्यः—( ३।२५४ )

‘ बालवासा जटी वाऽपि ब्रह्महत्याघ्नं चरेत् । ’ इति ।

तच्च द्वादशाब्दम् ।

प्रायश्चित्तान्तरमाह स एव—( ३।२५४ )

‘ पिण्याकं वा कणान् वाऽपि भक्षयेत्तु समां निशि । ’

—समामब्दम् ।

‘ कणान्वा भक्षयेद्वद्वं पिण्याकं वा सकृन्निशि । ’

इति मनूक्तेः ( ११।९२ ) ।

१ तदेतन्मद्यपानप्रायश्चित्तं ब्राह्मणस्यैव, न तु क्षत्रियवैश्ययोः ब्राह्मणं प्रत्येव मद्यपानस्य निषिद्धत्वादित्याहुः । वस्तुतस्तु—‘ नराधमेषो मद्यं च कलौ वर्ज्यं द्विजातिभिः । ’ इति माधवोदाहृतब्रह्मपुराणवचनेन कलौ सर्वान्प्रति तन्निषेधो-  
अस्त्येवेत्यवधेयम् । प्रा.—कौ.



व्यवहारार्थमेव तत्र तु परलोकायेति चापराके । केचित्तु ' भक्षयेभिः  
समाः ' इति पेठुः; मानवं तु ब्रतान्तरमेवेत्याहुः, परे ' समा निशि '   
इति बहुवचनान्तं पेठुः; तत्र कपिञ्जलन्यायेनाऽऽद्वयं भवति । मानवीये  
एकवचनं तु जात्यभिप्रायेणेत्याहुः । इदं तु छर्दने सति ज्ञेयम् ।

‘ एतदेव ब्रतं कुर्यान्मद्यपश्छर्दने कृते ।

पञ्चगव्यं तु तस्योक्तं पवित्रं कायशोधनम् ॥ ’  
इति व्यासोक्तेः ।

गौडीमाधव्योः सकृत्पानेऽप्येतदेवेति विज्ञानेश्वरः ।

यत्तु पञ्चमहापापिन उक्त्वा आपस्तम्बः—( १।२७।११ )

‘ चतुर्थकालामितभोजिनः स्युरपोऽभ्युपेयुः सवनानुक्तम् ।

स्थानासनाभ्यां विहरन्त एते त्रिभिर्वर्षैरपणपं नुदन्तः ॥’ इति ।

यस्य यमः—

‘ बृहस्पतिसवेनेष्टुः सुरापो ब्राह्मणः पुनः ।

समत्वं ब्राह्मणैर्गच्छदित्येषा वैदिकी श्रुतिः ॥

भूमिप्रदानं यः कुर्यात्सुरां पीत्वा द्विजोत्तमः ।

पुनर्न च पिबेत्तां तु संस्कृतः स विशुद्धयति ॥ ’ इति ।

तानि याज्ञवल्कीयत्रैवार्षिकसमानविषयाणीति विज्ञानेश्वरः ।

यत्तु भविष्ये—( ३।२५४ )

‘ अकामतः सुरां पीत्वा पैष्टी सत्कुलनन्दन ! ।

कृच्छ्रातिकृच्छ्रौ कृत्वा वै पुनः संस्कारतः शुचिः ॥

कणान्वा भक्षयेदब्दं पिण्याकं वा सकृन्निशि ॥ ’ इति ।

तत्सुरामात्रापनेयरोगार्थपानविषयम् ।

तथा च तत्रैव—

‘ तथाऽस्मिन्नेव विषये वासिष्ठं परिकीर्तितम् ।

यदि रोगैर्भवेदुष्टो नेतरस्य कदाचन ॥

कृच्छ्रश्चात्र सुरश्रेष्ठ तप्तश्चैव उदाहृतः । ’

१ ‘ कपिञ्जलेषु त्रित्वाद्याः पाक्षिकाञ्चित्वमेव वा ? आणो बहुत्वसाम्यात् ;  
न, त्रित्वेनैव कृतत्वतः ॥ ’

२ अग्निराः । मा.

यत्तु मनुः—( ११।१४६ )

‘ अज्ञानाद्वारुणी पीत्वा संस्कारेणैव शुध्यति ।

मतिपूर्वमनिर्देश्यं प्राणान्तिकमिति स्थितिः ॥ ’ इति ।

तत्र वारुणीपदं पैष्टीपरम्, उत्तरार्द्धे प्राणान्तिकनिर्देशात् । पूर्वाद्धि तु रोगिपरमेव । अत्र संस्कारमात्रमेव प्रायश्चित्तमिति केचित् । तत्र;

‘ अज्ञानाद्वारुणी पीत्वा संस्कारेणैव शुद्ध्यति ।

तप्तकृच्छ्रान्वितेनेह केवलेन विशुद्ध्यति ॥ ’ इति भविष्योक्तेः ।

—अज्ञानादौषधार्थम् ।

अत एव बृहस्पतिः—( ४।६१ )

‘ गौडो माथ्वी तथा पैष्टी पीत्वा विप्रः समाचरेत् ।

तप्तकृच्छ्रं पराकं च चान्द्रायणमनुक्रमात् ॥ ’ इति ।

ज्ञानादज्ञानतश्च पानसादिमद्यपानाभ्यासे क्रमाद्वयोर्व्रतयोग-  
वृत्तिमाह यमः—

‘ गोत्रवद्विहितः कल्पश्चान्द्रायणमथापि वा ।

अनभ्यासे तयोर्भूयस्ततः शुद्धिमवाप्नुयात् ॥ ’

१ पैष्टिकं तालजं कैरं माथ्वकं गुडसम्भवम् । क्रमाद्वयनतरं पापं तदधार्थार्थि-  
तस्तथा ॥ ( ब्रह्मा. उ. भा. ७।६४ )

२ यद्यपि द्रवद्रव्यस्य कण्ठदेशादधोनयनमात्रं पानम् ; तच्च एकस्मिन्नेव प्रयोगेऽनेकधैव भवति, तथापि न तथाविधोऽभ्यासोऽपेक्षितः । यतः ‘ पिबति ’ धात्वर्थस्याभ्यासो अभ्यासः । एकफलोद्देशेन प्रवृत्तकृतिव्याप्यानां चैकोपक्रमाणां व्यापारनिश्चयानामप्येकधात्वर्थत्वम् । यथा — एकफलोद्देशेनैकप्रयत्नोपक्रमाणां स्थालीमार्जनादीनामोदनपरीक्षणपर्यन्तानां व्यापारनिश्चयानामेक ‘ पचि ’ धात्वर्थ-  
त्वम् ; यथा वा प्रहारसंक्षणानां भिन्नत्वेऽपि एकफलोद्देश्यकैकप्रयत्नोपक्रमत्वेनैक-  
मेव ‘ हन्ति ’ धात्वर्थत्वम् । अन्यथा पशुयोगे प्रतिप्रहारं ‘ प्रहतं रक्ष ’ इत्येव-  
मादिमन्त्रावृत्तिप्रसङ्गात् ।

तेनात्रापि एकफलोद्देशेन एकप्रयत्नोपक्रमाणां व्यावहाराणामेकस्मिन् प्रयोगे संकल्पानत्वम्, नाभ्यासः । प्रयोगमेवे त्वभ्यास एवेति सिद्धम् । इति भवदेवः । एतेन चाण्डालायमभक्षणेऽपि सकृदभ्यासविचारो व्याख्यातः ।

कामतः सकृत्पाने पराशरः—( १२।७५ )

‘ मद्यपश्च द्विजः कुर्यान्नदीं गत्वा समुद्रगाम् ।  
चान्द्रायणे ततश्चीर्णे कुर्याद्वाह्यभोजनम् ।  
अनङ्गुत्सहितां गां च दद्याद्विप्रेषु दक्षिणाम् ॥ ’

इदं च गवाधिक्यं शक्तं प्रति ।

अज्ञानतः सकृत्पाने तु विष्णुवृहस्पती—( बृ. ४।२३ )

‘ पीत्वा प्रमादतो मद्यमतिकृच्छ्रं चरेद्विजः ।  
कारयेत्तस्य संस्कारं भक्त्या विप्रांश्च भोजयेत् ॥ ’

पानसादीन्येकादशमद्यान्युक्त्वा अपर्युषिततत्पाने प्रायश्चित्तमाह  
पुलस्त्यः—( १। )

‘ द्राक्षेक्षुटङ्कं खर्जूरं पानसादेश्च यो रसः ।  
सद्यो जातस्तु तं पीत्वा ज्यहान्छुध्येद्विजोत्तमः ॥ ’

इदं तु त्रिरात्रं द्राक्षादिरसानां मादकत्वं एव द्रष्टव्यम् । अन्यथा  
सद्योजातेश्चुरसादावपि स्यात् ।

सुरासंस्पृष्टद्रव्यस्याज्ञानतो भक्षणे आह मनुः—( ११।१५० )

‘ अज्ञानात्प्राप्य विण्मूत्रं सुरासंस्पृष्टमेव च ।

पुनःसंस्कारमर्हन्ति त्रयो वर्णा द्विजातयः ॥ ’ इति ।

पुनः संस्कारश्च पुनरुपनयनमिति निबन्धकृतः । तस्य विधिरुक्तः  
संस्कारमयूखे ( पृ. ३९ ) ।

यत्तु सुमन्तुः—‘ ब्राह्मणस्य सुरापस्य षण्मासानुद्धृतसमुद्रोदक-  
स्नानम् । सावित्र्यष्टसहस्रं जुहुयात्प्रत्यहम् । त्रिरात्रमुपवासः । तप्त-  
कृच्छ्रेण पूतो भवति ’ इति । तत्रैवार्षिकविषयम् ।

कामतः सकृत्सुरापाने याज्ञवल्क्यः—( ३।२५३ )

‘ सुरास्त्वुघृतगोमूत्रपयसासन्निसन्निभम् ।

सुरापोऽन्यत्तमं पीत्वा मरणाच्छुद्धिसिद्धतिः ॥ ’ इति ।

यत्तु वसिष्ठः—( २०।२५ ) ‘ अभ्यासे तु सुराया अग्निवर्णीं सुरां  
पिबेत् ’ इति तदकामपरम् ।

१ गोमूत्रसाहचर्याद्विषये एव घृतपयसी, घृतपयःसाहचर्याच्च ज्ञेयमेव  
गोमूत्रम् ।—विज्ञा.

गौडीमाध्योर्मत्याऽभ्यासेऽमत्या वाऽत्यन्ताभ्यासे तु माधवीये  
व्याघ्रः—

‘ मत्या मद्यममत्या वा पुनः पीत्वा द्विजोत्तमः ।

ततोऽग्निवर्णां तां पीत्वा मृतः शुद्ध्येत्स किल्बिषात् ॥ ’

अथाभक्ष्यभक्षणे विष्णुः—

‘ अभोज्यानामपेयानामभक्ष्याणां च भक्षणे ।

कृच्छ्रपादं विशुद्ध्यर्थं चरेयुः क्षिप्रशोधनम् ॥ ’

इदं त्वज्ञानात्सकृद्भक्षणे ।

ज्ञानतस्तु संवर्तः—

‘ अभोज्यभोजनं कृत्वा त्रयक्षत्रविशां गणः ।

गोमूत्रयावकाहारः सप्तरात्रेण शुध्यति ॥ ’

अभ्यासे तु बृहस्पतिः—

‘ अलेष्टानामपेयानामभक्ष्याणां च भक्षणे ।

रेतोमूत्रपुरीषाणां शुद्ध्ये चान्द्रायणं चरेत् ॥ ’ इति ।

शिष्टविगीतमात्रे तमाखुभंगादिद्रव्यविशेषे तु अपरार्के भरद्वाजः—

‘ शिष्टा नाश्रन्ति यत्किञ्चिदन्नमूलफलादिकम् ।

न तद्भोज्यं द्विजातीनां भुक्त्वा चोपवसेदहः ॥ ’ इति ।

अथ विशेषतः । तत्र जातितो दुष्टे पलाण्ड्वादौ अज्ञानात्सकृद्भुक्ते

बृहस्पतिः—

‘ लशुनं कवकं चैव पलाण्डं गृध्रनं तथा ।

चत्वार्य्यज्ञानतो जग्ध्वा तप्तकृच्छ्रं चरेद्विजः ॥ ’ इति ।

१ एतत्प्रायश्चित्तमाद्र्वासावता कार्यम्, ‘ सुराप आद्र्वासाथ अग्निवर्णां सुरां पिबेत् ’ इति पैठीनसिवचनात् । तथा लोहपात्रेणापि, ‘ सुरापोऽग्निवर्णमायसेन पात्रेण ताम्रेण वा पिबेत् ’ इति प्रचेतःस्मृतेः । — प्रा. मु.

२ तच्च ‘ तमाखु ’ इति प्रसिद्धमिति भट्टोजिदीक्षिताः । ‘ गांजा ’ इति प्रसिद्धमेवेत्यस्माकं भाति । विशेषः श्राद्धमयूखे ( पृ. ६४ ) दृष्टव्यः ।

ज्ञानतस्तु याज्ञवल्क्यः—( १।१७६ )

‘ पलाण्डुं विद्वराहं च छत्राकं ग्रामकुकुटम् ।

लशुनं गृञ्जनं चैव जग्ध्वा चान्द्रायणं चरेत् ॥ ’

गृञ्जनं लशुनतुल्यः कन्द इति विज्ञानेश्वरः । यदीयं चूर्णं गायकाः  
कण्ठशुद्धये विटाश्च मदार्यमभन्ति, स पत्रविशेष इति माधवः ।

‘ विषदिग्धेन शल्येन यो मृगः परिहन्यते ।

अभक्ष्यं तस्य तन्मांसं तद्धि गृञ्जनमिष्यते ॥ ’—इत्यपरार्कः ।

यत्तु—हेमाद्रिमाधवौ गाजराख्यं मूलमिति, तत्र;

हेमाद्रावेव—

‘ गृञ्जनं चुक्रिकां चुक्रं गाजरं पोतिका तथा । ’

इति ब्राह्म पृथङ्निर्देशान् ।

शातातपः—( ५।३ )

‘ लशुनं गृञ्जनं जग्ध्वा पलाण्डुं च तथा शुनीम् । ’

इत्युक्त्वा ‘ उपायनं पुनः कुर्यात्तप्तकृच्छ्रं चरेन्मुहुः । ’ इति ।

चान्द्रायणानुवृत्तौ विष्णुः—( ५।१३-४ ) ‘ लशुनपलाण्डुगृञ्जन  
विद्वराहग्रामकुकुटनरगोमांसभक्षणे सर्वेष्वेतेषु द्विजातीनां प्रायश्चित्तान्ते  
पुनः संस्कारं कुर्यात् । ’ इति ।

यत्तु मनुः—( ५।१९-२० )

‘ छत्राकं विद्वराहं च लशुनं ग्रामकुकुटम् ।

पलाण्डुं गृञ्जनं चैव मर्त्या जग्ध्वा पतेन्नरः ॥

अमर्त्यैतानि षट् जग्ध्वा कृच्छ्रं सान्तपन चरेत् ।

यतिचान्द्रायणं वाऽपि क्षेषेषूपवसेदहः ॥ ’ इति ।

१ पादमात्रमिदं दृश्यते ब्राह्मे ( १।२।१०६ ) ‘ पलाण्डुस्तीक्ष्णकन्दश्च उक्ती च  
मुखदूषणः । ’ —रा. नि.

२ शुनादिसाहचर्याच्छुन्यत्र शाकविशेषः, स च गोरक्षदुग्धेति प्रसिद्धः ।  
‘ गोरक्षदुग्धा गोरक्षी नामदुग्धा रसायणी । अपि स्याद्दुहपत्री च मृतसञ्जीवनी  
शुनी ॥ ’ ( १०।५८३ ) इति कल्पद्रुः । निर्णयसिन्धौ तु ‘ शुनः, शुनम् ’ इति  
वा पाठः, अग्रे च ‘ उष्ट्रमानुषकेभाभरासभक्षीरभोजनात् । ’ इत्यर्थम् । तत्र  
‘ शुनम् ’ इति पाठे जग्ध्वेत्यत्रान्वयः, ‘ शुन ’ इति पाठे क्षीरभोजनादित्यत्र ।  
—इति कृष्णभट्टः ।

अत्र कामतोऽभ्यासे पतनम् । अज्ञानत औषधार्थं सकृदभक्षणे सान्तपनम् । औषधार्थमेव ज्ञानतः सकृदज्ञानतोऽभ्यासे च चान्द्रम् । पलाण्ड्याद्येकनाश्वरोगे तु नैव दोषः ।

तथा च पलाण्ड्याद्यनुवृत्तौ सुमन्तुः— ‘एतान्येवातुरस्य भिषक्क्रिया-  
यामप्रतिषिद्धानि ’ इति ।

चतुर्विंशतिमते—

‘लशुनं गृध्रनं चैव तृणराजफलं तथा ।

उल्ली चैव द्विजो भुक्त्वा चरेद्यान्द्रायणव्रतम् ॥ ’ इति ।

तृणराजस्तालः । उल्ली पलाण्डुः ।

पराशरः—( ११।१०-११ )

‘पीयूषं श्वेतलशुनं वृन्ताकं फलगृध्रनम् ।

पलाण्डुं वृक्षनिर्यासं देवस्वं कवकानि च ॥

उष्ट्रीक्षीरमविक्षीरमक्षानामुजते द्विजः ।

स त्रिरात्रोपवासेन पञ्चगव्येन शुद्धयति ॥ ’

सुमन्तुः—‘लशुनपलाण्डुगृध्रनभक्षणे सावित्र्यष्टसहस्रेण मूर्द्धि  
सम्पातान्नयेत् ’ इति ।

एतन्मुखप्रवेशमात्रपरम् ।

मिताक्षरायां स्मृतिः—( १।१७५ )

‘नालिकाशणल्लत्राककुसुम्भालावुविडभवान् ।

कुम्भीकम्बुकवृन्ताककोविदारांश्च वर्जयेत् ॥

१ यद्यपि अन्नादीनां कण्ठादधोनयनमेव भक्षणम्, न तु निष्ठीवनाय क्षुण्ठ्यादः कपोलधारणम्, तथाविधे प्रयोगाभावात् । तथापि पापविषये तथा-  
विधानुबन्धेऽपि प्रायश्चित्तम्, ब्रह्मवधे तथा दर्शनात् ।...

ततश्च ‘विप्रदण्डोद्यमे कृच्छ्रस्त्वतिकृच्छ्रो निपातने ।’ या. ३।२९२ ) इति  
दण्डोद्यमे दण्डनिपातप्रायश्चित्तादेवत् भक्षणोद्यमे कण्ठादधोनयनसम्भावनारहितेऽर्धे  
प्रायश्चित्तं हेयम् । —तत्त्वम् ।

२ उशनाः ।—मा. ।

३ नालिका दीर्घनालाग्रगताल्पपत्रा । कुम्भी श्रीपर्णिका । कम्बुकं  
वृत्तालानु ।—मा. । कोविदारो युगपत्रकवृक्षः, तस्व फलं वा पुष्पं वा कोविदारम्,  
तत् कोमलावस्थं शाकत्वेन प्राप्तं प्रतिषिद्यते ।— स्मृ. चं.

तथा कालप्ररूढानि पुष्पाणि च फलानि च ।

विकारवच्च यत्किञ्चित्प्रयत्नेन विवर्जयेत् ॥' इति ।

तथा 'वटप्लक्षाम्बुत्यदधित्थनीपकदम्बमातुर्लिंगफलानि वर्जयेत्' ।

( हा. स्मृ. १३।२१ ) ।

यमः—

'तण्डुलीयककुम्भीकव्रश्चनप्रभवांस्तथा ।

एतेषां भक्षणं कृत्वा प्राजापत्यव्रतं चरेत् ॥' इति

कामतोऽभ्यासे तु बृहद्यमः—( य. ३।४९ )

'नालिकां नालिकेरी च श्लेष्मातकफलानि च ।

खट्वा वार्त्ताककुम्भीकव्रश्चनप्रभवांस्तथा ॥

'भूतृणं शिमुकं चैव कुसुम्भं कवकानि च ।

एतेषां भक्षणं कृत्वा चरेद्यान्द्रायणं द्विजः ॥'

द्विजपदाच्छूद्रादेरनिषेधः ।

आपस्तम्बः—( ६।९ )

'भक्षयेद्यदि नीलीं तु प्रमादाद्वाहणः क्वचित् ।

चान्द्रायणेन शुद्धिः स्यादापस्तम्बोऽब्रवीन्मुनिः ॥' इति ।

पट्टत्रिंशन्मते—

'शणपुष्पं शाकमलं च करनिर्मयितं दधि ।

बहिवेदिपुरोडाशं जग्वा नाद्यादहर्निशम् ॥'

१ नालिका नालिकेरी च शाकविशेषौ, खट्वाख्यश्च ।—मि. नारिकेली तदसम्भवं गुडमिति केचित्—भो. कु. । 'पर्यङ्कपालिका खट्वा खट्वाङ्गी दधिपुष्प्यपि ।' ( ६।१४५ ) कल्पद्रुः । वार्त्ताकं क्षुद्रवार्त्ताकीसंज्ञकं बृहतीफलम् ।—स्मृ. चं.

२ भूतृणो भूस्तृणः । सुडागमशून्यो निर्देशश्छान्दसः । यस्य नामेऽन्ते (?) स्थानेषु परिमण्डलावयवा भवन्ति स भूस्तृणाख्यः शाकविशेषः स्मृ. चं. । भूस्तृणं काश्मीरदेशे प्रसिद्धम्—नि. सिं. । द्विविधस्यापि कुसुम्भस्य नवपत्राणि शाकत्वेनोपबुज्यन्ते स्मृ. चं. । विज्ञानेश्वरस्तु—'खुखण्डं कवकानि च' इति पठित्वा कवकं राजसर्षपाख्यं शाकम्, खुखण्डं तद्विशेषो गोवलीवर्दन्यायेन निर्दिष्टः' इति व्याचरुयौ ।

कीर्मे—( २।३३।२१ )

‘ अलाबुं शिमुकं चैव जग्ज्याऽप्येतद्गवतं चरेत् ।  
ओदुम्बरं च कामेन तप्तकृच्छ्रेण शुद्ध्यति ॥ ’ इति ।

शंखः—( १७।२९-३० )

‘ माहिषं गव्यमाजं च भक्ष्यं क्षीरेषु निर्दिशेत् ।  
भुक्त्वा परस्य च क्षीरं मांसं कुर्याद्भृतं बुधः ॥  
अनिर्देशाहं गोक्षीरं माहिषं वाऽजमेव च ।  
गोश्च क्षीरं विवत्सायाः सन्धिबन्याश्च तथा पयः ॥  
सन्धिबन्यमेव्यभक्षाया भुक्त्वा पशुं घ्ननं चरेत् ॥  
क्षीराणि यान्यभक्ष्याणि तद्विकाराशने बुधः ।  
समरात्रघ्नतं कुर्याद्यतेस्तत्परिकीर्तितम् ॥ ’ इति ।

अनभ्यासे तु संवर्तः—

‘ अवत्सैकशफास्त्रीणां क्षीरं प्राश्य द्विजोत्तमः ।  
अनिर्देशाया गोश्चैव त्रिरात्रं यावकं पिबेत् ॥ ’ इति ।

अकामतोऽनभ्यासे ‘ शेषेपूपवसेदहः ’ ( ५।२० ) इति मनूक्त  
उपवासः ।

उष्ट्रादिक्षीरे तु शातातपः—( १०, १५ )

‘ उष्ट्रीक्षीरणे मानुषीक्षीरणे पुनरुपनयनं तप्तकृच्छ्रं च ।  
मृतवत्सासन्धिबन्यनिर्देशाया गोः क्षीरप्राशने वृथामांसभक्षणे च  
प्राज्ञापत्यम् । ’

कपिलाक्षीरणे विशेषमाहापस्तम्भः—

‘ अत्रियश्चैव वृत्तस्थो वैश्यः शूद्रोऽथ वा पुनः ।  
यः पिबेत्कापिलं क्षीरं न ततोऽन्योऽस्यपुण्यकृत् ॥ ’

भविष्यपुराणे—( १।१७।५१ )

‘ कापिलं यः पिबेच्छूद्रो नरंके स विपच्यते ।  
हुतशेषं पिबेद्विप्रो विप्रः स्यादन्यथा पशुः ॥ ’

अन्यथा हुतशेषापाने ।

१ गौर्या वृषेण सन्धीयते, सा सन्धिनी । या चैकां बेलामतिक्रम्य दुह्यते,  
या च वत्सान्तरेण सन्धीयते, सापि सन्धिनी ।—मि. २ ‘ देवकार्यार्थनिर्मितम् ।  
स पच्यते महाघोरे सुचिरं नरकार्णवे ॥ ’ इति द्वितीयपादादिपाठो मूले ।



तत्र शुद्रस्य कपिलाक्षीरपाने च्यवनेन 'ब्रह्महा' इति तद्रूप्यातिदेशः  
कृतस्तेन तस्य तत्र नवाब्दम् । इतरयोश्चान्द्रायणम्, अनादिष्टत्वात् ।

ब्रह्मपुराणे—

‘घृतात्फेनं घृतान्माण्डं पीयूषमथ चार्द्रगोः ।  
दधिक्षीरमथाज्यं च दुष्टायाश्चैव गोः पयः ॥  
अनिर्दशायाश्च तथा सन्धिन्याश्च तथैव च ।  
सगुडं मरिचाक्तं च तथा पर्युषितं दधि ॥  
जीर्णतक्रमपेयं तु नष्टस्वादं च फेनवत् ।  
प्रमादाद्भक्षितैरेभिर्वने पक्षत्रतं चरेत् ॥’ इति ।

—आर्द्रगोः सद्यः प्रसूतायाः । दुष्टाया व्याध्यादिना ।

अथ मांसभक्षणे मनुः—( ९।४८ )

‘नाकृत्वा प्राणिनां हिंसां मांसमुत्पाद्यते कचित् ।  
न च प्राणिवधः स्वर्ग्यस्तस्मान्मांसं न भक्षयेत् ॥’

तत्र विशेषानुक्तावकामतः सकृद्भक्षणे ‘शोपेपूपवसेदहः’ (५।२०) इति  
मनुक्तम् ।

कामतस्तु ‘अनुपाकृतमांसानि’ ( या. १।१७१ ) इत्याद्युपक्रम्य—

‘मत्स्यांश्च कामतो जग्ध्वा सोपवासस्यहं वसेत् ।’

( या. १।१७५ ) इति ।

अकामाभ्यासे मनुः—( ११।१५२ )

‘भुक्त्वा मांसमभक्ष्यं च सप्तरात्रं यवान्पिबेत् ।’ इति ।

कामतोऽभ्यासे विष्णुः—( ५।१२० ) ‘अनर्षितं घृतमांसं भुक्त्वा  
मांसं पयसा वर्तेत’ इति ।

नरमांसादिभक्षणे उशनाः—( ९।२५ )

‘नरमांसं श्वमांसं च गोमांसं चाश्वमेव च ।

भुक्त्वा पञ्चनखानां च महासान्तपनं चरेत् ॥’

१ घृतादुद्धृत्य तत्फेनमात्रं न पेयम्, एवं मण्डं तदग्रं च ।

२ भुक्त्वेत्याद्यनुवृत्तम् [ ५।१७ ] मूले ‘सप्तरात्रं’ इति ।

स्मृत्यन्तरे—

‘जग्ध्वा मांसं नराणां च विद्वराहं स्वरं तथा ।  
गवाश्चकुञ्जरोष्ट्राणां सर्वं पाञ्चनखं तथा ॥  
कव्यादं कुक्कुटं प्राप्यं कुर्यात्संवत्सरं व्रतम् ।’

यमः—

‘मांसमूत्रपुरीषाणि प्राश्य गोमांसमेव च ।  
अगोमायुकपीनां च तप्तकृच्छ्रं विधीयते ॥  
उपोष्य वा द्वादशाहं कूष्माण्डैर्जुहुयाद् घृतम् ।’ इति ।

अत्राद्यमकामतः, कामतोऽपरम् ।

बृहद्यमः—

‘शुष्कमांसाशने विप्रो व्रतं चान्द्रायणं चरेत् ।’ इति ।  
षट्त्रिंशन्मते—‘अजाविमहिषमृगाणामाममांसभक्षणे केशनखरुधिर-  
प्राशने मतिपूर्वं त्रिरात्रमज्ञानादुपवासः’ इति ।

कचिन्मांसभक्षणमनुजानाति याज्ञवल्क्यः—( १।१७९ )

‘प्राणात्यये तथा आद्धे प्रोक्षितं द्विजकाम्यया ।  
देवान्पितृन्समभ्यर्च्य स्वादन्मांसं न दोषभाक् ।’ इति ।

यत्तु मनुः—( ५।५६ )

‘न मांसभक्षणे दोषो न मद्ये न च मैथुने ।  
प्रवृत्तिरेषा भूतानां निवृत्तिस्तु महाफला ।’ इति ।

तदनुज्ञातपरम्, न तु निषिद्धपरम्; निषिद्धानाचरणस्य पुण्या-  
जनकत्वादिति शूलपाणिः । तत्र; सत्यपि पुरुषार्थे ‘नानृतं वदेत्’  
( तै.सं.२।५।५ ) इति निषेधे दार्शपूर्णमासिकेन तेन निषिद्धानाचरणस्यैव  
क्रतूपकाराख्यपुण्यजनकत्वदर्शनात् । तत्त्वतस्तु—नात्र निषिद्धानाचरणं  
पुण्यजनकम्, किन्तु प्रजापतिव्रत इव मांसनिवृत्तिसङ्कल्पः; यथा  
‘एकादश्यां न भुञ्जीत’ इति निषेधसत्त्वेऽपि व्रतविधिना भोजना-  
भावसङ्कल्पः फलाय विधीयते । एतेन—

‘गृहेऽपि निवसन्विप्रो मुनिर्मोक्षविवर्जनात् ।’ ( १।१८१ )

इति याज्ञवल्कीयमपि व्याख्यातम् । एतच्च फलं सांवत्सरिकसङ्कल्पस्य ।

‘ वर्षे वर्षेऽश्वमेधेन यो यजेत शतं समाः ।

मांसानि च न खादेयस्तयोः पुण्यफलं समम् । ’ ( ५।५३ )

इति मनूक्तेः ।

योगीश्वरः—( १।१८० )

‘ वसेत्स नरके घोरे दिनानि पशुरोमभिः ।

सम्मितानि दुराचारो यो हन्त्यविधिना पशून् ॥ ’

हन्तृनाह मनुः—( ५।५१ )

‘ अनुमन्ता विशसिता निहन्ता क्रयविक्रयी ।

संस्कर्त्ता चोपहर्त्ता च खादकश्चेति घातकाः ॥ ’

अत्र च देवान्पितृनिति सामान्यतोऽनुज्ञातमप्यजादिमांसं विप्रेण न भक्ष्यम् ।

तथा च मनुः—( ११।९९ )

‘ यक्षरक्षःपिशाचाञ्च मयं मांसं सुरासवम् ।

तद्वाहणेन नात्तव्यं देवानामभ्रता हविः ॥ ’

यत्तु मेधातिथिः—‘निषिद्धमांसपरमेतत्’ इत्याह, तन्न, विशेषनिषेध-  
वैयर्थ्यापत्तेः । न चायं दोषातिशयार्थः । यस्य हि निषेधस्य निषिद्ध-  
विषयत्वमेव नियतं, तत्र निषिद्धविषयालाभादगत्या दोषविशेषः कल्प्यते;  
यथा नन्दासु अभ्यङ्गनिषेधे सति पुनः षष्ठ्यां निषेधो दोषातिशयार्थः ।  
कच्चित्तु मांसरसलोलुपा अपक्वमांसविषयत्वमस्याहुः । उपक्रमे ‘यक्षरक्षः-  
पिशाचाञ्च’ इत्युक्तेः । यक्षादीनां च कव्यात्त्वादपक्वमेव मांसमन्नम् । तथोप-  
संहारेऽपि ‘देवानामभ्रता हविः’ ( म. ११।९९ ) इत्युक्तेः । देवानां च  
हविः पक्वमेव भवति । अतः पक्वमेव विप्रैर्भक्ष्यं नापक्वमिति । तत्तुच्छं  
न हि यक्षादयः पक्वं नाभ्रन्ति, कव्यात्त्वं तु तेषां पक्वालाभेऽपक्वम-  
प्यभ्रन्तीत्याभिप्रायेण । देवानां हविश्चाममपि विहितं यथाऽग्निहोत्रे—  
‘तण्डुलैर्जुहोति’ इति, चित्रायां च—‘दधिमधुघृतं धाना उदकं तण्डुला-  
स्तत्संसृष्टप्राजापत्यम्’ इति । तथा ‘पर्यग्निकृतानारण्यानुत्सृजन्ति’  
इत्यत्र पशुरूपा ममांसस्यैव देवतासम्बन्ध उक्तः । तस्मादुपक्रमो

मांसमात्रनिन्दार्थ एव । उपसंहारोऽपि ब्राह्मणस्तुत्यर्थ एव । अत्र विशेषः श्रीपितृचरणकृते द्वैतनिर्णये द्रष्टव्यः ।

अथ ब्रह्मचारिणो मधुमांसभक्षणे प्रायश्चित्तम् ।

देवलः—

‘मृतान्नं मधुमांसं च यद्यभ्राति व्रती कचिन् ।

त्रिरात्रोपोषितः सम्यक् रात्रिमेकां जले वसेत् ॥’

इदमज्ञानतः सकृद्भक्षणे ।

ज्ञाने संवर्त्तः—( २५ )

‘ब्रह्मचारी तु योऽभीयान्मधुमांसं कथञ्चन ।

प्राजापत्यं च कृत्वाऽसौ मौञ्जीहोमेन शुद्ध्यति ॥’

—मौञ्जीहोमः पुनरुपनयनम् ।

वसिष्ठः—( २३।८-९ ) ‘ब्रह्मचारी चेन्मधुमांसमभीयाच्छिष्ट-  
भोजनीयं द्वादशरात्रं चरित्वा व्रतशेषं समापयेत् । श्राद्धसूतक-  
भोजनेषु चैवम्’ इति ।

—शिष्टभोजनीयं शिष्टभोजनयोग्यम् । विहितमित्यर्थः । अभक्ष्यमां-  
सादिभक्षणे प्रातिस्विकं तदपि कार्यम् ।

अपवादमाह स एव —( २३।१० ) ‘अकामापन्नं वाजसनेये न  
दुष्यति’ इति ।

—अकामापन्नं अकामं भक्षितम् ।

तथा ब्रह्मचार्यधिकारे बौधायनः—( २।१।३०-३३ ) ‘स चेज्या-  
थीयत कामं गुरोरुच्छिष्टं भैषज्यार्थं सर्वं प्राभीयात् । येनेच्छेत्तेन  
चिकित्सेत् । स यदाऽगदः स्यात्तदादिश्यमुपतिष्ठेत् ‘हंसः शुचिषत्’  
( तै. सं. १।८।१५ ) इति ।

लघुहारीतः—( ४४ )

‘आमिषस्य तु यो भाण्डे पकमभ्राति सप्रतः ।

कुशमूलविपकेन त्र्यहं क्षीरेण वर्त्तयेत् ॥’ इति ।

१ मृतान्नं मधु मांसं च यस्तु भुञ्जीत ब्राह्मणः । स त्रीण्यहान्मुपवसेदेकाहं  
चोदके वसेत् ॥ ( अ. पु. १।१८।५५ )

## अथ शरीरमलभक्षणप्रायश्चित्तम् ।

तत्र मलानाह मनुः—( ५।१३४ )

‘ वसाशुक्रमसृङ्मज्जामूत्रविट्कर्णविण्मूत्राः ।

श्लेष्माश्रुदूषिकास्त्रेदो द्वादशैते मला नृणाम् ॥ ’

प्रायश्चित्तमाह योगीश्वरः—( ३।२५५ )

‘ अज्ञानात्तु सुरां पीत्वा रेतोविण्मूत्रमेव च ।

पुनःसंस्कारमर्हन्ति त्रयो वर्णा द्विजातयः ॥ ’

—पुनःसंस्कारः पुनरुपनयनम् । इदं च प्रातिस्विकैः शरीरमलभक्षण-  
प्रायश्चित्तैः समुच्चीयत इति शूलपाणिः । स्वतन्त्रमेव प्रायश्चित्त-  
मित्यन्ये ।

अज्ञानतः सकृद्भक्षणे तु संवर्तः—( १८९ )

‘ विण्मूत्रभक्षणे विप्रः प्राजापत्यं समाचरेत् । ’

ज्ञानतः सकृद्भक्षणे अङ्गिराः—

‘ प्राजापत्यं चरेद्द्वैश्वोऽतिकृच्छ्रं क्षत्रियश्चरेत् ।

कृच्छ्रातिकृच्छ्रौ कुर्वीत विप्रो विण्मूत्रभक्षणे ॥ ’ इति ।

यत्तु वसिष्ठः—( २०।२२-२३ ) ‘ मत्या मद्यपाने सुरायाश्चाज्ञाने  
कृच्छ्रातिकृच्छ्रौ घृतप्राशनं पुनः संस्कारश्च । मूत्रशकृच्छुक्राभ्यवहारेषु  
चैवम् ’ इति; तदपि विप्रस्य ज्ञानतः सकृद्भक्षणे ।

अस्मिन्नेव विषये गौतमः—( ३।५।२-३ ) ‘ अमत्या मद्यपाने  
पयोघृतमुदकं वायुः प्रतिउग्रहं तप्तानि स तप्तकृच्छ्रः, ततः संस्कारः  
मूत्रपुरीषरेतसां प्राशने चैवम् ’ इति ।

यत्तु बृहस्पतिः—

‘ रेतोमूत्रपुरीषाणां शुद्धये चान्द्रायणं चरेत् ’ इति;

तदनतिपूर्वाभ्यासविषयम् ।

केशादिभक्षणे षट्त्रिंशन्मते—‘ केशनखरुधिरप्राशने मतिपूर्वं  
त्रिरात्रमज्ञानादुपवासः । ’

यत्तु स्मृत्यन्तरम्—

‘ केशकीटनखं प्राश्य मत्स्यकण्टकमेव च ।

हेमतप्तं घृतं पीत्वा तत्क्षणादेव शुध्यति ॥ ’ इति;

तन्मुखमात्रप्रवेशविषयम् ।

प्रचेताः—

‘अन्ने भोजनकाले तु मक्षिकाकेशदूषिते ।

अनन्तरं स्पृशेदापस्तस्त्रात्रं भस्मना स्पृशेत् ॥’

अथ-क्रियादुष्टभक्षणे ।

तत्रोच्छिष्टभक्षणे मनुः—(११।१५९)

‘विडालकाकाखूच्छिष्टं जग्त्वा श्वनकुलस्य च ।

केशकीटावपन्नं च पिबेद्ब्राह्मीं सुवर्चलाम् ॥’

पानं त्वेकस्मिन्नेव दिने । एतच्चाकामतः सकृद्भक्षणे ।

कामतस्तु विष्णुः—

‘पक्षिश्वापदजग्धस्य रसस्यान्नस्य भूयसः ।

संस्काररहितस्यापि भोजने कृच्छ्रपादकम् ॥’

अकामतोऽभ्यासे शातातपः—‘श्वकाकावलीढशूद्रोच्छेपणभोजने त्वतिकृच्छ्र’ इति ।

कामतोऽभ्यासे यावकं व्रतं प्रकृत्य शङ्खः—(१७।४६)

‘शुनामुच्छिष्टकं भुक्त्वा मासमेकं व्रती भवेत् ।

काकोच्छिष्टं गवाघ्रातं भुक्त्वा पक्षं व्रती भवेत् ॥’

बृद्धविष्णुः—(५१।५०-५३) ‘ब्राह्मणः शूद्रोच्छिष्टाशने सप्तरात्रं पञ्चगव्यं पिबेत् । वैश्योच्छिष्टाशने पञ्चरात्रम् । राजन्योच्छिष्टाशने त्रिरात्रम् । ब्राह्मणोच्छिष्टाशने त्वेकाहम्’ इति । अकामतो विप्रस्य विप्राशुच्छिष्टभोजने मिताक्षरायां शङ्खः—‘ब्राह्मणोच्छिष्टाशने महा-व्याहृतिभिरभिमन्त्र्यापः पिबेत् । क्षत्रियोच्छिष्टाशने ब्राह्मीरसविपकेन श्यहं क्षीरेण वर्तयेत् । वैश्योच्छिष्टाशने त्रिरात्रोपोषितो ब्राह्मीं सुवर्चलां पिबेत् । शूद्रोच्छिष्टभोजने पट्टात्रमभोजनम्’ इति ।

अकामतोऽभ्यासे तु यमः—(६।१-२)

‘भुक्त्वा सह ब्राह्मणेन प्राजापत्येन शुद्धयति ।

भूमुजा सह भुक्त्वाऽन्नं तप्तकृच्छ्रेण शुष्यति ॥

१ ब्राह्मीं सुवर्चलां तत्कथितमुदकमित्यर्थः । ब्रह्मसुवर्चला चोक्ता कल्पवृक्षकोशे (१०।६०१) ‘सक्षीरा पद्मिनीप्रख्या देवी ब्रह्मसुवर्चला । अरतिमात्रधुपका पत्रैर्गन्धजलसम्मिताः ॥’ इति ।

वैश्येन सह भुक्त्वाऽन्नमतिकृच्छ्रेण शुद्ध्यति ।

शूद्रेण सह भुक्त्वाऽन्नं चान्द्रायणमथाचरेत् ॥ ' इति ।

इदं कामाभ्यासाविषयमिति विज्ञानेश्वरः । कामतोऽभ्यासे त्वेतदेव द्विगुणं कल्प्यम् । विज्ञानेश्वरमते त्वकामतोऽभ्यासेऽर्द्धम् ।

अन्त्योच्छिष्टभोजने तु आपस्तम्बः—( ५१९ )

‘ अन्त्यानां भुक्तशेषं तु भक्षयित्वा द्विजातयः ।

चान्द्रं कृच्छ्रं तदर्द्धं च ब्रह्मक्षत्रविशां विधिः ॥ ’ इति ।

—चान्द्रं चान्द्रायणम् ।

अङ्गिराः—( २७ )

‘ चण्डालपतितादीनामुच्छिष्टान्नस्य भक्षणे ।

चान्द्रायणं चरेद्विप्रः क्षत्रः सान्तपनं चरेत् ॥

पद्मात्रं च त्रिरात्रं च वर्णयोरनुपूर्वशः । ’ इति ।

‘ द्विजः शुद्धयेऽपराकेण शूद्रः कृच्छ्रेण शुद्ध्यति । ’

इति तूत्तरार्द्धं पपाठ शूलपाणिः । सान्तपनं महत् । इदमज्ञानतः सकृद्भक्षणे । ज्ञानतस्तु द्वैगुण्यम् ।

पीतोच्छिष्टपाने वृद्धशातातपः—

‘ पीतोच्छिष्टं तु पानीयं पीत्वा तु ब्राह्मणः कश्चित् ।

त्रिरात्रं तु व्रतं कुर्याद्द्वामहस्तेन वा पुनः ॥ ’ इति ।

इदं चाकामतोऽभ्यासे । कामतश्च सकृत्पाने ।

कामतोऽभ्यासे तु वृद्धशातातपः—( ४८ )

‘ पीतशेषं तु यत्किञ्चिद्भोजने मुखनिःसृतम् ।

अभोज्यं तद्विजातीनां भुक्त्वा चान्द्रायणं चरेत् ॥ ’

स्त्रीणामुच्छिष्टभोजने स्वापस्तम्बः ( १।२६।४-९ )—‘ शूद्रोच्छिष्ट-  
भोजने सप्तरात्रमभोजनम् । स्त्रीणां च ’ इति । इदं च कामतः, सकृ-

१ इदमेव सुव्रितस्मृतौ ।

२ पीतोच्छिष्टं मूत्रौ निहिते पात्रे जायते, न हस्तसंस्थापने; ‘ पानीयं च पिबेयेन तत्पात्रं द्विजसत्तमः । अनुच्छिष्टं भवेत्तावथावद्रूमौ न निक्षिपेत् ॥ ’ इति वचनात् ।—प्रा. सु.

द्रक्षणे च । अकामतः षड्रात्रम् , एतत्सहचारिशूद्रोच्छिष्टभोजने दर्शना-  
दिति केचित् । परेऽर्द्धमेवाहुः ।

सहभोजने तु बृहद्यमः—( ६।९ )

‘ माता वा भगिनी वाऽपि भार्या वाऽन्याश्च योषितः ।

न ताभिः सह भोक्तव्यं भुक्त्वा चान्द्रायणं चरेत् ॥ ’ इति ।

यत्त्वङ्गिराः—( आप. ५।७ )

‘ ब्राह्मण्या सह योऽभ्रीयादुच्छिष्टं वा कदाचन ।

तत्र दोषं न मन्यन्ते सर्व एव मनीषिणः ॥ ’ इति ।

तदापद्विषयं विवाहविषयं वा ।

उच्छिष्टापवादमाहापस्तम्बः—( १।४।११ ) ‘ पितुर्ज्येष्ठस्य च भ्रातु-  
रुच्छिष्टं भोज्यम् । ’

आपदि शूद्रगृहभोजने तु पराशरः—( ११।२० )

‘ आपत्काले तु विप्रेण भुक्तं शूद्रगृहे यदि ।

मनस्तापेन शुद्धयेत्तु द्रुपदां वा शतं जपेत् ॥ ’

दीपोच्छिष्टभक्षणे षट्त्रिंशन्मते—

‘ दीपोच्छिष्टं तु यत्तैलं रात्रौ रथ्याहृतं च यत् ।

अभ्यङ्गामैव यच्छिष्टं भुक्त्वा नक्त्रेण शुष्यति ॥ ’

तैलग्रहणाद्धूते न दोषः ।

अथ श्राद्धभोजने शङ्खः—( ल. शं. ३३-३४ )

‘ चान्द्रायणं नैवश्राद्धे पराको मासिके मतः ।

पक्षत्रयेऽतिकृच्छ्रं स्यात्पण्मासे कृच्छ्रमेव च ॥

१ कदाचनेति वचनात्— मा. । तथा च हेमाद्रौ गालवः—‘ एकयानसमारोह-  
मेकपात्रे च भोजनम् । विवाहे पथि यात्रायां कृत्वा विप्रो न दोषभाक् ॥ ’ इति ।

२ ‘ द्रुपदादिवेत् ’ ( तै. ब्रा. २।६।६ ) ‘ द्रुपदादिव ’ ( शु. य. २०।२० )  
इतीयं द्रुपदा ।

३ पृथ्वीचन्द्रोदयेऽङ्गिराः—‘ प्रथमेऽङ्किं तृतीये च पञ्चमे षष्ठमे तथा ।  
नवमेकादशे चैव तप्तवश्राद्धमुच्यते ॥ ’ शिवस्वामी—‘ नवश्राद्धानि पञ्चाहुराश्व-  
कायनशास्त्रिनः । आपस्तम्बाः षडित्याहुर्विभाषा त्वितरेषु हि ॥ ’ नि. सि.



आब्धिके कृच्छ्रपादः स्यादेकाहः पुनराब्धिके ।

अत ऊर्ध्वं न दोषः स्याच्छ्रद्धस्य वचनं यथा ॥ ' इति ।

मासिके आद्ये । द्वितीयादिषु तु प्रायश्चित्ततारतम्यं कल्प्यम् ।  
षण्मासिकशब्देन ऊनषाण्मासिकमपि गृह्यते । एवमाब्धिकपदेन  
ऊनाब्धिकमपि । न दोषः पूर्ववदिति शेषः । तृतीयाद्याब्दिकेऽपि 'त्रिरात्रं  
वाऽन्यमासेषु प्रत्यब्दं चेदहः स्मृतम्' इति षट्त्रिंशन्मते प्रायश्चित्तोक्तेः ।

यत्तु भरद्वाजः—

‘भुक्तं चेत्पावर्णश्राद्धे प्राणायामान्यडाचरेत् ।

उपवासस्त्रिमासादि वत्सरान्तं प्रकीर्तितम् ॥

प्राणायामत्रयं वृद्धावहोरात्रं सपिण्डने ।

असरूपे स्मृतं नक्तं व्रतपारणके तथा ॥

द्विगुणं क्षत्रियस्यैतन्निगुणं वैश्यभोजने ।

साक्षाच्चतुर्गुणं होतस्मृतं शूद्रस्य भोजने ॥' इति ।

तत्र त्रिमासादीत्याषट्विषयम् ।

यत्तु हारीतः—( ५।३५ )

‘चान्द्रायणं नवश्राद्धे प्राजापत्यं तु मिश्रके ।

एकाहस्तु पुराणेषु प्रायश्चित्तं विधीयते ॥' इति ।

तच्छ्रद्धवाक्यसमानविषयम् । मिश्रकं संवत्सरान्तर्गतश्राद्धमित्य-  
पराकं । एकादशाहिकमित्यन्ये । ‘चान्द्रायणं नवश्राद्धे’ इत्येतदाद्य-  
नवश्राद्धविषयम् । ‘प्राजापत्यं तु मिश्रके’ इत्याद्यमासिकविषयम् ।

द्वितीयनवश्राद्धादिषु षट्त्रिंशन्मतोक्तम्—( य. स्मृ. २।२६-२७ )

‘प्राजापत्यं नवश्राद्धे पादोनं चाद्यमासिके ।

त्रैपक्षिके तदूर्ध्वं स्यादौ पादौ मासिके तथा ॥

पादोनं कृच्छ्रमुद्दिष्टं षण्मासे च तथाब्दिके ।

त्रिरात्रं चान्त्यमासेषु प्रत्यब्दं तदहः स्मृतम् ॥' इति ।

क्षत्रियादिश्राद्धभोजने तु तत्रैव—( य. स्मृ. २।३१-३४ )

‘चान्द्रायणं नवश्राद्धे पराको मासिके स्मृतः ।

त्रैपक्षिके सान्तपनं कृच्छ्रं मासद्वये स्मृतम् ॥

क्षत्रियस्य नवश्राद्धे व्रतमेतदुदाहृतम् ।  
 वैश्यस्यार्द्धाधिकं प्रोक्तं क्षत्रियात्तु मनीषिणः ॥  
 शूद्रस्य तु नवश्राद्धे चरेच्चान्द्रायणद्वयम् ।  
 सार्द्धचान्द्रायणं मासि त्रिपक्षे त्वैन्दवं स्मृतम् ॥  
 मासद्वये पराकः स्यादूर्ध्वं सान्तपनं स्मृतम् ॥ ' इति ।

यत्तु हारीतः—

‘ अथमेकादशाद्धे तु भुक्त्वा सञ्चयने तथा ।  
 उपोष्य विधिभुक्त्वा कूष्माण्डैर्जुहुयाद् घृतम् ॥ ’

यदपि विष्णुः— ( ५१।५० )

‘ प्राजापत्यं नवश्राद्धे पादोनं त्वाद्यमासिके ।  
 त्रैपक्षिके तदर्द्धं तु पञ्चगव्यं द्विमासिके ॥ ’ इति ।

तदुभयमापद्विषयम् ।

भारद्वाजः—

‘ अपाङ्केयान्यदुद्दिश्य श्राद्धमेकादशेऽहनि ।  
 ब्राह्मणस्तत्र भुक्त्वाऽन्नं शिशुचान्द्रायणं चरेत् ॥  
 आमश्राद्धे तथा भुक्त्वा तप्तकृच्छ्रेण शुद्ध्यति ।  
 सङ्कल्पिते तथा भुक्त्वा त्रिरात्रं क्षपणं भवेत् ॥ ’ इति ।

आमश्राद्ध इति नवश्राद्धविषयम् । यत्तु तत्रैव विष्णुः— ( ५१।४९ )

‘ आमश्राद्धाशने त्रिरात्रम् ’ इति; तदापद्विषयम् ।

यत्तु शङ्खः— ( १७।४३ )

‘ आमश्राद्धाशने विद्वान्मासमेकं व्रतं चरेत् ।

इति, तदभ्यासविषयम् । सङ्कल्पित इति पाण्डासिकादिविषयम् ।

मनुः— ( ११।१५७ )

‘ मासिकान्नं तु योऽभूयादसमावर्तिको द्विजः ।

स त्रीण्यहान्युपवसेद्देकाहमुदके वसेत् ॥ ’ इति ।

यत्तु संवर्त्तः—( २३, २५ )

‘ मृतकान्नं नवश्राद्धं मासिकान्नं तथैव च ।

ब्रह्मचारी तु योऽग्नीयान्मधुमांसं कथञ्चन ॥

प्राजापत्यं तु कृत्वाऽसौ मौञ्जीहोमेन शुद्धयति । ’ इति ।

तद्वृद्धिपूर्वविषयम् ।

अनुक्तप्रायश्चित्ते तु सर्वत्र वशनाः—( ३।७ )

‘ दशकृत्वः पिवेदापो गायत्र्या श्राद्धभुग्द्विजः ।

ततः सन्ध्यामुपासीत शुद्धयेत्तु तदनन्तरम् ॥ ’ इति ।

आमश्राद्धे तु सर्वश्राद्धम् ।

तथा च षट्त्रिंशन्मते—

‘ आमश्राद्धे भवेदद्धं प्राजापत्यादि सर्वदा । ’ इति ।

अथ संस्कारान्नभोजने प्रायश्चित्तविवेकेऽङ्गिराः—

‘ जन्मप्रभृतिसंस्कारे बालस्यान्नस्य भोजने ।

असपिण्डैर्न भोक्तव्यं श्मशानान्ते विशेषतः ॥ ’

व्यासः—( २।२३-२४ + ल. अं. ६३+ आप. ९।२२ )

‘ निवृत्ते व्रतहोमे तु प्राङ्गामकरणात्तथा ।

चरेत्सान्तपतनं भुक्त्वा जातकर्मणि चैव हि ॥

अतोऽन्येषु तु भुक्त्वाऽन्नं संस्कारेषु द्विजोत्तमः ।

नियोगादुपवासेन शुद्धयते निन्द्यभोजने ॥ ’

धौम्यः—

‘ ब्रह्मोदने च सोमे च सीमन्तोन्नयने तथा ।

जातश्राद्धे नवश्राद्धे द्विजश्चान्द्रायणं चरेत् ॥ ’

आपस्तम्बः—( ९।२२ )

‘ याजकान्नं नवश्राद्धं सङ्गृहे चैव भोजनम् ।

स्त्रीणां प्रथमगर्भे च द्विजश्चान्द्रायणं चरेत् ॥ ’ इति ।

स्त्रीणां सङ्गृहो विवाहः ।

१ अत्र ब्रह्मोदनाख्यं कर्माधानाग्नभूतं सोमसाहचर्यात् । इति विज्ञानेश्वरः ।

अन्ये तु उपनयनाग्नभूतोऽनुपवचनीयो ब्रह्मोदेन इति व्याचक्षते । सोमे दीक्षो-  
त्तरमग्निषोमीयवपायागात् पूर्वमित्यर्थः । भो. कु.

अथ हस्तदत्तादिभक्षणे प्रायश्चित्तमाह यमः—

‘ माक्षिकं फाणितं शाकं गोरसं लवणं घृतम् ।

हस्तदत्तानि भुक्त्वा तु भोक्ता सान्तपनं चरेत् ॥ ’

एतत्कामतः । सान्तपनं दिनत्रयसाध्यम् ।

अकामतस्त्वाह पराशरः—

‘ माक्षिकं फाणितं शाकं गोरसं लवणं घृतम् ।

हस्तदत्तानि भुक्त्वा तु दिनमेकमभोजनम् ॥ ’ इति ।

—फाणितं इक्षुरसविकारविशेषः ।

पर्यायदत्ताभभोजने वृद्धयाज्ञवल्क्यः—

‘ ब्राह्मणान्नं ददच्छूद्रः शूद्रान्नं ब्राह्मणो ददन् ।

द्वयमेतदभोज्यं स्याद्भुक्त्वा तूपवसेदहः ॥ ’ इति ।

शूद्रहस्तभोजनादौ तु क्रतुः—( सं. स्मृ. २९ )

‘ शूद्रहस्तेन यो भुङ्क्ते पानीयं वा पिबेत्कचित् ।

अहोरात्रोपितो भूत्वा पञ्चगव्येन शुद्ध्यति । ’

एवं याज्ञवल्क्योक्तेषु—( १।१६८ )

‘ गोघ्रातं शकुनोच्छिष्टं पदा स्पृष्टं च कामतः । ’

इत्यादिष्वपि कल्प्यं प्रायश्चित्तम् ।

मनुः—

‘ घृतहीनं तु यो भुङ्क्ते नरस्त्वाहुतिपञ्चकम् ।

पश्चाद् घृतेन यो भुङ्क्ते भुक्त्वा चान्द्रायणं चरेत् ॥ ’

वृथापाकान्नभक्षणे तु शानातपः—

‘ यत्र नाश्रन्ति देवाश्च पितरश्च यथाविधि ।

वृथापाकः स त्रिज्ञेयस्तस्य नाद्यात्कथञ्चन ॥

१ ‘ हस्तदत्तभोजने... त्रिरात्रमभोजनम् ’ इति हारीतोक्तेः । भो. कु.

२ ‘ उभावेतावभोज्यान्नी भुक्त्वा चान्द्रायणं चरेत् ’ । इति शातातपस्मृतौ ( ६४ ) अत्रिस्मृतौ ( १।१० ) चोत्तरार्धम् ।

३ अत्रिसंहितायां तु—( ८।९ ) ‘ योऽगृहीत्वा विवाहार्थं गृहस्थ इति मन्यते । अन्नं तस्य न भोक्तव्यं वृथापाको हि स स्मृतः ’ ॥ इति वृथापाकं लक्षयित्वा ‘ वृथापाकस्य ’ ( ८।१० ) इत्याशुक्तम् ।

वृथापाकस्य भुञ्जानः प्रायश्चित्तं चरेद्विजः ।

प्राणायामं त्रिरभ्यस्य घृतं प्राश्य विशुध्यति ॥ ’

लिखितोऽपि—

‘ यस्य चाग्रौ न क्रियते यस्य चाग्रं न दीयते ।

न तद्भोज्यं द्विजातीनां भुक्त्वा तूपवसेदहः ॥ ’

तथा—

‘ वृथाकृसरसंयावपायसापूपशङ्कुलीः ।

आहिताग्निर्द्विजो भुक्त्वा प्राजापत्यं चरेदिति ॥ ’

अनाहिताग्नेस्तूपवासः ।

पराशरः—( ११।८ )

‘ एकपङ्क्त्युपविष्टानां विप्राणां सहभोजने ।

यद्येकोऽपि त्यजेत्पात्रं शेषमन्नं न भोजयेत् ॥

मोहाद्भुञ्जीत यस्तत्र पक्तावुच्छिष्टभोजनः ।

प्रायश्चित्तं चरेद्विप्रः कृच्छ्रसान्तपनं तथा ॥ ’

एतच्च कामतः ।

यत्तु माधवीये स्मृत्यन्तरम्—( अं. स्मृ. ५।१ )

‘ यस्तु भुङ्क्ते द्विजः पङ्क्त्यामुच्छिष्टायां कदाचन ।

अहोरात्रोपितो भूत्वा पञ्चगव्येन शुद्ध्यति ॥ ’ इति ।

तदकामतः ।

निन्दितपङ्क्तिभोजनेऽङ्गिराः—

‘ यस्तु पङ्क्तिषु भुञ्जीत कुतिसतानां विशेषतः ।

अहोरात्रोपितः स्नातः पञ्चगव्येन शुद्ध्यति ॥ ’

१ यस्य अन्नस्य—अग्रौ न क्रियते, न हूयते । यस्य च ‘ अन्नाग्रं च समुद्धृत्य हन्तकारोपकल्पितम् । निर्वापभूतं भूपाल ! श्रोत्रियायोपकल्पयेत् ॥ ’ ( वि. ९. ६।११।६२ ) इति विहितमग्रं न दीयते । ‘ अग्रं प्रासचतुष्टयम् । ’ इति मार्कण्डेय-पुराणे ( २९।५३ ) ।

२ वृथा। देवतायुद्देशमन्तरेण साधिताः ।... कृसरं तिलमुद्रसिद्ध ओदनः । संयावः क्षीरगुदघृतादिकृत उत्करिकाख्यः पाकविशेषः । पायसं पयसा शृतमन्नम् । अपूपोऽस्नेहपक्वगोधूमविकारः । शङ्कुली स्नेहपको गोधूमविकारः ।—मि.

क्षत्रियादिपङ्क्तिषु विष्णुः—‘ब्राह्मणः क्षत्रियपङ्क्तावुपविश्य। संस्पृशन्त्यदा भुङ्क्ते तदा नक्तमाचरेद्वैश्यपङ्क्त्यामेकरात्रं शूद्रपङ्क्त्यां ब्रह्माचरेत् ’इति ।  
इति क्रियादुष्टाशनप्रायश्चित्तम् ॥

अथाभोज्यान्नाः ।

व्यासः— ( ४।६५—६६ )

‘ गृध्रो द्वादश जन्मानि दश जन्मानि शूकरः ।  
श्वा चैव सप्तजन्मानीत्येवं मनुरुवाच ह ॥  
शूद्राग्नेनोदरस्थेन यः कश्चिन्म्रियते द्विजः ।  
स भवेच्छूकरो ग्राम्यस्तस्य वा जायते कुले ॥ ’

आपस्तम्बः— ( ८।८ )

‘ आहिताग्निस्तु यो विप्रः शूद्राग्नेन प्रवर्त्तते ।  
पञ्च तस्य विनश्यन्ति आत्मा ब्रह्म त्रयोऽमयः ॥ ’

किञ्चिदपवदति हारीतः—

‘ कन्दुपक्कं स्नेहपक्कं पायसं दधिसक्तवः ।  
एतान्यशूद्राग्नभुजो भोज्यानि मनुरब्रवीत् ॥ ’

कन्दुभ्राष्ट्रम् । ‘ क्लीबेऽम्बरीषं भ्राष्ट्रोना कन्दुर्ना स्वेदनी क्षियाम् । ’  
इति कोशात् ( अम. २।९।३० ) ।

याज्ञवल्क्यः— ( १।१६६ )

‘ शूत्रेषु दासगोपालकुलमित्रार्द्धसीरिणः ।  
भोज्यान्ना नापितश्चैव यश्चात्मानं निवेदयेत् ॥ ’

१ भ्राष्ट्रशाला...अपूपादिपचनार्थं परिमण्डलाकृत्या कृतमयोमयं पात्रम् ।  
—स्मृ. चं. । विष्णुरहस्ये—( ३५।९६ ) ‘ विनोदकेन यत्पक्कं यत्पक्कं तैल-  
सर्पिषा । तदन्नं फलवद्वातं नात्र कार्या विचारणा ॥

२ दासादीनां लक्षणमाह पराशरः— ( ११।२२—२४ ) ‘ शुद्रकन्यासमुत्पन्नो  
ब्राह्मणेन तु संस्कृतः । असंस्काराद्भवेदासः संस्कारादेव नापितः ॥ क्षत्रियाच्छूद्र-  
कन्यायां समुत्पन्नस्तु यः सुतः । स गोपाल इति ख्यातो भोज्यो विप्रैर्न संशयः ॥  
वैश्यकन्यासमुद्भूतो ब्राह्मणेन तु संस्कृतः । स ह्यार्द्धिक इति ज्ञेयो भोज्यो  
प्रैर्न संशयः ॥ ’ इति । यद्यपि कमपातस्य कुलमित्रस्य लक्षणं नोक्तम्,—

एतेषां चान्नं सम्प्रोक्ष्य ग्राह्यम् ।

‘सम्प्रोक्षयित्वा गृहीयाच्छूद्रान्नं गृहमागतम् ।’

इति विष्णुपुराणात् ।

आपस्तम्बः— ( ८।१७ )

‘आममन्नं मधु घृतं धानाः क्षीरं तथैव च ।

गुडमांसरसा ग्राह्या निवृत्तेनापि शूद्रसः ॥’

सुमन्तुः—

‘गोरसश्चैव सक्तुं च तैलं पिण्याकमेव च ।

अपूपान् भक्षयेच्छूद्राद्यद्यान्यस्यसा कृतम् ॥’

पराशरः— ( ११।१३ )

‘घृतं तैलं तथा क्षीरं गुडं तैलेन पाचितम् ।

गत्वा नदीतटे विप्रो भुञ्जीयाच्छूद्रभोजनम् ॥’

चतुर्विंशतिमते—

‘आरनालं तथा क्षीरं काञ्जिकं दधिसक्तवः ।

स्नेहपकं तथा चान्नं शूद्रस्यापि न दुष्यति ॥’

लिखितः—

‘भुक्त्वा वार्ष्णेयिकस्यान्नमन्नतस्यासुतस्य च ।

शूद्रस्य च तथा भुक्त्वा त्रिरात्रं स्यादभोजनम् ॥’

इदमकामतः ।

—तथापि शब्दसामर्थ्यात् प्रक्रमबलाद्वा सम्प्रमाणमुच्यते ॥ शब्दसामर्थ्यतस्तत्त्वत्  
कुलस्य मित्रं कुलमित्रमिति व्युत्पत्त्या पितृपितामहादिक्रमादायात आसः शूद्रः  
कुलमित्रमित्यभिधीयते । प्रक्रमानुसारेण तु वैश्यः शूद्रकन्यामूढा तस्यां यं पुत्र-  
मुत्पादयति, स कुलमित्रमिति ॥ यस्तु वाक्यनःकायकर्मभिस्तवाहमित्यात्मानं  
निवेदयति, स आत्मनिवेदकः । यद्वा—आर्द्धिकसाहचर्यात् क्षत्रियायां ब्राह्मणेनो-  
त्पादितः कमतः संस्कृत आत्मनि वेदकोऽस्तु । अस्मिन्पक्षे यद्यन्यशूद्राचार्यिका-  
त्मनिवेदकौ, तथापि नीचजातित्वसामान्येनाभोज्यत्वज्ञायां तदपनोदनावेदमभि-  
धीयते—इत्यदोषः—मा. । अत्र चकारात् कुम्भकारम् । —मि. । इदं च कलौ  
वर्ज्यम्, ‘शूद्रेषु दासगोपालकुलमित्रार्धसीरिणाम् । भोज्यामता—’ इति माघवी-  
यादौ आदित्यपुराणे तत्प्रकरणे पाठात् ।

१ तत्कमित्यत्रिसंहिता—( ८-५ ) पाठः । ‘तदेतत्सर्वमापद्विषयम्’ ।—स्मृ. चं. ।

कामतस्तु शूद्रादीनुक्त्वा सुमन्तुः—

‘ भुञ्जानोऽन्यतमस्यान्नममत्या क्षपणं त्र्यहम् ।

मत्या भुक्त्वा चरेत्कृच्छ्रं रेतोविण्मूत्रमेव च ॥ ’ इति ।

आवृत्तावधिकं कल्प्यम् ।

याज्ञवल्क्यः—

‘ यतिश्च ब्रह्मचारी च एकान्नस्वामिनावुभौ ।

तयोरन्नं न भोक्तव्यं भुक्त्वा चान्द्रायणं चरेत् ॥ ’

अथ रजकाद्यन्ने आपस्तम्बः—( ९।३२ )

‘ रजकव्याधशैलूषवेणुचर्मोपजीविनाम् ।

यो भुङ्क्ते ब्राह्मणश्चान्नं शुद्धिश्चान्द्रायणेन तु ॥ ’

एतत्कामतः । अकामतोऽर्द्धम् ।

यत्तु रजकादीनभिधायाह यमः—( ३४ )

‘ भुक्त्वा चैषां स्त्रियो गत्वा पीत्वापः प्रतिगृह्य च ।

कृच्छ्राब्दमाचरेज्ज्ञानादज्ञानादैन्दवद्वयम् ॥ ’ इति ।

एतदभ्यासे ।

यत्तु संवर्तः—

‘ अन्त्यजान्नं यदा भुङ्क्ते शूद्रो मोहात्कथञ्चन ।

एकरात्रोषितो भूत्वा दानं दत्वा विशुध्यति ॥ ’ इति;

तदापदि ।

१ व्याधः— ‘ नापिताद्रूपकन्यायां सर्वस्वी तस्य योषिति । क्षत्राद्वभूव  
व्याधश्च बलवान्मृगर्हिसकः ॥ ’ ( ब्र. वै. १।१०।११३ ) । शैलूषः— ‘ रथकारस्य  
दुहिता सायोगवसमागता । मृते यं तनयं सोऽपि सुत्रधार इतीरितः ॥ जायाजीवश्च  
शैलूषो नाटयशास्त्रविशारदः । ’ ( शु. क. ) । ‘ वृत्त्यन्वेषी नटानां तु स तु  
शैलूषिकः स्मृतः । ’ ( प्रा. त. ) वेणुः— ‘ विप्रायां नापिताज्जातो वेणुकः  
परिकीर्तितः । ’ ( सू. सं. १।१२।३३ ) वेणुपदस्योपजीविपदेन सम्बन्धाम्युपगमे  
तु ‘ कण्ठालात्पाण्डुसोपाकस्त्वक्सारव्यवहारवान् । ’ ( १०।३७ ) इति मनूदितो  
प्राज्ञः । चर्मोपजीवी— ‘ वैदेहिकासु विप्रायां जाताचर्मोपजीविनः । ’ ( अौ. २१ )  
इत्युक्त्यर्थमकारादन्य एव ।

२ कृच्छ्राब्दं जब्दं व्याप्य कृच्छ्रम् प्राजापत्यमित्यर्थः ।



अथ कापालिकात्रे—

आपस्तम्बः— ( बृ. य. २।२ )

‘ कापालिकाभोक्तृणां तज्जारीगामिनां तथा ।

ज्ञानात्कृच्छ्रावदमुद्दिष्टमज्ञानादैन्दवद्वयम् ॥ ’

कृच्छ्रावदमभ्यासविषयम् ।

अथ चाण्डालात्रे—

अङ्गिराः— ( ३।१६ )

‘ अन्यत्रसायिनामन्नमश्रीयाद्यस्तु कामतः ।

स तु चान्द्रायणं कुर्यात्तत्रकृच्छ्रमथापि वा ॥ ’

अत्र कामतश्चान्द्रायणमकामतस्तत्रकृच्छ्रम् ।

यत्तु कृच्छ्रशदानुवृत्तौ वसिष्ठः—( २०।१९ ) ‘ एतदेव चण्डालान्न-  
भोजने, ततः पुनरुपनयनम् ’ इति; तदपि चान्द्रायणसमानविषयम् ।

विष्णुः— ( ५१।५७-५८ ) ‘ चण्डालान्नं भुक्त्वा त्रिरात्रमुपवसेत् ।  
सिद्धं भुक्त्वा पराक ’ इति; तद्वलाद्भोजितविषयम् ।

यत्तु मनुसुमन्तू— ( म. ११।१७५+ल. शा. १५५ )

‘ चण्डालान्त्यस्त्रियो गत्वा भुक्त्वा च प्रतिगृह्य च ।

पतत्यज्ञानतो विप्रो ज्ञानात्साम्यं तु गच्छति ॥ ’ इति ।

१ कापालिकाः— ‘ सद्यः कृतद्विजशिरःपङ्कजारचितभैरवैः । न ध्वस्ता लोक-  
मर्यादा का वा कापालिकाधमैः ? ॥ ’ ( शं. दि. १।३७ ) इत्यादावुपवर्णिता  
नरकलिसुरोपहारादिभिर्महाभैरवपूजकाः । एतेषां धर्माचारादिवर्णनं प्रबोधचन्द्रोदये  
( ३।१२-१३ ) द्रष्टव्यम् ।

२ अन्यत्रसायिनः मूले वक्ष्यन्ते ( पृ. ) । तद्विभोऽप्युक्तो मनुना—  
निषादस्त्री तु चण्डालास्पृशमन्त्र्यावसायिनम् । इमशानगोचरं सुते बाह्यानामपि  
गर्हितम् ॥ ’ ( १०।३९ ) ।

३ चण्डालः ‘ ब्राह्मण्यां.... शुद्राज्जातस्तु चण्डालः सर्वधर्मबहिष्कृतः । ’  
( या. १।९३ ) अङ्गिरसा त्वन्येऽपि चण्डाला उक्ताः— ‘ यस्तु प्रव्रजिताज्जातो  
ब्राह्मण्यां यश्च शुद्रजः । तावुभौ विद्धि चण्डालौ सगोत्राण्यथ जायते ॥ ’ ( श्र. क. )

४ अन्ते भवा अन्त्या; यतोऽधमजातयो न सन्ति ।—दीपकलिका ।

तत्र ज्ञानतोऽत्यन्ताभ्यासे तु पातित्योक्तेर्द्वादशाब्दम् । कामतस्तु चतुर्विंशत्यब्दम् ।

म्लेच्छादिभिर्बलाद्भोजितस्य कारिताशुभकर्मणश्च प्रायश्चित्तमाहाप-  
स्तम्भः- ( दे. स्मृ. १७-२२ )

‘ बलादासीकृता ये तु म्लेच्छचाण्डालदस्युभिः ।  
अशुभं कारिताः कर्म गवादिप्राणिर्हिसनम् ॥  
उच्छिष्टमार्जनं चैव तथा तस्यैव भोजनम् ।  
खरोष्ट्रविद्वराहाणामामिषस्य च भक्षणम् ॥  
तत्क्षीणां च तथा सङ्गं ताभिश्च सह भोजनम् ।  
मासोषिते द्विजातौ तु प्राजापत्यं विशोधनम् ॥  
चान्द्रायणं त्वाहिताग्नेः पराकस्त्वथ वा भवेत् ।  
चान्द्रायणं पराकं च घरेत्संवत्सरोषितः ॥  
संवत्सरोषितः शूद्रो मासार्द्धं यावकं पिबेत् ।  
मासमात्रोषितः शूद्रः कृच्छ्रपादेन शुद्ध्यति ॥  
ऊर्ध्वं संवत्सरात्कल्प्यं प्रायश्चित्तं द्विजोत्तमैः ।  
संवत्सरैस्त्रिभिश्चैव तद्भावं सन्निगच्छति ॥ ’

शूलपाणिस्तु-

‘ संवत्सरैश्चतुर्भिश्च तद्भावं सोऽधिगच्छति ।  
ऋासो न विद्यते तस्य प्रायश्चित्तैर्दुरात्मनः ॥ ’

१ म्लेच्छाः- ‘ क्षत्रवीर्येण शूद्रायामनुदोषेण पापतः । बलवन्तो दुरन्ताश्च  
बभूवुर्म्लेच्छजातयः ॥ ’ ( ब्र. वै. १।१०।११९ ) । ‘ ब्राह्मण्यां वैश्यतो जातः  
क्षत्ता भवति नामतः । अस्यामनेन चौर्येण म्लेच्छो विप्राः ! प्रजायते ॥ ’  
( सु. सं. १।१२।२२ ) इत्याद्यनेकविधाः ।

दस्यवः- ‘ पौण्ड्रकाश्चौद्रविडाः काम्बोजा यवनाः शकाः । पारदा पङ्गवा-  
भीनाः किराता दरदाः खथाः ॥ मुखबाह्वपज्जानां या लोके जातयो बहिः ।  
म्लेच्छवाचधार्यवाचः सर्वे ते दस्यवः स्मृताः ॥ ’ ( १०।४४।४५ ) इति मनुकाः ।

२ अशुभं कर्मोक्तं नारदेन- ( ५।६-७ ) ‘ गृहद्वाराण्युविस्थानरथ्यावस्कर-  
सोधनम् । गुह्याङ्गस्पर्शनोच्छिष्टविषमूत्रप्रहणोज्जनम् ॥ इष्टतः स्वाभिनवाङ्गैर्य-  
स्थानमथान्ततः । अशुभं कर्म विज्ञेयम् ’ इति ।

इत्यन्ते पपाठ । प्राजापत्यचान्द्रायणादि मासं वासमात्रे । गवादि-  
हिंसायां तु प्रातिस्विकं तत्तत्प्रायश्चित्तमेवाकामतो विहितं ज्ञेयम् ।

आशौच्यत्रे छागलेयः—

‘प्राणायामशतं कृत्वा शुद्धयते शूद्रसूतके ।  
वैश्ये षष्टिर्भवेद्वाप्तिं विंशतिर्ब्राह्मणे दश ॥  
एकाहं च त्र्यहं पञ्च सप्तरात्रमभोजनम् ॥’

इदमकामतः ।

यत्तु मार्कण्डेयः—

‘भुक्त्वा तु ब्राह्मणाशौचे चरेत्सान्तपनं द्विजः ।’

यच्च शङ्खः— ( १७।४१ )

‘ब्राह्मणस्य तथा भुक्त्वाशौचे मासं व्रती भवेत् ।’ इति;  
तदभ्यासविषयम् । अत्र सर्वत्र सूतकग्रहणं सूतकस्याप्युपलक्षणम् ।  
अङ्गिराः ( ८१-८२ )

‘सूतके तु यदा विप्रो ब्रह्मचारी विशेषतः ।  
पिबेत्पानीयमज्ञानात्समभ्रीयात्स्पृशेत्तथा ॥  
पानीयपाने कुर्वीत पञ्चगव्यस्य भक्षणम् ।  
त्रिरात्रं भोजने प्रोक्तं स्पृष्ट्वा स्नानं विधीयते ॥’

ब्राह्मे—

‘योगो मघात्रयोदश्याः कुञ्जरच्छायसंज्ञकः ।  
भवेत्समघायां संस्येन्दौ हंसश्चैव करे स्थितः ॥  
सूतके मृतके वाऽथ मस्तयोः शशिसूर्ययोः ।  
छायायां कुञ्जरस्याथ भुक्त्वा तु नरकं व्रजेत् ॥  
भुक्त्वा प्रमादाद्विप्रस्तु सकृच्चान्द्रायणं चरेत् ।’

एतच्च प्रायश्चित्तं यज्जातीयस्याशौचिनोऽग्नं भुक्तं, तज्जात्युचितमा-  
शौचं कृत्वा तदन्ते कार्यम् ।

तथा च विष्णुः—(२२।७-८) ‘ब्राह्मणादीनामाशौचे यः सकृदन्नमभाति  
तस्य तावदाशौचं यावत्तेषाम् । आशौचापगमे प्रायश्चित्तं कुर्यात्’ इति ।

ब्राह्मे— ‘मत्तोन्मत्तातुराणां च मुमूर्षोर्वा कदाचन ।’

तथा—

‘तद्रूहे नान्नमभीयात्प्रवसत्यग्निहोत्रिणि ।

एतेषां तु गृहे भुक्त्वा द्विजश्चान्द्रायणं चरेत् ॥’ इति ।

आपस्तम्बः—

‘म्लेच्छादीनां पयः पीत्वा पुष्करिण्यां हृदेऽपि वा ।

जानुदघ्नं शुचि ज्ञेयमघस्तादशुचि स्मृतम् ॥

तत्तोयं यः पिवेद्विप्रः कामतोऽकामतोऽपि वा ।

अकामान्नक्तभोजी स्यादहोरात्रं तु कामतः ॥’

इति, तत् जानुदघ्नोनम् ।

अथ एव शातातपः—

‘अन्त्यैरपि कृते कूपे सेतौ वाप्यादिकेऽपि वा ।

तत्र स्नात्वा च पीत्वा च प्रायश्चित्तं न विद्यते ॥’

अथान्त्यजभाण्डजले—

पराशरः— ( ६।३०-३१ )

‘भाण्डस्थमन्त्यजानां तु जलं दधि पयः पिवेत् ।

ब्राह्मणः क्षत्रियो वैश्यः शूद्रश्चैव प्रमादतः ॥

ब्रह्मकूर्चोपवासेन द्विजातीनां तु निष्कृतिः ।

शूद्रस्य चोपवासेन तथा दानेन शक्तिः ॥’ इति ।

इदमकामतः ।

कामतस्त्वापस्तम्बः—

‘मदान्धो म्लेच्छभाण्डेभ्यो यस्त्वापः पिवते द्विजः ।

कृच्छ्रपादेन शुध्येत पुनः संस्कारमर्हति ॥’

शूद्रोदकपाने शातातपः—

‘यदि विप्रः प्रमादेन शूद्रतोयं पिवेत्स्वयम्’ ॥

१ शूद्राणां नोपवासीऽस्ति दानेनैव विशुध्यति । ( प. पु. म. अ. १९।१६ )

इत्युपक्रम्य—

‘उपोष्य विल्वपत्राणां पलाशस्य कुशस्य च ।  
एतेषामुदकं पीत्वा तेन शुद्धिमवाप्नुयात् ॥’

अपवादमाह जाबालः—

‘नवभाण्डे तु पानीयं शूद्रविट्क्षत्रजन्मनाम् ।  
पेयं तदपि विप्राणां पयो दधि तथैव च ॥’

शङ्खः—‘घृतदधिपयस्तक्राणामाकरभाण्डस्थितानामदोषः’ इति ।

शातातपः—

‘घृतं तैलं दधि क्षीरं तथैवेक्षुरसो गुडः ।  
शूद्रभाण्डस्थितं तक्रं तथा मधु न दुष्यति ॥’

प्रपादिजलपाने लघुहारीतः—

‘प्रपाजलं सीरघटस्य चैव द्रोणीजलं कोशविनिर्गतं च  
पीत्वाऽवगाहेत जलं सवासा उपोषितः शुद्धिमवाप्नुते च ॥’

—सीरघटः सीरवृक्षनिर्यासाधारभूतं पात्रम् । द्रोणी नौकाजलनिः-  
सारणपात्रम् । कोशविनिर्गतं कूपादेश्चर्मपुटकनिःसारितम् । एतत्कामतः ।  
सकृत् आपदि तु न दोष इत्याह स एव—

‘द्रोण्यामायसयुक्तायां छत्रे प्रावर्त्तके तथा ।  
ग्रामप्रपाजलं चैव पीत्वाऽऽपत्सु न दुष्यति ॥’

छत्रे प्रावर्त्तके सेचके अज्ञात इति शूलपाणिः ।

यमः—

‘प्रपास्वरण्ये घटके स्वरूपे द्रोणीजलं कोशगतास्तथापः ।  
ऋतेऽपि शूद्रात्तदपेयमादुरापद्रुतो भूमिगताः पिबेच्च ॥’

१ अज्ञानात्पिबतो तोयं ब्राह्मणः क्षुद्रजातिषु । अहोरात्रोषितः स्नात्वा पञ्च-  
गव्येन ॥ ( अ. सं. ८।७ ) इति, तद्वस्तुसम्बन्धमात्रेण । इदं तु तत्पात्रस्थपान-  
विषयम् । भो. कु. ।

२ प्रपास्वरण्येषु जलेषु वै गिरौ द्रोण्यां जलं केशविनिःसृतं च । अपाक-  
चाण्डालपरिग्रहेषु पीत्वा जलं पञ्चगव्येन शुद्धिः ॥ ’ ( २।२ ) इत्यापस्तम्बस्मृतौ ।  
तत्र ‘घटके च सौरे’ इति मिताक्षरापाठः, ‘कटके’ इति माधवीये । अत्रि-  
संहितायां तु—‘घटकस्य कूपे...कोशविनिर्गतं च’ इति ( ७।२१ ) ।

आपदि तदेव जलं भूमिष्ठं कृत्वा पात्रान्तरेणोद्धृतं पेयमित्यर्थः ।

अथ संसर्गदुष्टे विष्णुः—

‘मृद्धारिकुसुमादीश्च फलकन्देक्षुमूलकान् ।

विण्मूत्रदूषितान्प्राश्य चरेत्कृच्छ्रं च पादतः ॥

सन्निकृष्टेऽर्द्धमेव स्यात्कृच्छ्रोऽप्यशुचिभोजने ।’

दूषितत्वमीषत्संसर्गः सन्निकृष्टत्वं महान्संसर्गः । इदं चाज्ञानतः सकृद्भक्षणे रसानुपलब्धौ च, ज्ञानतस्तु द्विगुणम्, अभ्यासे त्वावृत्तिः ।

रसोपलब्धौ तु कामतो व्यासः—

संसर्गदुष्टं यद्यन्यत्क्रियादुष्टं च कामतः ।

भुक्त्वा स्वभावदुष्टं च तप्तकृच्छ्रं समाचरेत् ॥’

अज्ञानतो रसोपलम्भे त्वर्द्धम् ।

संवर्तः—

‘केशकीटावपन्नं च नीलीलाक्षोपघातितम् ।

स्नाय्वस्थिचर्मसंसृष्टं भुक्त्वा तूपवसेद्दहः ॥’ इति ।

शातातपोऽपि—‘केशकीटावपन्नरुधिरमांसास्पृश्यस्पृष्टभ्रूणजन्यवेक्षित-  
पतत्र्यवलीढश्च शूकरगवाघ्रातशुक्तपर्युषितवृथापकदेवान्नद्विषां भोजने  
उपवासः पञ्चगव्याशनं च’ इति । एतदुभयमापद्यकामतः ।

यत्तु शङ्कः— ( १७।४६ )

‘दूषितं केशकीटैश्च माज्जगैर्मूषकैस्तथा ।

मक्षिकामशकैश्चैव त्रिरात्रं तु व्रतं चरेत् ॥’ इति;

तदनापदि कामतः ।

रजस्वलादिसंस्पर्शे तु शङ्कः— ‘अमेध्यपतितचाण्डालपुष्कसरज-  
स्वलावधूतकुणिकुम्भिकुनखिसंस्पृष्टानि भुक्त्वाऽतिकृच्छ्रं चरेत्’ इति ।

—कुणिर्हस्तविकलः । एतत्कामतः, अकामतोऽर्द्धम् ।

आदिस्पृष्टभोजने तु लघुविष्णुः—

‘शूद्रद्वष्टं शुना वाऽपि संस्पृष्टं प्राश्य भोजनम् ।

तप्तकृच्छ्रेण शुध्येत प्राजापत्येन वा पुनः ॥

शक्त्या पगको दातव्य इति धर्मस्य निश्चयः ॥

क्षत्रवैश्यादिकैर्दृष्टं गर्भैः शूकरैस्तथा ।

पादहीनं चरेत्कृच्छ्रं शक्त्या सर्वं चरेद्भिजः ॥ १

पाकोत्तरं केशकीटादिपाते तु प्रचेताः—

‘ व्यन्नं भोजनकाले तु मक्षिकाकेशदूषितम् ।

अनंतरं स्पृशेदापस्तब्धान्नं भस्मना स्पृशेत् ॥ २

तेन सह पक्वं तु त्याज्यम् ।

‘ विशुद्धमपि चाहारं मक्षिकाकृमिजन्तुभिः ।

केशरोमनखैर्वाऽपि दूषितं परिवर्जयेत् ॥ ३

इति हारीतोक्तेः ।

चण्डालादिदृष्टे तु ब्रह्मपुराणे—

‘ चण्डालपतितामेध्यैः कुनखैः कुष्ठिना तथा ।

ब्रह्मप्रसूतिकोदक्याकौलेयंककुटुम्बिभिः ॥

दुष्टं वा केशकीटाक्तं मृद्रस्मकनकाम्बुभिः ।

शुद्धमद्यात्सहस्रेखं प्रदुष्टं व्युष्टमेव च ॥ ४

—कौलेयकः श्वा । कुटुम्बी प्राणिविशेषः । सहस्रेखं विष्ठादिस्मारकम् ।

व्युष्टं पर्युषितम् । एतत्स्पृष्टभक्षणे तु ब्रह्मपुराणे—

‘ चण्डालपतितामेध्यैः कुनखैः कुष्ठिना तथा ।

उदक्यासूतिकास्पृष्टं भुक्त्वा मासं घने वसेत् ॥ ५

ह्रीवादिदृष्टे तु शातातपः—

‘ ह्रीवाभिश्चस्तपितैः सूतिकोदक्यनास्तिकैः ।

दृष्टं नाद्यात्तदन्नं तु तस्य निष्कृतिरुच्यते ॥

तद्भुक्त्वोपवसेत्राग्निं तत्स्पृष्टे तु चतुर्गुणम् ।

उच्छिष्टे षड्गुणं प्रोक्तमभ्यासेऽष्टगुणं भवेत् ॥ ६

१ माधवीये तु देवलः ।

२ कौलेयककुटुम्बी श्वा इति भाति । कुटुम्बी कृषीबलो वा, ‘ कृषीबलः कुटुम्बी स्यात् । ’ ( ६।९ ) इति कलशद्रुः ।

३ विचिकित्सा तु हृदये यस्मिन्नन्ने प्रजायते । सहस्रेखं तु विज्ञेयं पुरीषं तु स्वभावतः ॥ —अ१. ।

काकादिस्पृष्टमपवदति प्रायश्चित्तविवेके यमः—( व.भ.सू.१४।२२ )

‘ देवद्रोण्यां विवाहेषु यज्ञेषु प्रकृतेषु च ।

काकैः श्वभिश्च संस्पृष्टमन्नं तन्न विवर्जयेत् ॥

अन्नं तन्मात्रमुद्धृत्य शेषं संस्कारमर्हति ।

घृतानां प्रोक्षणाच्छुद्धिर्द्रवाणामभिषातनात् ॥

संस्पर्शाच्च भवेच्छुद्धिरपामग्नेर्घृतस्य च ।

छागेन मुखसंस्पृष्टं शुचि चैव हि तद्भवेत् ॥ ’

यमः—‘ गुडादिद्रव्यसंयुक्तं वर्ज्यं पर्युषितं दधि ।

तथैव यावकादीनि मन्थादिरचितान्यपि ॥ ’

अत्र प्रायश्चित्तं ब्रह्मपुराणे—

‘ सगुडं न विशुद्धं च तथा पर्युषितं दधि ।

दीर्णतक्रमपेयं च नष्टस्वादं च फेनवत् ॥

प्रमादाद्भक्षितैरेभिर्वने पक्ष्मघ्नं चरेत् ।

भुक्त्वा तु क्षारलवणं त्रिरात्रं तु वने वसेत् ॥ ’

‘ सगुडं मरिचाक्तं च वर्ज्यं पर्युषितं दधि । ’

—इति मदनः पपाठ ।

अस्थ्यादिदूषितान्नाशने ब्रह्मपुराणे—

‘ अस्थ्ना तु दूषितं चात्रं भुञ्जानस्तु यदा भवेत् ।

स्नात्वाऽर्कमर्चयित्वा तु घृतं प्राश्य विशुद्धयति ॥ ’ इति

शवदूषितजलपाने पराशरः—( ११।४१—४५ )

‘ कूपे च पतितं दृष्ट्वा श्वशृगालौ च मर्कटम् ।

अस्थिचर्माद्रिपतितं पीत्वाऽमेध्या अपो द्विजः ॥

नारं तु कुगपं काकं विड्वराहं खरोष्ट्रकम् ।

गावयं सौप्रतीकं च मायूरं खाड्गकं तथा ॥

१ ‘ देवद्रोणी देवयात्रा । प्रकृतेष्ववश्यम्भाविपर्वोत्सवेषु ’ । —कृष्णभट्टः ।

देवद्रोणी स्वयम्भूलिङ्गायवस्थामगच्छरम् । स्मृ. .

२ दीर्णं स्फुटितम् । मा.



वेयाघ्रमार्गं सैहं वा कूपे यदि निमज्जति ।  
 तडागस्याथ दुष्टस्य पीतं स्यादुदकं यदि ।  
 प्रायश्चित्तं भवेत्पुंसां क्रमेणैतेन सर्वशः ॥  
 विप्रः शुष्येभिरात्रेण क्षत्रियस्तु दिनद्वयात् ।  
 एकाहेन तु वैश्यस्तु शूरो नक्तं शुष्यति ॥'

—सुप्रतीको गजः । खड्गो मृगविशेषः । क्रक्षो भद्रकः ।

हारीतः—( २१।३ )

‘ छिन्ने भिन्ने शवे तोयं तत्रस्थं यदि तत्पिबेत् ।

शुद्धये चान्द्रायणं कुर्यात्तप्तकृच्छ्रमथापि वा ॥ ’ इति ।

तत्कामतोऽत्यन्ताभ्यासे, कामतो मानुषशवोपहतजलपानाभ्यासे वा ।

चान्द्रायणतप्तकृच्छ्रयोः शक्त्या व्यवस्था ।

शवदूषिते स्नानमात्रेऽपि हारीतः—( २१।४ )

‘ यदि कश्चित्ततः स्नायात्प्रमादेन द्विजोत्तमः ।

जपंस्त्रिचरणस्नानादहोरात्रेण शुद्ध्यति ॥ ’

कामतो द्वैगुण्यादि कल्प्यम् ।

बृहद्विष्णुः—( २३।४४ )

‘ जलाशयेष्वथात्पेषु स्थावरेषु महीनले ।

कूपवत्कथिता शुद्धिर्महत्सुं न तु दूषणम् ॥ ’

हारीतः—( ११।३ )

‘ वापीकूपतडागेषु दूषितेषु विशोधनम् ।

घटानां शतमुद्धृत्य पञ्चगव्यं ततः क्षिपेत् ॥ ’ इति ।

अक्षिराः—( ११ )

‘ कूपे विष्णुमूत्रसंसृष्टे पीत्वा तोयं द्विजोत्तमः ।

त्रिरात्रेण विशुद्ध्येत्तु कुम्भे सांप्रपन्नं स्मृतम् ॥ ’

अथ गुणदुष्टाशने ।

तत्र ऋतुः—( ११।१५३ )

१ कृच्छ्रं सान्त्तपनं कृत्वा त्रिरात्रेण विशुद्ध्यति । इति मुद्रितस्मृतौ । त्रिरात्रे-  
 नेत्यादि तु जप्तिस्मृतौ ( ७।२२ ) ।

‘शुक्तानि च कषायांश्च पीत्वा मेघ्यानपि द्विजः ।

तावद्भवत्यप्रयतो यावत्तत्र व्रजत्यधः ॥’

—शुक्तं यत्कालपरिवासमात्रेण, द्रव्यान्तरसंसर्गकालपरिवासाभ्यां वा अंशलीभवति ।

अत्राकामतः ‘शेषेपूपवसेदहः’ ( ५।२० ) इति मनूक्त उपवासः ।

विष्णुरपि—( ५।३५ ) ‘यवगोधूमजं पयोविकारं स्नेहाक्तं चुक्रुशानवं वर्जयित्वा पर्युषितं प्राश्योपवसेत् ।’

—चुक्रुशानवं सूपशास्त्रोक्तो व्यञ्जनविशेषः ।

कामतस्तु शङ्खः—( १७।३१ )

‘लोहितान्वृक्षनिर्यासान् व्रश्चनप्रभवांस्तथा ।

केवलानि च शुक्तानि तथा पर्युषितं तु यत् ।

ऋजीषपकं भुक्त्वा च त्रिरात्रं तु व्रती भवेत् ॥’ इति ।

—ऋजीषं पिष्टपचनम् । एतन्नामलकादिफलयुक्तकाजिकादिव्यतिरेकेण ।

‘कुण्डिका सफला येषु गृहेषु स्थापिता भवेत् ।

तस्यास्तु कज्जिका ग्राह्या नेतरस्याः कदाचन ॥’

इति मिताक्षरायां स्मरणात् ।

दधि भक्ष्यं तु शुक्लेषु सर्वं च दधिसम्भवम् ।

यानि चैवाभिपूयन्ते पुष्पमूलफलैः शुभैः ॥’ इति ।

उद्धृतस्नेहादिषु तु गौतमः—( १।१९।५८ ) ‘उद्धृतस्नेहविलय-  
नपिण्याकमथितप्रभृतीनि चाऽऽत्तवीर्याणि नाभीयात्’ इत्युक्त्वा  
‘प्राकृषञ्चनखेभ्यश्छर्दनं घृतप्राशनं च’ ( ३।५।२६ ) इति ।

१ शुक्तस्वरूपं बृहस्पतिनोक्तम्—‘अत्यम्लं शुक्तमाख्यातं निन्दितं  
व्रज्यादिभिः ।’ इति । अनम्लमीषदम्लं वा यद्वस्तु कालान्तरेण द्रव्यान्तर-  
संसर्गेण वात्यम्लं भवति तच्छुक्तम् । न तु स्वभावतोऽत्यम्लम् । प. मा.

२ शुक्लसाण्डवमिति मूले माधवीये च ।

३ उद्धृतस्नेहे उद्धृताग्रमण्डे दधिपयसी । विलयनं नवनीतमसम् । रन्त्रे  
पीठितानां तिलानां कल्कः पिण्याकम् । यस्य मधनमात्रं नागसुखं वर्णः, तदधि-  
पयितम् । तच्च द्विविधम्—आत्तनवनीतमितरञ्च । तत्राद्यस्नेहोऽप्युद्धृतस्नेहः ।

पर्युषितापवादमाह याज्ञवल्क्यः— ( १।१६९ )

‘ अन्नं पर्युषितं भोज्यं स्नेहाक्तं चिरसम्भृतम् ।

अस्नेहा अपि गोधूमयवगोरसविक्रियाः ॥ ’

अहुतान्नभोजने तु लिखित आह—

‘ यस्य चाग्नौ न क्रियते यस्य चाग्निं न दीयते ।

न तद्भोज्यं द्विजातीनां भुक्त्वा तूपवसेदहः ॥ ’

संवर्तः— ( २९ )

‘ शूद्राणां भाजने भुक्त्वा भुक्त्वा वा भिन्नभाजने ।

अहोरात्रोषितो भूत्वा पञ्चगव्येन शुद्धयति ॥ ’

भिन्नापवादमाह देवलः— ‘ ताम्ररजतसुवर्णाश्मशङ्कशुक्तिस्फटिकानां  
भिन्नमभिन्नमिति । ’

—भिन्नभाजनं च कांस्यमेव ।

‘ भिन्नकांस्ये तु योऽग्नीयाग्न्यां स्नात्वा जपेद्विजः ।

गायत्र्यष्टसहस्रं तु एकभक्तस्तदा शुचिः ॥ ’

इति बौधायनोक्तेः । एतच्च ज्ञानतः ।

अज्ञानतस्तु पराशरः—

‘ भिन्नभाण्डे तु भुजानो ह्यज्ञानेन द्विजोत्तमः ।

सुवर्णोदकसंस्पृष्टं घृतं प्राश्य विशुष्यति ॥ ’

मिताक्षरायां स्मृत्यन्तरे—

‘ वटाकश्चित्पत्रेषु कुम्भीतिन्दुकपत्रयोः ।

कोविदारकदम्बेषु भुक्त्वा चांद्रायणं चरेत् ॥ ’

तथा—

‘ पलाशपत्रपत्रेषु गृही भुक्त्वैन्दवं चरेत् ।

वानप्रस्थो यतिश्चैव लभते चांद्रकं फलम् ॥ ’

( ज्या. स्मृ. ३।६३ )

—पलाशो वल्लीपलाश इति स्मृत्यर्थसारे हेमाद्रौ च ।

१ पारिजाते—‘ वल्लीपलाशपत्रे च स्यज्जे पौष्करे तथा । गृहस्थश्चेत् न आग्नीया-  
भुक्त्वा चांद्रायणं चरेत् ’—एतेन ब्राह्मचारियतीनां वल्लीपलाशस्य पत्रपत्रेष्वपि  
भोजनमनिषिद्धं भवति । भो. कु. ।

अथ कालदुष्टाशने ।

ब्रह्मपुराणे—

‘सूतके मृतके वाऽपि मस्तयोश्चन्द्रसूर्ययोः ।  
छायायां कुञ्जरस्याथ भुक्त्वा तु नरकं व्रजेत् ॥  
भुक्त्वा प्रमादाद्विप्रस्तु सम्यक् चांद्रायणं चरेत् ।’

यत्तु षट्त्रिंशन्मते—

‘चन्द्रसूर्यग्रहे भुक्त्वा प्राजापत्येन शुध्यति ।’

इति; तदकामतः ।

बृहन्नारदीये— ( २९।५६ )

‘अर्केऽह्नि पर्वरात्रौ च चतुर्दश्यष्टमी दिवा ।  
एकादश्यामहोरात्रं भुक्त्वा चान्द्रायणं चरेत् ॥’

ग्रहणसन्निहितनिषिद्धकाले अज्ञानतो भोजने तु चन्द्रसूर्यग्रहं प्रकृत्य  
षट्त्रिंशन्मते—

‘सरिमन्नेव दिने भुक्त्वा त्रिगत्रेणैव शुद्ध्यति ।’ इति ।

प्रायश्चित्तविवेके संवर्तः—

‘अपोशानमकृत्वा तु यो भुंक्तेऽनापदि द्विजः ।  
भुञ्जानस्तु यदा ब्रूयाद्गायत्र्यष्टशतं जपेत् ॥’

—अष्टशतमष्टोत्तरशतम् ।

स एव— ( १४ )

‘अनाचान्तः पिवेद्यस्तु भक्षयेद्वापि किञ्चन ।  
गायत्र्यष्टसहस्रं तु जप्यं कृत्वा विशुध्यति ॥’

लघुहारीतः— ( २१ )

‘विना यज्ञोपवीतेन भुंक्ते च ब्राह्मणो यदि ।  
स्नानं कृत्वा जपं चैव उपवासेन शुद्ध्यति ॥’

ब्रह्मपुराणे—

‘रेतोमूत्रपुरीषाणामुत्सर्गश्चेत्प्रमादतः ।  
तदादौ तु प्रकर्तव्या सेन शुद्धिर्मृदंबुभिः ॥  
पश्चादाचम्य तु जले जप्तव्यमघमर्षणम् ।’

—एतदनगीर्णप्रासेन ।

अकृत्रिणीर्णमासे तु आपस्तम्बः—(९।१-२)

‘भुञ्जानस्य तु विप्रस्य कदाचित्स्रवते गुदम् ।  
सच्छिष्टमशुचित्वं च प्रायश्चित्तं कथं भवेत् ॥  
आदौ कृत्वा तु वै शौचं ततः पञ्चादुपस्पृशेत् ।  
अहोरात्रोषितो भूत्वा पञ्चगव्येन शुद्ध्यति ॥’

अतु शातातपः—( वृ. शा. १३ )

‘मूत्रोच्चारसमुत्सर्गे मोहाद्गुंकेऽथ वा पिवेत् ।  
त्रिरात्रं तत्र कुर्वीत इति शातातपोऽब्रवीत् ॥’ इति ।  
तद्गुणे मासाशने ।

आपस्तम्बः—( ९।३७ )

‘मूत्रोच्चारं सकृत्कृत्वा अकृत्वा शौचमात्मनः ।  
मोहाद्गुंक्त्वा त्रिरात्रं तु यवान्पीत्वा विशुद्ध्यति ॥’ इति ।  
—मूत्रपदं पुरीषादेरुपलक्षणम् ।  
शातातपः—( वृ. शा. १६ )

‘अथ भोजनकाले चेदशुचिर्भवति द्विजः ।  
भूमौ निक्षिप्य तं मासं स्नात्वा विप्रो विशुद्ध्यति ॥  
अक्षयित्वा तु तं मासमहोरात्रेण शुद्ध्यति ।  
अशित्वा सर्वमन्नं तु त्रिरात्रेण विशुद्ध्यति ॥’ इति ।

तेलाभ्यङ्गादिना स्नाननिमित्ते अकृतस्नानस्य संवर्तः—

‘समुत्पन्ने द्विजः स्नाने भुञ्जीताथ पिवेत्तथा ।  
गायत्र्यष्टसहस्रं तु जपेत्स्नात्वा समाहितः ॥’

अष्टसहस्रमष्टाधिकसहस्रम् । एतच्च सकृत् ।

अभ्यासे शङ्खः—( १७।९० )

‘नीलं वस्त्रं परीषाद्यं मुक्त्वा स्नानार्हको भवेत् ।  
त्रिरात्रं तु व्रतं कुर्याच्छित्त्वा गुल्मलतां तथा ॥’ इति ।

क्रतुः—‘आसनारूढपादो वा वस्त्रार्द्धप्राप्तोऽपि वा ।

मुखेन धर्मितं मुक्त्वा कृच्छ्रं सांतपनं चरेत् ॥’ इति ।

एवमेव स्थितप्रवृत्तगच्छच्छयानैरन्नभोजने एकाहत्रयशदीन्यभक्ष्य-  
भक्षणप्रायश्चित्तानि योजनीयानि ।

पराशरः— ( ६।६५-६६ )

‘ भुञ्जानश्चैव यो विप्रः पादं हस्तेन संस्पृशेत् ।  
स्वमुच्छिष्टमसौ भुंक्ते यो भुंक्ते भुक्तभाजने ॥  
पादुकास्थो न भुञ्जीत पर्यङ्कस्थः स्थितोऽपि वा ।  
श्वानचंडालदृष्टौ च भोजनं परिवर्जयेत् ॥ ’ इति ।  
इति कर्तृदुष्टाशने प्रायश्चित्तम् ।

अथ वाग्दुष्टभावदुष्टाशने ।

ब्रह्मपुराणे—

‘ भक्ष्यं त्वभक्ष्यवाक्येन यो दद्याद्रोषघर्मतः ।  
गुरोरपि न भोक्तव्यं वाग्दुष्टं तन्महाघकृत् ॥ ’ इति ।  
यत्र वर्णाकारादिनाऽभक्ष्यबुद्धिर्विषादिशंका वा जायते, तद्भावदुष्टम् ।  
तत्राकामतः सकृद्भक्षणे भावदुष्टादि प्रकृत्य गौतमः—( ३।५।२६ )  
‘ छर्दनं घृतप्राशनं च ’ इति ।

कामतस्तु शंखः— ( १७।५२ )

‘ वाग्दुष्टं भावदुष्टं च भाजने भावदूषिते ।  
भुक्त्वाऽन्नं प्राश्नणः पश्चाच्चिरात्रं तु व्रती भवेत् ॥ ’ इति ।

हारीतः— ( १३।२-३ )

‘ शंकितं प्रतिषिद्धानं विद्विष्टान्नमथापि वा ।  
यदि भुञ्जीत विप्रो यः प्रायश्चित्तं कथं भवेत् ।  
एकरात्रोपवासश्च गायत्र्यष्टशतं जपेत् ।  
प्राशयेत्पंचभिर्मैत्रैः पंचगव्यं पृथक्पृथक् ॥ ’ इति ।

इति सुरापानप्रसक्तानुप्रसक्तप्रायश्चित्तम् ।

१ प्रायश्चित्तं चोक्तं चतुर्विंशतिमते— ‘ स्वमुच्छिष्टं तु यो भुंक्ते यो भुंक्ते  
भुक्तभाजने । एवं वैवस्वते प्राह भुक्त्वा आन्दायणं चरेत् ॥ ’ विद्वन्मनोहर ।  
( १।६६ ) ।

## अथ सुवर्णस्तेये ।

आपस्तम्बः— ' ब्राह्मणसुवर्णपिहरणं महापातकम् । ' इति ।

' ते सुवर्णस्तु षोडश ' ( १।३६३ ) इति याज्ञवल्क्योक्तेः सुवर्ण-  
शब्दः षोडशमाषोन्मितहेमवचनः । एवं चेन्नोन्यूनहरणे न महापातकम् ।

प्रायश्चित्तमाह याज्ञवल्क्यः—( ३।२५८ )

' अनिवेद्य नृपे शुद्धयेसुरापव्रतमाचरन् । ' इति ।

—सुरापव्रतं द्वादशाब्दम् ।

सुवर्णस्तेयानुवृत्तौ ' महाव्रतं वा द्वादशाब्दानि कुर्यात् ' इति  
कल्पतरौ विष्णूक्तेः ( ५२।३ ) । ' द्वादशभिर्वर्षैर्महापातकिनः  
पूयन्ते ' इति हारीतोक्तेश्च ।

युगपदनेकसुवर्णहरणेऽप्येकमेव प्रायश्चित्तं नावृत्तिः; हरणक्रियाया  
एकत्वात् । ब्रह्मवधादौ तु हननक्रियाभेदादायुत्तमेव प्रायश्चित्तम् ।

प्रायश्चित्तांतरे आह स एव—( याज्ञ. ३।२५८ क. स्मृ. ८।६ )

' आत्मतुल्यं सुवर्णं वा दद्याद्वा विप्रतुष्टिकृत् । '

अत्रात्मसमस्वर्णदानं धनवद्विषयम्, तत्राशक्तस्तु विप्रतुष्टिकृत्सुवर्णं  
दद्यात् ।

१ स्तेयं लक्षितं नारदेन—( १४।१६ ) ' उपायैर्विविधैरेषां छलयित्वा-  
पकर्षणम् । सुप्तमत्तप्रमत्तेभ्यः स्तेयमाहुर्मनीषिणः ' ॥ इति ।

शूलपाणिस्तु—' परस्वत्वेन विशेषतो ह्ययमाने द्रव्ये परानुमतिमन्तरेण  
भमेदं यथेष्टं विनियोज्यमिति कृत्वा व्यवहारः स्तेयम् । एवं ब्रह्मापहारे  
तद्वज्रलब्धस्याविहातस्य सुवर्णस्य नापहारः, अज्ञातत्वात् । यत्रासुवर्णस्य सुवर्ण-  
मुदधापहारस्तत्र सुवर्णस्य नापहारः, सुवर्णस्य यथेष्टविनियोज्यत्वेन व्यवहारकर्म-  
त्वाभावात् । यत्र सुवर्णमेव पारस्पर्योपलक्षितत्वेन सीसकमुदधापहरति, तत्र परस्ये-  
दमिति जानत एव पुरुषस्य सुवर्णं विनियोगसङ्कल्पविषयः, अतः स्तेयमिति;  
किन्तु सुवर्णजात्यज्ञानादज्ञानकृतं तत्, अतो न तत्र प्राणान्तिकमिति ॥

तथा—सुवर्णस्तेयपदे समस्ते समस्ते सत्यपि लिङ्गसन्देहे संज्ञाविधिसार्थकत्वाय  
परिमितहेमधीः पुंलिङ्गधीरपि, अतः परिमितहेमापहारो महापातकं, न जाति-  
मात्रापहार—इति प्रतिपादयामास ।

यत्तु व्यासः—

‘ एतदेव व्रतं स्तेनः पादन्यूनां समाचरेत् । ’

इति; तन्निर्गुणस्वामिकसुवर्णापहारविषयमिति निबन्धकृतः । वयं तु—  
पादोनसुवर्णापहारविषयमिति प्रतीमः ।

यदप्यपराकैः—

‘ त्रिः षडब्दं चरेत्कच्छ्रं यजेद्वा क्रतुना द्विजः ।

तीर्थानि वा भ्रमन् विप्रस्ततः स्तेयाद्विमुच्यते ॥ ’

इति, तत् क्षुत्क्षामकुटुम्बभरणाय निर्गुणस्वामिकसुवर्णापहार-  
विषयमिति केचित् । युक्तं तु— पूर्वरीत्याऽर्द्धसुवर्णापहारविषयत्वम्,  
साम्यातिदेशविषयीभूताश्वरत्नाद्यपहारविषयत्वं वा । क्रतुरत्र स्वर्जि-  
दादिः । तीर्थभ्रमणं चाशीत्यधिकशतयोजनगमनं द्रष्टव्यम् ।

यत्त्रापस्तम्भः— ( १।२५।११ )

‘ स्तेयं कृत्वा सुरां पीत्वा गुरुतल्पं च गत्वा ब्रह्महत्यामकृत्वा ।

चतुर्थकालमितभोजनाः स्युरपोऽभ्युपेयुः सवनानुकल्पम् ।

स्थानासनाभ्यां विहरन्त एते त्रिभिर्वर्षैरपपापं नुदन्ति ॥ ’ इति;

यदप्यङ्गिराः—

‘ महापातकसंयुक्ता वर्षैः शुद्ध्यन्ति ते त्रिभिः । ’ इति;

तदुभयं यदापहारोत्तरमेवानुतापेन स्वामिने प्रत्यर्पयति तद्विषय-  
मिति प्राञ्चः । अन्ये तु— सुवर्णचतुर्थांशापहारविषयत्वमाहुः । वस्तुतः—  
सगुणविप्रस्य निर्गुणविप्रस्वामिकसुवर्णापहारविषयत्वं युक्तम् ।

तथा च भविष्ये—

‘ विप्रस्य गुणवान्विप्रो निर्गुणस्यापहृत्य च ।

चतुर्थकाले भुञ्जानस्त्रिभिर्वर्षैर्व्यपोहति ॥ ’ इति ।

विषयान्तरमप्युक्तं तत्रैव—

‘ यदा च निर्गुणः स्वामी क्षत्रियो वैश्य एव च ।

हृत्वा च ब्राह्मणो वीर । तदापस्तम्भभाषितम् ॥ ’

तत्रैव— ‘ क्षत्रियस्य गुणीकृतस्य हृत्वा विप्रस्तु निर्गुणः ।

चतुर्थकाले भुञ्जानस्त्रिभिर्वर्षैर्व्यपोहति ॥ ’ इति ।

इदं च वाक्यद्वयं न्यूनाधिकपरिमाणविषयत्वावविरुद्धम् ।



यत्तु सुमन्तुः— 'सुवर्णस्तेयी मासं सावित्र्याऽष्टसहस्रमाज्याहुती-  
र्जुहुयात्प्रत्यहं त्रिरात्रमुपवासस्तप्तकृच्छ्रेण च पूतो भवति' इति;

यच्चापस्तम्भः— ( १।२५ ) 'स्तेयं कृत्वा सुरां पीत्वा' 'संवत्सरं  
चरेत्' इति; तत्सुवर्णद्वादशभागापहारविषयम् ।

यत्तु सुमन्तुः— 'सुवर्णस्तेयी द्वादशरात्रं वायुभक्षः पूतो भवति'  
इति; तन्मानसापहारविषयमिति प्राञ्चः । निष्फलकामिकप्रवृत्तिविषयत्वं  
तु सम्यक् ।

मिताक्षरायाम्—( ३।२।५८ ) 'इदं मनसि पापं व्यात्वा प्रणवपूर्वा  
व्याहृतीर्मनसा जपेत् । व्याहृत्य प्राणायामं त्रिरात्रं चरेत् । प्रवृत्तौ  
कृच्छ्रं द्वादशरात्रं चरेत्' इति ।

—व्याहृत्याभिलष्य ।

षट्त्रिंशन्मते—

'यवमात्रे सुवर्णस्य प्रायश्चित्तं दिनद्वयम् ॥

सुवर्णकृष्णलं ह्येकमपहत्य द्विजोत्तमः ।

कुर्यात्सान्तपनं कृच्छ्रं तत्पापस्यापनुत्तये ॥

अपहत्य सुवर्णस्य माषमात्रं द्विजाधमः ।

गोमूत्रयावकाहारस्त्रिभिर्मासैर्व्यपोहति ॥' इति ।

'सुवर्णस्यापहरणे वत्सरं यावकी भवेत् ।

ऊर्ध्वं प्राणान्तिकं ज्ञेयमथ वा ब्रह्महन्तम् ॥'

वत्सरमिति सुवर्णपरिमाणद्वादशांशमाषाधिकद्द्वेयविषयम् । प्राणा-  
न्तिकं तु ज्ञानपूर्वकापहारविषयम् । अज्ञानतस्तु द्वादशाब्दं विप्रस्य ।

यत्तु भवदेवः—

'विप्रे तु सकलं देयं पादोनं क्षत्रिये स्मृतम् ।

वैश्येऽर्धं पादशेषस्तु शूद्रजातिषु शस्यते ॥'

इति विष्णुक्तेः 'क्षत्रियादेः पादपादहानिः' इति; तदयुक्तम्, द्विविधं  
हि स्तेयम्—बलावष्टम्भेन क्रियमाणं साहसाल्पमेकम्, अपरं च चौर्यम् ।  
तत्राथ पादोनादिबाधकेन चतुर्विधसाहसविषयेण 'पर्वथा ब्राह्मणा-  
नां' इत्यङ्गिरोवचसोक्तस्य द्वैगुण्यस्यैव न्याय्यत्वात्, द्वितीयेऽपि  
विप्रस्वामिकसुवर्णस्य 'देवब्राह्मणराजां तु विशेषं द्रव्यमुत्तमम्' (१४।१६)

इति नारदेनोत्तमद्रव्यतोक्तेस्तत्र च दण्डभूयस्त्वात्, तथा 'गोपु  
ब्राह्मणसंस्थासु' ( मनुः ८।३२५ ) इत्यनेन विप्रस्वामिकगोवधे  
दण्डगौरवात्, 'विदुषोऽतिक्रमे दण्डभूयस्त्वम्' इति वचनाच्चात्रापि  
क्षत्रियादीनां प्रायश्चित्ताधिक्यमेवोचितं; न तु पादन्यूनमिति ।

कामतः सुवर्णस्तेये तु याज्ञवल्क्यः—( ३।२५७ )

'ब्राह्मणस्वर्णहारी तु राज्ञे मुसलमर्पयेत् ।

स्वकर्म ख्यापयंस्तेन हतो मुक्तोऽथ वा शुचिः ॥ '

—मुक्तः प्रहृतोऽपि जीवन्न त्वप्रहृत एवेत्यर्थः । 'अग्नयेनस्वी  
राजा' ( २।३।४२ ) इति गौतमेनाप्रहारे राज्ञो दोषोक्तेः ।

'ततो मुसलमादाय सकृद्वन्यात्तु तं स्वयम् ।

यदि जीवति स स्तेनस्ततः स्तेयाद्विमुच्यते ॥' ( १२१ )

इति संवर्तश्च । एतेन 'स्तेनपोष्याणां बहूनां मृतिसम्भावनायाम-  
प्रहृतोऽपि जीवन् शुद्धः' इति माधवोक्तिरपास्ता । मानाभावाच्च ।

भविष्ये—

'महंत्यपहृते पुत्र ! तथाल्पे वा हृते गुह ! ।

हृतद्रव्यविशेषाद्वै स्वामिनस्तस्करस्य च ॥

प्रयोजनविशेषाच्च विशेषादेशकालयोः ।

अनुबन्धविशेषाच्च प्रायश्चित्तं प्रकल्पयेत् ॥ '

तत्रैव—

'यद्यस्यापहृतं द्रव्यं तत्तस्यैव विनिर्दिशेत् ।

प्रायश्चित्तं ततः कुर्यादेवं शुद्धिमवाप्नुयात् ॥ '

विष्णुः—( ५२।१४ )

'दत्त्वैवापहृतं द्रव्यं धनिकस्याभ्युपायतः ।

प्रायश्चित्तं ततः कुर्यात्कल्मषस्यापनुत्तये ॥ '

१ क्षुद्रमध्यमहद्रव्याण्युक्तानि नारदेन—( १४।१३-१५ ) मृद्गाण्डासन-  
खट्वास्थिदारुचर्मतृणादि यत् । फलं चान्यकृतान्नं च क्षुद्रद्रव्यमुदाहृतम् । मध्यम-  
द्रव्यस्य वक्ष्यते । उत्तमस्य तृक्तमेव ।

अत्र विशेषमाह मनुः— ( ११।१६४ )

‘ चरेत्सान्तपनं कृच्छं तन्निर्यात्यात्मशुद्धये । ’ इति ।

तद्द्रव्यं निर्यात्य स्वामिने दत्त्वा शुद्धये प्रायश्चित्तयोग्यत्वार्थमित्यर्थः ।

अत एव भविष्ये—

‘ तन्निर्यात्येति वाक्यं तु प्रवदन्ति मनीषिणः ।

तत्पूर्वं चैव योग्यस्य सूचकं नात्र संशयः ॥ ’

—तत्पूर्वं प्रातिस्विकप्रायश्चित्तात् पूर्वम् । योग्यस्येति भावप्रबानो निर्देशः, योग्यत्वस्येत्यर्थः । केचित्तु—सुवर्णपरिमाणादूनं चोरितं धनं स्वामिने दत्त्वा स्वशुद्धये सान्तपनकृच्छं कुर्यादिति मानवीयस्यार्थः । तच्छब्देन सुवर्णमितं पूर्वं ततो न्यूनं योग्यस्य शुद्धेः कारकमिति तु भविष्यस्यार्थ इत्याहुः । सुवर्णस्तेये तु एकादशांशाधिकं चोरितं धनं स्वामिने देयम् ।

तथा च मिताक्षरायाम्—

‘ स्तेये ब्रह्मस्वभूतस्य सुवर्णदिः कृते पुनः ।

स्वामिनेऽपहृतं देयं हर्त्रा त्वेकादशाधिकम् ॥ ’

लघुविष्णुः—

‘ स्तेये ब्रह्मस्वभूते तु सुवर्णहरणे कृते ।

पश्चात्तेनैव दातव्यं तस्मै ह्येकादशाधिकम् ।

गुणसंशुद्धिभावाय ततश्चांद्रायणत्रयम् ।

संवत्सरेण दातव्यं निपुणां शुद्धिमिच्छता ॥

अभावे कांचनस्य स्याद्द्वतमेतच्चतुर्गुणम् ।

चरेद्यतात्मा निःसंगः पूर्णं वर्षचतुष्टयम् ॥

समाप्ते कांचनं गाश्च रजतं चापि शक्तिः ।

देयमन्नं द्विजाग्न्येभ्यः शुभं पापोपशान्तये ॥ ’ इति ।

—गुणसंशुद्धिरात्मशुद्धिः । चांद्रायणत्रयमिति यवमध्यादीनि त्रीणि चांद्रायणानि वत्सरमभ्यसेदित्यर्थः । इदं च दोषप्रायश्चित्तादिकं रसवेधाद्यापादितसुवर्णसादृश्ये ताम्रादौ न भवति; सुवर्णत्वज्ञातिसमवायाभावात् ।

‘ अथ सुवर्णस्तेयसमेषु मनुः— ( ११।५७ )

‘ निक्षेपस्यापहरणं नराश्वरजतस्य च ।

भूमिवज्रमणीनां च रुक्मस्तेयसमं स्मृतम् ॥ ’

स्मृत्यंतरे— ( मनुः ८।३२३ )

‘ पुरुषाणां कुलीनानां नारीणां च विशेषतः ।

मुख्यानां चैव रत्नानां हरणे बधमर्हति ॥ ’

याज्ञवल्क्यः— ( ३।२३० )

‘ अश्वरत्नमनुष्यस्त्रीभूधेनुहरणं तथा ।

निक्षेपस्य च सर्वस्य सुवर्णस्तेयसंमितम् ॥ ’

मनुष्यग्रहणेनैव सिद्धे स्त्रीपदं पंडव्यावृत्यर्थम् ।

त्रिष्णुः—(३६।३) ‘ब्राह्मणभूहरणं सुवर्णस्तेयसमम् ।’ इति ।

अत्र पंडव्दमित्युक्तं परिभाषायाम् ( पृ. १४ ) ।

अल्पमूल्यरत्नादौ तु चतुर्विंशतिमते—

‘ रत्नानां हरणे विप्रश्चरेच्छांद्रायणत्रयम् । ’ इति ।

मनुरपि—( ११।१६७ )

‘ मणिमुक्ताप्रवालानां साम्रस्य रजतस्य च ।

अयःकांस्योपलानां च द्वादशाहं कणाग्रतां ॥ ’

स एव—( ११।१६३ )

‘ मनुष्याणां तु हरणे स्त्रीणां क्षेत्रगृहस्य च ।

वापीकूपतडागानां शुद्धिश्चांद्रायणं स्मृतम् ॥ ’ इति ।

—मनुष्यो दासः । स्त्री दासी ।

स्मृत्यंतरे—

‘ रूप्यं कृत्वा द्विजो मोहाश्वरेष्वांद्रायणव्रतम् ।

गद्याणदशकादूर्ध्वमाशताह्निगुणं चरेत् ॥

आसहस्राच्च त्रिगुणमूर्ध्वं हेमविधिः स्मृतः । ’ इति ।

—गद्याणो गुर्जरदेशे प्रसिद्धः । रत्नताम्रायः कांस्यमनुष्यापहारेष्वपि प्रायश्चित्तेयत्तार्धमियमेव मूल्येयत्ता ज्ञेया ।

मनुः—( ११।१६२ )

‘ धान्यान्नधनचौर्याणि कृत्वा कामाह्निजोत्तमः ।

सजातीयगृहादेव कच्छ्राब्देन विशुद्ध्यति ॥ ’ इति ।

स्मृत्यन्तरे—‘अष्टापद्यं स्तेयकिल्बिषं शूद्रस्य, द्विगुणोत्तराणीतरेषाम्’ इति ।

—किल्बिषं दंडः । स शूद्रस्यापह्रियमाणद्रव्यादष्टगुणः । विदूक्षत्र-  
विप्राणां तु षोडशद्वाविंशचतुःषष्टिगुण इत्यर्थः ।

अत एव मनुः—( ८।३३८ )

‘अष्टापद्यं हि शूद्रस्य स्तेये भवति किल्बिषम् ।

षोडशैव तु वैश्यस्य द्वात्रिंशत्क्षत्रियस्य तु ॥

ब्राह्मणस्य चतुःषष्टिः पूर्णं वाऽपि शतं भवेत् ।’

शंखः—( १७।१५ )

‘तथा धनस्यापहारे मणीनां रजतस्य च ।

धान्यापहरणे चैव कुर्यात्संवत्सरं व्रतम् ॥’ इति ।

इदं च दशकुंभधान्ये तन्मूल्ये च धनादावपहृते श्रेयम् ।

‘धान्यं दशभ्यः कुंभेभ्यो हरतोऽभ्यधिके वधः ।’

( ८।३२१ ) इति मनूकेः ।

कुंभमाह कात्यायनः—

‘दशद्रोणा भवेत्स्वारी कुंभोऽपि द्रोणविंशतिः ।’ इति ।

द्रोणस्तु—

‘पलं च कुडवः प्रस्थ आठको द्रोण एव च

धान्यमानेषु विज्ञेयाः क्रमशोऽमी चतुर्गुणाः ॥’

इत्येवं क्रमाज्ज्ञेयः ।

यत्तु जाबालः—

‘पक्कान्नमौषधं तैलं शय्यावास उपानहौ ।

कांस्यायस्ताम्रसीसं वा अर्द्धं कृच्छ्रार्द्धमेव च ॥

चदके फलमूलेषु पुष्पपर्णसुगंधिषु ।

सृङ्गादमधुमांसेषु संतोष्य स्वामिनं ततः ॥

बापं निवेद्य विप्रेभ्यः प्रायश्चित्तेन युज्यते ।’ इति ।

—कृच्छ्रार्द्धं पादमित्यर्थः । तदधिकपरिमाणगुडादिविषयम् ।

जावालः—

‘मणिमुक्ताप्रवालानां ताम्रस्य रजतस्य च ।

अयःकांस्योपलानां च द्वादशाहं कणाश्रिता ॥’ इति ।

द्वादशगुणप्रायश्चित्तदर्शनात् तन्मूल्याद्वादशगुणमूल्यमणिमुक्ताद्यप-  
हार इदम् ।

यत्तु विष्णुः— ‘रजताश्वगोभूमिकन्यानां सकृद्धरणे चांद्रायणम् ।’  
इति; तत्किंचिदधिकविषयम् ।

मनुः—( ११।१६८ )

‘कार्पासकीटजोर्णानां द्विशफैकशफस्य च ।

पक्षिगंधौषधीनां च रज्ज्वाश्चैव त्र्यहं पयः ॥’ इति ।

—कीटजाः पट्टादयः ।

देवद्रव्यापहारे सुमंतुः—‘देवद्विजद्रव्यहर्ताऽप्यसु निमग्नोऽधमर्षणमा-  
वर्त्तयेत्’ इति । अत्र संवत्सरप्रक्रमात्तावत्कालीनावृत्तिर्ज्ञेया ।

स्तेयप्रसंगाद्दृत्युच्छेदे प्रायश्चित्तमाह शंखः—( १७।१३-१४ )

‘यस्य यस्य तु वर्णस्य दृत्युच्छेदं समाचरेत् ।

तस्य तस्य वधे प्रोक्तं प्रायश्चित्तं समाचरेत् ॥

अपहृत्य तु वर्णानां विप्रो भूमिं प्रमादतः ।

प्रायश्चित्तं वधे प्रोक्तं ब्राह्मणानुमते चरेत् ॥’ इति ।

—एतच्च दृत्युच्छेदभूम्यपहारे ज्ञेयम् । अत्र आपहारशब्दस्य  
बलाद्भ्रान्तानपूर्वं परस्वादानवाचित्वात्प्रमादत इति शास्त्रार्थपरिज्ञान-  
परम् । अत्रोभयत्र वधनिमित्तकप्रायश्चित्तातिदेशात्पादोनम् । तच्च  
कामे कामोक्तस्य, अकामे त्वकामस्योक्तेति ।

मेवास्तेयापवादमाह शंखः—

( १८।१६ ) ‘अस्तेयमग्नये काष्ठमस्तेयं च तृणं गव्ये ।

कन्याहरणमस्तेयं चो ह्यस्य न संकृताम् ॥’ इति ।

कन्याहरणं राक्षसविवाहपरम् ।

१ तच्च कलियुगातिरिक्तयुगे बोध्यम्, कस्य तन्निषेधात् । श्री. सु. नी. १६५

मनुरपि—( ८।३४२ )

‘ द्विजोऽध्वगः क्षीणवृत्तिर्द्वाविश्व द्वे च मूलके ।

आददानः परक्षेत्रान्न दंडं दातुमर्हति ॥ ’

तथा—

‘ चणकत्रीहिगोधूमयवानां मुद्रमाषयोः ।

अनिषिद्धैर्गृहीतव्यो मुष्टिरेकः पथि स्थितेः ॥

तथैव सप्तमे भक्ते भक्तानि यडनभता ।

अश्वस्तनविधानेन हर्त्तव्यं हीनकर्मणः ॥’ (म. ११।१६) इति ।

इति भट्टनीलकण्ठकृते प्रायश्चित्तमयूखे स्तेयप्रायश्चित्तानि ।

### अथागम्यागमनमायश्चित्तानि ।

तत्र गुरुतल्पे शङ्खः—( १७।१-३ )

‘ अधःशायी जटाधारी पर्णमूलफलाशनः ।

एककालं समभन्वे वर्षे तु द्वादशे गते ॥

रुक्मस्तेयी सुरापश्च ब्रह्महा गुरुतल्पगः ।

व्रतेनैतेन शुद्ध्यन्ति महापातकिनस्त्रिमे ॥ ’ इति ।

—गुरुतल्पगो गुरुभार्यागामी । गुरुः पिता ।

अत एव संवर्त्तः—( १६५ )

‘ पितृदारान्समारुह्य मातृवर्जं नराधमः ।

भगिनीं च निजां गत्वा निष्कृतिर्न विधीयते ॥ ’ इति ।

—निष्कृतिर्व्रतरूपा । मरणरूपा त्वस्त्येव,

‘ पितृभार्यां तु विज्ञाय मातृवर्जं नराधमः ।

जननीं वाऽप्यविज्ञाय नामृतः शुद्धिमाप्नुयात् ’ ॥

इति षट्त्रिंशन्मतात् ।

अत्र जननीगमनं न महापातकं किन्त्वतिपातकम् । मातृगमनं दुहितृगमनं स्नुषागमनम् । इत्यतिपातकानि । इति विष्णुके ( ३४।१ ) ;

‘ मातृ-दुहितृ-भगिनी-स्नुषागमनान्यतिपातकानि ॥ इति भवदेवीये वृद्धहारीतोक्तेश्च ।

एतेन गुरुश्चासावङ्गनेति कर्मधारयेण ‘ जननीगमनं महापापम् ’ इति भवदेवोक्तिरपास्ता ।

यत्तु शूलपाणिः—

‘आचार्यस्तु पिता श्रेष्ठो भ्राता चैव महीपतिः ।

मातुलः श्वशुरस्त्राता मातामहपितामहौ ॥

वर्णश्रेष्ठः पितृव्यश्च पुंस्येते गुरवो मताः ।’

इति देवल्लोकेः, ‘आचार्यः श्रेष्ठो गुरुणाम्’ इति गौतमोक्तेः ( १।२।५६ ); ‘त्रयः पुरुषस्यातिगुरवो भवन्ति माता पिता आचार्यश्च’ ( ३।१।१-२ ) इति विष्णुक्तेश्चाचार्यादिपत्नीगमनमपि महापापमित्याह; तत्र;

‘आचार्यपत्नीं स्वसुतां गच्छंस्तु गुरुतरुपगः ।’ ( याज्ञ. ३।२३३ )

इत्याचार्यादिपत्नीषु गुरुतरुपातिदेशविरोधात् । न चानिदेशो हीनवर्णपत्नीपरः, मानाभावात् । देवलादिवचांसि त्वाचार्यादीनां पूज्यत्वपराणि । कथं च ‘गुरोश्चालीकनिर्बधः’ ( म. १।१।५५ ) इत्यत्र गुरुपदं केवलपितृपरम्, अत्र त्वाचार्यादिपरमिति विरुद्धं शूलपाणेर्वचः श्रद्धेयम् ?

प्रायश्चित्तान्तरमाहाङ्गिराः— ( ६।१३ )

‘महाव्रतं चरेद्वाऽपि दद्यात्सर्वस्वमेव वा ।’ इति ।

व्यभिचारितायां सवर्णायां मातरि सकृद्रूपेण तु योगी—( ३।२६० )

‘चान्द्रायणं वा त्रीन्मासानभ्यसन्वेदसंहिताम् ।’ इति ।

गर्भोत्पत्तौ तु एतान्येव प्रायश्चित्तानि द्विगुणानि ।

‘गमने यद्गतं प्रोक्तं गर्भे तद्विगुणं भवेत् ।’ ( १।३७ )

इत्युशनोवाक्यात् गमनावृत्तावपि प्रायश्चित्तावृत्तिः ।

कामतो जनन्यतिरिक्तगुरुभार्यागमने तु याज्ञवल्क्यः— ( ३।२५९ )

‘उमेऽयःशयने सार्द्धमायस्या योषिता स्वपेत् ।’

—उमे शरीरदाहश्चमे ।

मनुर्वि—( १।१।१०४ )

‘स्वयं वा शिश्रवृषणावुत्कृत्याधाय चांजली ।

नैर्ऋती दिशमातिष्ठेदनिपातादजिह्वाः ॥’ इति ।

—आतिष्ठेद्गच्छेत् । निपातो मरणम् । अयमेव च दंडः,



‘आसामन्यतमां गच्छन् गुरुतल्पग उच्यते ।

शिश्रस्योत्कर्तनात्तत्र नान्यो दंडो विधीयते ॥’

( १२।७५ ) इति नारदोक्तेः ।

जनन्यामकामतोऽपि गमने एतदेव मरणांतं प्रायश्चित्तद्वयं बोध्यम् ।  
जनन्यां कामतस्तु वसिष्ठः—( २०।४६ ) ‘निष्कालको वा घृताक्तो  
गोमयामिना पादप्रभृत्यात्मानमवदाहयेत्’ इति । अभ्यासे गर्भोत्पत्तौ  
चेदमेव, अन्यानुक्तेः । एतानि च प्रायश्चित्तान्यौरसपुत्रस्यैव । दत्तका-  
दीनां न्यूनं कल्प्यमिति निबंधकृतः । जनन्यां कामतः प्रवृत्तस्य रेतः—  
सेकादवर्गिष्ठवृत्तौ द्वादशाब्दम् । अकामतः षडब्दम् । तत्सपत्न्यां  
कामतः षडब्दम् । अकामतस्तदर्द्धमित्यादि कल्प्यम् ।

शूद्रस्य विप्रागमने तु प्रचेताः—

‘शूद्रस्य ब्राह्मणीं मोहाद्गच्छतः शुद्धिमिच्छतः ।

पूर्णमेव व्रतं देयं माता यस्माद्वि तस्य सा ॥’

इति गुरूपभुक्तास्त्रपि साधारणस्त्रीषु गमने गुरुतल्पदोषो नास्ती-  
त्याह व्याघ्रपादः—

‘जात्युक्तं पारदार्यं च कन्यादूषणमेव च ।

साधारणस्त्रियो नास्ति गुरुतल्पत्वमेव च ॥’ इति ।

—साधारणस्त्री वेश्या ।

अथ भगिन्यादिगमने मनुः—( ११।५८ )

‘रेतःसेकः कुमारीषु स्वयोनिष्वंत्यजासु च ।

सख्युः पुत्रस्य च स्त्रीषु गुरुतल्पसमं विदुः ॥’ इति ।

—स्वयोनिर्भगिनी । कुमारी उत्तमजातीया कन्या ।

‘सकामास्त्रनुलोमासु न दीवस्त्वन्यथा दमः ।

दूषणे तु करच्छेद उत्तमायां बधस्तथा ॥’ ( पा. २।२८८ )

इति तत्रैव दंडविशेषोक्तेः ।

१ के सिरस्यवस्थिता बलकाः केशाः कालकाः । निर्गताः कालकाः यस्मादसौ  
निष्कालकः, मुण्डितशिरा इत्यर्थः—मा. । निष्कालक इति निर्गतकेशमधुलोमा-  
विधीयते ।—मि. ।

याज्ञवल्क्यः— ( ३।२३१ )

‘ सखिभार्याकुमारीषु स्वयोनिष्वंत्यजासु च ।

सगोत्रासु सुतस्त्रीषु गुरुतल्पसमं स्मृतम् ॥ ’ इति ।

अन्त्यावसायिन आह मध्यमांगिराः—

‘ चंडालः श्वपचः क्षत्ता सूतो वैदेहकस्तथा ।

मगधायोगवौ चैव सप्तैतेऽत्यावसायिनः ॥ ’ इति ।

चंडालादीनाह याज्ञवल्क्यः—( १।९३-९४ )

‘ ब्राह्मण्यां क्षत्रियात्सूतो वैश्याद्वैदेहकस्तथा ।

शूद्राज्जातस्तु चांडालः सर्वधर्मबहिष्कृतः ॥

क्षत्रिया मागधं वैश्या शूद्राक्षत्तारमेव च ।

शूद्रादायोगव वैश्या जनयामास वै सुतम् ॥ ’ इति ।

विष्णुः—( ३६।४-६ ) ‘ पितृव्यमातामहमातुलपत्न्यभिगमनं गुरु-  
दारगमनसमम् । पितृष्वसृमातृष्वसृस्वसृगमनं श्रोत्रियर्त्विगुपाध्याय-  
मित्रपत्न्यभिगमनं च ’ इति । अत्र साम्यातिदेशादर्द्धं प्रायश्चित्तमित्युक्तं  
परिभाषायाम् ( पृ. १४ पं. ४ ) ।

याज्ञवल्क्यः ( ३।२३२, २३३ )

‘ पितुः स्वसारं मातुश्च मातुलानी स्नुषामपि ।

मातुः सपत्नी भगिनीमाचार्यजनयां तथा ॥

आचार्यपत्नी स्वसुता गच्छंस्तु गुरुतल्पगः । ’ इति ।

मातुः सपत्नी हीनवर्णा, समोत्तमवर्णागमनस्य गुरुतल्पत्वोक्तेः ।

नारदः—( १२।७३-७५ )

‘ माता मातृष्वसा श्वश्रूमातुलानी पितृष्वसा ।

पितृव्यसखिशिष्यस्त्री भगिनी तत्सखी स्नुषा ॥

दुहिताऽऽचार्यभार्या च सगोत्रा शरणागता ।

१ श्वपचस्तुतः सुतसंहितायाम्— ‘ द्विवोत्तमायां चण्डालस्य पुमाणायते  
भुवि । श्वपचः स तु विज्ञेयः सर्वशास्त्रविशारदः ॥ ’ ( १।१२।३६ ) इति

राज्ञी प्रव्रजिता साध्वी धात्री वर्णोत्तमा च या ॥

आसामन्यतमा गच्छन्गुरुतल्पग उच्यते । ' इति ।

—राज्ञी अभिषिक्तभ्रत्रियपत्नी । क्षत्रियांतरपत्न्यां लघुप्रायश्चित्तस्य वक्ष्यमाणत्वात् । मातृग्रहणं दृष्टान्तार्थम् । अत्र च ताद्रूप्यातिदेशोऽति-  
दिश्यमानं प्रायश्चित्तं पादोनं भवतीति व्युदपादि परिभाषायामेव  
( पृ. १४ पं. ४ ) । तथाकामत एकरात्रादूर्ध्व अत्यन्ताभ्यासविषयम् ।

अत्रैव कामतोऽत्यन्ताभ्यासे तु बृहद्यमः— ( ५।४१ )

‘ रेतः सिक्त्वा कुमारीषु स्वयोनिष्वन्त्यजासु च ।

सपिण्डापत्यदारेषु प्राणत्यागो विधीयते ॥ ’ इति ।

चण्डालाद्यादीनां कामाकामयोः सकृद्रमने यमः— ( २९ )

‘ चण्डालपुंसानां तु भुक्त्वा गत्वा च योषितम् ।

कृच्छ्रान्दमाचरेज्ज्ञानादज्ञानादैन्द्ववद्वयम् ॥ ’ इति ।

इदमेव च कुमार्यादिगमनेऽपि ज्ञेयम् । बृहद्यमयाज्ञवल्क्याद्यनेक-  
वचनोपात्तत्वेन तुल्यधर्मत्वात् ।

‘ बहूनामेकधर्माणामेकस्यापि यदुच्यते ।

सर्वेषां तद्वेत्कार्यमेकरूपा हि ते स्मृताः ॥ ’

इत्युशनःस्मृतेरिति विज्ञानेश्वरादयः ।

अकामत एकरात्राभ्यासे तु त्रैवार्षिकम् ।

तथा च मनुः— ( ११।१७८ )

‘ यत्करोत्येकरात्रेण वृषलीसेवनाद्विजः ।

तद्वैश्वभुजपन्नित्यं त्रिभिर्वर्षैर्व्यपोहति ॥ ’ इति ।

वृषली चात्र चण्डालीत्यपरार्कमिताक्षराकल्पतरुभवदेवीयादिषु ।

तथा च मिताक्षरायां स्मृत्यन्तरम्—

‘ चण्डाली बन्धकी वेश्या राज्ञस्या या च कन्यका ।

ऊढा या च सगोत्रा स्याद्वृषल्यः पञ्च कीर्तिताः ॥ ’ इति ।

१ साध्वीति वर्णोत्तमाविशेषणम्—भवत्वामी ।

२ ‘ जातो निषादान्छूद्रायां जात्या भवति पुंसः । ’ ( म. १०।१८ )

३ ( ११।१७८ )

शूद्रीति शूलपाणिः, स्मृत्यन्तरवाक्यं त्वनाकरमिति मेने । अत्र चैक-  
रात्रेणेत्यत्यन्तसंयोगवाचिन्या तृतीययाऽभ्यासोऽवगम्यते । कामत एक-  
रात्राभ्यासे तु द्विगुणम् ।

माधवीये व्याघ्रः—

‘आश्रितस्यापि त्रिदुष आहिताग्नेश्च योषितः ।  
आचार्यस्य च राज्ञश्च भार्या प्रव्रजितां तथा ॥  
धात्री पुत्री च पौत्री च सखी मातुस्तथैव च ।  
पितुः सखी तथा गत्वा गुरुतल्पव्रतं चरेन् ॥’

एकरात्रादूर्ध्व कामतोऽत्यन्ताभ्यासपरमिदम् ।

अस्मिन्नेव विषये मनुः— ( २१।१७५ )

‘चण्डालान्त्यस्त्रियो गत्वा भुक्त्वा च प्रतिगृह्य च ।  
पतत्यज्ञानतो विप्रो ज्ञानात्साम्यं तु गच्छति ॥’ इति ।

अत्राज्ञानाश्रवाब्दम् । ज्ञानतो मरणम् ।

‘जनन्यां च भगिन्यां च स्वसुतायां तथैव च ।  
स्नुषायां गमनं चैव विज्ञेयमतिपातकम् ॥  
अतिपातकिनस्त्वेते प्रविशेयुर्हुताशनम् ।  
न ह्यन्या निष्कृतिस्तेषां विद्यते हि कथञ्चन ॥’

( विष्णुः ३४।२ )

इति कात्यायनोक्तेः ।

बृहद्वारीतोऽपि— ‘मातृदुहितृभगिनीस्नुषागमनान्यतिपातकानि ।  
सद्योऽग्निप्रवेशोऽतिपातकिनाम्’ इति ।

यत्तु संवर्त्तः— ( १६५ )

‘मातरं यदि गच्छेत्तु स्वस्नुषां पुरुषाधमः ।  
न तस्य निष्कृतिं विद्यात्स्वकां दुहितरं तथा ॥’ इति ।

भ्रातृभार्यागमने संवर्त्तः— ( १६२ )

‘पितृव्यदारगमने भ्रातृभार्यागमे तथा ।

गुरुतल्पव्रतं कुर्यान्नान्या निष्कृतिरुच्यते ॥’ इति ।

एतथाकामतो बहुकालाभ्यासविक्रमम् । कामतस्तु मरणान्तिकमेव ।

यत्तु याज्ञवल्क्यः— ( ३।२८७ )

‘ अनियुक्तो भ्रातृजायां गच्छन् चान्द्रायणं चरेत् । ’ इति ।  
तदसवर्णव्यभिचरितभ्रातृजायाविषयमिति ।

कनिष्ठभ्रातुर्भार्यागमने चतुर्विंशतिमते—

‘ भ्रातुश्चैव कनिष्ठस्य भार्या गत्वा तु कामतः ।

कृच्छ्रद्वयं सान्तपनं प्रकुर्वीताथवाऽपि वा ॥ ’ इति ।

आचार्यादिभार्यागमने जातूकर्ण्यः—

‘ आचार्यादिस्तु भार्यासु गुरुतल्पव्रतं चरेत् । ’ इति ।

आदिपदादुपाध्यायादीनां ग्रहणम् ।

यत्तु चतुर्विंशतिमते—

‘ चरेच्चान्द्रायणं विप्रो गत्वोपाध्याययोषितम् ।

आचार्यस्य पराकं तु बौधायनवचो यथा ॥ ’ इति ।

तद्व्यभिचरितोपाध्यायादिपत्नीगमनपरम् ।

यत्तु बृहद्यमः— ( अमिपु. १७३।५३-५४ )

‘ चाण्डालीं पुष्कसीं म्लेच्छीं स्नुषां च भगिनीं सखीम् ।

मातापित्रोः स्वसारं च निक्षिप्तां शरणागताम् ॥

मातुलानीं प्रव्रजितां सगोत्रां नृपयोषितम् ।

शिष्यभार्यां गुरोर्भार्यां गत्वा चान्द्रायणं चरेत् ॥ ’ इति ।

यत्तु सुमन्तुः— ‘ मातृष्वसृस्नुषाभागिनेयीगोचाण्डालीगमनेषु तप्त-  
कृच्छ्रत्रयं सान्तपनं च ’ इति ।

यथाङ्गिराः— ( २८ )

‘ पतितोऽस्यस्त्रियो गत्वा भुक्त्वा च प्रतिगृह्य च ।

मासोपवासं कुर्वीत चान्द्रायणमथापि वा ॥ ’ इति ।

यश्च संवर्त्तः— ( १७२ )

‘ चाण्डालीं पुष्कसीं म्लेच्छीं अपाकीं पतितां तथा ।

एता गत्वा द्विजो मोहाच्चरेच्चान्द्रायणव्रतम् ॥ ’

यच्च हारीतः— ‘ गुरुतल्पगो मृन्मयीं क्षीप्रतिकृतिमभिवर्णां कृत्वा  
तामालिङ्ग्य मृत्युना पूतो भवेत् । एवमेव पितृव्यक्षीगमने स्नसृमातृ-

पितृष्वसृगमने कन्यासगोत्रास्वस्त्रीयाभगिनीगमने चांद्रायणं वा ' इति;  
तत्र चांद्रायणं रेतःसेकाद्वर्वाङ्गिष्ठसौ ज्ञेयम् ।

यदपि संवर्त्तः—( १६२ )

‘ भगिनी मातुराप्तां च स्वसारं चान्यमातृजांम् ।

एता गत्वा स्त्रियो मोहात्तप्तकृच्छ्रं समाचरेत् ॥

कुमारीगमने चैव व्रतमेतद्विनिर्दिशेत् । ’

तथा—( १६०-१५९ )

‘ गुरोर्दुहितरं गत्वा स्वसारं पितुरेव च ।

तस्या दुहितरं चैव चरेषान्द्रायणव्रतम् ॥

मातुलस्य सुतां गत्वा मातुलानीं सनाभिनीम् ।

एता गत्वा स्त्रियो मोहात्पराकेण विशुद्धयति ॥ ’ इति ।

तद्व्यवहितपतिताभगिन्यादिगमनविषयम् ।

यत्तु विष्णुः—( ५३।५ ) ‘ चाण्डालीगमने तत्साम्यमाप्नुयात् ।

अज्ञानाच्चान्द्रायणम् । ’

यच्च गौतमः—( ३।५।३२-३३ ) ‘ चाण्डालीगमने कृच्छ्राब्दः,

अमत्या द्वादशरात्रः ’ इति ।

तत्र साम्यकृच्छ्राब्दयोर्विषय उक्तः, चांद्रायणस्यापि । अज्ञानतः  
सकृदारोहणमात्रे तु द्वादशरात्रः ।

वौधायनः—‘ मातृष्वसापितृष्वसाभागिनेयीस्तुषामातुलानीत्यगम्या-  
गमने कृच्छ्रातिकृच्छ्रो चांद्रायणम् ’ इति ।

संवर्त्तः—( १६४ )

‘ सखिभार्यां समारुह्य श्वश्रूं चैव हि मानवः ।

अहोरात्रोपितो भूत्वा तप्तकृच्छ्रद्वयं चरेत् ॥ ’

चतुर्विंशमते—

‘ मातुश्च स्वस्त्रियां गत्वा पितृन्यतनयां तथा ।

तप्तकृच्छ्रं प्रकुर्वीत षड्रात्रं तत्सुतापु च ॥

१ ‘ अन्त्याभसायिनी ’ इति मूले ।

गुरोर्दुहितरं गत्वा पराकं च समाचरेत् ।  
 भागिनेयीं द्विजो गत्वा चरेच्चांद्रायणव्रतम् ॥  
 मातुलस्य सुतां गत्वा पितुश्च स्वस्त्रियां तथा ।  
 प्राजापत्यं प्रकुर्वीत हारीतवचनं यथा ॥  
 मातुश्च स्वस्त्रियां गत्वा भार्यं गत्वा तु कामतः ।  
 पितृव्यतनयां चैव सपादं कृच्छ्रमाचरेत् ॥  
 दौहित्रीं पुत्रतनयां चरेच्चांद्रायणव्रतम् ।  
 नत्सुतां तत्सुषां गत्वा पराकं तु समाचरेत् ॥  
 संबन्धिनः स्त्रियं गत्वा पादकृच्छ्रं समाचरेत् ।  
 विधवागमने कृच्छ्रमहोरात्रसमन्वितम् ॥  
 चरेच्चान्द्रायणं विप्रो गत्वोपाध्याययोषितम् ।  
 आचार्यस्य पराकं तु बौधायनवचो यथा ॥  
 सखिभार्यं समारुह्य जातिस्वजनयोषितम् ।  
 स कृत्वा प्राकृतं कृच्छ्रपादं कुर्यात्ततः पुनः ॥  
 कुमारीगमने विप्रश्चरेच्चांद्रायणव्रतम् ।  
 पतितां तद्विजो गत्वा तदेव व्रतमाचरेत् ॥ ' इति ।

बृहन्मनुः—

' स्वमातुर्मातृगमने पितृमातृगमे तथा ।  
 एतास्त्वकामतो गत्वा द्विजश्चांद्रायणं चरेत् ॥ '

संवर्तः— ( १५९ )

' असती मातुलानी च स्वसारं चान्यमातृजाम् ।  
 एता द्विजः स्त्रियो गत्वा तप्तकृच्छ्रं समाचरेत् ॥ '

इत्याद्यनेकस्मृतिवचनानि संबंधसन्निकर्षविप्रकर्षापेक्षया योजनीयानि ।

वर्षाणीत्यनुवृत्तौ गौतमः—( ३।४।२९-३२ ) ' द्वे परदारौ । त्रीणि  
 श्रोत्रियस्य । द्रव्यलाभे वोत्सर्गः । यथास्थानं वा गमयेत् ' इति । तथा  
 गृह्यतं धनं तदुत्सृज्यम्, तदीयं तत्रैव वा प्रत्यर्पणीयमित्यर्थः ।



वार्षिकप्राकृतव्रतमुक्त्वा स एव—(३।४।३४)‘उपपातकेषु चैवम्’ इति ।

यमः—‘द्वे वर्षे परभार्यासु त्रीणि श्रोत्रियपत्नीषु’ इति ।

तत्रेयं व्यवस्था—ऋतुकाले कामतो जातिमात्रब्राह्मणीगमने वार्षिकम् । तत्रैव गुणविशेषशालिन्यां द्वे वर्षे । तादृश्या एव श्रोत्रियभार्याया गमने त्रीणि वर्षाणीति । अथवा—श्रोत्रियगुणवद्ब्राह्मणक्षत्रियादिभार्याविषय-त्वेनैतानि व्यवस्थापनीयानि ।

अत एव शंखः—‘वैश्यायामवकीर्णः संवत्सरं ब्रह्मचर्यं त्रिषवणं वाऽनु-  
तिष्ठेत् । क्षत्रियायां द्वे वर्षे, त्रीणि ब्राह्मण्याम्, वैश्यावश्च शूद्रायाम् ;’ इति ।

वैश्यावश्चेति ब्राह्मणपरिणीतायाम् । शूद्रपरिणीतायां तु षण्मासिकमेव ।

शूलपाणिस्तु—‘सच्छूद्रां वैश्यवत्, असच्छूद्रां षण्मासिकम्’  
इत्याह । तेन क्षत्रियागमने द्विवार्षिकमेव ।

तदाह प्रजापतिः— ( ३।६९ )

‘विप्रो नृपस्य भार्यायां यत्करोति समागमे ।

तदेव क्षत्रियस्यापि कुर्यादत्रैव सङ्गमे ॥’ इति ।

एवं क्षत्रियस्य वैश्यादिस्त्रीषु क्रमेण वार्षिकं षण्मासिकं च । एवं  
वैश्यस्यापि वैश्याशूद्रोर्वार्षिकषण्मासिके । शूद्रस्य शूद्रां षण्मासिकमेव ।

अनुपभुक्तागमन आपस्तम्बः— ( २।२७।११-१३ ) ‘सवर्णायाम-  
नन्यपूर्वायां सकृत्सन्निपाते पादः पतति । एवमभ्यासे पादः पादश्चतुर्थे  
सर्वम्’ इति ।

अनुपभुक्तायां एकस्यां श्रोत्रियपत्न्यां द्वादशाब्दम् । अनन्यपूर्वाया-  
मित्युक्तेरेकस्यामेव चतुरभ्यासे नेदं प्रायश्चित्तं, किन्तु पादपादन्यूनं  
कल्प्यमिति शूलपाणिर्विज्ञानेश्वरौ ।

व्यभिचरितक्षत्रियावैश्यागमने संवर्त्तः— ( १५५ )

‘क्षत्रियां वाऽथ वैश्यां वा गच्छेयः काममोहितः ।

तस्य सान्तपनं कृच्छ्रं भवेत्तत्पापमोचकम् ॥’

तत्सवर्णानुलोमविषयम् ।

यत्तु स एव— ( १५७ )

‘विप्रामस्वजनां गत्वा प्राजापत्यं समाचरेत् ।’ इति;

तद्व्यभिचरितब्राह्मणीविषये ब्राह्मणस्य ।



यत्तु वसिष्ठः— ( २१।१७ ) ' ब्राह्मणश्चेदप्रेक्षापूर्वकं ब्राह्मणदारान-  
भिगच्छेन्नित्युत्तर्धर्मकर्मणः कृच्छ्रोऽनित्युत्तर्धर्मकर्मणोऽतिकृच्छ्रः ' इति ।

—अप्रेक्षा अज्ञानम् । नित्युत्तर्धर्मकर्मणो दारानित्यन्वयः ।

ब्राह्मणस्य स्वैरिण्यां प्रायश्चित्तमाह यमः—

‘ ब्राह्मणो ब्राह्मणीं गत्वा द्विजे दद्यान्मृगाजिनम् ।

क्षत्रियायां धनुर्दद्याद्वैश्यायामायसीं शिलाम् ॥

शूद्रां गत्वा तथा विप्र उदकुम्भं द्विजातये ।

त्रिरात्रोपोषितः स्नात्वा दद्यात्सम्मार्जनीं तथा ॥ ’ इति ।

अत्र ‘ त्रिरात्रोपोषितः स्नात्वा ’ इति प्रत्येकं सम्बध्यते । एतच्च  
बन्धकीविषयमित्यन्ये ।

स्वैरिण्यां प्रायश्चित्तान्तरमाह तुः शङ्खलिखितौ— ‘ स्वैरिण्यां वृष-  
ल्यामवकीर्णः सचैलस्नात उदकुम्भं ब्राह्मणाय दद्यात् । वैश्यायां चतुर्थ-  
कालाहारो ब्राह्मणान् भोजयेत् । क्षत्रियायां त्रिरात्रोपोषितो यवादकं  
दद्यात् । ब्राह्मण्यां त्र्यहमुपोषितो घृतपात्रं दद्यात् ’ इति ।

कल्पतरुकारस्तु ‘ प्रकीर्णास्वेवमस्वतंत्रासु ’ इति वाक्यशेषं पपाठ ।  
—प्रकीर्णा केनचिदनवरुद्धा, अस्वतंत्रा त्ववरुद्धा । तदेवं द्विविधस्वैरिणी-  
गमनेऽप्येतदेव प्रायश्चित्तमित्यर्थः ।

शूलपाणिस्तु— ‘ स्वैरिण्यां वृषल्यामवकीर्ण ’ इत्यत्र ‘ प्रसूत ’ इति  
पठित्वा प्रसूत इत्यनेन स्वैरिण्यामपत्योत्पादनेऽप्येतदेव प्रायश्चित्तमि-  
त्याह । तच्च; तादृशपाठस्य कल्पतरुप्रभृतिष्वदृष्टत्वात्, गर्भोत्पादने  
द्विगुणप्रायश्चित्तस्य वक्ष्यमाणत्वाच्च ( पृ. १५९ ) ।

बन्धकीगमने तु षट्त्रिंशन्मते—

‘ ब्राह्मणीं बन्धकीं गत्वा किञ्चिदद्याद्विजातये ।

राजन्यां च धनुर्दद्याद्वैश्यां गत्वा तु चैलकम् ॥ ’

शूद्रां गत्वा तु वै विप्र उदकुम्भं द्विजातये ।

दिवसोपोषितो वा स्यादद्याद्विप्राय भोजनम् ॥ ’ इति ।

— किञ्चिदष्टमुष्ट्यात्मकं धान्यम्, ‘ अष्टमुष्टि भवेत्किञ्चित् ’ इति  
स्मृतेः ।

प्रायश्चित्तान्तरमाह प्रचेताः— ‘बन्धकीगमने उपस्पृश्य प्राणायामं कुर्यात् । ब्राह्मणबन्धकीं गत्वा कमण्डलुं दद्यात्, क्षत्रियबन्धकी-  
मायुधम्, वैश्यबन्धकीं प्रतोदम्’ इति । अत्र त्रिषु वर्णत्रयोपादानात्प्रथमं  
शूद्रबन्धकीपरम् ।

स्वैरिणीबन्धक्योर्लक्षणमुक्तं स्मृत्यन्तरे—( यमः ५।३७ )

‘चतुर्थे स्वैरिणी प्रोक्ता पंचमे बन्धकी मता ।’ इति ।

महाभारतेऽपि—( १।१२३।७७ )

‘अतःपरं स्वैरिणी स्यात्पंचमे बन्धकी तथा ।’ इति ।

यत्तु मनुः—( ३।१७ )

‘शूद्रां शयनमारोप्य ब्राह्मणो यात्यधोगतिम् ।

जनयित्वा सुतं तस्यां ब्राह्मण्यादेव हीयते ॥’

इति; तत्पापगौरवपरम् । एतानि च प्रायश्चित्तानि गर्भानुत्पत्ति-  
विषयाणि । तदुत्पत्तौ तु यद्विशेषे यत्प्रायश्चित्तमुक्तं, तदेव तत्र द्विगुणं  
कर्तव्यम् ।

तथा चोशनाः—( १।३७ )

‘गमने तु व्रतं यत्स्याद्गर्भे तु द्विगुणं भवेत् ।’ इति ।

आपस्तम्बः—

‘चाण्डालमेवैवंपचकपालव्रतधारिणाम् ।

अकामतः स्त्रियं गत्वा पराकव्रतमाचरेत् ॥

कामतस्तु प्रसूतो वा तत्समो नात्र संशयः ।

स एव पुरुषस्तस्यां गर्भो भूत्वाऽभिजायते ॥’ इति ।

कामतः प्रसूतो वेति—यथा कामतो द्विगुणमुक्तम्, तथा गर्भेऽपीत्यर्थः ।

चतुर्विंशतिमते तु जातिमेवेन गर्भप्रायश्चित्तविशेष उक्तः

‘ब्राह्मणीगमने कृच्छ्रं गर्भे सांतपनं स्मृतम् ।

राज्ञीगर्भे पराकः स्याद्विगर्भे तु त्र्यहाधिकम् ॥

शूद्रगर्भे द्विजः कुर्यात्तद्वच्चान्द्रायणं स्मृतम् ।

चाण्डाल्यां गर्भमारोप्य गुरुतल्पव्रतं चरेत् ॥’ इति ।

१ विप्रायां वैश्यजो वैदेहः । तस्मात् निषादां मेदः—मेधातिथिः ( १०।३६ )

तत्रैव—‘वृषल्यामंभिजातस्तु त्रीणि वर्षाणि चतुर्थकालसमये नक्तं भुंजीत’ इति । एतच्च कामतोऽस्यन्ताभ्यासेन गर्भोत्पत्तौ ।

—अभिजातः उत्पादितगर्भः ।

यत्तु हारीतः—

‘ब्राह्मणो वृषलीं गत्वा ज्यहं भवति सूतकी ।

अथास्यां गर्भमाधत्ते ब्राह्मण्यादवकीर्यते ॥’ इति ।

तथा—

‘ब्राह्मणो वृषलीं गत्वा सद्यो गच्छेदधोगतिम् ।

अथास्यां गर्भमाधत्ते पतत्याशु न संशयः ॥’ इति ।

तदेतानि पापगौरवख्यापनपराणि ।

कण्वः—

‘प्रसूतो यस्तु वेश्यायां भैक्षभुङ्क्ष्यतेन्द्रियः ।

शतं सहस्रमभ्यस्य सावित्रीमेति शुद्धताम् ॥’ इति ।

अत्र—

‘कैवर्ती रजकीं चापि वेश्यां चापि गतो नरः ।

प्राजापत्यविधानेन कृच्छ्रेणैकेन शुद्ध्यति ॥’ ( ३।११ )

इति शातातपवाक्ये वेश्यासमभिव्याहृतकैवर्त्यादिषु गर्भोत्पादे-  
ऽपीदमेव प्रायश्चित्तमिति ।

प्रातिलोम्यव्यवाये तु शंखः—

‘प्रातिलोम्ये वधः पुंसो नार्याः कर्णादिकर्त्तनम् ।’ इति ।

—वधः प्रायश्चित्तं दंडश्च । नार्याः कर्णादिकर्त्तनं तु यथोक्तप्राय-  
श्चित्तमनिच्छंत्याः ।

वधे प्रकारविशेषमाह वसिष्ठः—( २१।१ ) ‘शूद्रश्चेद्ब्राह्मणीमभिगच्छे-  
द्वीरणंवेष्टयित्वा शूद्रमग्नौ प्रास्येत् । ब्राह्मण्याः शिरसि वपनं कार-  
यित्वा सर्पिषाऽभ्यज्य नग्नां कृष्णस्वरमारोप्य महापथमनुसंभ्राजयेत्पूता  
भवतीति विज्ञायते । वैश्यश्चेद्ब्राह्मणीमभिगच्छेत्लोहितदभैर्वेष्टयित्वा वैश्य-  
मग्नौ प्रास्येत् । ब्राह्मण्याः शिरसि वपनं कारयित्वा सर्पिषाऽभ्यज्य नग्नां  
गौरस्वरमारोप्य महापथमनुसंभ्राजयेत्पूता भवतीति विज्ञायते । राजन्य-

श्रेद्वाहणीमभिगच्छेच्छरपत्रैर्वेष्टयित्वा क्षत्रियमग्नौ प्रास्येत् । ब्राह्मण्याः शिरसि वपनं कारयित्वा सर्पिषाऽभ्यज्य नग्नां श्वेतखरमारोप्य महापथ-  
मनुसंवाजयेत्पूता भवतीति विज्ञायते । एवं वैश्यो राजन्यायां शूद्रश्च राजन्यवैश्ययोः ' इति ।

-महापथवाजनं दंडः प्रायश्चित्तं च । पूतत्वोक्तेरिति मिताक्षरायाम् । अपरार्के तु प्रायश्चित्तयोग्येति व्याख्यातम् । एतच्च कामतः, अकाम-  
तस्तु शूद्रस्य मरणवैकल्पिकचतुर्विंशत्यब्दार्द्धं द्वादशाब्दम् । शूद्रस्यैव क्षत्रियावैश्ययोर्नववार्षिकषट्कार्षिके वा

यत्तु वृद्धप्रचेताः—

‘ शूद्रस्य ब्राह्मणी मोहाद्गच्छतः शुद्धिमिच्छतः ।  
पूर्णमेतद्भवं देयं माता यस्माद्धि तस्य सा ॥  
षादहान्यान्यवर्णासु गच्छतः सार्ववर्णिकम् ।  
प्रायश्चित्तमिदं देयमग्न्यागमने क्रमात् ॥ ’

एतदिहा वैश्यस्याज्ञानतो विप्रागमने नवाब्दम् । क्षत्रियस्य तु षडब्दम् । एवमेव शूल्पाणिरपि ।

यत्तु माधवीये संवर्त्तः—( १६९ )

‘ कयंचिद्ब्राह्मणीं गच्छेत् क्षत्रियो वैश्य एव वा ।  
गोमूत्रयावकाहारो मासेनैकेन शुद्ध्यति ॥ ’

इति; तदस्यंतव्यभिचारितायामकामतो गमने ज्ञेयम् ।

मिताक्षरायां त्वाद्यश्लोकोत्तरार्द्धमेवम्—

‘ कृच्छ्रं सातपथं वा स्यात्प्रायश्चित्तं विशुद्ध्ये । ’ इति ।

रजस्वलागमने प्रायश्चित्तमाह योगी—( ३।२८७ )

‘ त्रिरात्रांते घृतं प्राश्य गत्वोदक्यां विशुद्ध्यति । ’

त्रिरात्रोपवासांत इत्यर्थः । इदमकामतः सकृद्गतौ ।

अत्रैव कल्पतरो शंखलिखितौ—‘ रजस्वलावधूताभिगमने त्रिरात्रोप-  
वासो गुह्यप्राशनं च । ’

कामतः सकृद्रमने शातातपः—(२६) 'रजस्वलागमने समरात्रम्' इति ।

यत्तु वसिष्ठः—( २३।३ ) 'रजस्वलान्यवाये शुक्लमृषभं दद्यात्कृष्ण-  
पिङ्गलम्' इति ।

यदप्यापस्तम्बः—( ९।३८ )

‘सदक्यां यदि गच्छेत्तु ब्राह्मणो मदमोहितः ।

प्राजापत्येन शुद्धयेद्य ब्राह्मणानां च भोजनात् ॥’

इति; तदकामतोऽभ्यासे, कामतः सकृद्रतो च ।

कामतोऽत्यंतानवच्छिन्नाभ्यासे तु शंखः—( १७।९ )

‘पादं तु शूद्रहत्यायामुदक्यागमने तथा ।’ इति ।

कामतोऽभ्यासमात्रे तु संवर्त्तः—( १६७ )

‘रजस्वलां तु यो गच्छेद्रभिर्णो पतितां तथा ।

तस्य पापस्य शुद्ध्यर्थमतिकृच्छ्रं विशोधनम् ॥’ इति ।

दिनभेदात्प्रायश्चित्तविशेषश्चतुर्विंशतिमते—

‘रजस्वलां तु यो गच्छेत्पराकं तु समाचरेत् ।

सांतापनं द्वितीयेऽहि प्राजापत्यं परेऽहनि ॥’ इति ।

—‘सांतापनो महासांतपन’ इति मदनपारिजाते ।

यत्तु माधवीये शातातपः—(१३) ‘अनुदकमूत्रपुरीषकरणे श्वपाकस्पर्शे  
सचैलक्ष्मणं महान्याहृतिहोमश्च । रजस्वलागमने चैतदेव ।’ इति;  
तदकामतः प्रवृत्तस्य रेतःसेकावर्वाङ्मृत्तौ बोध्यम् । कामतस्त्वैतदेव  
द्विगुणम् ।

यत्तु विष्णुना—( ३६।७ ) ‘स्वसुः सख्याः सगोत्रायाः सप्तमवर्णायाः  
रजस्वलायाः शरणांगतायाः प्रव्रजितायाः निक्षिप्तायाश्च गमनमित्ये-  
तान्यनुपातकानि’ इत्यनेन रजस्वलागमने अनुपातकप्रायश्चित्तमुक्तम् ;  
तच्छ्रोत्रियपत्न्यां कामतोऽत्यंतानवच्छिन्नाभ्यासविषयम् । एतानि च  
रजस्वलान्तर्वदन्यादिगमनप्रायश्चित्तानि स्वपत्न्यामेव । परपत्न्यां तु

— १ चान्द्रायणेन ।— मू. पा.

२ ‘क्षत्तुर्जातस्तथोप्रायां श्वपाक इति कीर्त्यते ।’ ( म. १०।१९ )

सादृश्यां पारदार्यप्रायश्चित्तैर्विजातीयैः समुच्चीयन्ते । साजात्ये तु अधिकेन न्यूनस्य प्रसंगसिद्धिः । साम्ये तु तन्त्रमिति । एवं विधवा-दिगमनेऽपि योज्यम् ।

तत्र प्रायश्चित्तं चतुर्विंशतिमते—

‘विधवागमने कृच्छ्रमहोरात्रसमन्वितम् ।

व्रतस्थागमने कृच्छ्रं सपादं तु समाचरेत् ॥’

अथांत्यजागमनप्रायश्चित्तम् ।

आपस्तम्बः—( अत्रिः ६।१६—यमः ३३ )

‘रजकश्चर्मकारश्च नटो बुरुड एव च

कैवर्त्तमेदभिलाश्च सप्तैते त्वंत्यजाः स्मृताः ॥’

बृहत्संवर्त्तः—( १।२७ )

‘रजकन्याधशैलूषवेणुचर्मोपजीविनीः ।

एतास्तु ब्राह्मणो गत्वा चरेषां द्रायणद्वयम् ॥’ इति ।

आपस्तम्बः—( २।२६ )

‘म्लेच्छो नटी चर्मकारी रजकी बुरुडी तथा ।

एतासु गमनं कृत्वा चरेषां द्रायणद्वयम् ॥’ इति ।

१ ‘तीवरेण च चाण्डाल्या चर्मकारो बभूव ह ।’ ( म. वै. १।१०।१०३ ) इति, ‘आयीगवेन ब्राह्मण्या चर्मकारः प्रजायते ।’ ( स. सं. १।१२।४० ) इति चोक्तचर्मकारः । ‘मल्लासु पिच्छलस्तेन नटास्यो जायते भुवि ।’ ( स. सं. १।१२।४२ ) इत्येषो नटः । अनुस्तु—( १०।२२ ) ‘मल्लो मल्लश्च राजन्याद्वात्याभिच्छिन्नविरेव च । नटश्च करणधैव सखो द्विविध एव च ॥’ इत्यन्यथा नटमाह । ‘एतान्येकस्यैव नामानि’ इति कुल्लुकः । बुरुडः—‘कर्मचण्डालकात्पुत्रं वैवेही पाण्डुशोपकम् । लेभे बुरुडजातित्वं सदा वंशविदारणम् ॥’ ( श. क. ) इति वर्णितः । शूल्पाणिस्तु बुरुड इति पठित्वा कोष्ठमूर इति प्रसिद्ध इति व्याचक्ष्यौ । कैवर्त्तः—‘क्षत्र-वीर्येण वैश्यायां कैवर्त्तः परिकीर्तितः ।’ ( म. वै. १।१०।१११ ) इति, ‘निषादो भार्ययां सृते दासं नौकर्मजीविनम् । कैवर्त्तमिति यं प्राहुरार्यावर्त्तनिवासिनः ॥’ ( स. १।०।३४ ) इति चोक्तः । मिश्रः—‘काराकारी यदा नारी वीवराज्यमवे-त्सुतम् । स मिश्रसंज्ञः कथितः कन्दमूलादिजीवनः ॥’ ( भा. सा. ) मिश्रो गण्डवारः—शु. पा.

इदं च विप्रस्य कामतः सकृद्रूपे । क्षत्रियादेस्तु पादपादहीनं कल्प्यम् ।  
यत्तु संवर्तः—( १५४ )

‘ रजकभ्याधशैलूषवेणुचर्मोपजीविनाम् ।

स्त्रियो विप्रो यदा गच्छेत्कच्छ्रं चांद्रायणं चरेत् ॥ ’

इति; तदकामतः ।

अत्रैवाहापस्तंबः—

‘ चंडालमेदश्चपचकपालव्रतचारिणाम् ।

अकामतः स्त्रियो गत्वा पराकव्रतमाचरेत् ॥ ’ इति ।

यत्तूशनाः—( यमः ५।१२ )

‘ कापालिकाभभोतृणां तज्जारीगामिनां तथा ।

ज्ञानात्कृच्छ्राद्दमुद्दिष्टमज्ञानादैर्देवद्वयम् ॥ ’

तत्कामतोऽभ्यासे ।

यत्तु शातातपः—( ३।११ )

‘ कैवर्त्ती रजकी चैव वेणुचर्मोपजीविनीम् ।

प्राजापत्यविधानेन कृच्छ्रेणैकेन शुद्ध्यति ॥ ’

इति; तच्छूद्रपरम् ।

अस्मिन्नेव विषये द्विस्त्रिगमनाभ्यासे हारीतः—

‘ कैवर्त्ती ध्वजिनी चैव याश्चान्या अन्त्यसंभवाः ।

कामतस्तु वसन्विप्र एतानेव समाचरेत् ॥

द्वौ मासौ भैक्ष्यभक्षेण द्वौ मासौ यवयावकैः ।

द्वौ मासौ पंचगव्येन षण्मासांश्चरितव्रतः ॥

एवं शुद्धिमवाप्नोति प्रायश्चित्तानुरोधतः । ’ इति ॥

१ गच्छमिति शेषः ॥—माः २ तदेतः सेकात्प्राङ्निवृत्तिविषयम् ॥—माः

३ ध्वजी ध्वजनिर्माणोपजीवी अम्बुः, ‘ कैश्यायां विधिना विप्राभ्यातो

अम्बु उच्यते । कृष्याजीवो भवेत्तस्य तथैवामेयनर्तकः ॥ ध्वजविधायिका वापि

अम्बुषाः शस्त्रजीविनः ’ ( औ. ३१-३२ ) इत्युक्तेः । तत्तन्त्री ध्वजिनी । ‘ ध्वजी

सुराधिक्रयी ’ ( अप. १।४१ ) तस्य स्त्री वा ।



ये त्वन्त्यावसायिनश्चांडालादयस्तेषां स्त्रीगमने गुरुप्रायश्चित्तमुक्तं गुरुतल्पातिदेशे । एतासां च रजकाद्यंत्यजस्त्रीणां मध्ये यदेकस्या व्यवाये प्रायश्चित्तमभिहितं, तत्सदृशत्वात्सर्वासु भवति ।

तथा चोशनाः—

‘ बहूनामेकधर्माणामेकस्यापि यदुच्यते ।

सर्वेषां तद्भवेत्कार्यमेकरूपा हि ते स्मृताः ॥ ’ इति ।

एतासु गर्भोत्पत्तौ तु विशेष उक्त उशनसा—

‘ चांडाल्यां गर्भमारोप्य गुरुतल्पव्रतं चरेत् । ’ इति ।

एतच्च व्रतातिदेशान्नवाच्यम् । तच्चाकामतः ।

कामतः पुनरापस्तम्बः—

‘ अंत्यजायां प्रसूतस्य निष्कृतिर्न विधीयते ।

निर्वासनं कृतांकस्य तस्य कार्यमसंशयम् ॥ ’ इति ।

अथ स्त्रीणां व्यभिचारे प्रायश्चित्तम् ।

मनुः—( ११।१७६ )

‘ यत्पुंसः परदारेषु तच्चैनां चारयेद्ब्रह्मम् । ’ इति ।

एतच्च वाचनिकातिदेशात्पादोनमिति केचित् । पूर्णमेव तु युक्तम् ।

तथा च बृहस्पतिः—

‘ यत्पुंसः परदारेषु समानेषु विधीयते ।

व्यभिचारेऽपि भर्तुः स्त्री तदशेषं समापयेत् ॥ ’ इति ।

समानेष्वित्यनुलोमानामप्युपलक्षणार्थम् । तच्च प्रातिलोम्यव्यवायव्या-  
वृत्त्यर्थम्, तत्र गुरुप्रायश्चित्तोक्तेः । भर्तुः पुंसः । अन्यवस्थितकल्पना  
त्वन्याय्येवेति । अतश्च सवर्णानुलोमव्यवाये स्त्रीपुंसयोरौत्सर्गिकं तुल्यं  
प्रायश्चित्तम् ।

तस्य कचिदपवादः, तथा च संवर्तः—

‘ ब्रह्मत्यमध्य भुक्ता चेद्दक्षमानेन चेतसा ।

प्राजापत्येन शुद्धिः स्यात्तत्तस्याः पावनं परम् ॥ ’ इति ।



पराशरोऽपि—( १०।२६-अत्रिः ६।१८ )

‘सकृद्भुक्ता तु या नारी नेच्छन्ती पापकर्मभिः ।  
प्राजापत्येन शुद्धयेत ऋतुप्रसवणेन वा ॥’ इति ।

बृहस्पतिरपि—

‘अनिच्छती तु या मुक्ता गुप्तां तां कारयेद्बृह् ।  
मलिनांगीमधः शय्यां पिंडमात्रोजीविनीम् ॥  
कारयेन्निष्कृतिं कृच्छ्रं पराकं वा समं गताम् ।  
हीनवर्णोपभुक्ता या त्याज्या वंध्याऽपि वा भवेत् ॥’ इति ।

—समं समानजातीयम् । अत्र सकृदुपगमे कृच्छ्रः, द्विरभ्यासे पराकः, अभ्यासे तु चांद्रायणम् ।

तदाहोशनाः—‘व्यभिचारिणीं भार्या कुचैल्पिंडगुप्तां निवृत्ताधि-  
कारां चांद्रायणं पराकं प्राजापत्यं ( वा ) चारयेत् ।’ इति ।

मनुः—( ११।१७७ )

‘सा चेत्युनः प्रदुष्येत्तु सदृशेनोपयंत्रिता ।

कृच्छ्रं चांद्रायणं चैव तदाऽस्याः पापशोधनम् ॥’ इति ।

इदं चाकामतः, कामतस्तु द्विगुणम् ।

यस्तु ऋग्विशुगः—

‘बलेन कामिता नारी सवर्णेन कथंचन ।

प्रायश्चित्तं त्रिरात्रं वै तस्याः शुद्धयर्थमादिशेत् ॥’ इति ।

तद्वेतःसेकात्प्राह्निवृत्तौ द्रष्टव्यम् ।

पराशरोऽपि—( १०।२४ )

‘वेदिप्राहेण या भुक्ता इत्वा कथा बलाद्भेयात् ।

कृत्वा सांसपनं कृच्छ्रं शुद्धयेत्पाराशरोऽब्रवीत् ॥’ इति ।

इच्छया प्रवृत्तौ तु तस्याः पुंतुल्यमेव प्रायश्चित्तम् ।

१ वधोऽत्र नासाकर्णच्छेदो न तु वेहात्मवियोगः, तादृशवधस्य निषेधात् ।—प्रा.मु.

२ प्रासादमास्य प्रेक्षते, इत्यस्मिन्नर्थे ‘प्रासादात्प्रेक्षते’ इति यथा पञ्चमी;  
तथा भयमुत्पाद्येत्यस्मिन्नर्थे ‘भयात्’ इति पञ्चमी द्रष्टव्या ।—मा.

तदाहतुः शंखलिखितौ—‘ इच्छया व्यभिचारिणीं परदारेषु पुंसो विहितमेनां चारयेत् ’ इति ।

अंगिराः—

‘ त्रतं यच्चोदितं पुंसां पतितस्त्रीनिषेवणात् ।

तच्चापि कारयेन्मूढां पतितासेवनात्स्वियम् ॥ ’ इति ।

आसेवनादिति छेदः । एतच्च कामतः ।

अकामतस्त्वाह संवर्त्तः—( १६८-६९ )

‘ ब्राह्मण्यकामाद्रुच्छेत्क्षत्रियं वैश्यमेव च ।

गोमूत्रयावकैर्मासात्तदद्धृषि विशुद्ध्यति ॥

ब्राह्मण्याः शूद्रसंपर्के कथंचित्समुपागते ।

चांद्रायणेन शुद्धिः स्यात्तत्तस्याः पावनं स्मृतम् ॥ ’ इति ।

शूलपाणिस्तु — ‘ अनिच्छतीविषयमेतदिति । मासादिति वैश्ये, क्षत्रिये त्वर्द्धम् ’ इति ।

षट्त्रिंशन्मतेऽपि— ‘ ब्राह्मणीक्षत्रियवैश्यसेवायामतिकृच्छ्रं कृच्छ्राति-  
कृच्छ्रो चरेत् । क्षत्रिययोषितो ब्राह्मणराजन्यवैश्यसेवायां कृच्छ्राद्धं  
प्राजापत्यमतिकृच्छ्रं च । वैश्ययोषितो ब्राह्मणराजन्यवैश्यसेवायां  
कृच्छ्रपादं कृच्छ्राद्धं प्राजापत्यं च । शूद्रायाः शूद्रसेवने प्राजापत्यम् ,  
ब्राह्मणराजन्यवैश्यसेवायां त्वहोरात्रं त्रिरात्रं कृच्छ्राद्धम् ’ इति ।

बृहस्पचेताः—

‘ विप्रा शूद्रेण संयुक्ता न चेत्तस्मात्प्रसूयते ।

प्रायश्चित्तं स्मृतं तस्याः कृच्छ्रं चान्द्रायणत्रयम् ॥

चान्द्रायणे द्वे कृच्छ्रश्च विप्रायां वैश्यसङ्गमे ।

कृच्छ्रचान्द्रायणे स्यातां तस्याः क्षत्रियसङ्गमे ॥

क्षत्रियाशूद्रसम्पर्के कृच्छ्रं चान्द्रायणद्वयम् ।

चांद्रायणं सकृच्छ्रं तु चरेद्वैश्येन सङ्गता ॥

शूद्रं गत्वा चरेद्वैश्या कृच्छ्रं चान्द्रायणोत्तरम् ।

आनुलोम्येन कुर्वीत कृच्छ्रं पादावरोपितम् ॥ ’ इति ।

‘ न चेत्तस्मात्प्रसूयते ’ इति सर्वत्र सम्बध्यते ।

‘ ब्राह्मणक्षत्रियविशां भार्याः शूद्रेण सङ्गताः ।

अप्रजाता विशुद्ध्यन्ति प्रायश्चित्तेन नेतराः ॥ ’ (२१।१४) ।

इति वसिष्ठोक्तेः ।

—पादावरोपितं पादहान्या । शूद्राः शूद्रगमने यत्प्रायश्चित्तम्, तद्विप्रक्षत्रियवैश्यगमने पादार्द्धत्रिपादोनं भवति । एवं वैश्याया यद्वैश्य-गमन उक्तं, तत्क्षत्रियविप्रगमने पादोनमर्द्धं च भवति । क्षत्रियाया यत्क्षत्रियगमने तद्विप्रगमने पादोनमित्यर्थः ।

गर्भोत्पत्तौ तु चतुर्विंशतिमते—

‘ विप्रगर्भे पराकः स्यान् क्षत्रियस्य तथेन्द्रवम् ।

ऐन्द्रवं च पराकं च वैश्यस्याकामकारतः ॥

शूद्रगर्भे भवेत् त्यागश्चाण्डालो जायते यतः ।

गर्भस्त्रावे धातुदोषैश्चरेषान्द्रायणत्रयम् ॥ ’

एतच्च — ‘ अकामकारतः ’ इति विशेषणादकामतः । कामतः पुनः पराकादिद्विगुणं कुर्यात् । गर्भस्त्राव इति शूद्रगर्भस्त्रावे । यदा तु सम्पूर्ण-शूद्रगर्भस्य प्रसवस्तदा प्रायश्चित्ताभावः ।

‘ अप्रजाता विशुद्ध्यन्ति प्रायश्चित्तेन नेतराः । ’ ( २१।१४ )

इति वसिष्ठोक्तेः ।

यदा त्वाहितगर्भेण व्यभिचरति, तदा गर्भपातशङ्कया प्रसवोत्तर-कालमेव प्रायश्चित्तं कार्यम् ।

तदुक्तं मिताक्षरायां स्मृत्यन्तरे—( शा. स्मृ. ३।७-८ )

‘ अन्तर्वत्नी तु या नारी समेनोत्क्रम्य कामिता ।

प्रायश्चित्तं न कुर्यात्सा यावद्गर्भो न निस्सृतः ॥

जाते गर्भे घृतं कुर्यात्पश्चान्मासं तु यावकम् ।

न गर्भदोषस्तत्रास्ति संस्कार्यः स यथाविधि ॥ ’ इति ।

अन्त्यजगमनेऽपि स्त्रीणां प्रायश्चित्तमुक्तं स्मृत्यन्तरे—(सं. १६७-१६८)

‘ चाण्डालं पुत्कसं म्लेच्छं श्वपाकं पतितं तथा ।

ब्राह्मण्यकामतो गत्वा चान्द्रायणचतुष्टयम् ॥ ’

तथा—

‘ रजकठ्याधशैलूषवेणुचर्मोपजीविनः ।

ब्राह्मण्येतान्यदा गच्छेदकामादैन्दवद्वयम् ॥ ’ इति ।

अङ्गिराः— ( ५।२१-१७-२२ )

‘ चण्डालेन तु सम्पर्कं यदि गच्छेत्कथञ्चन ।

सशिखं वपनं कुर्याद्भुञ्जीयाद्यावकौदनम् ॥

त्रिरात्रमुपवासः स्यादेकरात्रं जले वसेत् ।

आत्मना सम्मिते कूपे गोमयोदककर्दमे ॥

तत्र स्थित्वा निराहारा सा त्रिरात्रं ततः क्षिपेत् ।

शङ्खपुष्पीलतामूलं पत्रं वा कुसुमं फलम् ॥

क्षीरं सुवर्णसम्मिश्रं काथयित्वा ततः पिवेत् ।

एकभक्तं चरेत्पश्चाद्यावत्पुष्पवती भवेत् ॥

बहिस्तावच्च निवसेद्यावच्चरति तद्व्रतम् ।

प्रायश्चित्ते ततश्चीर्णे कुर्याद्ब्राह्मणभोजनम् ॥

गोद्वयं दक्षिणां दद्याच्छुद्धयै स्वायम्भुवोऽभवीत् । ’ इति ।

एनशाहानविषयम् ।

कामतः सकृद्गमने तु ऋष्यशृङ्गः—

‘ सम्पृक्ता स्यादयान्त्यैर्या सा कृच्छ्राब्दं समाचरेत् । ’ इति ।

कामतोऽत्यन्तसम्पर्के तूशनाः— ( २।६ )

‘ अन्त्यजेन तु सम्पर्के भोजने मैथुने कृते ।

प्रविशेत्सम्प्रदीप्ताम्नौ मृत्युना सा विशुद्धयति ॥ ’ इति ।

यत्तु शातातपः—

‘ म्लेच्छेनाधिगता शूद्रा अकामा वा कथञ्चन ।

कृच्छ्रत्रयं प्रकुर्वीत ज्ञाने तु द्विगुणं भवेत् ॥ ’ इति ।

अत्र च म्लेच्छग्रहणमेकवाक्योपात्तानां चाण्डालादीनामप्युपलक्षणम्,

‘ बहूनामेकधर्माणां ’ इत्युशनसो वाक्यात् ।

१ पराशरसंहितायामपि ( १०।१९-२२ ) इमानि वचनानि किञ्चिदिव  
मेवेन दृश्यन्ते ।

यत्तु संवर्त्तः— ( १७२ )

‘ चाण्डालं पुष्कसं म्लेच्छं श्वपाकं पतितं तथा ।

एतान् गत्वा स्त्रियः श्रेष्ठाः कुर्युश्चान्द्रायणं परम् ॥ ’

इति; तत्कामतोऽप्रवृत्तस्य रेतःसेकात्प्राङ्निवृत्तौ द्रष्टव्यम् ।

आहितगर्भायाश्चाण्डालादिव्यवाये तु ऋष्यशृङ्गः—

‘ अन्तर्वत्नी तु युवतिः सम्पृक्ता चान्त्ययोनिना ।

प्रायश्चित्तं न सा कुर्याद्यावद्गर्भो न निस्सृतः ॥

न प्रचारं गृहे कुर्यान्न चाङ्गेषु प्रसाधनम् ।

न शयीत समं भर्मा न वा भुञ्जीत बान्धवैः ॥

प्रायश्चित्तं गते गर्भे विधिं कृत्वाऽऽव्दिकं चरेत् ।

हिरण्यमथवा धेनुं दद्याद्विप्राय दक्षिणाम् ॥ ’ इति ।

मानसिकवाचिकव्यभिचारयोः प्रायश्चित्तमाह वसिष्ठः— ( २१।७८ )

‘ मनसा भर्तुरतिचारे त्रिरात्रं यावकं क्षीरोदनं वा भुञ्जाना अधःशयीत ऊर्ध्वं त्रिरात्रादप्सु निमग्नायाः सावित्र्या चतुर्भिरष्टशतैः शिरोभिर्जुहुयात् पूता भवतीति विज्ञायते । वाक्सम्बन्धे एतदेव मासं चरित्वा ऊर्ध्वं मासादप्सु निमग्नायाः सावित्र्या चतुर्भिरष्टशतैः शिरोभिर्जुहुयात् ’ इति ।

—अष्टाधिकं शतमष्टशतम्, तैश्चतुर्भिः शिरोऽभि शिरसीत्यर्थः ।

इदं च मानसिकव्यभिचारे प्रायश्चित्तं रजोदर्शनादर्वाग्व्यवहार्यत्व-  
सिद्धये । रजोदर्शने तु सति तेनैव शुद्धिः ।

तथा च मनुः— ( ५।१०७ )

‘ मृत्तौयैः शुष्यते शोष्यं नदी वेगेन शुद्धयति ।

रजसा स्त्री मनोदुष्टा संन्यासेन द्विजोत्तमः ॥ ’ इति ।

अन्त्यजादिव्यवाये तु पराशरः—

‘ हीनवर्णोऽपमुक्ता या साऽङ्गुष्ठा वक्ष्याऽपि वा भवेत् । ’ इति ।

अङ्गुलपक्षे त्याग एव

‘ अतस्तु परित्याज्याः शिष्याणां गुरुणा च या ।

पतिग्री च विशेषेण जुद्धितोपगता च या ॥ ’ ( २१।१२ )

इति वसिष्ठोक्तेः ।

—जुह्वितः प्रतिलोमजः । अत्र च विशेषविधानात् परित्यागो गृहा-  
त्रिर्वासनमेव । अन्यत्र तु—

‘ विप्रदुष्टां स्त्रियं भर्ता निरुध्यादेकवेशमनि । ’ ( २१।१७६ )

इति मनूक्तो निरोधः ।

याज्ञवल्क्योऽपि— ( १।७० )

‘ हृताधिकारां मलिनां पिण्डमात्रोपजीविनीम् ।

परिभूतामधः शय्यां वासयेद्व्यभिचारिणीम् ॥ ’ इति ।

अत्र च वासनं वैराग्यजननार्थमेव ।

यत्तु चतुर्विंशतिमते—

‘ स्त्रीणां नास्ति परित्यागो ब्रह्महत्यादिभिर्विना ।

तत्रापि गृहमध्ये तु प्रायश्चित्तानि कारयेत् ॥

परित्यक्ता चरेत्पापं बह्वल्पं वाऽपि किञ्चन ।

तत्पापं शतधा भूत्वा बान्धवाननुगच्छति ॥ ’

इति; तद्रर्भानुत्पत्तिपरम् ।

तद्युक्तायास्तु परित्यागमाह पराशरः— ( १०।२९ )

‘ जारेण जनयेद्रर्भं मृतेऽव्यक्ते गते पतौ ।

तां त्यजेदपरे राष्ट्रे पतितां पापकारिणीम् ॥ ’ इति ।

अपरे राष्ट्र इत्युक्तेर्गृहान्निष्कासनं गम्यते ।

अत एव चतुर्विंशतिमते—

‘ चतस्र एव संत्याज्याः पतने सत्यपि स्त्रियः ।

श्वपाकोपहता या तु भर्तृघ्नी पितृपुत्रगा ॥ ’ इति ।

अत्र च शिष्यगादीनां त्यागो गर्भविषय एव,

‘ व्यभिचारादृतौ शुद्धिगम त्यागो विधीयते ।

गर्भमृतवधादौ च तथा महति पातके ’ ॥

इति याज्ञवल्क्योक्तेः ( १।७२ ) ।

—गर्भः शूद्रादिकृतः ।

‘ ब्राह्मणश्च त्रियविशां भार्याः शूद्रेण संगताः ।

अप्रजाता विशुद्ध्यन्ति प्रायश्चित्तेन नेतराः ’ ॥

इति वसिष्ठस्मरणात् ( २१।१४ ) ।

शूद्रग्रहणं प्रतिलोमजोपलक्षणार्थम् । तत्रैवर्णिकन्यावृत्त्यर्थम् ; तेन शिष्यगागुरुगयोरपि त्रैवर्णिकयोः प्रसवे न त्यागः । अयं च त्यागो न गर्भमात्रे, किन्तु प्रसवमात्र इति प्राग्व्याख्यातम् (पृ.१७०) । अयमेवाभिप्रायो माधवाचार्याणाम् । भिताक्षरायां तु व्यवहारनिरोध एव त्यागशब्देनोक्तो न तु गृहान्निर्वासनमपीति ।

इति स्त्रीप्रायश्चित्तम् ॥

अथ पशुगमने ।

शङ्खलिखितौ—‘तिर्यग्योनिषु गोवर्जं सचैलं स्नातो यवसभारं दद्यात् ।’

पराशरः—( १०।१५ )

‘महिष्युष्ट्रीखरीगामी त्वहोरात्रेण शुद्धयति ।’ इति ।

इदकामतः ।

कामतस्तु जाबालः—

‘इतरेषां पशूनां तु कृच्छ्रपादो विशोधनम् ।’ इति ।

कामतोऽभ्यासे संवर्तः—( १६४ )

‘पशुवेश्याभिगमने प्राजापत्यं विधीयते ।’

शुनीगमने विशेषश्चतुर्विंशतिमते—

‘शुनीं चैव द्विजो गत्वा अतिकृच्छ्रं समाचरेत्’ इति ।

यत्तु गौतमः—( ३।४।३६ ) ‘अमानुषीषु गोवर्जं स्त्रीषु गमने कूष्माण्डैर्घृतहोमः’ इति, तत्कामाकामसकृदभ्यासेष्वष्टाविंशत्यष्टोत्तरशताष्टोत्तरसहस्रादिसङ्ख्यया योज्यम् ।

अथ गोगमने ।

पराशरः—( १०।१५ ) ।

‘गोगामी च त्रिरात्रेण गामेकां ब्राह्मणे दद्व ।’

इदमकामतः सकृद्गमने ।

कामतो विष्णुः—( ५३।३ ) ‘गोव्रतं गोगमने च ।’

कामतोऽभ्यासे तु शङ्खलिखितौ—‘गोष्ववकीर्णः संवत्सरं प्राजापत्यं चरेत्’ इति ।

यत्तु गौतमः— ( ३।५।१२ ) ‘ गवि गुरुतल्पसमः ’ इति तज्ज्ञाना-  
दाजन्माभ्यासे ।

अथ व्रतलोपे ।

योगीश्वरः— ( १।२८० )

‘ अवकीर्णी भवेद्भत्वा ब्रह्मचारी तु योपितम् ।

गर्दभं पशुमालभ्य नैर्ऋतं स विशुद्धयति ॥ ’

मनुः— ( ११।११८-११९, १२२-१२३ )

अवकीर्णी तु काणेन गर्दभेन चतुष्पथे ।

पाकयज्ञविधानेन यजेत निर्ऋतिं निशि ॥

हुत्वाऽग्नौ विधिवद्धोमानन्ततश्च समित्यूचा ।

वाय्विन्द्रगुरुब्रह्मीनां जुहुयात्सर्पिषाऽऽहुतीः ॥

एतस्मिन्नेनसि प्राप्ते वसित्वा गर्दभाजिनम् ।

सप्तागारं चरेद्भक्षं स्वकर्म परिकीर्तयन् ॥

तेभ्यो लब्धेन भैक्षेण वर्त्तयन्नेककालिकम् ।

उपस्पृश्यंस्त्रिषवणमब्देन स विशुद्धयति ॥ ’

पाकयज्ञविधानम्— ‘ अथ पशुकल्प ’ ( गृ. सू. १।९।१ ) इत्या-  
श्वलायनाद्युक्तम् । अत्राहुतीरिति बहुवचनात्कविञ्जलन्यायेन ( जै. न्या.  
११।१।६ ) आहुतित्रयमेव ज्ञेयम् । वसिष्ठोऽपि— ( २३।१-३ )  
‘ ब्रह्मचारी चेत्त्रिषवणमुपेयादरण्ये चतुष्पथे लौकिकेऽग्नौ रक्षोदैवतं गर्दभं  
पशुमालभेत् । नैर्ऋतं वा चरुं निर्वपेत् । तत्र तस्य जुहुयात् । कामाय  
स्वाहा, कामकामाय स्वाहा, रक्षोदैवताभ्यः स्वाहा ’ इति ।

अत्र गर्दभयागात्पूर्व ‘ वायवे स्वाहा ’ इत्यादिचतुर्मिराज्यहोमः । गर्दभ-  
यागोत्तरं ‘ सं मा सिचन्तु ’ इत्यृचा होम इत्यपराकं । ‘ अत्र पशोरसंभवे  
चरुः ’ इति विज्ञानेश्वरः । ‘ ओत्रियस्य पशुरओत्रियस्य चरुः ’ इति  
माधवः । अयं चामावास्यायां कार्यः, तथा च तैत्तिरीयश्रुतिः—  
( आर. २।१८ ) ‘ यो ब्रह्मचार्यवकिरेदमावास्यायां राज्यामग्निं प्रणीयो-  
पसमाधाय ’ इत्यादि । एतच्च कामत एव ‘ कामतो रेतसः सेकं ’ इति



निमित्तवाक्ये मनूक्तेः ( ११।१२० ) । अत्राशक्तस्य स्त्रिया प्रोत्साहित-  
स्य वा योगीश्वरोक्तो गर्दभयाग एव । शक्तस्य तु मनूक्तयागाब्दिक-  
तपसोः समुच्चयः ।

समुच्चयमेवाह गौतमः—(३।५।१७—१९) ‘ गर्दभेनावकीर्णं निर्ऋतिं  
चतुष्पथे यजेत् । तस्याजिनमूर्ध्वालां परिधाय लोहितपात्रः सप्त गृहान्  
भैक्षं चरेत् कर्माचक्षाणः । संवत्सरेण शुद्धयेत् ’ इति । इदं च वार्षिकं  
व्रतमश्रोत्रियविप्रपत्न्यां श्रोत्रियवैश्यपत्न्यां च ।

यत्तु शंखलिखितौ—‘ गुप्तायां वैश्यायामवकीर्णः संवत्सरं त्रिषवण-  
मनुतिष्ठेत् । क्षत्रियायां द्वे वर्षे । ब्राह्मण्यां त्रीणि वर्षाणि ’ इति,  
तद्ब्राह्मणीक्षत्रिययोः श्रोत्रियभार्ययोरवकिरणे ज्ञेयम् ।

यत्तु पैठीनसिः—‘ अवकीर्णं गर्दभाजिनं वसेत्संवत्सरं प्राजापत्यं  
चरेत् ’ इति, तन्मान्यशूद्रभार्याविषयम् ।

स्वैरिण्यादिभिरवकिरणे त्वाहतुः शंखलिखितौ—‘ स्वैरिण्यां वृषत्या-  
मवकीर्णः सचैलस्नात उदकुम्भं दद्यात् । ब्राह्मण्यां वैश्यायां चतुर्थ-  
कालाहारो ब्राह्मणान् भोजयेत्, यवसभारं च गोभ्यो दद्यात् । क्षत्रिया-  
यां त्रिरात्रमुपोषितो घृतपात्रं दद्यात् । ब्राह्मण्यां षड्रात्रमुपोषितो गां  
दद्यात् । गोष्ववकीर्णः प्राजापत्यं चरेत् । षण्ढायामवकीर्णः पलालभारं  
सीसकमाषकं च दद्यात् ’ इति । कल्पतरौ हारीतः—‘ तस्मात्स्त्री-  
ष्ववकीर्णो निर्ऋत्या एव चतुष्पथे गर्दभं पशुमालभेत् । भूमौ पशुपुरो-  
डाशमपणमवदानैः प्रचर्य प्राक् स्विष्टकृत आज्यस्य जुहोति ।  
कामावकीर्णोऽस्मि कामकामाय स्वाहा । कामावपन्नोऽस्म्यवपन्नोऽस्मि  
कामकामाय स्वाहा । कामाभिवृद्धोऽस्म्यभिवृद्धोऽस्मि कामकामाय  
स्वाहा । कामाभिदुग्धोऽस्म्यभिदुग्धोऽस्मि कामकामाय स्वाहा ।

‘ सं मा सिंचंतु मरुतः समिद्रः सं बृहस्पतिः ।

सं मायमग्निः सिंचतु यशसा ब्रह्मवर्चसेन ॥ इति ।

तां छवीमूर्ध्वालां परिधाय मृन्मयं पात्रमादाय सप्तागारं भैक्षं  
चरेत् स्वकर्म परिकीर्त्तयन् त्रयोदशे मासे पूतो भवति । ’ इति ।

—छवी चर्म ।

विशेषमाह बौधायनः ( २।१।३५-४२ ) ‘ यो ब्रह्मचारी स्त्रियमुपे-  
यात्सोऽवकीर्णो । स गर्हभं पशुमालभेत । नैर्ऋतः पशुपुरोडाशश्च रक्षो-  
दैवतो यमदैवतो वा । शिश्रात्प्राशिन्नमप्स्ववदानैश्चरन्तीति विज्ञायते ।

अथावकीर्ण्यमावास्यायामग्निमुपसमाधाय ( सम्यक् परिस्तीर्य्य )  
दार्विहौमकीं परिचेष्टां कृत्वा द्वे आज्याहुती जुहोति-कामावकीर्णो-  
ऽस्म्यवकीर्णोऽस्मि कामकामाय स्वाहा, कामायाभिदुग्धोऽस्म्यभि-  
दुग्धोऽस्मि कामकामाय स्वाहा इति हुत्वा करौ तिर्यगभिमन्त्रयेत्  
‘ सं मा सिञ्चन्तु ’ इति ।

—परिचेष्टेतिकर्तव्यता ।

स एव— ( ३।४।१-१० ) ‘ अथ ब्रह्मचर्य्यव्रत्यभिचरेन्मांसं वाऽश्री-  
यात्स्त्रियं चोपेयात्सर्वास्वार्तिष्वन्तरागारेऽग्निमुपसमाधाय संपरिस्तीर्य्य  
प्रायश्चित्ताज्याहुतीर्जुहोति । कामेन कृतं कामः करोति कामायैवेदं सर्वं  
यो मा कारयति तस्मै स्वाहा । मनसा कृतं मनः करोति मनस एवेदं  
सर्वं ० । रजसा कृतं रजः करोति रजस एवेदं ० । तमसा कृतं तमः  
करोति तमस एवेदं ० । पाप्मना कृतं पाप्मा करोति पाप्मन एवेदं ० ।  
मन्युना कृतं मन्युः करोति मन्यव एवेदं ० । जयाप्रभृतिसिद्धमा  
धेनुवरप्रदानात् । अपरेणाग्निं कृष्णाजिनेन प्राचीनग्रीवेणोत्तरलोम्ना-  
वृत्य वसति । व्युष्टायां जघनादात्मानमपकृष्य तीर्थं गत्वा स्नात्वा  
आचम्याभिमंत्र्याल्लिगाभिर्वाकणीभिर्हिरण्यवर्णाभिः पावमानीभिरिति  
मार्जयित्वान्तर्जलातोऽधमर्षणेन षोडश-प्राणायामान् धारयित्वोत्तीर्य्य  
वासः पीडयित्वाऽन्यद्धौतं वासः परिधायाचम्य प्रसिद्धमादित्यो-  
पस्थानात् कृत्वा आचार्यस्य गृहानेति ’ ।

जयापदेन जयाहोमाः, प्रभृतिना ‘ अग्निर्भूतानामधिपतिः ’  
( तै. सं. ३।४।५ ) इत्यादिसाध्याः होमाः । अतो जयाहोमाधेनु-  
वरप्रदानान्तमत्र कुर्यादित्यर्थः । अपरेणाग्निमग्निपश्चिमभागे । वसती-

१ ‘ चित्तं च स्वाहा ’ ( तै. सं. ३।४।४ ) इत्यादयो जयाः ।

२ एते अम्यानातसंज्ञाः ।

त्यस्याग्रे रात्राविति शेषः । व्युष्टायामिति उषःकाले, जघनात् कृष्णा-  
जितंजघनप्रदेशादात्मानमपकृष्य निःसार्येत्यर्थः ।

शङ्खलिखितौ— ‘सप्तरात्रेणावकीर्यैद्वैक्षाभिकार्ये कुर्वन्सद्यः कामा-  
दुत्सर्गे रेतसोऽन्यत्र स्वप्नात्तत्र प्रायश्चित्तं महाव्याहृतिभिर्जुहुयादौ-  
पूर्विकाभिः संवत्सरं वा नक्तं भैक्षं चरेत् । चतुर्थकाले मितभुक्  
गायत्रीं वा वत्सरानुगां जपेत्’ इति ।

महाव्याहृतिहोमोऽत्र लघुत्वाद्वैक्षाभिकार्याकरणे । संवत्सरं वेत्या-  
दिना च प्रायश्चित्तद्वयमुक्तं तत्पूर्वोक्तसंवत्सरव्रतसमानविषयम् ।  
वत्सरानुगां वत्सरपर्येतमित्यर्थः ।

स्वप्ने रेतस उत्सर्गे मनुविष्णू— ( म. २।१८१ वि. २८।५१ स्कं.  
पु. का. खं. ३६।६० )

‘स्वप्ने सिक्त्वा ब्रह्मचारी द्विजः शुक्रमकामतः ।

स्नात्वाऽर्कमर्चयित्वा त्रिः पुनर्माभित्यृचं जपेत् ॥ तै. व्या. १।३०।१

दिवा स्वप्ने उत्सर्गे बलादुत्सर्गे च नैर्ऋतयागमात्रम् ‘एतदेव रेतस  
उत्सर्गे दिवा स्वप्ने वा’ ( २३।२ ) इति वसिष्ठेन यागमात्रातिदेशात् ।  
कृच्छ्रधान्द्रायणादिब्रतान्तरेष्वतिदिष्टब्रह्मचर्येषु रेतःस्कन्दनेऽपीदमेव ।  
‘व्रतान्तरेषु चैवम्’ ( २३।२ ) इति तेनैवातिदिष्टत्वात् । इदमेव च  
दीक्षितस्यापि ।

वानप्रस्थयत्योरपि रेतःस्कन्दने व्याहृशाण्डित्यः—

‘वानप्रस्थो यतिश्चैव खण्डने सति कामतः ।

पराकत्रयसंयुक्तमवकीर्णिव्रतं चरेत् ॥’

इदं च ब्रह्मचर्यातिदेशेऽवकीर्णिव्रतं गुरुत्वात् परस्त्रीगमन एव ।

कश्यपः— ( ६।११ )

‘सूर्यस्य त्रिर्नमस्कारं स्वप्ने सिक्त्वा गृही चरेत् ।

वानप्रस्थो यतिश्चैव त्रिः कुर्यादधमर्षणम् ॥’

स्त्रीसम्भोगमन्तरेण कामादुत्सर्गे तु कण्वः—

‘यत्नोत्सर्गे गृही कृत्वा वारुणीभिरुपस्पृशेत् ।

वानप्रस्थो यतिश्चैव चरेद्यान्द्रायणत्रयम् ॥’

सप्तरात्रं सन्ध्यादित्यागेनावकीर्णत्वे तु बृहस्पतिः—

‘सन्धयोपासनमुद्दिष्टं प्रथमं ब्रह्मचारिणः ।

अग्नीन्धनं भैक्षचर्यां चैतत्कुर्वीत प्रत्यहम् ॥

अत्र त्रयस्याकरणाद्वती रोगविवर्जितः ।

अवकीर्णिघ्नं कुर्यात्सप्तरात्रं न संशयः ’

याज्ञवल्क्योऽपि— ( ३।२८१ )

‘भैक्षामिकायै त्यक्त्वा तु सप्तरात्रमनातुरः

‘कामावकीर्ण’ इत्याभ्यां हुत्वा चाज्याहुतिद्वयम् ॥

उपस्थानं ततः कुर्यात्सं मा सिचन्त्वनेन तु । ’

‘कामावकीर्ण’ इत्येतौ पूर्वमुक्तौ, ‘सं मा सिचन्तु’ इति च । इदं च कार्यव्यासङ्गादिनाऽग्न्यादित्यागे । तदभावे तु—

‘अकृत्वा भैक्षचरणमसमिध्य च पावकम् ।

अनातुरः सप्तरात्रमेवकीर्णिघ्नं चरेत् ॥ ’ ( २।१८७ )

इति मनूक्तं बोध्यम् ।

नैष्ठिके विशेषमाह हारीशः—

‘उपकुर्वाणस्तु यत्कुर्यात्कामतोऽकामतोऽपि वा ।

तदेव द्विगुणं कुर्याद्ब्रह्मचारी तु नैष्ठिकः ॥ ’ इति ।

एतानि चावकीर्णिप्रायश्चित्तानि त्रैवर्णिकस्यापि ब्रह्मचारिणः समानानि ।

‘अवकीर्णी द्विजो राजा वैश्यश्चापि खरेण तु ।

इष्ट्वा भैक्षाशिनो नित्यं शुद्धयन्त्यब्दात्समाहिताः ॥ ’

इति शाण्डिल्योक्तेः ।

नैष्ठिकब्रह्मचारिणः प्रायश्चित्तम्

१ इदं चावकीर्णिप्रायश्चित्तं गुरुदारतत्समव्यतिरिक्तागम्यागमनविषयम् ; तत्र गुरुप्रायश्चित्तस्य दर्शितत्वात् । ... न चात्रागम्यागमनप्रायश्चित्तं पृथक्कर्तव्यम् ; ब्रह्मचारिणो योषिति ब्रह्मचर्यस्खलनस्यागम्यागमनेन मान्दरीयकत्वात् । ... ननु ब्रह्मचारिणो योषिति ब्रह्मचर्यस्खलनस्यागम्यागमननान्दरीयकत्वं नास्त्येव ; पुत्रिकागमनेऽगम्यागमनदोषाभावात् ... इति, तदसत् ; पुत्रिकाया अपि पर-भार्यास्वन्तर्भावात् । प्रदानाभावेऽपि विवाहसंस्कारेण संस्कृतत्वात्, गान्धर्वादि-विवाहपरिणीतावत् ।—मि. ( ३।२८० ) ।

—द्विजो विप्रः । अत्र यद्गम्यागमनप्रायश्चित्तमेतत्प्रायश्चित्तात्स्रमं  
न्यूनं वा, तस्यानेनैव सिद्धिः । यत्स्वधिकं, तेनैवास्य सिद्धिः । गन्ध-  
यागस्तु पृथगेव कार्यं इति ।

ब्रह्मचारिणो वेदव्रतान्याम्नातानि, तेषां लोपे प्रायश्चित्तमाहात्रिः—

‘ पिता भ्राताऽपरो वाऽपि प्राजापत्यत्रयं चरेत् ।

महापगासु संस्नाप्य ‘ पाहि नो अग्न ’ आहुतीः ॥

पञ्चर्गिभरिदमाहान्तव्रतलोपे कृते सति । ’ इति ।

संवत्सरमध्य एव व्रतलोप एतत्प्रायश्चित्तमिति केचित् । महा-  
नाम्न्यादिब्रतलोपे प्रायश्चित्तपूर्वकं तानि समावर्त्तनं दिन एव कार्याणीति  
प्रयोगपारिजाते ।

व्यासोऽपि—

‘ वेदव्रतानि कृत्वैवं तथैवारण्यकव्रतम् ।

स्वशाखाविहितं सर्वं कृत्वा वेदमुपक्रमेत् ॥

अकृत्वेमानि सर्वाणि वेदो वाऽभ्यस्यते यदि ।

प्रायश्चित्तानि कृत्वैव व्रतान्यपि तथा क्रमात् ॥

गोदानिकं सतः कृत्वा समावर्त्तनमारभेत् । ’ इति ।

तत्र प्रायश्चित्तमाह शौनकः—

‘ व्रतानि विधिवत्कृत्वा स्वशाखाभ्ययनं चरेत् ।

अकृत्वाऽभ्यस्यते येन स पापी विधिघातकः ॥

कुच्छं द्वादशरात्रं तु चरित्वाज्याहुतीः शतम् ।

हुत्वा चैव तु गायत्र्या स्नायादित्याह शौनकः ॥ ’

१ ब्रह्मचारिणो व्रतानि ऋग्वेदिनाम्— प्रथमं स्यान्महानाग्नी द्वितीयं  
स्यान्महावसम् । तृतीयं स्यादुपनिषद्गोदानाख्यं सतः परम् ॥ इति, यजुर्वेदिनाम्—  
प्राजापत्यैन्द्राग्नेयसौम्यानि, सामवेदिनाम्— केशान्तगोदानमहानाग्नीज्येष्ठसाम-  
व्रतानि, आथर्वणानाम्— गोदानसावित्रीव्रतवेदव्रतविषर्जनव्रतानि ।— द्वे. नि.  
वाचस्पतिमिश्रः ।

२ प्रत्येकं कुच्छमेकैकं— नि. सि.

देवलोऽपि व्रतान्युपक्रम्य—

‘ कालातिक्रमणे कुर्यात्प्रायश्चित्तं विधानतः ।

कृच्छ्रं द्वादशरात्रं तु हुत्वा चाज्याहुतीः शतम् ॥

अष्टाविंशतिमष्टौ वा क्रमात्कुर्याद्व्रतानि हि ।

व्यत्यये यावदभ्यस्तं वेदं तावत्पुनः पठेत् ॥ ’ इति ।

एतच्च कामतः ।

रागादावबुद्धिपूर्वं त्यागे तु मनुः— ( २१।२०३ )

‘ वेदोदितानां नित्यानां कर्मणां समतिक्रमे ।

स्नातकव्रतलोपे च प्रायश्चित्तमभोजनम् ॥ ’ इति ।

इति व्रतलोपप्रायश्चित्तम् ।

अथ परिवेदनम् ।

मनुः— ( ३।१७१ )

‘ दाराग्निहोत्रसंयोगं कुरुते योऽग्रजे स्थिते ।

परिवेत्ता स विज्ञेयः परिवित्तिस्तु पूर्वजः ॥ ’

गार्ग्योऽपि—

‘ सोदर्ये तिष्ठति ज्येष्ठे न कुर्याद्दारसंग्रहम् ।

आवसथ्यं तथाधानं पतितस्त्वन्यथा भवेत् ’ इति ॥

सोदर्यग्रहणादसोदर्ये न दोषः ।

तदाह शातातपः— ( ४२ )

‘ पितृव्यपुत्रसंपत्नपरनारीसुतेषु च ।

ज्येष्ठेऽपि च तिष्ठत्सु भ्रातृणां तु कनीयसाम् ॥

दाराग्निहोत्रसंयोगे न दोषः परिवेदने । ’

— परनारीसुताः क्षेत्रजदत्तकायाः । पुत्रदानेन प्रतिग्रहीतृकुले पितृत्वपुत्रत्वादिप्रयुक्तकार्यप्रवृत्तिर्जनककुले च तन्निवृत्तिः सप्रमाणमुक्ता

१-आवसथ्यो गृहः, शालाग्निरित्यनर्थान्तरम् ; तस्याधानं स्थापनमात्मसा-  
त्करणमिति यावत्— कर्कः ।

व्यवहारमयूखे ( पृ. ७१-७४ ) । तेन दत्तकसौदेरस्यापि कनिष्ठस्य दत्तकमुत्क्रम्योद्धादे न दोषः ।

शातातपः— ( ४१ )

‘ क्लीवे देशांतरस्थे च पतिते भिक्षुकेऽपि वा  
योगशास्त्राभियुक्ते च न दोषः परिवेदने ॥ ’

—भिक्षुको यतिः । योगशास्त्राभियुक्तो विरक्तः ।

कात्यायनोऽपि—( १।६।४-७ )

‘ देशांतरस्थक्रीवैकवृषणानसहोदरान् ।

वेश्यातिसक्तपतितशूद्रतुल्यातिरोगिणः ॥

जडमूकांधवधिरकुब्जवामनषण्डकान् ।

अतिवृद्धानभार्याश्च कृपिसक्तान्नृपस्य च ॥

धनवृद्धिप्रसक्तांश्च कामतोऽकारिणस्तथा ।

कुहंकांस्तस्करांश्चापि परिर्विदन्न दुष्यति ॥ ’

—षण्डको भ्रमचरणद्वयः । अभार्यो मृतभार्यः । कामतोऽकारिणः स्वेच्छयैव नित्यं विवाहमकुर्वाणाः । अत्र ये सर्वात्मना विवाहानधिकारिणः क्लीवादयस्तेषु सत्सु कालविशेषमन्तरेणापि परिवेदने न दोषः ।

१—अत्र सिन्धुटीका—‘ सौदरो हि त्रिविधः— एकमातृपित्रुभयजः, एकमातृमात्रजश्च, एकपितृमात्रजश्चेति । तत्र आद्य औरसः, द्वितीयः क्षेत्रजः, तृतीयो भिन्नोदर्यः । तत्रान्त्ययोल्लिकाण्डमण्डनेनाधिकाराविधात उक्तः— ‘ क्षेत्रजादावनीजाने विद्यमानेऽपि सौदरे । नाधिकारविधातोऽस्ति भिन्नोदर्येऽपि चौरसे ॥ ’ इति । न तु प्रथमे, ‘ सौदर्ये तिष्ठति ज्येष्ठे—’ इति वचने हि समानमुदरं यस्येति सौदरः, स एव सौदर्य इति व्युत्पत्तेरभिन्नोदरोत्पन्नत्वाभावात् । इदं च मातापित्रोः, मातापित्रुभयमेव वा । एवं च तादृशो निषेधस्य विषयः । अन्यादृशो मण्डनकारिकाविषयः । तथा च—यथा दत्तककनिष्ठस्य दत्तकविवाहाधाने विना न तत्राधिकारः, एवं दत्तकस्य कनिष्ठस्य सौदरज्येष्ठेऽङ्गतविवाहाधाने न तत्राधिकार इति भावः ॥ यस्तु महाभारतादावनिषिद्धे युधिष्ठिरेऽर्जुनस्य द्रौपदीविवाहविलम्बनम्, तदर्जुनस्यानौरसत्वात् । सजातीयेष्वेव लाघवेन निषेधप्रवृत्तेः ।—इति ।

२—खड्ग—खोड—खोट—खेट इ. पाठाः ।

३—कुटिलोन्मत्तचोरांश्च । स्मृ. चं.—नि. सिं. टी. ।

४—अभार्या नैष्ठिकप्रवृत्तचारिणः— स्मृ. चं.



ये तु कालांतरेऽपि संभावितविवाहाधिकारा विरक्तवेश्यातिसक्तशूद्र-  
तुल्यकृषिसक्तराजपरतंत्रधनवृद्धिप्रसक्तकामतोकारिकुहकतस्कराः, तेषु  
तत्त्वभावत्वावधारणे न दोषः ।

देशांतरस्थे विशेषमाह वृद्धवसिष्ठः— ‘अष्टौ दश द्वादशवर्षाणि ज्येष्ठं  
भ्रातरमनिविष्टमप्रतीक्षमाणः प्रायश्चित्तीभवति’ इति । धर्मार्थमर्थार्थं  
विद्यार्थं वा देशांतरस्थे द्वादशवर्षं प्रतीक्षा कार्यांतरार्थं त्वष्टौ दश वा’ इति ।

तथा च स एव—

‘द्वादशैव तु वर्षाणि ज्यायान्धर्मार्थयोगतः ।

न्याय्यः प्रतीक्षितुं भ्राता श्रूयमाणः पुनः पुनः ॥’

इति हेमाद्रिः ।

शूलपाणिस्तु—‘द्वादशवर्षाणि ब्राह्मणस्य विद्यासंबन्धेन’ (२।९।१७)  
इति गौतमवाक्ये ब्राह्मणग्रहणात्स एव द्वादशवर्षाणि प्रतीक्ष्यः,  
क्षत्रियवैश्यशूद्रास्तु दशाष्टौ पद इति, तत्तुच्छम्; अश्रुतषट्कल्पनायां  
प्रमाणाभावात्; धर्मार्थयोश्च क्षत्रियादावपि संभवादिति ।

विवाहे तु ज्येष्ठानुज्ञायामपि दोषमाह हारीतः—

‘सोदराणां च सर्वेषां परिवेत्ता कथं भवेत् ? ।

दारैस्तु परिवेद्यंते नामिहोत्रेण नेज्यया ॥’ इति ।

अथ प्रायश्चित्तम् ।

वसिष्ठः—(२०।९) ‘परिविविदानः कृच्छ्रातिकृच्छ्रो चरित्वा तस्मै  
दत्त्वा पुनर्निविशेत्’ ।

अत्रापराकं कनिष्ठेनोढां ज्येष्ठ उद्धेत्, अशास्त्रीयविवाहेन कनिष्ठ-  
निरूपितभार्यात्वानुत्पत्तेर्ज्येष्ठोद्वाहयोग्यत्वात्; कनिष्ठस्त्वन्यामुद्धेदिति ।  
तत्र; ‘तां धैवोपगच्छेत्’ (वसि. २०।८) इति विज्ञानेश्वरोक्तवाक्य-  
शेषात् । भार्यात्वानुत्पत्तिस्तु कनिष्ठोद्वाहेऽपि साधिका ।

स्पष्टं च हारीतेन ज्येष्ठस्याब्दं व्रतमुक्त्वाऽन्योद्वाह एवोक्तः—

‘समाप्तेऽब्दे तां कन्यां ज्येष्ठायोपपादयेयुः । स तामनुमान्यान्यया  
निविशेत्तैवं धर्मो न लुप्यत’ इति ।

तस्मात्परिवेत्ता कृच्छ्रातिकृच्छ्रोत्तरं स्नोदां ज्येष्ठाय ब्रह्मचार्यादृतभैक्ष-  
वद्रूपपरिभवपरिहारार्थं निवेद्य तेनानुज्ञातां तामेवोद्धेदिति आसिष्ठाः ।



यत्तु सुमंतुः परिवेषादिपंचानां द्वादशरात्रं सक्तुप्राशनमुक्त्वा कनीयसं-प्रत्याह— ‘ न भूयश्चैनामभिगच्छेत् ’ इति, तत्पुनर्विवाहात्प्राग्वेदितव्यम् । तत्रैवं व्यवस्था—सन्निधावकामतः कृच्छ्रातिकृच्छ्रौ । याज्ञवल्क्यीयं वक्ष्यमाणमुपपातकसामान्यव्रतचतुष्टयं च वर्णशक्त्याद्यपेक्षया भोजनीयम् । कामतः सन्निधौ कन्यापित्राद्यनुज्ञायां संवत्सरमिति ।

अत्रैव शंखः—‘ परिवित्तिः परिवेत्ता च संवत्सरं द्वादशरात्रं भैक्षं चरेयाताम् ’ इति । कामतः पित्राद्यनुज्ञातोद्वाहे तु मानवं त्रैमासिकम् ।

यत्तु विष्णुः—( ५४।१६ ) ‘ परिवित्तिः परिवेत्ता च यया च परिविद्यते । तदाता याजकश्च चांद्रायणं कुर्युः ’ इति; तत्कृच्छ्रातिकृच्छ्रविषयम् ।

यत्तु यमः—

‘ कृच्छ्रौ द्वयोः परिवेद्ये कन्यायाः कृच्छ्र एव च ।

अतिकृच्छ्रं चरेद्वाता होता चांद्रायणं चरेत् ॥ ’ इति ।

तदज्ञानतः क्षत्रियविषयम् । द्वयोः परिवेत्तृपरिवित्त्योः प्रत्येकं द्वौ कृच्छ्रौ ।

यत्तु सुमंतुः—‘ परिवित्तिपरिवेत्तृकन्यादातृयाजकानां द्वादशरात्रं सक्तुप्राशनं ब्राह्मणतर्पणं च । तां पुनर्भवमाचक्षते । न भूयश्चैनामभिगच्छेत् ’ इति । तच्छूद्रपरम् ।

प्रसंगादुच्यते । देवलः—

‘ ज्येष्ठायां यदनूढायां कन्यायामृषतेऽनुजा ।

या साऽग्नेदिधिपूज्या पूर्वा तु दिधिषूः स्मृता ॥ ’ इति ।

प्रायश्चित्तमाह वसिष्ठः—( २०।१० ) ‘ अग्नेदिधिपूपतिः कृच्छ्रं द्वादशरात्रं चरित्वा निविशेत् तां चैवोपयच्छेत् । दिधिषूपतिः कृच्छ्रातिकृच्छ्रौ चरित्वा तस्मै दत्त्वा पुनर्निविशेत् ’ इति ।

१ याजको विवाहहोमकारकः, आधानकारकः, यज्ञकारकादिष्व । ‘ परीष्टिदोष-सम्प्राप्तौ न यष्टव्यं कदाचन । दर्शेष्टि पौर्णमासेष्टि सोमेज्यामभिसङ्ग्रहम् ॥ अभि-होत्रं विवाहं च प्रयोगे प्रथमे स्थितम् । न कुर्याज्जनके ज्येष्ठे सोदरे वाप्यकुर्वति ॥ ’ इति त्रिकाण्डशेषनाभिधानात् ।—ह. भ.

‘अग्नेदिधिपूषतिः प्राजापत्यं चरित्वा तामेव ज्येष्ठां पश्चादन्येनोढा-  
मुद्धेत् । दिधिपूषतिस्तु कृच्छ्रातिकृच्छ्रौ कृत्वा स्वोढां ज्येष्ठां कनीयस्याः  
पूर्वं विवोढं दत्त्वाऽन्यामुद्धेत्’ इति मिताक्षरायां कल्पतरौ च ।  
व्याख्यांतरमपि स्मृत्यर्थसारे— ‘कनिष्ठापतिः द्वादशरात्रं कृत्वा तां  
स्वोढामेव ज्येष्ठोद्वाहे जाते उद्धेत् । ज्येष्ठापतिस्तु कृच्छ्रातिकृच्छ्रे कृत्वा  
स्वोढां कनिष्ठापतये ब्रह्मचार्याहितभैक्षवन्निवेद्य तदनुज्ञातां ज्येष्ठामेवो-  
द्धेत्’ इति । अपराकं तु— अग्नेदिधिपूषतिस्थाने दिधिपूषतिरिति  
पठितं दिधिपूषतिस्थाने त्वग्नेदिधिपूषतिरिति । तथा च प्रायश्चित्त-  
विकल्प इति ।

यत्तु गौतमः— ‘परिवित्तिपरिवेत्तृपर्याहितपर्याधात्रग्नेदिधिपूषति-  
दिधिपूषतीनां संवत्सरं प्राकृतं ब्रह्मचर्यम्’ इति, तत्परिवेत्तृसंवत्सर-  
समानविषयम् ।

पर्याहितपर्याधात्रोः स्वरूपमुक्तं संवर्त्तेन—

‘अनाहिताग्नौ ज्येष्ठे तु कनीयानादधीत चेत् ।

पर्याधाता कनिष्ठः स्याज्ज्येष्ठः पर्याहितः स्मृतः ॥’ इति ।

इति गुरुतल्पप्रसक्तानुप्रसक्तप्रायश्चित्तानि ।

अथ संसर्गप्रायश्चित्तम् ।

तत्र संसर्गभेदानाह बृहस्पतिः—

‘एकशय्यासनं पंक्तिर्भाण्डपंकत्यन्नमिश्रणम् ।

याजनाध्यापने योनिस्तथा च सहभोजनम् ॥’

नवधा संकरः प्रोक्तो न कर्त्तव्योऽधमेः सह ।’ इति

योनिः पातकिने कन्यादानम्, तत्कन्यापरिणयनं वेति विज्ञानेश्वर-  
कल्पतरुकारादयः । पातकिणीगमनमित्यपरार्कशूलपाणी । योगापरि-  
त्यागात्स्विदमेव युक्तम् ।

छागलेयः— ( ग. पु. पू. ११५।६ )

‘आलापात्रात्रसंस्पर्शानिःश्वासात्सहभोजनात् ।

संशय्यासनाधानात्पापं संक्रमते नृणाम् ॥’ इति ।

१ ‘आलापात्रादेकशय्यायां भोजने पङ्क्तिवद्वारात् । तत्तः संक्रमते पापं षट्पाद-  
द्वयोदकम् ॥’ ( ग. पु. पू. ११५।८ )

देवलः—( ३३ )

‘ संलापस्पर्शनिःश्वाससह्यानासनाशनात् ।

याजनाध्यापनाद्यौनात्पापं संक्रमते नृणाम् ॥ ’ इति ।

वसिष्ठः—( २०।५० ) ‘ पतितसंप्रयोगे तु ब्राह्मेण वा यौनेन वा या-  
स्तेभ्यः सकाशान्मात्रा उपलब्धास्तासां परित्यागस्तैश्च न संपिबेत् ’ इति ।

—मात्रा द्रव्यम् ।

एतेषां कर्मणां मध्ये केन कर्मणा कियता कालेन पातित्यं ? तदाह  
विष्णुः—( ३५।३-५ ) ‘ संवत्सरेण पतति पतितेन सहाचरन् ।  
एकयानभोजनासनशयनैः । यौनसौवमुख्यैस्तु संबंधैः सद्य एव ’ इति ।  
मुख्यो मुखभवोऽध्ययनमध्यापनं च । एकामत्रभोजनेऽपि सद्यःपातित्यम्—

‘ याजनं योनिसंबंधं स्वाध्यायं सहभोजनम् ।

कृत्वा सद्यः पतत्येव पतितेन न संशयः ॥ ’ ( ३४ )

इति देवलोकेः । यौनसौवमुख्यैरिति सत्यपि द्वंद्वनिर्देशे प्रत्येकमेवैषां  
पातित्यहेतुत्वम् । ‘ यः पतितैः सह यौनमुख्यसौवाणामन्यतमं संबंधं  
कुर्यात्तस्याप्येतदेव प्रायश्चित्तम् ’ इति सुमंतूक्तेः । कल्पेतरौ तु—‘ यश्चैतै-  
र्यौनमुख्यसौवाणां संबंधानामन्यतमेन सह संवत्सरं संपर्कमियात्तस्याप्ये-  
तदेव प्रायश्चित्तम् ’ इति पाठः । तत्रास्यंतापयज्ञानतः पंचमहायज्ञादि-  
याजनम्, तथैवांगाध्यापनम्, तथैव योनिसंबंधो व्यवहितो विवाह-  
संबंधश्चेति ज्ञेयम् । एतेन—

‘ संवत्सरेण पतति पतितेन सहाचरन् ।

याजनाध्यापनाद्यौनादेकस्यैकभोजनात् ॥ ’

इति हारीतीयं

‘ षाण्मासिके तु संसर्गे याजनाध्यापनादिभिः ।

एकत्राशनशय्याभिः प्रायश्चित्ताद्धमाचरेत् ॥

संवत्सरेण संस्पर्शं योनियुक्ते विशेषतः ।

पूर्वोक्तेन विधानेन पतितप्रसमाचरेत् ॥ ’

इति च बार्हस्पत्यं व्याख्यातम् ।

किंनकसु-सुखितानामेव याजनादीनां सद्यःपतनहेतुत्वम्, प्रत्येक-  
हेतुत्वं तु संवत्सरसंसर्ग-इति युक्तमूचे । परंतु कदुमुपपन्नकिलम् ।

कौर्मै—( ब्र. सं. च. ३०।१०-११ )

‘ याजनं योनिःसंबन्धं तथैवाध्यापनं द्विजः ।

कृत्वा सद्यः पतेज्जानन्सह भोजनमेव च ॥

अज्ञानादथ वा मोहात्कुर्यादध्यापनं द्विजः ।

संवत्सरेण पतति सहाध्ययनमेव च ॥ ’ इति ।

द्वितीयवचनमंगाद्यध्यापनपरम् ।

बौधायनः—( २।१।८८ )

‘ संवत्सरेण पतति पतितेन सहाचरन् ।

याजनाध्यापनाद्यौनात्सद्यो न शयनासनात् ॥ ’ इति ।

शयनात्स सद्यो न, किंतु संवत्सरेणेति संबन्धः । एतेन—

‘ संवत्सरेण पतति पतितेन सहाचरन् ।

याजनाध्यापनाद्यौनात्तु याजनाशनासनात् ॥ ’ ( ११।१७९ )

इति मानवमपि व्याख्यातम् । पैठीनसिस्तु—‘ न त्वेकशयनासनात् ’

इत्यंतपादं पपाठ । अत्र ज्ञानकृत एव संसर्गो पातित्यं नाज्ञानकृते;

‘ संवत्सरं तु पतितैः संसर्गं कुरुते तु यः ।

यानशय्याशनैर्नित्यं जानन्वै पतितो भवेत् ॥ ’

( ब्र. सं. २।३०।९ ) इति कौर्मोक्तेः,

‘ पतितेन सहोषित्वा जानन्संवत्सरं द्विजः ।

मिश्रितस्तेन सोऽब्धंते स्वयं च पतितो भवेत् ॥ ’

इति । देवलोक्तेः ।

अत्र संवत्सरमित्यत्यंतसंयोगवाचिद्वितीयाश्रुतेः षष्ट्यधिकशतत्रयविच-  
व्यापित्येव संसर्गो प्रातित्यं भवति, न तु तन्न्यूजत्वे—इति विशानेयरादयः ।

अत एव—

‘ संवत्सरेण पतति पतितेन सहाचरन् ॥

भोजनासनशय्यादि कुर्वाणः सार्वकालिकम् ॥ ’ ( ३५ )

इति देवलीयं सार्वकालिकपदमपि संगच्छते । अत्राहविश्वामित्रसंज्ञा

एव न महापातकं, न संसर्गिसंज्ञां प्रति ।

‘ महापातकं सद्यः पतितेन सहोषित्वा सोऽब्धंते स्वयं च पतितो भवेत् ॥ ’ ( ३७ )

पते, महापातकित्येव संसर्गो भवति । ( ३८ )

इति याज्ञवल्क्यीयादिषु 'तैः' इति सर्वनाम्ना ब्रह्महादिचतुर्णा-  
मेव परामर्शात् ।

‘संवत्सरेण पतति पतितेन सहाचरन् ।’

इत्यादिषु पतितपदमपि ब्रह्महादिचतुःपरमेव । दोषस्तु संसर्गि-  
संसर्गेऽप्यस्त्येव;

‘एनस्विभिरनिर्णितैर्नार्थं कंचित्समाचरेत्’ ( २१।१८९ )

इति मनूक्तेः ।

अयं तु संसर्गस्त्रिविधः—उत्तमो मध्यमः कनीयांश्च । तत्रायश्चतुर्द्धा—  
यौनसौवमौरवैकपात्रभोजनभेदात् । मध्योऽपि—एकयानासनशय्यैकपङ्क्ति-  
भोजनभेदाच्चतुर्द्धा । अंत्यस्तु—संलापस्पर्शनिःश्वासैकभांडपंक्तिस्तदीयान्न-  
भोजनतत्प्रतिग्रहतत्स्पृष्टान्नभोजनादिभेदादनेकविध इति निबन्धकृतः ।

कंचित्संसर्गदोषमपवदति वसिष्ठः—( १३।२०-२१ ) ‘पतितोत्पन्नः  
पतितो भवत्यन्यत्र स्त्रियाः । सा हि परगामिनी भवति । तामरिक्त्यामुप-  
यच्छेत्’ इति ।

याज्ञवल्क्योऽपि—( ३।२६१ )

‘कन्यां समुद्रहेदेषां सोपवासामर्किकनाम् ।’ इति ।

सोपवासां कृतसंसर्गानुरूपप्रायश्चित्तामिति विज्ञानेश्वरः । तन्न; अकृत-  
संसर्गायाः प्रायश्चित्ताभावेन नित्यवच्छ्रवणविरोधात् । अतस्तस्या  
नित्यं पूर्वेदिने उपवासोऽनेन विधीयते । अर्किकनां अगृहीतपितृवत्त्वा-  
दिकाम् ।

वृद्धहारीतः—‘पतितस्य कुमारीं विवस्वामहोरात्रोपोषितां प्रातः  
शुद्धेनाहनेन वाससाच्छादितां नाहमेतेषां न ममैत—इति त्रिरुच्चैरभि-  
दधानां तीर्थे स्वगृहे बोद्धेत्’ इति ।

उद्धेदित्यनेन स्वयमेव त्यक्तपतितसंसर्गमुद्धेत् पुनः पतितात्  
प्रतिगृहीयादिति उच्यते ।

पातक्युत्पन्नयोः स्त्रीपुमपत्ययोः प्रायश्चित्तमाह बोधायनः—  
( २।१।७३-७४ ) ‘अशुचिशुक्रोत्सर्जनां तेषां शुद्धिमिच्छतां प्रायत्यं  
पतनीयानां तृतीयोऽहः स्त्रीयामेतात्तृतीयम् ॥’ इति ।

—प्रायत्यं प्रायश्चित्तम् । पतनीयानां—नरके पतन्तीति पतनीयाः, कर्त-  
व्यनीयर् । कृत्यल्युटो बहुलम् ( पाणि. ३।३।११३ ) इति स्मृतेः । कर्म-  
प्रवचनीयवत् । तेन पतितोत्पन्नस्य पुत्रस्य तृतीयोऽशः । कन्यायास्तु न  
तृतीयोऽशो मौलिकनवमांश इति यावत् ।

यत्तु पराशरः—( १।२५—२६ )

‘ त्यजेद्देशं कृतयुगे त्रेतायां ग्राममुत्सृजेत् ।

द्वापरे कुलमेकं तु कर्त्तारं तु कलौ युगे ॥

कृते सम्भाषणादेव त्रेतायां स्पर्शनेन च ।

द्वापरे त्वन्नमादाय कलौ पतति कर्मणा ॥ ’ इति ।

तत्राद्यश्लोके कर्त्तारं त्विति तुशब्देनैवकारार्थेन पूर्वप्रकृतयुगभेदेन  
व्यवस्थयोक्तं देशग्रामकुलसंसर्गत्रयमेव वार्यते, न त्वप्रकृतो याजनादि-  
संसर्गोऽपीति । द्वितीयश्लोकेऽपि कृते सम्भाषणादेवेत्येवकारेणोत्तर-  
वाक्यद्वये च तदनुपपन्नेन—कृते सम्भाषणमात्रात्पतति, त्रेतायां स्पर्श-  
मात्रात्, द्वापरे तु तत्स्वामिकाग्रप्रतिग्रहमात्रात्, कलौ तु कृत्स्नेन  
निषिद्धकर्मणा याजनादिभिरित्यर्थः । अन्यथा-पूर्ववाक्ये ‘ कर्त्तारं तु  
कलौ त्यजेत् ’ इत्यनेन साक्षाद्वन्त्रादेः संसर्गो निषिद्धः; द्वितीयवाक्ये  
तु ‘ कलौ पतति कर्मणा ’ इत्यनेन साक्षात्कर्त्तुरेव दोषः, न संसर्ग-  
कर्त्तुरिति परस्परविरोधः स्यात् ! । एवं च माधवस्य कलौ संसर्गदोषा-  
भावोक्तेरत्रैव तात्पर्यम् । तथा च कलिनिषिद्धेषु ‘ संसर्गदोष ’ इत्युक्तिः—  
यो देशादिमात्रसंसर्गः कृतयुगादौ दोषजनकत्वेनोक्तः पाराशरपूर्वश्लोके,  
यत्रोत्तरश्लोके कृतयुगादौ सम्भाषणमात्रादोष उक्तः,— तद्विषयो ।

१ बहुलप्रवृत्त्यादित्यर्थः । कर्मप्रवचनीय इत्युदाहरणम् ।

२ अन्ये तु—‘ त्यजेद्देशं कृतयुगे ’ इत्याद्युक्तदेशादित्यागस्य, ‘ कृते सम्भाष्य  
पतति ’ इति सम्भाषणादिजन्यपातित्यस्य वा न निषेधः, कलौ युगान्तरोक्ता-  
प्राप्तेर्निषेधासम्भवात् । तस्मात् ‘ कलौ पतति कर्मणा ’ इति कलौ कर्मणा  
याजनादिना पतति, न तु संसर्गेणेति व्याख्येयम् । इदानीन्तनानां संसर्ग-  
निमित्तकप्रायश्चित्ताचरणं च पापक्षयार्थमेवेति ग्रन्थं समर्थयन्ते ।—



## अथ प्रायश्चित्तम् ।

मनुः—( ११।१८१ )

‘ यो येन पतितेनैषां संसर्गं याति मानवः ।

स तस्यैव व्रतं कुर्यात्तत्संसर्गविशुद्धये ॥ ’ इति ।

पतितपदं पापिमात्रोपलक्षकम् ,

‘ संसर्गं येन संसर्गं कुर्यात्तद्रूपमाचरेत् । ’

इति जाबालोक्तेः । मतिपूर्वेऽपि संसर्गे न मरणातिदेशः, किंतु द्वादशाब्दस्यैव; व्रतपदात् । अत्र च सत्यप्यतिदेशे पूर्णमेव द्वादशाब्दं

— अत्र केचिदुपन्यस्यन्ति— पापस्यान्यवहार्यत्वं नरकोत्पादकत्वम् ; ‘ द्विजातिकर्मभ्यो हानिः पतनम् ’ ( ३।३।४ ) इति गौतमात्, ‘ अधोऽधः पतनात् पुंसां पातकं परिकीर्तितम् । नरकाग्निषु घोरेषु पतनात् पापमुच्यते ॥ ’ इति भविष्याच्च । तत्र नरकोत्पादकत्वसत्वेऽप्यव्यवहार्यत्वं नास्तीति कथमुच्यते ? । न च प्रायश्चित्तेन नरकोत्पादकत्वेऽपि व्यवहारनिरोधिकाया नाशब्देतदिति वाच्यम्, वैषम्यात् । तथा हि— एकामकृतस्य महापापादेः प्रायश्चित्तेन नाशः, कामकृते तु व्यवहार्यतामात्रम् ; ‘ प्रायश्चित्तेः ( याज्ञ. ३।२२६ ) इति शास्त्रात्, ‘ विहितं यदकामानां ’ ( पृ. १२ ) इति वचनान्यथानुपपत्तेः । इह तु ‘ पतितेन सहोषित्वा ’ ( पृ. १८५ ) इति देवलोकेः संसर्गिणोऽप्यब्दान्ते पातित्येन प्रायश्चित्तं विना व्यवहाराङ्गीकारासम्भवात् ब्रह्महत्यादिना शक्तिद्वयवत्पापं जायते, संसर्गेण त्वेकशक्तिमत्पापमित्यत्र नियामकमावाच । महापापे मरणान्तस्य प्रायश्चित्तत्वे व्यवहारानुपयोगित्वान्नरकमिवर्तकमात्रं परिशेषांतु मृतात्मकं व्यवहारोपयोगि, प्रकृते तु व्यवहारस्य प्रागेव सिद्धत्वात्तद्वत् इत्यादि-दूषणाणापत्तेः ; ‘ कामतोऽव्यवहार्यस्तु ’ ( याज्ञ. ३।२२६ ) इत्यत्राकारप्रक्षेपेणाव्यवहार्यत्ववादिनां ब्रह्महत्यादीनां संसर्गपात्ये व्यवहाराभावस्येष्टत्वात् । तस्यात ‘ संसर्गदोष ’ इत्यस्य ब्रह्महत्यादौ प्रायश्चित्ते कृतेऽपि व्यवहाराभावः, संसर्गे तु कलौ प्रायश्चित्ते कृते न नास्तीत्येवार्थः— इति ।

‘ संसर्गदोष ’ इत्यत्र संसर्गपदं संसर्गिसंसर्गापत्त्यर्थम्, ‘ कर्तारं तु कलौ मुने ’ इति कर्तृत्यागविधिना तत्संसर्गे दोषस्त्ययात् । ‘ कलौ कलौ ’ इति तु ब्रह्मवत् संसर्गिणः पातित्याभावव्यवहारकमिति तु भाविकारः ।—इ. ३.

१ न हि मरणस्य मृत्युप्रज्ञाव्यवहार्यता, येन तस्यातिशेयसम्भवात् । तस्या-दुक्तैव व्याख्या नरीन्द्रादीनाम् ।—भा. ३.

भवति, 'द्वादशभिर्वर्षैर्महापातकिनः पूयन्ते' इति हारीतोक्तेः । न चेदं संसर्गिभिन्नमहापातकिपरम्,

‘रुक्मस्तेयी सुरापश्च ब्रह्महा गुरुतल्पराः ।

व्रतेनैतेन शुद्ध्यन्ति महापातकिनस्त्वमे ॥’ ( १७।३ )

इति शङ्खवाक्येनोपसंहारादिति वाच्यम् ; महापातकसंज्ञाया आनर्थ-  
क्यापत्तेः । शङ्खवाक्यं तु संसर्गिणोऽप्युपलक्षणार्थम् । कामकृते ब्रह्मवधे  
तत्संसर्गेऽपि च कामकृते मरणतुल्यचतुर्विंशत्यब्दं, अकामतस्तु द्वादशा-  
ब्दमिति केचित् । विज्ञानेश्वरादयस्तु चतुर्विंशत्यब्दस्य मरणतुल्यत्वे  
मानाभावात्कामकृते वधे संसर्गे च द्वादशाब्दमेव । अकामकृते तु  
षडब्दमित्याहुः । अकामतः सद्यःपतनहेतुसंसर्गे तु वसिष्ठः—(२०-५०)  
‘पतितसम्प्रयोगे तु ब्राह्मेण वा स्त्रौवेण वा यौनेन वा यास्तेभ्यः  
सकाशान्मात्रा उपलब्धास्तासां परित्यागस्तैश्च न संवसेदुदीचीं दिशं  
गत्वाऽनश्नन् संहितामधीयानः पूतो भवति’ इति ।

पराशरः ( ४।८-१३ )

‘संसर्गमाचरन्विप्रः पतितादिष्वकामतः ।

पञ्चाहं वा दशाहं वा द्वादशाहमथापि वा ॥

मासार्द्धं मासमेकं वा मासत्रयमथापि वा ।

अब्दार्द्धमब्दमेकं वा भवेदूर्ध्वं तु तत्समः ॥

त्रिरात्रं प्रथमे पक्षे द्वितीये कृच्छ्रमाचरेत् ।

चरेत्सान्तपनं कृच्छ्रं तृतीये पक्षे एव तु ॥

चतुर्थे दशरात्रं स्यात्पराकः पञ्चमे मतः ।

षष्ठे चान्द्रायणं कुर्यात्सप्तमे त्वेन्दवद्वयम् ॥

अष्टमे वा तथा पक्षे षण्मासान् कृच्छ्रमाचरेत् ।’ इति ।

ऊर्ध्वमित्यनेन वर्षद्वयव्यापी संसर्गो गृह्यते; अज्ञानतः कृतस्य  
तादृशस्थैष पातित्यापादकत्वात् । एतानि प्रायश्चित्तान्यकामकृतसंसर्ग-  
विषयाणि ।

कामकृते तु मिताश्रयां स्मृत्यन्तरे—

‘पञ्चाहे तु चरेत्कृच्छ्रं दशाहे तप्तकृच्छ्रकम् ।

पराकस्त्रार्द्धमासे तु मासे चान्द्रायणं चरेत् ॥



मासत्रये तु कुर्वीत कृच्छ्रं चान्द्रायणोत्तरम् ।

षाण्मासिके तु संसर्गे कृच्छ्रं त्वन्द्यार्धमाचरेत् ॥

संसर्गे त्वाब्दिके कुर्यादब्दं चान्द्रायणं ततः ।' इति ।

—आब्दिक इति किञ्चिन्न्यूने द्रष्टव्यम् । पूर्णे तु द्वादशाब्दविधानात् ।

उशनाः— 'कृतलक्षणैर्दर्शनस्पर्शनसम्भाषणादि वर्जयेत् । दर्शने ज्योतिषां दर्शनं, स्पर्शने हृदयालम्भनम्, सम्भाषणे ब्राह्मणसम्भाषणं, पुनरुपस्पर्शनं च' इति । कृतलक्षणैः श्रपदादिनाङ्कितैः— पतितैरिति यावत् । स्पर्शनं च परम्परया विवक्षितम्, साक्षात्पतितस्पर्शं ज्ञान-विधानात् ।

यथा मनुः— ( ५।८४ )

‘दिवाकीर्तिमुदक्यां च पतितं सृत्तिकां तथा ।

शवं तत्स्पृष्टिनं चैव स्पृष्ट्वा स्नानेन शुद्ध्यति ॥’

सम्भाषणं द्विचतुराद्यावृत्तम्, सकृत्सम्भाषणे—

‘पतितानां च सम्भाषे दक्षिणं श्रवणं स्पृशेत्’

इति लघुप्रायश्चित्तश्रवणात् ।

बृहस्पतिः—

‘पतितानां गृहं गत्वा भुक्त्वा च प्रतिगृह्य च ।

मासोपवासं कुर्वीत चान्द्रायणमथापि वा ॥’

अत्र चान्द्रायणमज्ञानाभ्यासे । मासोपवासस्तु ज्ञानाभ्यासे । भोजनं तदन्नस्येति केचित् । एकपङ्कावित्यपरे । भोजने वर्षस्य पातित्यापादकत्वाद्बृहगमनप्रतिग्रहयोरपि वर्षमेव । इत्थमेव शूलपाणिः । शङ्कः— ‘अमेध्यपतितचण्डालपुष्कसरजस्वलावधूतकुणिकुष्ठिकुनस्त्रिषूष्णानि भुक्त्वा कृच्छ्रमाचरेत्’ इति । इदं च सकृदज्ञानतः । ज्ञानतस्तु कृच्छ्रद्वयम् ॥

पतितस्वामिकाग्रभोजने त्वाह प्रचेताः—

‘पतितानां तु यो भुङ्क्ते सप्ताहमुदके वसेत्’

पानीयपानतश्चैव कुशवारि पिबेभ्यहम् ॥’

इदं च सकृदज्ञानविक्रयम् । पतितामाग्रभक्षणे तत्सिद्धाग्रभक्षणस्य चतुर्थो भागः, चाण्डालाग्रभक्षणे तथा दर्शनात् ।

तथा च विष्णुः— ( ५१।५७-५८ ) ‘ चाण्डालान्नं भुक्त्वा त्रिरात्र-  
मुपवसेत् । सिद्धान्नं भुक्त्वा पराकः ’ इति ।

पतितोच्छिष्टभक्षणेऽङ्गिराः— ( २७ )

‘ चाण्डालपतितादीनामुच्छिष्टस्य च भक्षणे ।

द्विजः शुष्येत्पराकेण शूद्रः कृच्छ्रेण शुद्ध्यति ॥ ’ इति ।

एतदपि सकृदज्ञानत एव ।

मार्कण्डेयः—

‘ अपाङ्गेयस्य यः कश्चित्पङ्क्तौ भुङ्क्ते द्विजोत्तमः ।

अहोरात्रोणितो भूत्वा पञ्चगव्येन शुद्ध्यति ॥ ’ इति ।

अत्र ब्रह्महादिचतुष्टयसंसर्गे पूर्णमेव व्रतमतिदिश्यते । इतरपापिसंसर्गे  
तु चतुर्थीशोनम्—

‘ यो येन संपिबेद्वर्षे सोऽपि तत्तुल्यतामियात् ।

पादन्यूनं चरेत्सोऽपि तस्य तस्य व्रतं द्विजः ॥ ’

इति व्यासोक्तेः ।

इतरपापेषु यो येन पापिना संसृज्यते, स तदीयमेव प्रायश्चित्तं  
पादोनं कुर्यात् । तेनाद्यः संसर्गो नवान्दं, द्वितीयः पादोनं सप्ताब्दमित्यादि ।

यत्तु महापापविषये विज्ञानेश्वरः—‘ द्वितीयसंसर्गो पादोनं, तृतीयो-  
ऽर्द्धं, चतुर्थः पादं’ इत्याह; यच्च शूलपाणिः—आद्यः पादोनं, द्वितीयोऽर्द्धं,  
तृतीयः पादं, चतुर्थो न किञ्चित् ’ इति;—

‘ एतदन्नाशिनो विप्राः कृच्छ्रं तेषां विधीयते ।

तद्भोजिनोऽर्द्धकृच्छ्रेण तदन्नादास्तु पादतः ॥ ’

इति चाण्डालान्नसंकरे व्यासोक्तेः,

‘ भुक्तं यैस्तत्र पक्वान्नं कृच्छ्रं तेषां विधीयते ।

तेषामपि च यैर्भुक्तमर्द्धं तेषां विधीयते ॥

तेषामपि च यैर्भुक्तं कृच्छ्रपादो विधीयते । ’

इति तत्रैवापस्तम्बोक्तेश्च; तत्र एतयोर्वाक्ययोश्चाण्डालान्नसंसर्गाविषय-  
त्वेन साक्षात्पापिसंसर्गाविषयत्वेन तत्र लिङ्गदर्शनता वाच्या; सा तु  
प्रत्यक्षव्यासवाक्येन बाध्यते ।

अथ निषिद्धस्पर्शे ।

याज्ञवल्क्यः—

‘ चण्डालपुष्कसम्लेच्छभिल्लपारसिकादिकान् ।

महापोतकिनश्चैव स्पृष्ट्वा स्नायात्सचैलकः ॥ ’

पट्त्रिंशन्मते—

‘ बौद्धान्पाशुपेतांश्चैव लोकायतिकनास्तिकान् ।

विकर्मस्थान् द्विजान् स्पृष्ट्वा सचैलो जलमाविशेत् ॥ ’

मनुः—( ५।८४ )

‘ दिवाकीर्तिमुदक्यां च पतितं सूतिकां तथा ।

शवं तत्स्पृष्टिनं चैव स्पृष्ट्वा स्नानं समाचरेत् ॥ ’

—दिवाकीर्तिश्चाण्डालः । एतदकामतः,

तथा च बृहस्पतिः—

‘ दिवाकीर्तिं चितिं यूपं पतितं च रजस्वलाम् ।

स्पृष्ट्वा प्रमादतो विप्रः स्नानं कृत्वा विशुद्ध्यति ॥ ’

कामतोऽपि स एव—

‘ पतितं सूतिकामंस्थं शवं स्पृष्ट्वा च कामतः ।

स्नात्वा सचैलं स्पृष्ट्वाऽग्निं घृतं प्राश्य विशुद्ध्यति ॥ ’

स्नाने विशेषमाह शातातपः—( वृ.—२२-२३ )

‘ चाण्डालं पतितं व्यंगमुन्मत्तं शवमन्त्यजम् ।

सूयकां सूतिकां नारीं रजसा च परिप्लुताम् ॥

श्वकुक्कुटवराहांश्च ग्राम्यान्संस्पृश्य मानवः ।

सचैलं सशिरः स्नात्वा तदानीमेव शुद्ध्यति ॥ ’

छागलेयोऽपि—

‘ चाण्डालं पतितं स्पृष्ट्वा सचैलो जलमाविशेत् ।

शवं तत्स्पृष्टिनं चैव चैत्ययूपं रजस्वलाम् ॥ ’

अत्र आदिस्पर्शे यत्स्नानं, तत्त्वक्षिरोदेशस्पर्शे । अन्यत्र त्वाचमनम् ।

तदाह शातातपः—

‘ रजकधर्मकारश्च व्याधजालोपजीविनौ ।

निर्णेजकः सूचिकश्चटकः शैलूष्णकस्तथा ॥ ’

मुखेभगस्तथा श्वा च वनिता सर्ववर्णगा  
चक्री ध्वजी वज्रघाती ग्राम्यशूकरकुक्कुटौ ॥  
एभिर्यदङ्गं संस्पृष्टं शिरोवर्जं द्विजातिषु ।  
तोयेन क्षालनं कृत्वा आघातः शुचितामियात् ॥ १

कामतः शिरःस्पर्शे तु वायुपुराणे—

‘ उदक्यां सूतिकां चैव श्वानमंत्यावसायिनम् ।  
नम्रादीन्मृतहारांश्च स्पृष्ट्वा स्नानं विधीयते ॥  
स्नात्वा सचैलं मृद्भिश्च शुद्धयेद्वादशभिर्नरः । १

—नम्राः बोद्धादयः ।

तथा च विष्णुपुराणे—( ३।१७।५ )

‘ सर्वेषामेव वर्णानां त्रयी संवरणं नृप ।  
तां समुज्झति यो मोहात्स नम्रः पापकृन्नरः ॥ १ इति ।

गार्ग्यः—

‘ ऋग्यादश्वस्वरोष्ट्रैश्च स्पर्शे व्यवहिते द्विजः ।  
अचैलं वा सचैलं वा स्नानं कृत्वा विशुद्ध्यति ॥ १

मतिपूर्वे सचैलमन्यदाऽचैलम् । तथा—

‘ शूद्रं स्पृष्ट्वा निषादं च शुद्धयेदाचमनाद्विजः ।  
तद्धीनस्पर्शनाद्यत्नात्प्राणायामैस्तपोबलात् ॥ १

अत्राचमनं स्नानासमयेत्य, सच्छूद्रस्पर्शे वा ।

अथ एवापरार्के स्मृत्यन्तरम्—

‘ एडकं कुक्कुटं काकश्चशूद्रांत्यावसायिनः ।  
दृष्ट्वैतानाचमेत्कर्म स्पृष्ट्वा तान् स्नानमाचरेत् ॥ १

—कर्म इति कर्मकाल इत्यर्थः ।

१ ऋग्यजुःसामसंज्ञेयं त्रयी वर्णवृत्तिर्द्विज ! । एतामुज्झति यो मोहात्स नम्रः  
पातकी स्मृतः ॥—मू. पा.

२ येषां कुले न वेदोऽस्ति न शास्त्रं नैव च मतम् । ते नम्राः कीर्तिताः समि-  
स्तेषामग्नं विगर्हितम् ॥ ( ३।२-१८ )

वृद्धयाज्ञवल्क्यैः—

‘चंडालपुल्कसम्लेच्छमहकापालिपाख्दान् ।

उपपातकिनां चैवं स्पृष्ट्वा स्नानं समाचरेत् ॥’

संवर्त्तः—

‘कैवर्त्तमृगयुव्याधशोनिशाकुनिकानपि ।

रजकं च तथा स्पृष्ट्वा स्नात्वैवाशनमाचरेत् ॥’

यस्त्वापस्तम्बः—

‘चर्मकारं च रजकं धीवरं नटमेव च ।

एतान्स्पृष्ट्वा द्विजो मोहादाचामेत्प्रयतोऽपि सन् ॥

एतैः संस्पृष्ट उच्छिष्ट एकरात्रं पयः पिबेत् ।

तैरुच्छिष्टैस्त्रिरात्रं स्याद् घृतं प्राश्य विशुद्ध्यति ॥’ इति ।

तत्राचमनमशक्तस्य, अकामतो वा ।

शाट्पायनिः—

‘कापालिकानां संस्पर्शं स्नानं कृत्वा विशुद्ध्यति ।

प्राणायामशतं कृत्वा घृतं प्राश्य विशुद्ध्यति ॥’

शातातपः—

‘यस्तु छायां श्रपाकस्य ब्राह्मणो ह्यधिगच्छति ।

तत्र स्नानं तु तस्यैव घृतप्राशो विशोधनम् ॥’

एतच्च चिरकालाधिष्ठान इति अवदेवः ।

सर्वांगीणे तु चंडालस्पर्शं प्रचेताः — ‘स्वकायेन चंडालकायाभि-  
स्पर्शने त्रिरात्रं शुद्धिः’ इति ।

यस्त्वापस्तम्बः—

‘सर्वेषामंत्यजादीनां स्पर्शेनाश्वमनं विदुर्यते’ इति ।

इति; तदातुरस्य ।

मदिरास्पर्शे तु मनुः—

‘जान्वधः स्नानमात्रं स्यादनाभेरेकरात्रकम् ।  
नाभेरूर्ध्वं त्रिरात्रं स्यान्मदिरास्पर्शने विधिः ॥’

यत्तु भवदेवीयं स्मृत्यन्तरम्—

‘ मद्येन स्पृश्यते यस्तु ब्राह्मणः शंसितव्रतः ।

उपोष्य रजनीमेकां पंचगव्येन शुद्ध्यति ॥ ’

इति; तद् व्रतस्थस्य जान्वधःस्पर्शे ।

मार्कण्डेयपुराणे— ( ३२।४१-४२ )

‘ अभोज्यसूतिकापण्डमाज्जाराखुशुकुट्टान् ।

पतितापविद्धचांडालान्मृतहारांश्च धर्मवित् ॥

संस्पृश्य शुद्ध्यति स्नानादुदक्याग्रामशूकरो । ’

—अभोज्याः रजकादयः । अपविद्धो लोकबहिष्कृतः । मृतहारो

मूल्येन शवहारकः ।

तथांगिराः—

‘ भासवायसमाज्जारिखरोष्टं च शूकरान् ।

अमेघ्यानि च संस्पृश्य सचैलो जलमाविशेत् ॥ ’ इति ।

अत्र मार्जारी वनमार्जारी न तु गृहस्थः, तस्य शुचित्वात् ।

यथा सुमंतुः— ‘ स्त्रीबालमशकमक्षिकामाज्जारमूषिकाछायासन-

क्षिपिनांबुविप्रुपो नित्यं मेघ्याः । ’

बृहस्पतिरपि—

‘ स्त्रियो वृद्धाश्च बालाश्च न दुष्यन्ति कथंचन ।

मार्जारश्चैव दर्वी च मारुतश्च सदा शुचिः ॥ ’

मशकमक्षिकासाहचर्यान्मार्जारीऽत्र गृहस्थ एवेति शूलपाणिः  
मिताक्षरायां तु मार्जारीस्पर्शे स्नानमुच्छिष्टसमये अनुष्ठानसमये वेति ।

आपस्तम्बः—( ७।१४ )

‘ एकशाखां समारूढश्चांडालो वा रजस्वला ।

ब्राह्मणस्तत्र निवसन् सवासा जलमाविशेत् ॥ ’

शाखाग्रहणमेकावयव्युपलक्षणार्थं, तेनैकपाषाणादेरपि ग्रहणम् । एत-  
दकामतः, कामतस्तु द्विगुणम् ।

१ ‘ देवत्यागी शुक्रत्यागी शुक्लपुन्यकृत्तपा । गोब्राह्मणश्रीवधकृदपविदः  
प्रचक्षते ॥ ’ मार्क. पु. ३।३।

अभ्यासे तु स एव—

‘ एकवृक्षसमारूढश्चांडालोऽथ रजस्वला ।

अहोरात्रोषितो भूत्वा पंचगव्येन शुद्धयति ॥ ’

एतच्च स्नानानंतरं कार्यम् ।

यमः—

‘ चांडालैः श्वपेचैः स्पृष्टे निशि स्नानं विधीयते ।

न वसेच्चैव यो रात्रौ सद्यः स्नानेन शुद्धयति ॥

अथ तत्र वसेद्रात्रावज्ञानादविचक्षणः ।

तदा तस्य तु तत्पापं शतधा परिवर्त्तते ॥ ’

पराशरः—( ७।२१ )

‘ अस्तंगते यदा सूर्ये चंडालं पतितं स्त्रियम् ।

सूतिकां स्पृशतश्चैव कथं शुद्धिर्विधीयते ? ॥

जातवेदः सुवर्णं च सोममार्गं तथैव च ।

ब्राह्मणानुगतश्चैव स्नानं कृत्वा विशुद्ध्यति ॥ ’ इति ।

रात्रौ स्नाने विशेषमाह देवलः—

‘ दिवाहृतैर्जलैः स्नानं निशि कुर्यान्निमित्ततः ।

प्रक्षिप्य च सुवर्णं च सन्निधाप्य च पावकम् ॥ ’

शातातपः—( मृ. शा. २६-२७ )

‘ आदित्येऽस्तमिते रात्राऽवस्पृश्यं स्पृशते यदि ।

भगवन्केन शुद्धिः स्यात्तन्मे ब्रूहि सुनिश्चितम् ॥

अनस्तमित आदित्ये संगृहीतं तु यज्जलम् ।

तेन सर्वात्मना शुद्धिः शवस्पृष्टं तु वर्जयेत् ॥ ’

पराशरः—

‘ स्नानमाचमनं प्रोक्तं दिवोद्धूतजलेन तु ।

शिशोर्विशेषमाह वृद्धशातातपः—

‘ शिशोरभ्युक्षणं प्रोक्तं बालस्याचमनं स्मृतम् ।

रजस्वलादिसंस्पर्शं स्नातव्यं तु कुमारकैः ॥ ’

स एव—

‘ प्राक्चूडाकरणाद्बालः प्रागग्नप्राशनाच्छिशुः ।

कुमारस्तु स विज्ञेयो यावन्मौजीनिर्वर्धनम् ॥ ’

शवस्य चण्डालसंस्पर्शे षट्त्रिंशन्मते—‘चण्डालशवसंस्पर्शे कृच्छ्रं कुर्यात् ।  
यानशय्यासने तु त्रिरात्रम् । जीवचण्डालेन सह पानादिषु त्रिरात्रम् ।’  
तथा—‘व्रणबंधनाभ्यंजनरुधिरोत्पादनेषु कृच्छ्रं द्वादशरात्रं चरेत्’  
व्रणबंधनादीनां चण्डालं प्रतिकरणे, चण्डालेन वाऽऽत्मनि तत्करणे ।

आपस्तम्बः—

‘येनकेनचिदभ्यक्तश्चण्डालं पतितं स्पृशेत् ।

उपवासेन चैकेन पंचगव्येन शुद्ध्यति ॥’

एतच्चाभ्यासे ।

अनभ्यासे त्वपरार्के प्रचेताः—

‘चण्डालो यदि कायस्य रक्तमुत्पादयेत्कचित् ।

त्रिरात्रेण विशुद्धिः स्यादेकहासेन चोत्तरे ॥’

उत्तरे क्षत्रियादौ, त्रिरात्रादेकैकस्य हासः ।

ऋतुः—‘चण्डालस्योच्छिष्टदाने चण्डालऋतुदर्शने गीतवादित्रभ्रवण-  
मेषज्यक्रियायां च द्विरात्राभोजनेन शुद्धिः । अशुचिं दृष्ट्वाऽऽदित्यमीक्षेत ।  
प्राणायामं कृत्वा पंचदशमात्रकम् ।’

सुमंतुः—‘चण्डालदर्शने सूर्यदर्शनम् । भाषणे ब्रह्माभिव्याहारः । स्पर्शने  
सचैलं स्नानम्’ इति ।

—ब्रह्म गायत्री । कचिदशुचिदर्शनेऽपि गायत्रीजपः ।

तथा च शंखलिखितौ—‘अशुचिदर्शने गायत्रीमेव जपेत्’ इति ।

गौतमः—(१।९।१७-१९) ‘न म्लेच्छाशुच्यधार्मिकैः सह संभाषेत् ।  
संभाष्य पुण्यकृतो मनसा ध्यायेत् । ब्राह्मणेन वा सह संभाषेत्’ इति ।

गौतमः—(३।४।२८) ‘तर्पणभवनलोभवधेषु पृथग्वर्षाणि’ इति ।

—तल्पं भार्या । वधो विघ्नः । पृथक् प्रत्येकम् ।

शुद्धपराशरः—

‘द्वारात्रयनलाभानो बुद्ध्वा विघ्नं समाचरेत् ।

प्रत्येकं प्राकृतं कुर्याद्रुच्यं तु वार्षिकम् ॥’ इति ।

मनुः—(५।८५) ‘अशुचिं दृष्ट्वाऽऽदित्यमीक्षेत ।

‘आचम्य प्रयतो नित्ये अपेदशुचिदर्शने ।

सौरात्मैर्नान्यथोत्साहं पाषमानीश्च शक्तिः ॥’



देवलः—

‘चंडालधर्मसंयोगे प्राजापत्यं समाचरेत् ।

चरेत्रिरात्रं चंडालकूपतीर्थनिषेवणात् ॥’

धर्मसंयोग उपदेशः ।

पराशरः—

‘चंडालैः सह सुप्त्वा तु त्रिरात्रमुपवसेत् ।

चंडालैकपथं गत्वा गायत्रीस्मरणाच्छुचिः ॥’

एतच्चाल्पकालसाध्ये, अन्यत्र प्रायश्चित्ताधिक्यस्य वक्ष्यमाणत्वात् ।

अपराके वसिष्ठः—

‘चाण्डालेन तु संस्पृष्टं कांस्यभांडं समृन्मयम् ।

अज्ञानात्कांस्यभोजी तु मृन्मये जलपानकृत् ॥

कांस्यं भुक्त्वा चरेत्कृच्छ्रं जलपाने तु कृच्छ्रकम् ।’

—कृच्छ्रकः पादकृच्छ्रः ।

अथ चांडालसंकरे ।

पराशरः—( ६।३४-४९ )

‘अविज्ञातस्तु चांडालो यत्र वेश्मनि तिष्ठति ।’

इत्युपक्रम्य—

‘दध्ना सर्पिःपयोभ्यां च युक्तं गोमूत्रयावकम् ।

भुंजीत सह भृत्यैश्च त्रिसंध्यमवगाहनम् ॥

अथहं भुंजीत दध्ना च सर्पिषा अथहमेव (च. ३।३४) — अथ

अथहं क्षीरेण भुंजीत एकैकेन दिनप्रसम् ॥ (च. ३।३५) — अथ

भावदुष्टं न भुंजीत नोच्छिष्टं कृमिदूषितम् ।— अथ

त्रिपलं क्षीरदध्नोश्च पक्षमेकं तु सर्पिषा ॥ (च. ३।३६) — अथ

अकारेषु भवेच्छुद्धिरागकूटे सकांस्यके (च. ३।३७) — अथ

जलशौचेन वस्त्राणां परित्यागस्तु मृन्मये ॥ (च. ३।३८) — अथ

कुसुंभगुडकार्पासं लवणं तैलसर्पिषी ।

द्वारे कृत्वा च धान्यानि दद्याद्वेश्मनि प्रायकम् ॥ (च. ३।३९)

एवं शुद्धस्ततः पश्चात्कुर्याद्ब्राह्मणतर्पणम् ।  
त्रिशतं गोवृषं चैकं दद्याद्विप्रेषु दक्षिणाम् ॥  
पुनर्लेपनखातेन होमजप्येन शुद्ध्यति ।  
आधारेण च विप्राणां भूमिदोषो न विद्यते ॥ ' इति ।

—स्वल्पकालसम्पर्क एतत् ।

यत्तु संवर्त्तः—

‘ अन्त्यजः पतितो वाऽपि निगूढो यत्र तिष्ठति ।  
सम्यग्ज्ञात्वा तु कालेन ततः कुर्याद्विशोधनम् ॥  
चान्द्रायणं पराको वा द्विजातीनां विशोधनम् ।  
प्राजापत्यं तु शूद्राणां शेषाणामिदमुच्यते ॥  
यैस्तत्र मुक्तं पक्वाग्रं तेषामुक्तो विधिक्रमः ।’

—शेषाणां प्राजापत्य इत्यर्थः ।

‘ तेषामपि तु यैर्भुक्तं कृच्छ्रपादो विधीयते ।  
कूपैकपानदुष्टा ये तथा संसर्गदूषिताः ।  
सर्वानेवोपवासेन पञ्चगव्येन शोभयेत् ॥  
बालापत्या तथा रोगी गर्भिणी वृद्ध एव वा ।  
तेषां नक्तं प्रदातव्यं बालानां प्रहरद्वयम् ॥’

बहुकालाभ्यास एतत् ।

अत्र विशोधनप्रकारं प्रायश्चित्तान्तरं चाह च्यवनः— ‘ चण्डालसङ्करे  
भवनदहनम् । सर्वमृद्धाण्डमेवनम् । दारवाणां तु तक्षणम् । शङ्खशुक्ति-  
सुवर्णरजतचैलानामग्निः प्रक्षालनम् । कांस्यताम्राणामाकरे शुद्धिः ।  
सौवीरदधितक्राणां परित्यागः । शेषरसद्रव्यरक्षणम् । गोमूत्रयावकाहारो  
मासं भक्षयेत् । बालवृद्धस्त्रीणामर्द्धप्रायश्चित्तम् । आपोऽंशद्वालाः,  
सप्तत्यूर्ध्वं वृद्धाः । क्षीर्णे प्रायश्चित्ते ब्राह्मणभोजनम् । गोशतं दद्याद-  
भावे सर्वस्वम् ’ इति ।

—एतदतिशिरकालसङ्करे पराशरः— (६।४३)

‘ चण्डालैः सह सम्पर्कं मासं मासार्द्धमेव वा ।  
गोमूत्रयावकाहारो मासार्द्धेन विशुद्ध्यति ॥ ’ इति ।

कृत्वेति शेषः । मासार्द्धेन मासश्चार्द्धं च मासार्द्धः । मासासम्पर्के मासेन, तदर्द्धसम्पर्के त्वर्द्धेन । चाण्डालशब्देन तत्समाः पुल्कसादयोऽप्युपलक्ष्यन्ते ।

अत एव संवर्त्तः— ( १८० )

‘ चाण्डालैः सङ्करे विप्रः श्वपाकैः पुल्कसैरपि ।

गोमूत्रयावकाहारो मासार्द्धेन विशुद्ध्यति ॥ ’

मासादधिककिञ्चित्कालसङ्करे तु हारीतः— ( २०।३०—३२ )

‘ चाण्डालैः सह संयोगे प्राजापत्येन शुद्ध्यति ।

विप्रान्दशावरान्कृत्वा तैरनुज्ञाप्य शासनात् ॥

आकण्ठस्य प्रमाणं तु कुर्याद्रोमयकर्दमम् ।

तत्र स्थित्वा त्वहोरात्रं वायुभक्षः समाहितः ॥

बालकृच्छ्रं ततः कुर्याद्रोष्ठे वसति सर्वथा ।

सकेशं वपनं कुर्यात्परमां शुद्धिमृच्छति ॥ ’

इति बालकृच्छ्रलक्षणमुक्तम् ( पृ. ४१ पं. २१ पृ. ४२ पं. १ ) ।

यत्तु हारीतः—

‘ चाण्डालश्चपचानां च सङ्करे समुपस्थिते ।

अहोरात्रं द्विरात्रं वा त्रिरात्रं षडहं स्मृतम् ॥

अविज्ञातकचाण्डालः सप्ताहं निवसेद्यदि ।

तस्य ज्ञात्वोपपन्नस्य विप्राः कुर्युरनुग्रहम् ॥

दधिक्षीरघृतैर्युक्तं कृच्छ्रं गोमूत्रयावकम् ।

प्राशयेत्सह भृत्यैस्तु मासमेकं निरन्तरम् ॥ ’ इति ।

—तदहोरात्रायतिसङ्करे ।

पराशरः— ( ६।४४—४५ )

‘ रजकी चर्मकारी च लुब्धकी वेणुजीविनी ।

चातुर्वर्ण्यस्य गेहे तु अज्ञाता अभितिष्ठति ॥

ज्ञात्वा तु निष्कृतिं कुर्यात्पूर्वोक्तस्यार्द्धमेव तु ।

ग्रहदाहं न कुर्वीत शेषं सर्वं च कारयेत् ॥ ’ इति ।

१ पूर्वोक्तस्य ‘ दध्ना सर्पिःपयोम्या च—’ ( ६।३६—४० ) इत्यादि-  
नोक्तस्य ।

अत्र यादृशचाण्डालसंसर्गे यत्, रजकादितादृशसंसर्गे तदर्थम् ।  
रजक्यादिषु लिङ्गमविवक्षितम् ।

बृहस्पतिः—

‘अकामतश्चापदि वा यदा जायेत सङ्करः ।  
तदा कार्य्यस्ति लैहोमो गायत्र्या जपनं तथा ॥  
स्नात्वाऽघमर्षणं कुर्यात्प्राणायामाश्च सङ्करे ।  
गायत्रीसूक्तजपनं तिलैर्होमं च शक्तिः ॥  
अकामतः कृते स्वल्पे शुद्धिरेषा प्रचोदिता ॥’ इति ।

अथोच्छिष्टादिस्पर्शे आपस्तम्बः— ( ४ )

‘येन केनचिदुच्छिष्टः संस्पर्शं यः परैः सह ।  
गच्छेत्सद्यः समाप्लुत्य प्रायश्चित्तेन युज्यते ॥  
चण्डालैः श्वपचैः स्पृष्टो विष्णुमूत्रे कुरुते द्विजः ।  
त्रिरात्रं तत्र कुर्वीत भुक्त्वोच्छिष्टः षडाचरेत् ॥’ इति ।

अत्र षडुपवासे प्राजापत्यतुल्यता । अत्रानुच्छिष्टस्य यत्स्पर्शो स्नानं,  
तस्योर्ध्वोच्छिष्टस्य कामतस्तत्स्पर्शो षडुपवासतुल्यः प्राजापत्यः ।

तथा च हारीतः—

‘अनुच्छिष्टस्य संस्पर्शो स्नानं येन विधीयते ।  
उच्छिष्टस्तेन संस्पृष्टः प्राजापत्यं समाचरेत् ॥’ इति ।

तथा च सुमन्तुः—

‘चण्डालं पतितं स्पृष्ट्वा तथा नारीं रजस्वलाम् ।  
उच्छिष्टां तु द्विजः स्पृष्टः प्राजापत्येन शुद्ध्यति ॥’

—एतत्कामतः ।

यत्तु आपस्तम्बः—

‘भुक्त्वोच्छिष्टोऽन्त्यजैः स्पृष्टः प्राजापत्यं समाचरेत् ।  
अर्द्धोच्छिष्टे स्मृतः पादः पादं आमाशने तथा ॥’ इति ।

तत्र अर्द्धोच्छिष्ट इति येन मुखे प्रासप्रक्षेपमात्रं कृतं, न तु निगीर्णः ।

अकामतः स एव—( ४।३-४ )

‘भुक्त्वोच्छिष्टस्त्वनान्वाचान्तश्चाण्डालैः श्वपचेन वा ।  
प्रमादात्स्पर्शनं गच्छेत् तत्र कुर्याद्विशोधनम् ॥’

गायत्र्यष्टसहस्रं तु दुपदानां शतं तथा ।

त्रिरात्रोपोषितो भूत्वा पञ्चगव्येन शुद्ध्यति ॥' इति ।

यत्तु स एव—

‘चण्डालेन तु संस्पृष्टो विशौचस्तु द्विजोत्तमः ।

उपोष्य रजनीमेकां पञ्चगव्येन शुद्ध्यति ॥’ इति ।

तदापथकामतः ।

काश्यपः—

‘श्वशूकरान्त्यचाण्डालमद्यभाण्डरजस्वलाः ।

यद्युच्छिष्टः स्पृशेत्तत्र कृच्छ्रं सान्तपनं चरेत् ॥’

—एतत्कामतोऽभ्यासे । मद्यं सुरा । अन्यत्रान्त्यप्रायश्चित्तस्योक्तत्वात् ।

तथा च वृद्धशातातपः— ( २५ )

‘उच्छिष्टः संस्पृशेद्विप्रो मद्यं शूद्रं शुनोऽशुचीन् ।

अहोरात्रोपितो भूत्वा पञ्चगव्येन शुद्ध्यति ॥’

यत्तच्छिष्टादेः आदिस्पर्शो संवर्तः— ( १८२ )

‘कृतमूत्रपुरीषो वा भुक्तोच्छिष्टोऽथवा द्विजः ।

आदिस्पर्शो जपेदेव्याः सहस्रं स्नानपूर्वकम् ॥’ इति ।

तदकामतः ।

यस्वपराकै आपस्तम्बः—

‘उदक्या स्पृष्ट उच्छिष्टो विद्वराहश्च कुकुटैः ।

काकमार्जारकव्याद्भिरुपवासेन शुद्ध्यति ॥’

इति; तदापथकामतः ।

यत्तु व्याघ्रः—

‘चण्डालोदकसंस्पृष्टः स्नानं कृत्वा विशुद्ध्यति ।

उच्छिष्टस्तेन संस्पृष्टस्त्रिरात्रेण विशुद्ध्यति ॥’

इति; तदप्यकामत एव ।

यत्तु दक्षः—

‘पाने मेथुनसंसर्गे तथा मूत्रपुरीषयोः ।

संस्पर्शो यदि रक्षितस्तु शवोदक्यांस्पर्शैः शुद्धः ॥’

**संवर्तः—**

विशुद्ध्यत्युपवासेन पुनः कच्छ्रेण वा पुनः ॥ '

३ 'शातातपवचो यथा' इति पाठान्तरम् ।

इति; तत्राशुद्धानिति स्वरूपकीर्तनम् । मूत्रादिकरणेन वा । स्वयमशुद्ध  
इत्यधोच्छिष्टादिना । एकरात्रमापद्यज्ञानतः । त्रिरात्रं ज्ञानतः । कृच्छ्रस्त्व-  
भ्यासे । मिताक्षरायां तु कृच्छ्रः श्रपाकादिविषयः, श्वादिषु तूपवास इति ।

यत्तु शापातपः—

‘ अंत्यजे हस्तकाष्ठेन वाससा स्पृष्ट एव वा ।

प्रक्षाल्यांगं तदाचामेदुच्छिष्टस्तु निशां क्षिपेत् ॥ ’

इति; तदप्युक्त एव विषये ।

उच्छिष्टस्य पुरीषस्पर्शो लघुहारीतः—( २-३ )

‘ श्वविष्टां काकविष्टां वा कङ्कगृध्रनरस्य च ।

अधोच्छिष्टस्तु संस्पृष्टः सचैलो जलमाविशेत् ॥

ऊर्ध्वोच्छिष्टस्तु संस्पृश्य प्रायश्चित्तमिदं चरेत् ।

उपोष्य रजनीमेकां पंचगव्येन शुद्धयति ॥ ’

उच्छिष्टस्य चांडालान्नस्पर्शो विशेषमाह हारीतः—( ल. हा. १० )

‘ उच्छिष्टस्तु स्पृशेद्विप्रश्चांडालान्नं कथंचन ।

ऊर्ध्वोच्छिष्टस्तु संस्पृष्टो द्विजश्चांद्रायणं चरेत् ॥

अधोच्छिष्टो यदा स स्यात्प्रायश्चित्तं भवेदिदम् ।

त्रिरात्रमुपवासः स्यात्पंचगव्येन शुद्धयति ॥ ’ इति ।

पराशरः—( ७।२१ )

‘ उच्छिष्टोच्छिष्टसंस्पृष्टः शुना शूद्रेण वा पुनः ।

उपोष्य रजनीमेकां पंचगव्येन शुद्धयति ॥ ’

उच्छिष्टश्चासावुच्छिष्टसंस्पृष्टश्चेति विग्रहः । सवर्णविषयमेतत् ।

अग्निः—

‘ उच्छिष्टोच्छिष्टसंस्पृष्टो ब्राह्मणो ब्राह्मणेन तु ।

दशरूपं जपेत्पश्चाद्वायव्या शोधनं भवेत् ॥ ’

ब्रह्मपुराणे—

‘ उच्छिष्टेन तु विप्रेण द्विजः स्पृष्टस्तु तादृशः ।

उभौ स्नानं प्रकुरुतः सद्य एव समाहितौ ॥ ’ इति ।

उच्छिष्टं विप्रं प्रकृत्याह पराशरः—( ७।२२ )

‘ अनुच्छिष्टेन शूद्रेण स्पर्शे स्नानं विधीयते ।

तेनोच्छिष्टेन संस्पृष्टः प्राजापत्यं समाचरेत् ॥ ’ इति ।

यत्तु ब्राह्मे—

‘ उच्छिष्टेनाथ शूद्रेण विप्रः स्पृष्टस्तु तादृशः ।

उपवासेन शुद्धः स्याच्छुना संस्पृष्ट एव च ॥ ’

इति; तदापद्यशक्तस्य ।

देवलोऽपि—

‘ उच्छिष्टं मानवं स्पृष्ट्वा भोज्यं वाऽपि समाहितः ।

तथैव हस्तौ पादौ च प्रक्षाल्याचम्य शुद्ध्यति ॥ ’ इति ।

द्रव्यहस्तस्योच्छिष्टस्पर्शे मनुः—( ५।१४२ )

‘ उच्छिष्टेन तु संस्पृष्टो द्रव्यहस्तः कथं चन ।

अनिघायैव तद्द्रव्यमाचांतः शुचितामियात् ॥ ’

एतच्च पेयविषयम् ।

भोज्यविषये तु वसिष्ठः—

‘ प्रचरन्नन्नपानेषु यशुच्छिष्टमुपस्पृशेत् ।

भूमौ निघाय तद्द्रव्यमाचांतः प्रचरेत्ततः ॥ ’

द्रव्यस्य त्वभ्युक्षणं कार्यमिःयाहतुः शंखलिखितौ — ‘ द्रव्यहस्त उच्छिष्टो निघायाभ्युक्षयेद्द्रव्यम् ’ इति ।

—उच्छिष्ट उच्छिष्टस्पृष्टः । एतच्चानुच्छिष्टहस्तादिना स्पर्शे । साक्षा-  
दुच्छिष्टहस्तादिस्पर्शे त्वभोज्यमेव । यथाह वसिष्ठः—( १४।१७ )

‘ उच्छिष्टमगुरोरभोज्यं, स्वमुच्छिष्टमुच्छिष्टोपहतं च ’ इति ।

उच्छिष्टस्य तैलाभ्यक्तस्य च मूत्रादिकरणे आपस्तम्बः—

‘ तैलाभ्यक्तस्त्वनाचांतः श्मश्रुकर्मणि मैथुने ।

मूत्रोच्चारं यदा कुर्यादहोरात्रेण शुद्ध्यति ॥ ’

उच्छिष्टस्य सूर्यादिदर्शने दोष उक्तो मार्कण्डेयपुराणे—( १४।५८ )

‘ सूर्येन्दुतारका दृष्टा यैरुच्छिष्टैः ( स्तु कामतः ) कदाचन ।

तेषां याम्यैर्नरैरक्षिन्यस्तो वह्निः समिद्धयते ॥ ’



अत्र च— 'स्नातकप्रतलोपे च प्रायश्चित्तमभोजनम्' (११।२०३)

इति मनूकं द्रष्टव्यम् ।

तस्यैव चांडालादिदर्शने बोधायनः— 'चांडालादिदर्शने ज्योतिषां दर्शनम् । संभाषणे ब्राह्मणसंभाषणम् । उच्छिष्टदर्शने त्वेकरात्र-मुपवासः । संभाषणे द्विरात्रम् । संस्पर्शने त्रिरात्रम् । सहगमने सचेलं स्नानम्' इति ।

चांडालदर्शन इत्यनुच्छिष्टस्य । उच्छिष्टदर्शने इति उच्छिष्टस्य चांडालदर्शने इत्यर्थः । एवमग्रेऽपि ।

उच्छिष्टस्य पलांडुलिङ्गस्पर्शे बृहस्पतिः—

‘सुरापलांडुलशुनस्पर्शे कामकृते द्विजः ।

ज्यहं पिवेत्कुशजलं सावित्री च जपेत्तथा ॥’

इदमूर्ध्वोच्छिष्टस्येति शूलपाणिः ।

यत्तु स एव—

‘पलाण्डुलशुनस्पर्शे स्नात्वा नक्तं समाचरेत् ।

कृतोद्यारस्त्वहोरात्रमुच्छिष्टो ब्रह्माचरेत् ॥’ इति ।

तदूर्ध्वोच्छिष्टविषयम् । ऊर्ध्वोच्छिष्टे अकामविषयं वा ॥

अयानुच्छिष्टस्य नीलीवस्त्रपरिधाने ।

भविष्यत्पुराणे— ( १।६५।८-१५ )

‘शृणु दिण्डे ! महाबाहो नीलीवस्त्रस्य धारणे ।

दूषणं गणशार्दूल ! गदतो मम कृत्स्नशः ॥

पालनाद्विक्रयाच्चैव तद्भूत्तेरुपजीवनात् ।

पतितस्तु भवेद्विप्रसिर्भिवर्षैर्विशुद्ध्यति ॥

नीलीरक्तेन वस्त्रेण यत्कर्म कुरुते द्विजः ।

स्नानं दानं जपो होमः स्वाध्यायः पितृतर्पणम् ।

वृथा तस्य महायज्ञा नीलीवस्त्रस्य धारणात् ।

नीलीरक्तं यदा वस्त्रं कश्चिद्विप्रस्तु धारयेत् ।

अहोरात्रोपितो भूत्वा पञ्चगव्येन शुद्ध्यति ॥

गोमूत्रे यदा गच्छेद्भूतो नील्यादिकः क्वचित् ।

त्रिवर्षेषु च सामान्यं तप्तकृच्छ्रं विशोधनम् ॥’

नीली दारु यदा भिन्धाद्राक्षणस्य शरीरकम् ।  
शोणितं दृश्यते यत्र द्विजश्चान्द्रायणं चरेत् ॥'

—इदमज्ञाने । ज्ञाने तु द्विगुणम् ।

अत्रापवादः— नीलीत्यनुवृत्तावापस्तम्बः— ( ६।१ )

‘ स्त्रीणां क्रीडार्थसंयोगे शयनीये न दुष्यति । ’ इति ।

एवमेव केशनिर्मितवस्त्रधारणे चोपवासः । ‘ पञ्चगव्यं घृतं हिरण्योदकं  
चाधिकम् ’ इति स्मृत्यर्थसारे ।

अथ रुद्रनिर्मात्यस्पर्शे ।

कालिकापुराणे—

‘ स्पृष्ट्वा रुद्रस्य निर्मात्यं सवासं आप्लुतः शुचिः ॥ ’

अथ रजस्वलाया अस्पृश्यस्पर्शे ।

तत्र रजस्वल्योः सपत्न्योरेकगोत्रयोः स्पर्शे वसिष्ठः—

‘ स्पृष्टे रजस्वलेऽन्योन्यं सगोत्रे त्वेकभर्तृके ।

कामादकामतो वाऽपि सद्यः स्नानेन शुद्ध्यतः ॥ ’

असपत्न्योस्तु सवर्णयोः स्पर्शे मार्कण्डेयः—

‘ उदक्या तु सवर्णा वा स्पृष्टा चेत्स्यादुदक्यया ।

तस्मिन्नेवाहनि स्नाता शुद्धिमाप्नोत्यसंशयम् ॥ ’

इदं चाकामतः ।

कामतस्तु काश्यपः— ( अत्रिः ९।३ )

‘ रजस्वला तु संस्पृष्टा ब्राह्मण्या ब्राह्मणी यदि ।

एकरात्रं निराहारा पञ्चगव्येन शुद्ध्यति ॥ ’

यत्तु पराशरः— ( ७।११ )

‘ स्पृष्ट्वा रजस्वलाऽन्योन्यं ब्राह्मणी ब्राह्मणी तथा ।

तावत्तिष्ठेन्निराहारा त्रिरात्रेणैव शुद्ध्यति ॥ ’

इति; तत्कामतोऽभ्यासे । सहशयनादिचिरस्पर्शे वा ।

असवर्णस्पर्शे पुनः स एव— ( ७।१२-१४+अत्रिः ९।४-६ )

१. संस्पृष्ट स्पर्श—माधवः ।

२. पराशरस्मृतौ मृगानेन पाल्लोदो दृश्यते ।

‘ रजस्वला तु संस्पृष्टा राजन्या ब्राह्मणी च या ।  
 त्रिरात्रेणैव शुद्धिः स्याद्ब्राह्मणस्य वचनं यथा ॥  
 रजस्वला तु संस्पृष्टा वैश्यया ब्राह्मणी च या ।  
 पञ्चरात्रं निराहारा पञ्चगव्येन शुद्ध्यति ॥  
 रजस्वला तु संस्पृष्टा शूद्रया ब्राह्मणी च या ।  
 षड्रात्रेण विशुद्धिः स्याद्ब्राह्मण्या कामकारतः ॥  
 अज्ञानतश्चरेदद्धं ब्राह्मणी सर्वजातिषु । ’

अत्र यथा ब्राह्मणीरजस्वलयोः स्पर्शो उपवासः पञ्चगव्याशनम् ।  
 तथाऽन्यासामपि सवर्णरजस्वलास्पर्शो तदेव । यथा ब्राह्मण्याः क्षत्रिया-  
 स्पर्शो त्रिरात्रं तथा क्षत्रियाया वैश्यास्पर्शो । वैश्यायाः शूद्रास्पर्शोऽपि तदेव ।  
 तथा च भवदेवनिबन्धे स्मृतिः—

‘ रजस्वला तु या नारी अन्योन्यमुपसंस्पृशेत् ।  
 सवर्णे पञ्चगव्येन त्रिरात्रमसवर्णके ॥ ’

पञ्चगव्येन उपवाससहितेनेति भवदेवः ।

तथा शातातपः— ( वृ. शा. २० )

‘ रजस्वले उभे नाय्यावन्योन्यं स्पृशतौ यदि ।  
 सवर्णे पञ्चगव्येन ब्रह्मकूर्चमतः परम् ॥ ’ इति ।

यत्तु बृहथमः— ( ३।६६-७० )

‘ स्पृष्ट्वा रजस्वलाऽन्योन्यं ब्राह्मणी क्षत्रिया तथा ।  
 कृच्छ्राद्धाच्छुद्ध्यते पूर्वा उत्तरा तु तदर्थतः ॥  
 स्पृष्ट्वा रजस्वलाऽन्योन्यं ब्राह्मणी वैश्यजापि वा ।  
 पादहीनं चरेत्पूर्वा कृच्छ्रपादं तथोत्तरा ॥  
 स्पृष्ट्वा रजस्वलाऽन्योन्यं ब्राह्मणी शूद्रजाऽपि वा ।  
 कृच्छ्रेण शुद्ध्यते पूर्वा शूद्रा दानेन शुद्ध्यति ॥  
 स्पृष्ट्वा रजस्वलाऽन्योन्यं क्षत्रिया शूद्रजापि वा ।  
 उपवासैस्त्रिभिः पूर्वा त्वहोरात्रेण चोत्तरा ॥  
 स्पृष्ट्वा रजस्वलाऽन्योन्यं क्षत्रिया वैश्यजापि वा ।  
 त्रिरात्राच्छुद्ध्यते पूर्वा उत्तरा तु दिनद्वयात् ॥  
 वर्णानां कामतः स्पर्शो शुद्धिरेषा पुरातनी ॥ ’ इति ।

एतच्च कामतोऽभ्यासे । दानेन पादकृच्छ्रप्रत्याम्नायेन ।

पतितचाण्डालादिस्पर्शे वृद्धवसिष्ठबृहस्पती—

पतितान्त्यश्वपाकेन संस्पृष्टा चेद्रजस्वला ।

तान्यहानि व्यतिक्रम्य प्रायश्चित्तं समाचरेत् ॥

प्रथमेऽहि त्रिरात्रं स्याद्वितीये ब्रह्मेव तु ।

अहोरात्रं तृतीयेऽहि चतुर्थे नक्तमेव च ॥

शूद्रयोच्छिष्टया स्पृष्टा शुना च ब्रह्माचरेत् ॥ ’

तान्यवशिष्टानि दिनानि व्यतिक्रम्य । अनाशकेन नीत्वेत्यर्थः ।

अत्र सर्वत्र पञ्चगव्यप्राशनमपि कर्त्तव्यमिति भवदेवः ।

यत्तु बौधायनः— ( अत्रिः ९।१+ल.शं. ४९+अं. ४७ )

‘ रजस्वला तु संस्पृष्टा चाण्डालान्त्यश्ववायसैः ।

तावत्तिष्ठेन्निराहारा यावत्कालेन शुद्ध्यति ॥ ’ इति ।

एतदशक्तायाः, अकामे वा ।

यत्तु वृद्धशातातपः— ( १८ )

‘ उदक्या सूतिका वाऽपि शत्रान्त्यं संस्पृशेद्यदि ।

त्रिरात्रेणैव शुद्ध्येत् इति शातातपोऽब्रवीत् ॥ ’

तथा—

‘ चाण्डालैः श्वपचैर्वाऽपि आत्रेयी स्पृश्यते यदि ।

त्रिरात्रोपोषिता भूत्वा पञ्चगव्येन शुद्ध्यति ॥ ’

काश्यपः—

‘ चाण्डालेन तु संस्पृष्टा कदाचित्स्त्री रजस्वला ।

तान्यहानि व्यतिक्रम्य प्रायश्चित्तं समाचरेत् ॥

त्रिरात्रमुपवासः स्यात्पञ्चगव्येन शोधनम् ।

ता निशास्तु व्यतिक्रम्य अजाघातं तु कारयेत् ॥ ’

इति; तदेतत्प्रथममदिनविषयम् । शूलपाणिस्तु— काश्यपवाक्ये प्रथमा-

दिदिनव्यवस्था नास्ति, ‘ त्रिरात्रेणैव ’ इति वृद्धशातातपवाक्यात् ।

तथा च कामविषयमित्याह । तत्र; बार्हस्पत्येन प्रथमदिन एव त्रिरात्रस्य

व्यवस्थितत्वात् । तद्विषयत्वमेव च न्याय्यमिति ।

उपवासासमर्थायां त्वंगिराः— ( ४६ )

‘ चण्डालः श्वपचो वाऽपि यद्यात्रेयी स्पृशेद्यदि ।

अफालकृष्टैर्वत्तैः पञ्चगव्येन शुद्ध्यति ॥ ’

पञ्चगव्यपानं तु स्नानानन्तरं कार्यम् ।

चाण्डालेन सहैकवृक्षाद्यारोहणे पराशरः—

‘ एकवृक्षसमारूढश्चाण्डालोऽथ रजस्वला ।

अहोरात्रोपितो भूत्वा पञ्चगव्येन शुद्ध्यति ॥ ’

आदिस्पर्शे विशेषमाह यमः— ( १२+अत्रिः ९।१ )

‘ रजस्वला तु संस्पृष्टा शुना जंबुकवायसैः ।

निराहारा भवेत्तावद्यावत्कालेन शुद्ध्यति ॥ ’

एतदकामतः ।

कामतस्तु रजस्वलानुवृत्तौ बृहस्पतिः—

‘ शुना चोच्छिष्टया शूद्रा संस्पृष्टा ब्रह्माचरेत् ।

अहोरात्रं तृतीयेऽहि परतो नक्तमाचरेत् ॥ ’ इति ।

प्रथमद्वितीयदिने आदिस्पर्शे द्रव्यहम्, परतश्चतुर्थे ।

अत्रापि ‘ तान्यहानि व्यतिक्रम्य ’ इति योज्यम् । ( पृ. २०९९.२२ )

यत्तु बोधायनः— ( ल. हा. १७ )

‘ रजस्वला तु संस्पृष्टा माम्यकुक्कुटसूकरैः ।

श्वभिः स्नात्वा पिबेत्तावद्यावच्चंद्रस्य दर्शनम् ॥ ’ इति ।

चंद्रदर्शनं नक्तमित्यर्थः । एतदशकायाः । चतुर्थ्यदिनविषयं वा । रजका-

दिस्पर्शे तु श्वस्पर्शसमानमेव, तयोः समानत्वादिति शूलपाणिः ।

यत्तु प्रचेताः—

‘ रजस्वला तु भुञ्जाना आत्यजादि स्पृशेद्यदि ।

पञ्चरात्रं निराहारा पञ्चगव्येन शुद्ध्यति ॥ ’

इति; तत्कामतोऽभ्यासे ।

भोजनकाले आत्यजादिस्पर्शे तु बोधायनः— ( १।३।४ )

‘रजस्वला तु भुञ्जाना श्वांत्यजादिं स्पृशेद्यदि ।

गोमूत्रयावकाहारा पङ्कजेण विशुद्ध्यति ॥

अशक्तौ कांचनं दद्याद्विप्रेभ्यो वापि भोजनम् ॥’ इति ।

उच्छिष्टयोः परस्परं स्पर्शं त्वङ्गिराः—( ४९ )

‘उच्छिष्टोच्छिष्टसंस्पृष्टा कदाचित्स्त्री रजस्वला ।

कृच्छ्रेण शुद्ध्यते पूर्वा शूद्रा दानैरुपोषिता ॥’ इति ।

अत्र पूर्वाशब्देन ब्राह्मणक्षत्रियवैश्यस्त्रियोऽभिधीयन्ते । तेन रज-  
स्वल्योः समानजातीययोरुच्छिष्टयोः ।

ब्राह्मणीक्षत्रियावैश्यानां परस्परं स्पर्शं प्राजापत्यः ‘स्वस्वानंतरस्पर्शं  
त्वेकैकवृद्धिरूहनीया । तादृशशूद्रयोः परस्पर्शं तूपवाससहितप्राजापत्य-  
प्रत्याग्रायदानेन शुद्धिः । एतच्च कामतः । अकामतस्तदुद्धम् ।

शूलपाणिरतु—

‘उच्छिष्टेन तु संस्पृष्टा कदाचित्स्त्री रजस्वला ।

कृच्छ्रेण तु विशुद्ध्येत शूद्रा दानेन शुद्ध्यति ॥’

इति पपाठ । तत्र चोच्छिष्टेन चांडालादिना । दानेन कृच्छ्र-  
प्रत्याम्नायेन । एषु रजस्वलात्वमेव निमित्तम्, अतो न क्षत्रियवैश्ययो-  
र्ब्राह्मण्यादिभ्यो विशेष इत्याह ।

उच्छिष्टद्विजसंस्पर्शं तु मार्कण्डेयः—

‘द्विजान्कथंचिदुच्छिष्टान् रजःस्त्री यदि संस्पृशेत् ।

अधोच्छिष्टे त्वहोरात्रमूर्ध्वोच्छिष्टे त्र्यहं क्षिपेत् ॥’ इति ।

अत्र यद्यप्यविशेषः श्रूयते, तथापि ब्राह्मण्यपेक्षया उच्छिष्टक्षत्रिया-  
दिस्पर्शं ब्राह्मण्या अधिकं कल्प्यम् । एवं हीनाया उच्छिष्टोत्तमस्पर्शं न्यूनम् ।

भोजनकाले रजस्वलांतरं दृष्ट्वा पुनर्भोजने त्वापस्तम्बः—( ७ )

‘उदक्या यदि वा भुंक्ते दृष्ट्वाऽन्यां तु रजस्वलाम् ।

आज्ञानकालं नाश्रीयाद्वाकूर्चं ततः पिबेत् ॥’

एतच्च कामतः ।

चाण्डालदर्शने त्वत्रिः— ( वृ. आत्रे. ( ५।५६ )

‘ रजस्वला तु भुञ्जाना चाण्डालं यदि पश्यति ।

उपवासत्रयं कुर्यात्प्राजापत्यं तु कामतः ॥ ’ इति ।

रजस्वलायाः श्वादिदर्शने व्यासः—( ३।६९ )

‘ रजस्वला यदा दृष्ट्वा शुना जंबूकरासभैः ।

पंचरात्रं निराहारा पंचगव्येन शुद्ध्यति ॥ ’ इति ।

रजस्वलाया आशौचिस्पर्शं शातातपः—( २।१२७ )

‘ आर्तवाभिप्लुता नारी स्पृशेच्चैवसूतकम् ।

ऊर्ध्वं त्रिरात्रात्स्नातां तां त्रिरात्रमुपवासयेत् ॥ ’

स्पृष्टा भोजनादौ अत्रिः—( ५।८ )

‘ आर्तवाभिप्लुता नारी मृतसूतकयोः स्पृशेत् ।

भुक्त्वा पीता चरेत्कृच्छ्रं स्पृष्ट्वा तु ज्यहमेव च ॥ ’ इति ।

आशौचिस्पर्शं स्नानात्प्राग्जोदर्शने मार्कण्डेयः—

‘ मृतसूतकसंस्पर्शं क्रतुं दृष्ट्वा कथं भवेत् ।

नास्नानकालमभ्रीयाद्भुक्त्वा चांद्रायणं चरेत् ॥ ’ इति ।

आस्नानकालं चतुर्थदिनपर्यंतम् ।

मदनरत्ने स्मृत्यंतरे—

‘ अप्रायत्ये समुत्पन्ने मलवद्वाससा यदि ।

अभिषेकेण भुक्तिः स्यादिनत्रयमभोजनम् ॥ ’

—अभिषेकेण भुक्तिः सद्यःस्नानेन भोजनम् । इदमशकायाः, बाला-  
पत्यविषयं वा । अन्यस्यास्तु त्रिरात्रोपवासः ।

बंधुमरणश्रवणादौ व्यासः—( ३-४४ )

‘ मलवद्वाससायास्तु अप्रायत्यं भवेद्यदि ।

अभिषेकेण शुद्धिः स्यान्नाशनं वा दिनत्रयम् ॥ ’ इति ।

—अत्रापि पूर्ववद्व्यवस्था । दिनत्रयमित्यवशिष्टकालोपलक्षणम् ।

अप्रायत्यं बंधुमरणादि ।

स एव—( ३।४३-४४ )

‘ आर्त्तवाभिप्लुता नारी नावगाहेत्कदाचन ।  
उद्धृतेन जलेनैव स्नात्वा शेषं समापयेत् ॥  
स्वकं गात्रं भवेदद्भिः सांगोपांगमलैर्युतम् ।  
न वस्त्रपीडनं कुर्यान्नान्यवासा भवेत्पुनः ॥ ’ इति ।

तथा पराशरः—

‘ स्नाने नैमित्तिके प्राप्ते नारी यदि रजस्वला ।  
पात्रांतरिततोवेन स्नानं कृत्वा व्रतं चरेत् ॥  
सिक्तगात्रा भवेदद्भिः सांगोपांगात्कथंचन ।  
न वस्त्रपीडनं कुर्यान्नान्यद्वासश्च धारयेत् ॥ ’ इति ।

अथ परंपरास्पर्शे ।

तत्राचेतनदंडादिनाव्यवधाने याज्ञवल्क्यः— ( १।१६८ )

‘ उदक्याशुचिभिः स्नायात्संस्पृष्टस्तैरुपस्पृशेत् ।  
अब्जिगानि जपेच्चैव गायत्री मनसा सकृत् ॥ ’ इति ।

चेतनव्यवधाने तु मानवम्— ( ५।८५ )

‘ शवं तत्स्पृष्टिनं चैव स्पृष्ट्वा स्नानेन शुद्ध्यति ॥ ’ इति ।

अशुचिलशुनादिस्पृष्टिस्पर्शे तु शातातपः—( १३७ )

‘ अशुचिं संस्पृशेद्यस्तु एक एव प्रदुष्यति ।  
तस्पृष्ट्वाऽन्यो न दुष्येत सर्वद्रव्येष्वयं विधिः ॥ ’ इति ।

तथा—

‘ संहतानां तु पात्राणां यद्येकमुपहन्यते ।  
तस्य तच्छोधनं प्रोक्तं न तु तत्स्पृष्टिनामपि ॥ ’

अचिदचेतनव्यवधाने तु वचनात्प्रायश्चित्ताधिक्यम् ।

यथाहापस्तंबः—( ७।१४ )

‘ एकशाखां समाच्छ्रद्धांढालादिर्यदा भवेत् ।

प्राक्ष्यणस्तत्र निवसन्स्नानेन शुचितामियात् ॥ ’

१ अर्त्तं रजस्वलाधर्मपालनरूपम् ।—प्रा. सु.

२ तैस्सुदक्याशुचिसंस्पृष्टादिभिः संस्पृष्टं उपसंस्पृशेदाशामेदित्यर्थः ।



आदिशब्दादुदक्यादीनां ग्रहणम् । शाखाग्रहणमवयव्युपलक्षणमिति प्राग्व्याख्यातम् ।

तथा स एव—( ४।९-१० अत्रिः ५।४४-४५ )

‘ एकवृक्षसमारूढौ चाण्डालब्राह्मणौ यदि ।

फलं भक्षयतस्तत्र प्रायश्चित्तं कथं भवेत् ? ॥

ब्राह्मणानामनुज्ञाप्य सवासाः स्नानमाचरेत् ।

अहोरात्रोषितो भूत्वा पञ्चगव्येन शुद्धयति ॥ ’

तथा स एव—( अत्रिः ५।४६ )

‘ एकशाखासमारूढः फलान्यभ्रात्यसौ यदि ।

प्रायश्चित्तं त्रिरात्रं स्यात्पञ्चगव्यं विशोधनम् ॥ ’ इति ।

अत्र व्यवधानसन्निधानाभ्यामेकरात्रत्रिरात्रे । प्रतिपूर्वं चैतत् ।

अमतिपूर्वं तु ब्रह्मपुराणे—

‘ विप्रश्चण्डालसहितो यत्रैकस्मिन्वनस्पतौ ।

अज्ञानात्तु फलं मुक्ते चरेत्तत्राघमवर्षणम् ॥ ’

अत्रापवादमाह पराशरः—( ७।३६ )

‘ रथ्याकर्दमतोयानि नावः पन्थास्तृणानि च ।

स्पर्शनाग्न प्रदुष्यन्ति पक्वेष्टंकचित्तानि च ॥ ’

अत्र परम्परास्पर्शेऽपि स्पर्शशब्दो गौणः । तत्र वचनात्प्रायश्चित्तम् ।

स्पर्शप्रायश्चित्तापवादमाह बृहस्पतिः—

‘ तीर्थे विवाहयात्रायां संग्रामे देशविप्लवे ।

नगरग्रामदाहेषु स्पृष्टास्पृष्टिर्न दुष्यति ॥ ’ इति ।

एवमन्यान्यपि उच्चावचवचनानि व्यवस्थापनीयानि ।

१ पक्वेष्टकादिभिधितानि प्रासादधवलगृहादीनि ।—मि. । चैत्यवृक्षवदि-  
कादीनि ।—मा. २ स्पृष्टोऽस्पृष्टिः अस्पृष्टो येन सः ।—गोविन्दानन्दः ।  
—यत्र स्पर्शज्ञानासम्भवस्तद्विषयकमिदम् ।—स्मृ. चं.—‘स्पृष्टास्पृष्टी’ तिपाठे—  
स्पृष्टं हस्तपादाद्यवयवावच्छेदेन, अस्पृष्टिः तद्वितरणावच्छेदेन, तयोः समाहारः ।  
जनसंमर्देऽबुद्धिपूर्वकमेकदेशस्पर्शो न दोषजनक इति; कश्चन स्पृष्टः, तदन्यथास्पृष्टः,  
तयोर्द्वयोरपि स्पर्शः समान एव मन्तव्य इति वार्थः । नतु चाण्डालाद्यस्पृष्ट्यानाम-  
स्पृश्यत्वाभावे तात्पर्यम् । ‘स्पृष्टास्पृष्टं’ इत्यपि पाठः, एवमेव व्याख्येयम् ।

ब्राह्मणस्य चैत्यवृक्षादिस्पर्शं परांशः— ( १२।२७ )

‘ चैत्यवृक्षश्चितिर्यूपश्चाण्डालः सोमविक्रयी ।

एतोस्तु ब्राह्मणः स्पृष्ट्वा सवासा जलमाविशेत् ॥ ’ इति ।  
क्षत्रियादीनां न्यूनं कल्प्यम् । इत्यस्पृश्यस्पर्शप्रौढश्चित्तानि ।

अथ आदिदंशे ।

तत्र मनुः— ( ११।१०९ )

‘ श्वशृगालखरैर्दष्टो ग्राम्यैः क्रव्याद्विरेव च ।

नराश्वोष्ट्रवराहैश्च प्राणायामेन शुद्धयति ॥ ’ इति ।

प्राणायामे विशेषं घृतप्राशनं चाह याज्ञवल्क्यः— ( ३।२७७ )

‘ पुंश्चलीवानरखरैर्दष्टश्चोष्ट्रादिवायसैः ।

प्राणायामं जले कृत्वा घृतं प्राश्य विशुद्धयति ॥ ’ इति ।

एतच्च नामेरधस्तादीषदष्टस्य ।

यत्तु सुमन्तुः— ‘ श्वशृगालमृगमहिषाजाविखरकरभनकुलमाज्जर-  
मृषिकाप्लवककाकपुरुषदष्टानामपोहिष्ठीयाभिः स्नानं प्राणायामत्रयं  
च ’ इति; एतच्च पादयोः किञ्चिदधिकदंशे ।

यत्तु गद्यदेवलः— ‘ विषाणिदंष्ट्रिश्चशृगालविद्धराहखरनरवायसपुंश्चली-  
भिर्दष्टः स्रवन्तीमांसाद्य षोडश प्राणायामान्कुर्यात् ’ इति; एतदपि  
ततोऽप्यधिकदंशे ।

नामेरुर्ध्वं दंशे तु बोधायनः— ( १।५।१४६+ बसि. २३।२६ )

‘ शुना दष्टस्तु यो विप्रो नदीं गत्वा समुद्रगाम् ।

प्राणायामशतं कृत्वा घृतं प्राश्य विशुद्धयति ॥ ’ इति ।

नामेरधस्तादतिगाढदंशविषयं वा ।

एतस्मिन्नेव विषये देवलः— ‘ श्वदष्टः सागरगायां नद्यां स्नातो  
निराहारः प्राणायामशतमावर्तयंस्त्रिरात्रादपगतपाप्मा भवति ’ इति ।  
तन्नामेरुर्ध्वं गाढदंशे ।

१ चित्तेर्योग्यं समज्ञानस्थानं चैत्यम्, तत्र समारोपितो वृक्षश्चैत्यवृक्षः ।—मा.  
चयनोद्भवो वा वृक्षः ।—नं. ५.

अत्रैव शङ्खः— ( १७।४८ )

‘ नीलीकाष्ठक्षतो विप्रः शुना दष्टस्तथैव च ।

त्रिरात्रं तु व्रतं कुर्यात्पुंश्चलीदशनक्षते ॥ ’ इति ।

यमोऽपि—

‘ श्वशृगालशूकरस्वरोष्ट्रश्वानरकुंजरैः ।

एतैस्तु ब्राह्मणो दष्टस्त्रिरहः समुपस्पृशेत् ॥

हविष्यं भोजयेदन्नं ब्राह्मणान्सप्त पंच वा । ’ इति

ब्रह्मचार्यधिकारे हारीतः—( २३।११-१२ ) ‘ शुना दष्टरुयहमेकाहारः  
( त्र्यहं यावकाहारः ) समुद्रगां नदीं गत्वा प्राणायामशतं कृत्वा घृतं  
प्राश्य ततः शुचिरेवमेव गोमायुमार्जारनकुलमूषकैर्दष्टानाम् । ब्रह्मचार्य-  
धिकारे पैठीनसिरपि—‘ शुना दष्टस्य त्रिरात्रमुपवासो विप्रगृहे वासश्च ।

यत्तु शातातपः— ( ८८ )

‘ गवां शृंगोदकस्नातः शुना दष्टस्तु ब्राह्मणः ।

समुद्रदर्शनाद्वाऽपि शुना दष्टः शुचिर्भवेत् ॥

भविष्ये—( १।१८४।४९ )

‘ वेदविद्याव्रतस्नातः शुना दष्टस्तु वै द्विजः ।

हिरण्योदकमिश्रं च घृतं प्राश्य विशुद्ध्यति ॥ ’

तन्नामैरधस्तादीषदष्टविषयम् । वचनाद्विशिष्टब्राह्मणमात्रविषयं वा ।  
समुद्रदर्शनं तत्तीरवासिनाम् ।

व्रतस्थस्य विशेषमाह त्रौघायनः—( अत्रिसं. ३।४ )

‘ व्रतस्थस्तु शुना दष्टस्त्रिरात्रमुपवासयेत् ।

सघृतं यावकं पीत्वा व्रतशेषं समापयेत् ॥ ’

यत्तु शातातपः— ( ८९ )

‘ अव्रतः सव्रतो वाऽपि शुना दष्टो भवेद्विजः ।

हिरण्योदकमिश्रं तु घृतं प्राश्य विशुद्ध्यति ॥ ’

इति; तदत्यन्ताशक्तविषयम् ।

ब्राह्मणरहितग्रामे तु पराशरः— ( ५।९ )

‘ असद्ब्राह्मणके ग्रामे शुना दष्टो द्विजोत्तमः ।

घृतं प्रदक्षिणीकृत्य सद्यः स्नात्वा शुचिर्भवेत् ॥ ’

स्त्रीणां विशेषमाह पराशरः— ( ५।७+अत्रिः ३।३ )

‘ ब्राह्मणी तु शुना दष्टा जम्बुकेन वृकेण वा ।  
उदितं ग्रहनक्षत्रं दष्टा सद्यः शुचिर्भवेत् ॥ ’

बौधायनोऽपि—

‘ ब्राह्मणी तु शुना दष्टा सोमे दृष्टिं निपातयेत् ।  
नक्षत्रदर्शनाद्वाऽपि शुना दष्टा शुचिर्भवेत् ॥  
कृष्णपक्षे यदा सोमो न दृश्येत कदाचन ।  
यां दिशं व्रजते सोमस्तां दिशं त्ववलोकयेत् ॥ ’ इति ।

अङ्गिरसा त्वत्र पञ्चगव्यप्राशनमप्युक्तम् - ( भ.पु. १।१८४।५२-५३ )

‘ ब्राह्मणी तु शुना दष्टा सोमे दृष्टिं निपातयेत् ।  
यदा न दृश्यते सोमः प्रायश्चित्तं कथं भवेत् ? ॥  
यां दिशं तु गतः सोमस्तां दिशं वाऽवलोकयेत् ।  
सोममार्गेण सा पूता पञ्चगव्येन शुद्ध्यति ॥ ’ इति ।

ब्राह्मणीग्रहणमुपलक्षणम् ।

व्रतस्थास्त्रीविषये पराशरः— ( ५।४ )

‘ त्रिरात्रमेवोपवसेच्छुना दष्टा तु सत्रता ।  
सघृतं यावकं भुक्त्वा व्रतशेषं समापयेत् ॥ ’

रजस्वलायां विशेषमाह पुलस्त्यः— ( व्या. स्मृ. ३।६९ )

‘ रजस्वला यदा दष्टा शुना जम्बूकरासभैः ।  
पञ्चरात्रं निराहारा पञ्चगव्येन शुद्ध्यति ॥  
ऊर्ध्वं तु द्विगुणं नाभेर्वक्त्रे तु त्रिगुणं तथा ।  
चतुर्गुणं स्मृतं मूर्ध्नि दष्टेऽन्यत्राप्युतिर्भवेत् ॥ ’ इति ।

अन्यत्र रजस्वलावस्थाया इति शेषः ।

शुनाघ्रातादिषु शातातपः—

‘ शुनाघ्रातावलीढस्य नखैर्विदलितस्य च ।

अग्निः प्रक्षालनं शौचमग्निना चोपचूलनम् ॥ ’ इति ।

—उपचूलनं तापनम् ।

व्रणे कृम्युत्पत्तौ तु बौधायनः— ( १।५।१४१-४२ )

‘ ब्राह्मणस्य व्रणद्वारे पूयशोणितसम्भवे ।

कृमिरुत्पद्यते यस्य प्रायश्चित्तं कथं भवेत् ? ॥

गोमूत्रं गोमयं क्षीरं दधि सर्पिः कुशोदकम् ।

ज्यहं स्नात्वा च पीत्वा च कृमिदुष्टः शुचिर्भवेत् ॥ ’ इति ।

एतच्च नाभेरधस्ताज्ज्ञेयम् ।

मनुरपि—

‘ ब्राह्मणस्य व्रणद्वारे पूयशोणितसम्भवे ।

कृमिरुत्पद्यते यस्य प्रायश्चित्तं कथं भवेत् ? ॥

गवां मूत्रपूरीषेण त्रिसन्ध्यं स्नानमाचरेत् ।

त्रिरात्रं पञ्चगव्याशी त्वधो नाभ्यां विशुद्धयति ॥

नाभिकण्ठान्तरोद्भूते व्रणे चोत्पद्यते कृमिः ।

षड्रात्रं तु तदा प्रोक्तं प्राजापत्यं शिरोव्रणे ॥ ’ इति ।

यत्तु शातापतः— ( ९१-९२ )

‘ ब्राह्मणस्य व्रणद्वारे यदा सम्पद्यते कृमिः ।

प्रायश्चित्तं तदा कार्यमिति शातापतोऽब्रवीत् ॥

गोमूत्रं गोमयं क्षीरं दधि सर्पिः कुशोदकम् ।

स्नात्वा पीत्वा च कृत्वा च कृमिदुष्टः शुचिर्भवेत् ॥ ’

इति; तदीषदुष्टविषयम् ।

पराशरेण तु वर्णभेदेन प्रायश्चित्तभेद उक्तः— ( ६।४८-५१ )

‘ ब्राह्मणस्य व्रणद्वारे पूयशोणितसम्भवे ।

कृमिरुत्पद्यते यस्य प्रायश्चित्तं कथं भवेत् ? ॥

गवां मूत्रपूरीषेण दधिक्षीरेण सर्पिषा ।

ज्यहं स्नात्वा च पीत्वा च कृमिदुष्टः शुचिर्भवेत् ॥

क्षत्रियोऽपि सुवर्णस्य पञ्चमाषान्प्रदापयेत्

गोदक्षिणा तु वैश्यस्याप्युपवासं विनिर्दिशेत् ॥

शूद्राणां नोपवासः स्यात् शूद्रो दानेन शुद्ध्यति ’ । इति

स्नानं पानं च पञ्चगव्येनैव । दानं गोदानम् । एतदपि नाभेरध-

स्ताज्ज्ञेयम् ।

नाभेरुपरि विशेष उक्तो भविष्यत्पुराणे— ( १।१८४।५४-५७ )

‘ ब्राह्मणस्य व्रणद्वारे पूयशोणितसम्भवे ।

कृमिरुत्पद्यते यस्य निष्कृतिं वच्मि तस्य ते ॥

गवां मूत्रपुरीषेण त्रिसन्ध्यं स्नानमाचरेत् ।

दधिक्षीरघृतं प्राश्य त्रिरात्रेण विशुद्धयति ॥

अथो नाभेः प्रदष्टस्य आपादाद्विनतात्मज ! ।

एतद्विनिर्दिशेत्प्राज्ञः प्रायश्चित्तं खगाधिप ! ॥

नाभिकण्ठान्तरे वीर ! यदा चोत्पद्यते कृमिः ।

षड्मात्रं तु तदा प्रोक्तं प्रायश्चित्तं मनीषिभिः ॥ ’ इति ।

एवमन्यान्यपि वचनानि व्यवस्थापनीयानि । इति संसर्गप्रायश्चित्तम् ।

अथोपपातकेषु प्रायश्चित्तानि ।

तान्याह याज्ञवल्क्यः— ( ३।२३४-२४२ )

‘ गोवधो ब्रात्यता स्तेयमृणानां चानपक्रिया ।

अनाहितामिता पण्यविक्रयः परिवेदनम् ॥

भृतादध्ययनादानं भृतकाध्यापनं तथा ।

पारदार्यं पारिवित्त्यं वार्धुष्यं लवणक्रिया ॥

स्त्रीशूद्रविद्वक्षत्रवधो निन्दितार्थोपजीवनम् ।

नास्तिक्यं व्रतलोपश्च सुतानां चैव विक्रयः ।

धान्यकुप्यपशुस्तेयमयाज्यानां च याजनम् ।

पितृमातृसुतत्यागस्तडागारामविक्रयः ॥

कन्यासन्दूषणं चैव परिविन्दकयाजनम् ।

कन्याप्रदानं तस्यैव कौटिल्यं व्रतलोपनम् ॥

आत्मनोऽर्थे क्रियारंभो मण्यपस्त्रीनिषेवणम् ।

स्वाध्यायाग्निसुतत्यागो बान्धवत्याग एव च ॥

हन्वनार्थं द्रुमच्छेदः स्त्रीहिंसोषधजीवनम् ।

हिंस्रयन्त्रविधानं च व्यसनान्यात्मविक्रयः ॥

शूद्रप्रेष्यं हीनसख्यं हीनयोनिनिषेवणम् ।

तथैवानाश्रमे वासः पराङ्गपरिपुष्टता ॥

असच्छास्त्राभिगमनमाकरेष्वधिकारिता ।

भार्याया विक्रयश्चेषामेकैकमुपपातकम् ॥ ' इति ।

तत्र [ १ ] गोवध उक्तं वधप्रायश्चित्तप्रसङ्गेन । तत्रत्यान्येव मान-  
वानि त्रैमासिकादीनि याज्ञवल्क्यीयानि च चान्द्रायणादीनि वक्ष्य-  
माणेषु ब्राह्म्यतादिष्वपि विशेषविहितैः प्रायश्चित्तैः सह तुल्यविकल्पतया  
न्यवस्थया वा योज्यानि । न च विशेषविहितैः सामान्यविहितानां  
बाधः, उपपातकसंज्ञानर्थक्यापत्तेः । सामान्यप्रायश्चित्तं प्रकृत्यैव हि  
साधयती, नान्यथा । प्रयोजनान्तराभावात् ।

अत एव याज्ञवल्क्यः— ( ३।२६५ )

‘ उपपातकशुद्धिः स्यादेवं चान्द्रायणेन च ।

पयसा चापि मासेन पराकेणाथवा पुनः ॥ ’ इति ।

मनुश्च— ( ११।११७ ) .

‘ एतदेव व्रतं कुर्युरुपपातकिनो द्विजाः ।

अवकीर्णिवर्जं शुद्धयर्थं चान्द्रायणमथापि वा ॥ ’ इति ।

एतदेव त्रैमासिकम् । अवकीर्णिपर्युदासादेवोक्तानुक्तप्रायश्चित्तेष्वे-  
तन्नामिगम्यते ।

[ २ ] अथ ब्राह्म्यतायाः ।

याज्ञवल्क्यः— ( १।३७ )

‘ आ षोडशाष्टाविंशच्च चतुर्विंशच्च वत्सरात् ।

ब्रह्मक्षत्रविशां काल औपनायनिकः परः ॥ ’ इति ।

अत्र— ‘ सावित्री पतिता यस्य दशवर्षाणि पञ्च च ।

सशिखं वपनं कृत्वा व्रतं कुर्यात्समाहितः ॥

एकविंशतिरात्रं च पिबेत्प्रसृतियावकम् ।

हविषा भोजयेच्चैव ब्राह्मणान्सप्त पञ्च च ॥

ततो यावकशुद्धस्य तस्योपनयनं स्मृतम् । ’

इति ( य. स्मृ. ५।२७—२९ ) व्यासोक्तेः;

आ षोडशादित्याहमर्यादायां नाभिव्याप्तौ; द्वाविंशच्चतुर्विंशचे-  
त्स्त्रयापि तदर्थक एवानुषज्जते । तेन पञ्चदशैकविंशतित्रयोविंशतिवर्षसमा-  
प्त्युत्तरमेव विप्रक्षत्रियविशां क्रमात्पातित्यमिति ।

याज्ञवल्क्यः— ( १।३८ )

‘ अत ऊर्ध्वं पयन्त्येते सर्वधर्मवहिष्कृताः ।

सावित्रीपतिता व्रात्या व्रात्यस्तोमादृते क्रतोः ॥ ’ इति ।

एतदशक्तस्याहतुर्मनुविष्णू— ( म. ११।१९१ वि. ५४।२६ )

‘ येषां द्विजानां सावित्री नान्युच्येत यथाविधि ।

तांश्चारयित्वा त्रीन् कुच्छ्रान्यथाविष्णुपनाययेत् ॥ ’ इति ।

उपनेत्रभावकृतव्रात्यतायां तु पूर्वोक्तमेकविंशतिगात्रम् ।

उपनेत्रसत्त्वे कामतः पञ्चदशवर्षातिक्रमे वसिष्ठ आह— ( ११।७६ )

‘ पतितसावित्रीक उद्दालव्रतं चरेत् । द्वौ मासौ यावकेन वर्त्तयेन्मास  
पयसाऽर्द्धमासमामिक्षयाऽष्टरात्रं घृतं न षड्रात्रमयाचितं त्रिगात्रमव्यभ्रः  
अहोरात्रमुपवसेत् ’ इति ।

यत्त्रापस्तम्बः— ( १।१।२५—२७ ) ‘ अतिक्रान्ते सावित्र्याः

काल ऋतुत्रयं त्रैविद्यकं ब्रह्मचर्यं चरेत् । अथोपनयनम् । ततः संवत्सर-  
मुदकोपस्पर्शनम् । अथाध्याप्य ’ इति ।

—ब्राह्मणादीनां षोडशवर्षाद्यात्मक उपनयनकालेऽतिक्रान्ते ऋतुं  
मासद्वयं त्रैविद्यकं वेदत्रयार्थं भिक्षाशनं गुरुशुश्रूषणादिकम् ;

तदुद्दालकव्रताशक्तस्य ।

स एव—( ध. सू. १।१।२८—३२+१।२।१—१० ) ‘ यस्य पिता  
पितामह इत्यनुपेतौ स्यातां ते ब्रह्महंसस्तुताः । तेषामभ्यागमनं भोजनं  
विवाहमिति च वर्जयेत् । तेषामिच्छतां प्रायश्चित्तम् । यथा प्रथमेऽतिक्रमे  
ऋतुमेवं संवत्सरः । अथोपनयनं तत उदकोपस्पर्शनम् ’ ॥

‘ प्रतिपुरुषं संख्याय संवत्सरान्यावंतोऽनुपेनीताः स्युः । सप्तभिः  
पावमानीभिः ‘ यदंति यच्च दूरक ’ इत्येताभिर्यज्ञपवित्रेण सामपवित्रेणां-  
ऽगिरसेनेति । अपि वा व्याहृतिभिरेव । अथाध्याप्यः । अथ यस्य  
प्रपितामहादीनां न स्मर्यत उपनयनं ते इमशानसंस्तुताः । तेषामभ्या-  
गमनं भोजनं विवाहमिति च वर्जयेत् । तेषामिच्छतां प्रायश्चित्तं, द्वादश-  
वर्षाणि त्रैविद्यकं ब्रह्मचर्यं चरेत् ; अथोपनयनम्, तत उदकोपस्पर्शनं  
पावमान्यादिभिः । अथ गृहमेषोपदेशनम् । नाध्यापने ततो योऽभिवर्त्तते  
तस्य संस्कारो यथा प्रथमेऽतिक्रमे । तत ऊर्ध्वं प्रकृतिवत् ’ इति ।

१ ‘ यजुष्यवित्रेण ’ इति पठित्वा ‘ यजुष्यवित्रेण ’ आपो अस्मान्मातरः  
हन्मन्तु ’ इत्यनेन, इति व्याख्यातमुज्ज्वलायाम् ॥



—ब्रह्महंसस्तुताः ब्रह्महंसवद्वाच्याः । यथा प्रथमेऽतिक्रम ऋतुमेवं संवत्सरमिति । प्रथमातिक्रमवद्वस्तुस्थाने संवत्सरस्तेन प्रतिपुरुषं त्र्यब्दं ब्रह्मचर्य्यमुपनयनानंतरं यावंतोऽनुपनीताः पुरुषास्तावत्संख्याकवर्षपर्यंतं प्रत्यहमेभिर्मन्त्रैः प्रायश्चित्तार्थस्नानं कार्यम् । तत्र मंत्राः—‘ यदंति यच्च ’ ( ऋक्सं. ७।२।१७ ) इति । सप्त पावमान्यः । ‘ येन देवाः पवित्रेण ’ ( तै. ब्रा. १।४।८ ) इति यज्ञपवित्रम् । ‘ कया न ’ ( सा. सं. ३. १।१।१२ ) इति सामपवित्रम् । ‘ हंसः शुचिषत् ’ ( अथ. सं. ) इत्यांगिरसम् । श्मशानसंस्तुताः श्मशानवन्निरसनीयाः । द्वादशाब्दं ब्रह्मचर्य्यप्रायश्चित्तम् । तदकोपस्पर्शनं तु पुरुषसंख्याकाब्दानि यावत् । मंत्रास्त एव । गृहमेधो गार्हस्थ्यम् । तेषामध्यापनं नास्ति । तत उत्पन्नस्य प्रकृतिवत् यथाकालोपनयनमिति इति व्रात्यता ।

### अथ ऋणानापाकरणे ।

तच्चतुर्विधम् । परद्रव्यमृणत्वेन गृहीत्वा तस्याप्रदानम् । तथा ‘ जायमानो वै ब्राह्मणस्त्रिभिर्ऋणवा जायते ब्रह्मचर्य्येण विभ्यो यज्ञेन देवेभ्यः प्रजया पितृभ्यः ’ ( तै. सं. ६।३।१० ) इति ।

—यज्ञेनेति सत्यधिकारम् ।

मनुः—( ११।२७ )

‘ इष्टि वैश्वानरी चैव निर्वपेदब्दपर्य्यये ।

क्लृप्तानां पशुयज्ञानां निष्कृत्यर्थमसंभवे ॥ ’ इति ।

—अब्दपर्य्यये संवत्सरांते । क्लृप्तानां प्रारब्धानामिति केचित् । नित्यतया क्लृप्तानामिति तु युक्तम् ।

प्रजापतिः—

‘ समांते सोमयज्ञानां हानौ चांद्रायणं चरेत् । ’ इति ।

तथा च स्वाधिकारोत्तरवर्षगणनया कामाकामयोल्लेमासिकचांद्रायणादीति योज्यानि । अतश्च—

‘ प्रतिसंवत्सरं सोमः पशुः प्रत्ययनं तथा ।

कर्त्तव्याऽप्रयणेष्टिश्च चातुर्मास्यानि चैव हि ॥

एषामसंभवे कुर्यादिष्टि वैश्वानरी द्विजः । ( १३९-१४६ )

इति याज्ञवल्कीयमपि सोमादेर्द्वितीयादिवर्षेष्वननुष्ठाने वेदितव्यम् ।

अथानाहिताग्नितायां प्रायश्चित्तम् । तच्च सत्यधिकारे आधानाभावे वेदितव्यम् । तत्रानाहिताग्नेः संवत्सरादूर्ध्वमापदि याज्ञवल्कीयमुपपातक-सामान्यव्रतचतुष्टयं वर्णशक्त्याद्यपेक्षया योज्यम् । अनापदि तु तत्रैव मानवं त्रैमासिकम् ।

अवाङ्मु संवत्सरात्काष्णार्जिनिराह—

‘ काले त्वाधाय कर्माणि कुर्याद्विप्रो विबानतः ।

तदकुर्वन्निरात्रेण मासि मासि विशुद्ध्यति ॥ ’

काल इत्यधिकारोपलक्षणम् । तत्—आधानम् ।

स एव—‘ अनाहिताग्नौ पित्रादौ यक्ष्यमाणः सुतो यदि ।

स हि ब्रात्येन पशुना यजेत्तन्निष्कृत्याय तु ॥ ’

—यक्ष्यमाण आधाता यष्टा च इति स्मृत्यर्थसारे । ब्रात्येन क्रियमाणो ब्रात्येन वा निमित्तेन विहितः पशुरिति वैय्यधिकरणेनान्वयः । अत्र ब्रात्यो यथाकालेऽनुपनीतो न गृह्यते, तत्र ब्रात्यस्तोमाख्यसोम-यागविशेषस्यैव विधानात् । किंतु ‘ यस्य पिता पितामहो वा सोमं न पिबेत्स ब्रात्यः ’ इति वाक्योक्तो गृह्यते, तस्यैव ब्रात्यपशोर्विधानात् । तथा च श्रुतिः—‘ यस्य पिता पितामहः सोमं न पिबेदथ पिपासेत्स ऐद्रामं पुनरुत्सृष्टमालभेत ’ इति ।

आवस्रज्याधानेऽपि विशेषमाह काष्णार्जिनिः—

‘ कृतदारो गृहे ज्येष्ठो योऽनादध्यादुपासनम् ।

चांद्रायणं चरेदूर्ध्वं प्रतिमासमहोऽपि वा ॥ ’ इति ।

ज्येष्ठप्रहणात्तस्मिन्नकृतावस्रज्याधाने कानिष्ठस्यानधिकारः । ज्येष्ठोऽपि पितर्य्यकृतावस्रज्याधाने सति नादध्यात्,

‘ पितुः सत्यप्यनुष्ठाने नाधीयीत कथंचन । ’

इत्यस्य स्मार्त्ताधानेऽपि प्रवृत्त्यविशेषात् । तथा ज्येष्ठप्रहणात्कनिष्ठः कृतदारोऽपि गृहपतिमरणाद्विभागात्प्रागनधिकारित्वात् प्रायश्चित्तीयत इति सिद्धम् ।

१ गालितृषणो बलीषद उत्सृष्टः, स एव जीर्णो जातल्वहनादेर्मुक्तः पुनरुत्सृष्टः ।—तै. सं. मा. २.१.१५

इदं च प्रायश्चित्तं 'आवसथ्याधानं दारकाले दायकाले प्रेते वा गृहपतो' इति वात्यायनोक्तकालत्रयातिक्रमे द्रष्टव्यम् ।

अथाविक्रेयविक्रये प्रायश्चित्तानि ।

शंखलिखितौ—'न विक्रीणीयादविक्रेयाणि । तिलनैल्दधिक्षौद्रलवण-  
द्राक्षामद्यमांसकृतान्नखीपुरुषहस्त्यश्ववृषगंधरसक्षौमकृष्णाजिनसोमोदक-  
नीलीविक्रयात्सद्यः पतति ब्राह्मणः' इत्युपक्रम्य 'वत्सरं तमकुच्छ्रमाच-  
रेत्' इति ।

हागीतः—'गुंडतिलपुष्पमूलफलपक्वान्नविक्रये सोमायनम् । लाक्षालवण-  
मधुमांसतैलक्षीरदधितक्रघृतगंधचर्मवाससामन्यतमविक्रये चांद्रायणम् ।  
तथोर्णाकेशकेशरभूषेणुवेष्टमाश्मशस्त्रविक्रये च । मत्स्यमांसस्नायवस्थिशृंग-  
नखशुक्तिविक्रये तमकुच्छ्रम्, हिगुगुगुलुहरितालमनःशिलांजनगैरिक-  
क्षारलवणमणिमुक्ताप्रवालत्रणववेणुमृन्मयेषु च । आरामतडागोदपान-  
पुष्करिणीसुकृतविक्रये त्रिषवणस्नाय्यधःशायी चतुर्थकालाहारो दश-  
सहस्रं जपन् गायत्रीं संवत्सरेण पूतो भवति । हीनमानोन्मानसंकर-  
व्याजद्रव्यसंकीर्णविक्रये च' इति ।

वृद्धपराशरः—

'विक्रीय कन्यकां गां च कुच्छ्रं सांतपनं चरेत् ।' इति ।

चतुर्विंशतिमते—

'सुगाया विक्रयं कृत्वा चरेत्सौम्यचतुष्टयम् ।

लाक्षालवणमांसानां चरेच्छांद्रायणत्रयम् ॥

मध्वाज्यतैलसोमानां चरेच्छांद्रायणद्वयम् ।

पयःपायसपूपानां चरेच्छांद्रायणप्रतम् ॥

दघ्नश्चेक्षुरसस्यैव गुडखंडादिविक्रये ।

सर्वेषां स्नेहपक्वानां पराकं तु समाचरेत् ॥

कदलीं नारिकेलं च नारिंगं बीजपूरकम् ।

एतेषां पादकुच्छ्रं स्याज्जंबीरादेस्तथैव च ॥

कस्तूरिकादिगन्धानां विक्रये कुच्छ्रमाचरेत् ।

कर्पूरादेस्तदर्थं स्याद्दिनं हिग्वादिविक्रये ॥

तिलानां विक्रयं कृत्वा प्राजापत्यं समाचरेत् ।

धर्मार्थं कृमिजातांश्च यक्षार्थं विक्रयं नयेत् ॥

रक्तपीतादिवस्त्राणि कृष्णाजिनमथापि वा ।

विक्रये त्र्यहमेतेषां गर्गस्य वचनं यथा ॥

गोविक्रयं नरः कृत्वा लाभार्थं धनमोहितः ।

प्राजापत्यं प्रकुर्वीत गजानामैन्दवं स्मृतम् ॥

खराश्वाश्वतराणां च करभाणां च विक्रये ।

पराकं तत्र कुर्वीत सुतानां द्विगुणं चरेत् ॥

नारीणां विक्रयं कृत्वा चरेच्चान्द्रायणव्रतम् ।

द्विगुणं पुरुषस्यैव व्रतमाहुर्मनीषिणः ॥

चान्द्रायणं प्रकुर्वीत एकाहाद्वेदविक्रये ।

अङ्गानां तु पराकः स्यात्स्मृतीनां कृच्छ्रमाचरेत् ॥

इतिहासपुराणानां चरेत्सान्तपनं द्विजः ।

रहस्यपञ्चरात्राणां कृच्छ्रमेव समाचरेत् ॥

गाथानां नीतिशास्त्राणां प्राकृतानां तथैव च ।

सर्वासामेव विद्यानां पादकृच्छ्रं समाचरेत् ॥ ' इति ।

व्यवनः— ' दधिमधुपिष्टसर्पिःपकाभतैलतक्रक्षीररसविषशस्त्रतिलाश्व-  
नीलीकौशेयवासोलाक्षारक्तलवणविक्रये प्राजापत्यं चरेत् ॥ '

शातातपः— ( ८७ )

' आममांससुरोसोमलाक्षालवणसर्पिषाम् ।

विक्रये सर्वपण्यानां द्विजश्चान्द्रायणं चरेत् ॥ '

विष्णुः— ( ५४।२०;१७ ) ' रक्तवस्त्ररङ्गरत्नगुडगन्धमधुरसोर्णा-  
विक्रयी त्रिरात्रमुपवसेत् । प्राणिभूपुण्यसोमविक्रयी तप्तकृच्छ्रं कुर्यात् ।  
तं च भूयश्चोपनयेत् ॥ '

शङ्खः— ( १७।५८-५९ )

' धारयित्वा तुलां वक्रां विषमां कारयन्वणिक् ।

सुरालवणमद्यानां कृत्वा क्षीरस्य विक्रयम् ॥

लाक्षायाश्चैव मांसस्य कुर्यादेव महाव्रतम् ।

विक्रेता प्राणिनामब्दं तिलस्य च तथाऽऽचरेत् ॥ ' इति ।

—महाव्रतं द्वादशाब्दम् । भूयोऽभ्यासविषयमेतत् ।

## अथाविक्रेयाणि ।

पैठीनसिः— ‘ब्राह्मणस्य लवणं पक्वान्नं मधु क्षीरं दधि घृतमुदकं सर्वगन्धास्तिला रक्तं वासो गुडतैलप्राभ्यपशूनामेकशफः केशरिणश्च सर्वे चारण्याः पशवो विद्या गावः शङ्खश्चोर्णश्चेति विक्रयणेनैकैकैषामेकैकस्मिन्प्राजापत्यं चरेत् ’ इति ।

तथा पुनः स एव— ‘आरामतडागोदपानपुष्करिणीसुकृतसोमविक्रये त्रिपवणस्त्राय्यधःशायी चतुर्थकालाहारः दशसाहस्रं गायत्री जपन् संवत्सरेण पूतो भवति ’ इति ।

सुमन्तुः— ‘देवर्षिसोमचैत्यात्मापत्यकूपोदपानदानात्मनां विक्रये कृच्छ्रत्रयं चरेत् ’ इति ।— देवर्षीति प्रतिमाभिप्रायेण ।

भविष्यपुराणे— ( १।१८४।४६ )

‘गुडं तिलांस्तथा नीलीं केशगोधूमकान्यवान् ।

विक्रीय ब्राह्मणो गां च कृच्छ्रं सान्तपनं चरेत् ॥ ’ इति ।

गोविक्रये निन्दार्थवादमाह यमः—

‘गवां विक्रयकारी तु गवि रोमाणि यानि तु ।

तावद्वर्षसहस्राणि गवां गोष्ठे कृमिर्भवेत् ॥ ’ इति ।

एतानि च लघुगुरुप्रायश्चित्तानि कामाकामसकृदसकृच्छ्रकृत्याद्य-  
पेक्षया योजनीयानि । एतन्निमित्तव्यतिरिक्तेषु तूपपातकसामान्य-  
प्रायश्चित्तानि तथैव योज्यानि ।

इदं च सर्वं प्रायश्चित्तजातमापदि वैश्यवृत्त्या जीवतो ब्राह्मणस्यैव ।  
इतरेषां त्वापदि न दोषः ।

‘वैश्यवृत्ताविक्रेयं ब्राह्मणस्य पयो दधि ।’ ( १।५७ )

इति नारदस्मृतेरिति मिताक्षरायाम् ।

यत्र च निषेधस्तत्रैव प्रायश्चित्तविधयः प्रवर्तन्ते । अत एव कचि-  
त्प्रायश्चित्तविधौ ब्राह्मणग्रहणं कृतम् । शूलाणिस्त्वापदि शूद्रस्यैव  
दोषाभावमाह ।

तथा च पराशरः— ( १।६२ )

‘ लवणं मधु मद्यं वा दधि तक्रं घृतं पयः ।

न दुष्येच्छूद्रजातीनां कुर्यात्सर्वेषु विक्रयम् ॥ ’

कालिकापुराणेऽपि—

‘ विक्रयं सर्ववस्तूनां कुर्वन् शूद्रो न दोषभाक् ।

मधु चर्म सुरां लाक्षां त्यक्त्वा मांसं च पञ्चमम् ॥ ’ इति;

तत्र, अनयोर्वैश्ययोरापद्धिषयत्वे प्रमाणाभावात् । न च निषेधा-  
नामापदि ब्राह्मणमात्रविषयत्वाच्छूद्रे प्रतिप्रसवानुपपत्तिरिति वाच्यम्;

‘ शूद्रस्य द्विजशुश्रूषा ’ (याज्ञ.१।१२०) इति नियमेनोपायान्तराणां व्या-  
वर्तितत्वात् । अतश्च शूद्रस्य नापद्यपि मध्वादिव्यतिरिक्तानि विक्रेयाणि ।

क्षत्रियवैश्ययोस्त्वनापदि शूद्रवत्प्रतिप्रसवाभावात् सर्वाण्यविक्रेयाणि ।

आपदि त्वदोषः । निषेधानां प्रायश्चित्तानां च ब्राह्मणमात्रविषय-  
त्वोक्तेः । ब्राह्मणानामेव त्वापदि वैश्यवृत्त्या जीवने दोष इति निष्कर्षः ।

इदंच प्रायश्चित्तज्ञातमपण्यविक्रयार्जितधनपरित्यागपूर्वकं कार्य-  
मित्याह मनुः— ( ११।१९३ )

‘ यद्गृहितेनार्जयन्ति कर्मणा ब्राह्मणा धनम् ।

तस्योत्सर्गेण शुद्ध्यन्ति जप्येन तपसैव वा ॥ ’ इति ।

अत्र च जपतपसोर्विकल्पः उत्सर्गस्य नृभयत्र समुच्चय इति ।

मनुः— ( १०।९० )

काममुत्पाद्य कृष्यां तु स्वयमेव कृषीवलः ।

विक्रीणीत तिलान् शुद्धान् वर्मार्थमचिरस्थितान् ॥ ’

कृष्यादिग्रहणं नियमार्थम् । तेन क्रीतानां तिलानां विक्रये दोष एव ।

इत्यपण्यविक्रये ।

परिवेदने उक्तम् ।

भृतकाध्यापकभृतकाध्यापितयोश्च पूर्वोक्तत्रयानि देशकालशक्त्य-  
पेक्षया योज्यानि ।

अशक्तस्य विष्णुराह—

‘ भृतकाऽध्यापनं कृत्वा भृतकाध्यापितस्तथा ।

अनुयोगप्रदानेन त्रीन्पक्षाभियतः पिबेत् ॥ ’ इति ।

ब्राह्मी सुवर्चलामिति शेषः । अधीयानस्य विप्रस्य तिरस्कारोऽनुयोग इति मिताक्षरायाम् ।

अथ सुतानां विक्रये पैठीनसिः—‘ सुतविक्रये त्रिषवणस्त्राय्यधःशायी चतुर्थकालाहारः संवत्सरेण पूतो भवति ’ ।

—इदं चैकपुत्रस्य कामतोऽनापदि । ‘ सुतविक्रयं कृत्वा तप्तकृच्छ्रं चरेत् ’ इति शंखोक्तं त्वापद्यनेकपुत्रस्याकामतो ज्ञेयम् । अत्रैव कामतस्तु ‘ देवर्षिसोमचैत्यान्नापत्यकूपोदपानदारात्मनां विक्रये कृच्छ्रद्वयम् ’ इति सुमेतूक्तम् ।

कामतोऽनेकपुत्रस्यानापदि कन्यापुत्रयोर्विक्रेतुश्चतुर्विंशतिमते—

‘ नारीणां विक्रयं कृत्वा चरेच्छांद्रायणव्रतम् ।

द्विगुणं पुरुषस्यैव व्रतमाहुर्मनीषिणः ॥ ’ इति ।

आपद्यकामतः कन्याविक्रये तु

‘ विक्रीय कन्यकां गां च कृच्छ्रं सांतपनं चरेत् ।

इति वृद्धपराशरोक्तम् ।

इत्यपत्यविक्रये ।

अथायाज्ययाजने मनुः—( ११।१९७ )

‘ ब्रात्यानां याजनं कृत्वा परेषामन्त्यकर्म च ।

अभिचारमहीनं च त्रिभिः कृच्छ्रैर्व्यपोहति ॥ ’

परेषां शूद्रादीनाम्, अन्त्यकर्मौर्ध्वदैहिकम् । यद्वा परेषामसर्पिडानां स्वजातीयानामेव । अस्मिन्पक्षे आकृतावेतत्प्रायश्चित्तम् । अत्र चैकस्यैव कृच्छ्रस्याभ्यासः, संख्यायाः पृथक्त्वनिवेशितत्वात् । तेन भिन्नास्तयः कृच्छ्राः कार्याः । ते च प्राजापत्यसांतपनातिकृच्छ्रारूपा इति शूलपाणिः ।

तेषां च गुरुलघुभूतानां त्रित्वं निमित्तगौरवत्वाद्यपेक्षया योज्यम् । अहीनो द्विरात्रादिर्द्वादशाहपर्यंतोऽहर्गणयागः । एतच्च कामत उपपातकसामान्यप्रायश्चित्तापवादार्थम् ।

ब्रात्यस्य कामतो याजने तु शातातपः—‘ पतितसावित्रीकामोपनये-  
ब्राध्यापयेद्य एतानुपेनयेद्याजयेद्वा स उद्दालकव्रतं चरेत् ’ इति ।



उद्दालकघ्नं तु व्रात्यताप्रायश्चित्ते उक्तम् ।

यत्तु पैठीनसिः—‘ शूद्रयाजकः सर्वद्रव्यत्यागात्पूतो भवति । प्राणा-  
यामसहस्रेषु दशकृत्वोऽभ्यस्तेषु ’ इति; तदकामतोऽभ्यासविषयम् ।

अत्रैव कामतोऽभ्यासे तु शूद्रयाजकादीन्पठित्वा उशना आह—  
( हा.२।४।५ ) ‘ एते पंचतपोऽभ्रावकाशजलशयनान्यनुतिष्ठेयुः क्रमेण  
ग्रीष्मवर्षाहिमंतेषु, मासं गोमूत्रयावकमश्रीयुः ’ इति ।

यत्तु यमः—‘ पुरोधः शूद्रवर्णस्य ब्राह्मणो यः प्रवर्त्तते ।

लोभादर्थप्रसंगाद्वा तस्य कृच्छ्रो विशोधनम् ॥ ’

इति; तदकामतोऽशक्तविषयम् ।

चंडालादिसन्निधौ श्रुत्यादीनामकामतः पाठे तु षट्त्रिंशन्मते—  
‘ चंडालश्रोत्रावकाशे श्रुतिस्मृतिपाठे त्वेकरात्रम् ’ इति ।

यत्तु वसिष्ठः—( २३।२९-३० ) ‘ पतितचंडालारावश्रवणे त्रिरात्रं  
वाग्यता अनभन्त आसीरन्सहस्रपरमं वा तदभ्यस्यंतः पूता भवंतीति  
विज्ञायते । एतेनैव गर्हिताध्यापकजापकयाजका व्याख्याता दक्षिणा-  
त्यागाश्च पूता भवन्ति ’ इति; तदुद्धिपूर्वविषयमिति विज्ञानेश्वरः ।

इत्ययाज्ययाजनम् ।

२६—२८ अथ पितृमातृसुताचार्यभार्यात्यागे ।

तत्र श्राद्धप्रकरणे—

‘ अकारणे परित्यक्ता मातापित्रोर्गुरोस्तथा । ’ ( ३।१५७ )

इत्यपांक्तेयमध्ये पाठः ।

तत्र प्रायश्चित्तमाह मनुः—( ११।२०० )

‘ षष्ठात्रकालता मासं संहिताजप एव हि ।

होमश्च शाकलो नित्यमपांक्त्यानां विशोधनम् ॥ ’ इति ।

शाकलो ‘ यद्देवा देवदेडनम् ’ इत्यादियजुर्मंत्रकरणकः ॥

३१-अथ कन्यासंदूषणे ।

[ तत्र सुवर्णकन्यादूषणे त्रैमासिकद्वैमासिकचांद्रायणानि क्रमेण

१. कन्यादूषणमनुन्यादिना योनिविदारणमिति विज्ञानेश्वरप्रमृतयः । अहं तु  
मुने—‘ सावसः लब्ध्या साति कन्या-पुरुषसन्निधौ । योन्यादीभावगृहेत ताव-  
द्भवति कन्यका ॥ ’ इति लक्षणोक्तकन्यायां दृढाद्वीर्यनिक्षेपः कन्यासन्दूषणशब्दार्थः—



कामाकामशक्त्याद्यपेक्षया योज्यानि । आनुलोम्येन तु दूषणे मासं पयोव्रतप्राजापत्यं वा पूर्ववद्योज्यं,

‘सकामास्वनुलोमासु न दोषस्त्वन्यथा दमः ।’

(याज्ञ. २।२८८) इति तत्र दंडस्याल्पत्वात् । प्रातिलोम्येन तु दूषणे भ्रत्रियवैश्ययोः ]

शंख आह—‘कन्यादूषी सोमविक्रयी च कृच्छ्रमब्धं चरेयाताम्’ इति ।

हारीतोऽपि कन्यादूषीत्याद्युपक्रम्य—( २।४-५ ) ‘एते पंचतपो-  
ऽभ्रावकाशजलशयनान्यनुतिष्ठेयुर्मीमवर्षहिमंतेषु । मासं गोमूत्रयावक-  
मश्रीयुः’ इति ।

गूद्रस्य तु प्रातिलोम्येन कन्यादूषणे वध एव—

‘दूषणे न करच्छेद उत्तमायां वधस्तथा’

( याज्ञ. २।२८८ ) इति वचनान् । इति कन्यादूषणे ॥

३९—अथामित्यागे ।

मनुः—( ११।४१ )

‘अग्निहोत्रपविष्याग्नीन् ब्राह्मणः कामकारतः ।

चांद्रायणं चरेन्मासं वीरहत्यासमं हि तत् ॥’

—इति भट्टदिवाकरः । तत्र यद्यपि ‘कन्याया दूषणं पुंभिर्दुष्प्रेक्षाया न विग्रहे ।’  
( भाग. १०।६२।२९ ) इत्यादिष्व्यवहारदर्शनादनुदायाः सम्भोगमात्रमपि कन्या-  
दूषणमुच्यते, ‘योऽकामां दूषयेत् कन्याम्’ ( म. ८।३६४ ) इत्यादौ च भोग  
एव प्रतीयते, तथापि तस्य ‘सखिभार्याकुमारीषु’ ( या. ३।२३१ ) इति  
गुस्तल्पगसमत्वस्योक्तत्वात् नासावत्र विवक्षितः । नापि दर्शितलक्षणेन निर्वाहः,  
‘कन्यां भजन्तीमुत्कृष्टं न किञ्चिदपि दापयेत् ।’ ( ८।३६५ ) इत्यादेरनुपपत्तेः ।  
अतुलिच्छेदरूपदण्डविधानमपि भोगपक्षे नागुणमिति व्यक्तमेव । अतो विज्ञानेश्वरा-  
युक्तमेव युक्तमिति प्रतीमः । अत एव प्रायश्चित्तविवेकटीकायां तत्त्वार्थकौमुद्याम्—  
‘न तु कन्यागमनम्, तस्यानुपातकत्वात्’ इत्युक्तम् । कन्याया दूषणम्-अकन्या  
इत्युक्तिर्वा ।—प्रा. वि.

१ ग्रीष्मे पञ्चतपाः — चतुर्दिगवस्थितैरग्निभिस्तर्ज्व नादित्यतेजसाश्मानं  
तापयेयुः । वर्षासु—अभ्रावकाशं यत्र देशे देवो वर्षति, तत्र अभ्रायावरणरहितस्तिष्ठेत् ।  
हेमन्ते जलज्वल्यवं जलक्षिप्तदेशे आर्द्रवाससः शयैयुरित्यर्थः । तथा च मनुः—  
( ६।२३ ) ‘ग्रीष्मे पञ्चतपास्तु स्याद्वर्षास्वभ्रावकाशिकः । आर्द्रवासास्तु हेमन्ते  
क्रमशो वर्षवस्तपः ॥’ इति ।

—अपविध्य त्यक्त्वा । वीरो यजमानः । मासमपविद्येत्यन्वयः ।  
इदं च कामतः ।

यत्तु हारीतः—‘संवत्सरोत्सन्नेऽग्निहोत्रे चांद्रायणं कृत्वा पुन-  
रादध्यात् । द्विवर्षोत्सन्ने सोमायनचांद्रायणे कुर्यात् । त्रिवर्षोत्सन्ने  
संवत्सरकृच्छ्रमभ्यस्य पुनरादध्यात् ’ इति; तदकामे ज्ञेयम् ।

शंखस्तु त्रिवर्षोत्सादे गोदानमप्यधिकमाह—‘अभ्युत्सादी संवत्सरं  
प्राजापत्यं चरेद्वां च दद्यात् ’ इति ।

विष्णुरपि—( ५४।१३ ) ‘वेदाभ्युत्सादी त्रिषवणस्नायी अधःशायी  
संवत्सरं भैक्षेण वर्त्तयेत् ’ इति । कामतस्त्वेतान्येव स्वस्वविषये द्विगुणानि ।

यत्तु वसिष्ठः—( २१।३० ) ‘योऽग्नीनपविष्येत्स कृच्छ्रं द्वादशरात्रं  
चरित्वा पुनराधानं कारयेत् ’ इति ।

व्याघ्रः—

‘मासद्वयं तु यो वह्निं त्यजेदेवं समाचरेत् ।

नास्तिक्यात्कृच्छ्रमेकं तु होमद्रव्यं ददाति चेत् ॥ ’

होमद्रव्यं यावत्कालं होमो न कृतस्तावद्धोमपर्याप्तिम् ।

तथा च भरद्वाजगृहे—

‘यावत्कालमहोमी स्यात्तावद्रव्यमशेषतः ।

तद्दानं चैव विप्रेभ्यो यथा होमस्तथैव च ॥ ’ इति ।

जातूकण्योऽपि—

‘अतीतकालं जुहुयादमौ विप्राय वा स्वयम् ।

दद्याद्वेदविदे सम्यक् कृत्वाऽऽधानं पुनर्द्विजः ॥ ’ इति ।

इदं च होमद्रव्यदानं स्मार्त्ताग्नित्यागविषयमिति माधवः । उभयत्यागे-  
ऽपि युक्तमिति तु प्रतिभाति ।

मासचतुष्टयत्यागे तु स एव—

‘चतुष्टये तु संपूर्णं मासानां तु हुताशनम् ।

त्यक्त्वाऽपि कृच्छ्रं कुर्वीत ततः पापात्प्रमुच्यते ॥ ’

षण्मासत्यागे पराकः । अत ऊर्ध्वमब्दपर्यंतं पयोव्रतम् ।

यथाहोशताः—

‘षण्मासांस्त्यजते यो वै पराकं तु समाचरेत् ।

ऊर्ध्वं पयोव्रतं कुर्यान्मासमेकं समाहितः ॥

वर्षपर्यन्तमेवाहुर्मुनयः शंसितव्रताः ।

मासषट्कादूर्ध्वं संवत्सरं यावद्याज्ञवल्क्योक्तान्युपपातकसामान्य-  
प्रायश्चित्तानि जातिशक्तिगुणाद्यपेक्षया योजनीयानि । संवत्सरादूर्ध्वं तु  
मनूक्तद्वैमासिकत्रैमासिके कालाल्पत्वमहत्त्वापेक्षया योज्ये । एतानि च  
सर्वप्रायश्चित्तानि नास्तिक्यादमित्यांग ।

यदा तु प्रमादात्त्यजति तदा भरद्वाजगृहे विशेष उक्तः—‘प्राणा-  
यामशतमा त्रिरात्रादुपवासः स्यादा विंशतिरात्रात् । अत ऊर्ध्वमा  
पष्टिरात्रात्तिस्रो रात्रीरुपवसेत् । अत ऊर्ध्वमा संवत्सरात् प्राजापत्यं  
चरेत् । अत ऊर्ध्वं कालबहुत्वे दोषबहुत्वम् । इति । इदमेव वाकामतो  
गृह्यामित्यांग इत्यपराकं ।

अत्रैव विषये स्कांदे—

‘हुताशनं तु यो विप्रः प्रमादात्त्यजति प्रभो ।

प्राणायामशतं कुर्यादुपवासमथापि वा ॥’ इति ।

कामतस्त्यागेऽपि तत्रैव—‘द्वादशाहातिक्रमे त्र्यहमुपवासः । मासा-  
तिक्रमे द्वादशाहमुपवासः । संवत्सरातिक्रमे मासोपवासः पयोभक्षणं  
वा । कूष्मांडीभिर्होमः क्रमेणोभयं च’ इति । उपवासाशक्तौ मासं  
पयोभक्षणम् । संवत्सरानंतरमधिककालातिक्रम उभयमिति ।

मदनपारिजाते—इदमेव चालस्येन श्रौतामित्यांगविषयमिति ।

तथा च स्मृत्यंतरे—

‘आलस्येन यदा वह्निं द्वादशाहं त्यजेत्प्रभो ।

त्रिरात्रमुपवासं च चरेत्पापविशुद्धये ॥’ इति ।

इत्यमित्यागे ।

कौमारदारत्यागे तु विशेषमाह शातातपः—‘कौमारदारत्यागान्मासं  
पयोभक्षः शुद्ध्यति ।’ इदं चाल्पकालत्यागे ।

बहुकालत्यागे तु कौमारदारत्यागं प्रक्रम्य हारीतः—‘पञ्चतपोऽभाव-  
काशजलशयनान्यनुतिष्ठेयुर्मीष्मवर्षदिमन्तेषु मासं गोमूत्रयावकमभ्रीयुः’  
इति ।

४३ अथ द्रुमच्छेदे मनुविष्णू—(११।१४२+५०-४८)

‘फलदानां च वृक्षाणां छेदने जप्यमृकशतम् ।

गुल्मवल्लीलतानां च पुष्पितानां च वीरुधासु ॥’

यत्तु यमः— 'वृक्षलतागुल्मवृणच्छेदनेऽर्धकृच्छ्रं फलवतां प्राजा-  
पत्यम्' इति ।

प्रायश्चित्तविवेकेऽपराके च— 'वृक्षगुल्मलतावीरुच्छेदने वृद्धकृच्छ्रं'  
इति पाठ उक्तः । वृद्धकृच्छ्रो दिनसाध्य इति प्रागुक्तम् ।

यच्च हारीतः— ( २१।४९ ) 'स्थावरसरीसृपादिवधे 'यस्येदं  
प्राणम्' इत्येतयाऽऽज्यं हुत्वा तिलपात्रं ब्राह्मणाय दद्यात्, इति तदश्वत्थादि-  
पुण्यवृक्षविषयमिति केचित् । युक्तं तु चैत्यश्मशानादिस्थलजवृक्षाणां  
कामतः छेदनविषयत्वम् । तत्र दण्डद्वैगुण्यादिदर्शनात् ।

यथाह याज्ञवल्क्यः— ( २।२२८-२२९ )

'चैत्यश्मशानसीमासु पुण्यस्थाने सुरालये ।

जातद्रुमाणां द्विगुणो दमो वृक्षेऽथ विध्रुते ॥

गुल्मगुच्छक्षुपलताप्रतानौषधिवीरुधाम् ।

पूर्वस्मृतादर्धदण्डः स्थानेपूर्केषु कर्त्तने ॥' इति ।

—गुल्मा मालत्यादयः । गुच्छाः कुण्टकादयः । क्षुपाः करवी-  
रादयः । लता द्राक्षाद्याः । प्रतानाः सारिवाद्याः । औषध्यः शाल्याद्याः ।  
वीरुधो गुडूच्याद्या इति विज्ञानेश्वरः । यस्येदमिति मन्त्रस्तु तैत्तिरीये—  
'यस्येदं प्राणं निमिषद्यदेजति यस्य जातं जनमानं च केवलम् ।  
स्तौम्यमि नाथितो जोहवीमि स नो मुच्यत्व' इति ॥  
( ते. सं. ४।७।१५ ) इति ।

यत्तु—

'संवत्सरं व्रतं कुर्याच्छ्रित्वा वृक्षं फलप्रदम् ।' ( १७।५३ )

इति शङ्खोक्तम् ; तन्महाफलप्रदनारिकेलादिवृक्षाणां कामतश्छेदनात्य-  
न्ताभ्यासविषयम् । वृक्षमित्येकवचनं त्वनुवाद्यविशेषणत्वादविवक्षितम् ।

यत्तु विष्णुपुराणे— ( १।१२।१० )

'भिनत्ति वीरुधो यस्तु वीरुसंस्ये निशाकरे ।

पत्रं वा शातयत्येकं ब्रह्मइत्यां स विदति ॥' इति ।

तदर्थवादमात्रम् । मूलपाणिन्येवमेव । इति द्रुमच्छेदे ।

व्यसनेषु प्रचेताः— ‘अनृतवाक्स्तस्करो राजभृत्यो वृक्षारोपकवृत्ति-  
गर्दोऽग्निदोऽश्वरथगजारोहणवृत्ती रङ्गोपजीवी श्वागणिकः शूद्रोपाध्यायो  
वृषलीपतिर्भाण्डिको नक्षत्रोपजीवी श्ववृत्तिर्ब्रह्मजीवी चिकित्सको  
देवलकः पुरोहितः कितवो मद्यपः कूटकारकोऽपत्यविक्रयी मनुष्यपशु-  
विक्रेता चेति । तानुद्धरेत्समेत्य न्यायतो ब्राह्मणव्यवस्थया सर्वद्रव्य-  
त्यागेन चतुर्थकालाहाराः संवत्सरं त्रिषवणमनुतिष्ठेयुस्तस्यान्ते देवपितृ-  
र्तपणं गवाहिकं चेत्येवं व्यवहार्या ’ इति; तदमत्याभ्यासे ।

श्वगणिको यः श्वगणेन जीवति, ‘श्वगणाद्वन् वा ’ (पाणि. ४।४।११)  
इति ठञ् । भाण्डिकस्तूर्यादिस्वनै राज्ञः प्रबोधयिता । श्ववृत्तिः सेवकः ।  
ब्रह्मजीवी मूल्यान वैदिककार्यकर्ता । गवाहिकं गोवधप्रायश्चित्तमुक्तम् ।

यदपि बौधायनः ( २।१।६३-६५ ) ‘अथाशुचिकरणानि । द्यूतमभि-  
चारोऽनाहिताग्नेरुच्छवृत्तिता । समावृत्तस्य भैक्षचर्या तस्य च गुरुकुले  
वास ऊर्ध्वं चतुर्भ्यो मासेभ्यस्तस्य चाध्यापनं नक्षत्रनिर्देशनं चेति ।  
द्वादशमासान् द्वादशार्द्धमासान् द्वादशद्वादशाहान् द्वादशषडहान्  
द्वादशत्र्यहान् द्वादशाहं षडहं त्र्यहमहोरात्रमेकाहं च ’ इति श्रुते संवत्सर-  
माह; तदप्यत्यन्ताभ्यासविषयमेव ।

४८ यत्तु शूद्रसेवायां बौधायनः— ( २।१।५१-५८ ) ‘समुद्रयानं  
ब्राह्मणस्य न्यासापहरणं, सर्वापण्यैर्व्यवहरणं, भूम्यनृतं, शूद्रसेवा, शूद्रा-  
भिजननं तदपत्यत्वं च, एषामन्यतमं कृत्वा

चतुर्थकालमितभोजिनः स्युरपोऽभ्युपेयुः सवनानुकल्पम् ।

स्थानासनाभ्यां विहरन्त एते त्रिसिर्वर्षैरुपगन्ति पापम् ॥ ’

इति; तद्वहुकालं शूद्रसेवाविषयम् ।

५१ अथानाश्रमे हारीतः— ‘अनाश्रमी संवत्सरं प्राजापत्यं कृच्छ्रं  
चरित्वाश्रममुपेयात् । द्वितीयेऽतिकृच्छ्रस्तृतीये कृच्छ्रातिकृच्छ्रोऽत ऊर्ध्वं  
चान्द्रायणम् ’ इति ।

इति याज्ञवल्क्योक्तोपपातकप्रायश्चित्तानि ॥

अथ मनुक्तोपपातकप्रायश्चित्तानि ।

तत्राभिचारे मनुः— ( ११।१९७ )

‘ त्रात्यानां याजनं कृत्वा परेषामन्त्यकर्म च ।

अभिचारमहीनं च त्रिभिः कृच्छ्रैर्विशुद्धयति ॥ ’

—अहीनो द्विरात्रादिः । अहीनो धार्मिकस्तद्विषयमभिचारमिति समानाधिकरण्यमिति शूलपाणिः । केचित्स्वेतद्राक्योक्तकर्मयाजन एवै-  
तत्प्रायश्चित्तं न तु यजन इत्याहुः । त्रिभिः कृच्छ्रैः प्राजापत्यसान्तपनादि-  
कृच्छ्रैरित्यर्थः । एतच्च सकृत्करणे । अत्राभ्यासे मूलकर्मणि च  
साधारणप्रायश्चित्तानि जातिशक्तिगुणाद्यपेक्षया योज्यानि ।

अथासत्प्रतिग्रहे ।

तत्र दुष्टप्रतिग्रहनिषेधमाह मनुः—

‘ असत्प्रतिग्रहीतारस्तथैवायाज्ययाजकाः ।

नक्षत्रैर्जीवते यश्च सोऽन्धकारं प्रपद्यते ॥ ’

मात्स्ये—

‘ तस्मात्तीर्थे न गृहीयात्तीर्थेष्वायतनेषु च ।

निमित्तेषु च सर्वेषु न प्रमत्तो भवेद्विजः ॥ ’

मनुः— ( ४।१८८ )

‘ हिरण्यं भूमिमश्वं गामन्नं वासस्तिलान् घृतम् ।

अविद्वान्प्रतिगृह्णानो भस्मीभवति दारुवत् ॥ ’

अत्र मन्त्राद्यविदुष एतत्प्रतिग्रहो निषिध्यते; न तु हिरण्यादीनां  
कृष्णाजिनादिवदप्रतिग्राह्यत्वम् ।

स्कान्दे—

‘ अजिनं मृतशय्यां च मेषी चोभयतोमुखीम् ।

कुरुक्षेत्रे च गृह्णानो न भूयः पुरुषो भवेत् ॥ ’

पादो—

‘ महावानानि ये विप्रा गृह्णन्ति ज्ञानदुर्बलाः ।

वृक्षास्ते द्विजरूपेण जायन्ते ब्रह्मराक्षसाः ॥ ’

अयं च निषेध एकस्यैव नानाकेषाम् ।

तथा च बह्विपुराणे—

‘ महादानमिदं यस्मात्तस्मादेको हि नार्हति । ’

वसिष्ठः—( १३।२३ ) ‘ शस्त्रं विषं सुरा चाप्रतिमाद्यानि ब्राह्मणस्य ।’

पाद्ये—( सू. खं. ३४।४१० )

‘ ब्रह्माण्डं भूमिदानं च ग्राह्यं नैकेन तद्भवेत् ।

गृह्णन् दोषमवाप्नोति ब्रह्महत्यां न संशयः ॥ ’

भूमिदानं षोडशमहादानान्तर्गतकाञ्चनमेदिनीदानमिति ।

धर्मप्रकाशे हेमाद्रौ—

‘ ब्राह्मणः प्रतिगृहीयादृत्यर्थं साधुतः सदा ।

अश्वं च मणिमातङ्गतिललोहानि वर्जयेत् ॥

कृष्णाजिनतिलग्राही न भूयः पुरुषो भवेत् ।

शय्यालङ्कारवस्त्राणि प्रतिगृह्य मृतस्य च ।

नरकात्र निवर्त्तेत धेनुं तिलमयीं द्विज ॥ ’

बह्विपुराणे—

‘ इस्त्यश्वरथयानानि मृतशय्यासनादि यः ।

कृष्णाजिनं च गृह्णाति अनापत्सु गतो द्विजः ॥

तथोभयमुखी घोरं सशैलं मेदिनीं द्विजः ।

कुरुक्षेत्रे च यद्दानं चंडालात्पतितात्तथा ।

मासिके च नवश्राद्धे भुञ्जन्प्रेतत्वमाप्नुयात् ॥ ’

हेमाद्रौ स्मृत्यंतरे—

‘ कृष्णाजिनप्रतिग्राही विक्रयी चैव रेतसः ।

गजच्छायाश्रितो भुक्त्वा न भूयः पुरुषो भवेत् ॥ ’

पाद्ये—

‘ न तीर्थे प्रतिगृहीयात्प्राणैः कंठगतैरपि ।

अपि कामातुरो जंतुरेकां रक्षति मातरम् ॥

तीर्थे प्रतिग्रहो यस्तु तीर्थविक्रय एव सः ।

विक्रीतायां तु गंगायां विक्रीतः स्याज्जनार्दनः ॥

जनार्दने तु विक्रीते विक्रीतं भुवनत्रयम् ।

यस्तु लौल्याद्विजः क्षेत्रे प्रतिग्रहरुचिर्भवेत् ।

नैव तस्य परो लोको नायं लोको दुरात्मनः ॥ ’

ब्राह्मे—

‘ प्रवाहमवधिं कृत्वा यावद्धस्तचतुष्टयम् ।  
तत्र नारायणः स्वामी नान्यः स्वामी कदाचन ॥  
तत्र न प्रतिगृहीयात्प्राणैः कंठगतैरपि । ’

दानधर्मे—

‘ भाद्रशुक्लचतुर्दश्यां यावदाक्रमते जलम् ।  
तावद्धर्मं विजानीयात्तदूर्ध्वं तीरमुच्यते ॥ ’

ब्राह्मे—

‘ सार्द्धहस्तशतं यावद्धर्मतस्तीरमुच्यते । ’

स्कांदे—

‘ तीराद्रव्यूतिमात्रं तु परतः क्षेत्रमुच्यते ।  
अन्नदानं जपो होमो गंगायां नात्र संशयः ॥ ’

तटयोः प्रत्येकं गव्यूतिमात्रं कोशद्वयम् । गंगायां क्षेत्रम् । अन्यत्र  
नद्यादावनुकेनेति धर्मप्रकाशे ।

याज्ञवल्क्यः— ( १।२०२ )

‘ विद्यातपोभ्यां हीनेन न तु ग्राह्यः प्रतिग्रहः ।  
गृह्णन्प्रदातारमघो नयत्यात्मानमेव च ॥ ’ इति ।

एते च निषेधा अनेकविधाः कालदेशद्रव्यकृतृदात्रादिभेदात् । तत्र  
कालत उपरागादौ, देशतः कुरुक्षेत्रादौ, द्रव्यतो मेघ्यादेः, कर्तृतस्तु  
विद्यातपोहीनस्य । दातृतस्तु द्वेषा-जातितः कर्मतश्च; यथा चंडालादेः  
पेतितादेश्च ।

प्रायश्चित्तमाह योगीश्वरः—( ३।२८९ )

‘ गोष्ठे वसन्ब्रह्मचारी मासमेकं पयोजितः ।  
गायत्रीजप्यनिरतः शुद्धयतेऽसत्प्रतिग्रहात् ॥ ’

मनुरपि—( ११।१९४ )

‘ जपित्वा त्रीणि सान्निध्याः सहस्राणि समाहितः ।  
मासं गोष्ठे पयः पीत्वा मुच्यतेऽसत्प्रतिग्रहात् ॥ ’

मासमित्यत्यंतसंयोगवाचिन्या द्वितीयया त्रिसहस्रजपस्य प्रतिदिन-  
व्यापित्वं गम्यते । इदं च गुरुत्वान्निमित्तद्वयसमुच्चयम् ।



यत्तु षट्त्रिंशन्मते—

‘ पवित्रेष्टया विशुद्धयन्ति सर्वे घोरप्रतिग्रहाः ।

ऐन्दवेन मृगारेष्टया कदाचिन्मित्रविदया ॥

देव्या लक्षजपेनैव शुद्धयन्ते दुष्प्रतिग्रहाः । ’

इति; तद्देशकालकर्तृद्रव्याणामन्यतरदुष्टत्वे ज्ञेयम् । अनयैव दिशा त्रिचतुःसन्निपाते प्रायश्चित्तगौरवं कल्प्यम्; पूर्वोक्तगायत्रीलक्षजपो वेति केचित् ।

षट्त्रिंशन्मतेऽपि—

‘ भिक्षामात्रे गृहीते तु पुण्यं मंत्रमुदीरयेत् । ’

हारीतः—( २१।३-७ ) ‘ मणिवासोगवादीनां प्रतिग्रहे सावित्र्यष्टसहस्रं जपेत् । पञ्च मध्यमे । दशोत्तमे । द्वादशरात्रं पयोधृतं शतसहस्र-मसत्प्रतिग्रहेषु ’ इति ।

उत्तमत्वादिकं च मण्यादीनां मूल्यतो वचनात् । तत्र वचनानि नारदः—(१४।१६)

‘ देवप्राणराक्षां च विज्ञेयं द्रव्यमुत्तमम् ’

छांदोग्ये—(म. भा. अनु. ६२ प. पु. ४. खं. ३२।१८ व. स्मृ. २९।३०)

‘ त्रीण्याहुरतिदानानि गावः पृथ्वी सरस्वती । ’ इति ।

देवलः—

‘ नवोत्तमानि चत्वारि मध्यमानि विधानतः ।

अधमानीति शेषाणि त्रिविधत्वमिदं विदुः ॥

अन्नं दधि मधु त्राणं गोभूरुक्मान्धहस्तिनः ।

दानान्युत्तमदानानि उत्तमद्रव्यदानतः ॥

विद्यादाच्छादनं वासः परिभोगोपधानकम् ।

दानानि मध्यमानीति मध्यमद्रव्यदानतः ॥

उपानस्यैस्वदानानि छुद्रयानासनानि च ।

दीपकाष्टफलादीनि चामरं बहुवार्षिकम् ॥

१ ‘ हिरण्यरत्नकौशेयकीपुंगोगजवाजिताम् । ’ इति पूर्वार्धम् ।

बहुत्वादर्थजातानां संख्यादेशेषु नेष्यते ।

अधमान्यवशिष्टानि सर्वदानान्यनेकशः ॥ ' इति ।

आदेशेषु गणनासु संख्या इयत्ता परिच्छेद इति यावत् ।

नारदः—( १४।१५ )

‘ वासः कौशेयवर्जं च गोवर्जं पशवस्तथा ।

हिरण्यवर्जं लोहं च मध्यं ब्रौह्मिवा अपि ॥ ’

देवलः— ‘ रत्नक्षेत्रवेश्महेमकुप्याभरणान्युत्तमानि चतुष्पदद्विपद-  
थान्यफलोदकवस्त्रकार्पासादीनि मध्यमानि ’ ।

स्मृत्यर्थसारे— ‘ सर्वत्रानुक्तौ दातृदेशकालद्रव्येष्वदुष्टेषु द्वादशनिष्क-  
प्रमाणद्रव्यप्रतिग्रहे कार्यम् । एवं सर्वत्र द्रव्यानुसारात् प्रायश्चित्तवृद्धि-  
हासौ ’ इति ।

श्राद्धहेमाद्रौ पाप्मे—

‘ अतिदुष्टा प्रेतशय्या न ग्राह्या द्विजसत्तमैः ।

गृहीतायां तु तस्यां च पुनः संस्कारमर्हति ॥ ’

एतानि च प्रायश्चित्तानि प्रतिगृहीतद्रव्यमुत्सृज्यैव कार्याणि ।

तथा च मनुः—( ११।१९३ )

‘ यद्गर्हितेनार्जयन्ति कर्मणा ब्राह्मणा धनम् ।

तस्योत्सर्गेण शुद्ध्यन्ति दानेन तपसैव वा ॥ ’

इदं तु देशकालदात्रायनेकनिषेधसत्त्वे । एकतरनिषेधसत्त्वे तूत्सर्ग-  
प्रायश्चित्तयोर्विकल्पः ।

तथा च कल्पतरौ यमः—

‘ कर्मणा गर्हितेनैव यद्वित्तं समुपार्जितम् ।

तस्य त्यागेन शुद्ध्यन्ति धर्मस्यान्वेषणेन वा ॥ ’

उत्सर्गप्रकारमाह स एव—

‘ अप्सु प्रास्येत्तु तद्रव्यमन्यायेन यदागतम् ।

प्रतिग्रहो वा दातव्यः शिष्टानां ब्रह्मचारिणास् ॥ ’

यत्तु चतुर्विंशन्मते—

‘ प्रतिग्रहेषु सर्वेषु षष्ठांशं परिकल्पयेत् ।

अपहोमादिकं कुर्यात्पृथक् यज्ञप्रतिग्रहम् ॥ ’

यच्च पाद्ये-

‘अथ चेत्प्रतिगृह्णाति ब्राह्मणो वृत्तिकर्षितः ।

दशांशमर्जितं दद्यादेवं तत्र न हीयते ॥’

इति; तत् क्षुद्रद्रव्यप्रतिग्रहविषयम् । उपपातकसामान्यप्रायश्चित्तान्यपि जानिष्वस्याद्यपेक्षया योज्यानि । इति दुष्टप्रतिग्रहप्रायश्चित्तम् ।  
अथ कौशील्ये ।

तत्र यमः—( बृह. १।२७-३१ )

‘नटनर्तकतक्षाणश्चर्मकारः सुवर्णकृत् ।

स्थाणुकापण्डगणिका अभोज्यान्नाः प्रकीर्त्तिताः ॥

१ नर्तकः—‘वैश्यायां रत्नकाज्जातो नर्तको गायको भवेत् ।’ (औ.स्मृ. १९)

तक्षा—‘करणायां तु विप्रेन्द्रा ! माहिष्याद्यो विजायते । स तक्षा रथकारश्च प्रोक्तः शिल्पी च वर्धकी ॥’ (सू. सं. १।१२।३०) । सुवर्णकृत्—‘सुवर्णकर्ता

धातुवादादिना इति प्रायश्चित्तविवेकः । एतच्च कपटन स्वर्णं कृत्वा विक्रेतुः, न तु स्वरूपस्वर्णसिद्धिकर्तुरिति तटीका—तत्त्वार्थकौमुदी । ‘स्थाणुपापण्ड’ इति पठित्वा

स्थाणुः शिल्पी, पापाणभेदको वा इति केचित् । ‘स्थायु’ इति पाठमाश्रित्य ‘स्थायुकोऽधिकृतो ग्रामे’ (अम. २।८।७) इति कोशात् ग्रामाधिकारीत्यन्ये ।

पण्डः—‘न जुहोत्युचिते काले नाश्राति न ददाति च । पितृदेवार्चनादीनः पण्डः स परिगीयते ॥’ (मार्क. पु. ३।२।६२) इत्युक्तः, अन्यस्तु प्रसिद्ध एव ।

पापण्डस्तु—‘वैदिककुले समुत्पन्नो वेदवेदमार्गमुत्सृज्य जैनबौद्धादिमार्गे वर्तमानः—मा. । गान्धर्वो गायकः । चक्रोपजीवी, शकटोपजीवी ।—मा. । कितवो—वृत्तकरः,

कितं वातीति पणपूर्वजीवी वा—गौ. ध. सू. टी. । ध्वजी-मण्यविक्रयी । अत्र ‘यजमानोपजीवी’ इति माधवीये बृहस्पतिपाठः । शुद्रयाजकः—स्वपतीष्ट्यामृत्वि-

गृह्यर्थे प्रतार्ये शुद्रार्थे पाकयज्ञादिकर्ता वा ।—स्मृ. .चं । कुलालः कुम्भकारवृत्त्युपजीवी । स्मृ. चं. ‘कुलटश्चित्रकर्मा’—मा. पा. । ‘वृथारामाश्रमाणां च भेदकः

पुण्यविक्रयी । विक्रयी ब्राह्मणो यश्च—मा. पा. । कुण्डाशी भगभक्षः—म. भा. टी. नील-कण्ठः (१३।९०।७) पाकभाजनं कुण्डम्, तत्रैव कचिद्देशेऽभ्रन्ति, तत् न

त्यजन्ति, ते कुण्डाशिनः,—गा. ध. सू. टी. (२।६।१८) इति विशेषः । —‘कूटाशः कुहको गुरुगुप्तिकः ।’ मा. पा. । तत्र-क्यापने स्वमाहात्म्यहानिभिया

यो गुहं न वक्ति, स गुरुगुप्तिकः । ‘सौनिको वर्णिकश्चैव—’ इ. मो. पा. । तत्र वर्णिकया जीवतीति वर्णिकः सूमिका ग्रहणकर्तेति केचित् । भिषक्—भैषज्यवृत्तिः,

धर्मार्थे तु ये सर्पदंष्ट्रादीश्चिकित्सन्ति, ते भोज्यान्नाः ।—आप. ध. सू. टी. । पार्ष्णिगः—पार्ष्णिगस्मृता स्त्री, तया जीवतीति पार्ष्णिगः । ‘पार्ष्णिगः पाश्चात्यभागे

स्यात् पादमूलोन्मदस्त्रियोः’ इति विश्वः । अन्यत् प्रसिद्धमेव, किञ्चिद्व्याख्यातपूर्वं च ।

गान्धर्वो लोहकारश्च सौचिकस्तन्तुवायकः ।  
 चक्रोपजीवी रजकः कितवस्तत्करस्तथा ॥  
 ध्वजी मालोपजीवी च शूद्राध्यापकयाजकौ ।  
 कुलालश्चित्रकर्मा च वार्धुषिश्चर्मविक्रयी ॥  
 समर्घं वप्यमाहृत्य महर्घं यः प्रयच्छति ।  
 स वै वार्धुषिको नाम यश्च वृद्ध्या प्रयोजयेत् ॥  
 वृथाश्रमी वृथादाता आश्रमाणां च भेदकः ।  
 पुण्यस्य विक्रयी यश्च योनिसङ्करकस्तथा ॥  
 रङ्गोपजीवी कुण्डाशी वीरहा गुरुगुप्तिगः ।  
 भिषेक् च गरदश्चैव रूपाजीवी च सूचकः ॥  
 सौनिकः पार्ष्णिफश्चैव निषादेन समाः स्मृताः ॥  
 कर्मस्वेतेषु यो मोहाद्ब्राह्मणो वर्तते सदा ।  
 प्रायश्चित्तेऽपि चरितेऽपरिहार्यो भवेत्स हि ॥  
 एते ब्राह्मणचाण्डालाः सर्वे ब्रह्महणः किल ।  
 तस्मादैवे च पैत्र्ये च वर्जितास्तत्त्वदर्शिभिः ॥  
 एतेषामेव संवेषां प्रत्यापत्तिं तु मार्गताम् ।  
 भैक्षान्नमुपयुञ्जानो द्विजश्चान्द्रायणं चरेत् ॥ '

—स्थाणुका अभ्रातृमती इति मदनः । वृथाश्रमी वेदवाह्यजटा-  
 धारणादिना । आश्रमाणां तु भेदकः तद्विरुद्धकारित्वात् आश्रमधर्म-  
 हिंसक इति कल्पतरो । योनिसङ्करिको व्यभिचारी । कुण्डाशी चतुः-  
 षष्टिपलाशभक्षक इति शूलपाणिः । युक्तस्तु—

‘पत्यौ जीवति कुण्डस्तु मृते भर्तरि गोलकः ।

यस्तयोरन्नमभ्राति कुण्डाशीत्युच्यते बुधैः ॥’ ( ३।१७४ )

इति मनूक्त एव । वीरहाऽभित्यागी । गुरुगुप्तिगो वृण्डादिना  
 गुरोः शास्तेति प्राच्याः । गुरुनिहवकारीति मदनः । रूपाजीवी  
 वेशकरः, ताम्रादीनां स्वर्णादिसदृशरूपकारी वा । सूचकः पिशुनः ।  
 सूना घातस्थानं, तेन जीवत्यसौ सौनिकः । अत्रापि कौशीलव्याज्जिव-  
 धनस्यागः ।

अथ विष्णुरिष्टेषु—

विष्णुः—( ५४।१४ ) ‘ समुत्कर्षानृते गुरोश्चालीकनिर्वन्धे तदाक्षारणे च मासं पयसा वर्त्तेत ’ इति ।

—इदं च मतिपूर्वम् । आक्षारणं व्यभिचाराभिज्ञापः ।

शङ्खोऽपि—( १७।५५ )

‘ क्षिप्त्वाऽप्रावशुचि द्रव्यं तदेवाम्भसि मानवः ।

मासमेकं घृतं कुर्यादुपाक्रम्य तथा गुरुम् ॥ ’

अस्मिन्नेव विषये सुमन्तुः— ‘ देवर्षिब्राह्मणाचार्यपितृमातृनरेन्द्राणां प्रतिष्ठीवने आक्रोशने चोल्मुकेन जिह्वां दहेद्विरण्यं दद्यात् ’ ।

अमतिपूर्वे गुरोर्निर्वन्धे तु वसिष्ठः—( २१।३१ ) ‘ गुरोरलीक-निर्वन्धे कृच्छ्रं द्वादशरात्रं चरित्वा सचैलस्नातो गुरुप्रसादात्पूतो भवति ।’

याज्ञवल्क्यः—( ३।२९१ )

‘ गुरुं त्वंकृत्य हुंकृत्य विप्रं निर्जित्य वादतः ।

बध्वा वा वाससा क्षिप्रं स्नात्वा चोपवसेद्दिनम् ॥ ’

बृहस्पतिना तूत्तरार्द्धम्

‘ ताडयित्वा तृणेनापि प्रसाद्यैव विशुद्ध्यति ’ ( २।२७

इति पठितम् । इदमकामतः ।

कामतस्तु शङ्खलिखितौ— ‘ आक्रोशानृतवादे एकरात्रं त्रिरात्रं चोपवासः ’ इति ।

यत्तु वसिष्ठः—( १५।१५ ) ‘ आचार्यमातृपितृहन्तारस्तत्प्रसादा-दपापाः ’ इति; तदप्यज्ञानतः । हन्तारोऽल्पतरदुःखकराः ।

यत्त्वापस्तम्भः—( १।२६।३-६ ) ‘ अनाक्रोश्यमाक्रोश्य त्रिरात्रमक्षार-लवणभोजनम् । शूद्रस्य सप्तरात्रमभोजनम् । स्त्रीणां च ’ तदपि ज्ञानतः । अत्रानुक्तविशेषप्रायश्चित्तेषु वार्द्ध्यलवणक्रियादिषु, उक्तविशेषप्रायश्चित्तेषु च गोवधादिषूपपातकसामान्यप्रायश्चित्तानि जातिशक्त्याद्यपेक्षया योज्यानि । तत्रोत्तमं मानवं वृषभैकादशगोयुतं त्रैमासिकम् । ततो न्यूनं द्वैमासिकम्, ततो न्यूनं मासं यवागूपानमिति ।—एतानि कामतः ।

अकामतस्तु—

‘उपपातकशुद्धिः स्यादेवं चान्द्रायणेन वा ।

पयसा वाऽपि मासेन पराकेणायवा पुनः ॥’ (३।२६५)

इति याज्ञवल्क्योक्तानि ।

इत्युपपातकप्रायश्चित्तानि समाप्तानि ।

अथ जातिभ्रंशकराण्याह मनुः— ( ११।६७ )

‘ब्राह्मणस्य रुजः कृत्वा घ्रातिरग्रेयमद्ययोः ।

जैहयं पुंसि च मैथुन्यं जातिभ्रंशकरं स्मृतम् ॥’ इति ।

विष्णुस्तु— ( ३८।४ ) पशुमैथुनमपि पपाठ ।

तेषु प्रायश्चित्तमाह मनुः— ( ११।१२४ )

‘जातिभ्रंशकरं कर्म कृत्वाऽन्यतममिच्छया ।

चरेत्सान्तपनं कृच्छ्रं प्राजापत्यमनिच्छया ॥’

एतच्चाभ्यास इति शूलपाणिः ।

[१] सङ्करीकरणान्याह मनुः— ( ११।६८ )

‘स्वराश्वोष्ट्रमृगेभानामजाविकवधस्तथा ।

सङ्करीकरणं ज्ञेयं मीनाहिमहिषस्य च ॥’ इति ।

विष्णुः— ( ३९।१ ) ‘ग्राम्यारण्यपशूनां हिंसनं सङ्करीकरणम्’ इति ।

[२] अपात्रीकरणान्याह मनुः— ( ११।६९ )

‘निन्दितेभ्यो धनादानं वाणिज्यं शूद्रसेवनम् ।

अपात्रीकरणं ज्ञेयमसत्यस्य च भाषणम् ॥’ इति ।

उपपातकेषु शूद्रसेवानापदि, एवं तु सच्छूद्रस्यापदि सेवनमिति  
मैदः । एवमन्यत्र ।

[३] मलिनीकरणान्याह मनुः— ( ११।७० )

‘कृमिकीटवयोहत्या मेघानुगतभोजनम् ।

फलेधःकुसुमस्तेयमधैर्यं च मलावहम् ॥’ इति ।

विष्णुः— ( ४१-१ )

‘पक्षिणां जलजानां च पातनं तु मलावहम् ॥’ इति ।

१ यद्भोज्यमपि शाकादि एकत्र पिटकादौ मयेन सहानीतं, तस्य भोजनम् ।  
मेघातिविस्तु—मेघानुगतं मयसंस्पृष्टमाह । तम, तत्र प्रायश्चित्तगीरवात् ।—कुल्लुकः ।

अत्र जातिभ्रंशकरत्वादिसंज्ञा रूढा, न यौगिकी । अग्रेयाघाणेऽपि जातिभ्रंशापत्तेः । क्षत्रियादीनां पात्रत्वाभावात्तान्प्रत्यपात्रीकरण-  
संज्ञाबाधाच्च ।

त्रिषु प्रायश्चित्तमाह मनुः— ( ११।१२५ )

‘सङ्कुरापात्रकृत्यासु मासः शोधनमन्दवः ।

मलिनीकरणीयेषु तप्तः स्याद्यावकरुयहम् ॥’ इति ।

विष्णुः—( ३९।२ )

‘सङ्कुरीकरणं कृत्वा मासमभ्रीत यावकम् ।

कृच्छ्रातिकृच्छ्रमथवा प्रायश्चित्तं तु कारयेत् ॥’

—अत्राज्ञानात्सङ्कुरीकरणानुष्ठाने मासं यावकाशनम् । ज्ञानात्कृच्छ्रा-  
तिकृच्छ्रम् । अज्ञानाभ्यासे चान्द्रायणम् । ज्ञानाभ्यासे तु चान्द्रायणद्वयं  
कल्प्यम् ।

विष्णुः—( ४०।२ )

‘अपात्रीकरणं कृत्वा तप्तकृच्छ्रेण शुद्धयति ।

शीतकृच्छ्रेण वा भूयो महासान्तपनेन वा ॥’

अज्ञानादपात्रीकरणे तप्तकृच्छ्रं शीतकृच्छ्रं वा, ज्ञानासु महासान्त-  
पनम् । चान्द्रायणं पूर्ववत् ।

विष्णुः—( ४१।५ )

‘मलिनीकरणीये तु तप्तकृच्छ्रं विशोधनम् ।

कृच्छ्रातिकृच्छ्रमथवा प्रायश्चित्तं विशोधनम् ॥’

अज्ञानान्मलिनीकरणानुष्ठाने त्र्यहं यावकम् । ज्ञानात्तप्तकृच्छ्रः ।  
अज्ञानतोऽभ्यासे कृच्छ्रातिकृच्छ्रम् । एतानि जातिभ्रंशकरादिषु सामान्य-  
प्रायश्चित्तानि ब्राह्मणरुजःकरणादिमध्ये यत्र प्रातिस्विकं प्रायश्चित्तं नोक्तं  
तत्र, यत्र वोक्तं तत्रापि जातिशक्तिगुणाद्यपेक्षया योज्यानि । विशेष-  
वधप्रायश्चित्तमुक्तं प्राक् ।

इति जातिभ्रंशकरादिप्रायश्चित्तम् ।

अथ प्रकीर्णकप्रायश्चित्तानि ।

तत्स्वरूपमुक्तं विष्णुना—( ४२।१ ) ‘यदनुक्तं तत्प्रकीर्णकम्’ इति ।

—महापातकादिमलिनीकरणान्तेषु यत्र परिगणितं, तत्प्रकीर्णकमित्यर्थः ।

मनुः— ( ११।१९८ )

‘ शरणागतं परित्यज्य वेदं विप्राव्य च द्विजः ।

संवत्सरं यवाहारस्तत्पापमपसेधति ॥’ इति ।

वेदविप्रावनम् । चाण्डालादिश्रुतिपथे अनध्यायेषु च पाठः ।

वसिष्ठः— ( २३।२९ ) ‘ पतितचण्डालशवश्रावणे त्रिरात्रं वाग्यता  
अनश्रंत आसीरन्सहस्रपरमं वा तदभ्यस्यन्तः पूता भवन्तीति विज्ञा-  
यते ’ इति ।

—शवश्रावणं शवसन्निधावध्ययनम् । सहस्रपरममिति यावान् भाग-  
श्चाण्डालादिभिः श्रुतस्तावन्तं भागं सहस्रकृत्वो जपेदित्यर्थः ।

यत्तु षट्त्रिंशन्मते—‘ चण्डालश्रोत्रावकाशे श्रुतिस्मृतिपाठ एकरात्रम-  
भोजनम् ’ इति; तदबुद्धिपूर्वं सकृच्छ्रावणे ।

नित्याकरणे सामान्यप्रायश्चित्तं मनुराह— ( २१।२०३ )

‘ वेदोदितानां नित्यानां कर्मणां समतिक्रमे ।

स्नातकव्रतलोपे च प्रायश्चित्तमभोजनम् ॥’ इति ।

नित्ययज्ञाद्यकरणे आचारमाधवीये प्रजापतिः—

‘ दर्शं च पूर्णमासं च लुप्त्वाऽयोभयमेव वा ।

एकस्मिन् कृच्छ्रपादेन द्वयोरर्धेन शोधनम् ॥

हविर्यज्ञेष्वशक्तस्य लुप्तमप्येकमादितः ।

प्राजापत्येन शुद्धयेत् पाकसंस्थासु चैव हि ॥

सन्ध्योपासनहानौ तु नित्यज्ञानं विलोप्य च ।

होमं च नैत्यकं शुष्येद्वायज्यष्टसहस्रकृत् ॥

समान्ते सोमयज्ञानां हानौ चान्द्रायणं चरेत् ।

अकृत्वाऽन्यतमं यज्ञं यज्ञानामधिकारतः ॥

उपवासेन शुद्धयेत् पाकसंस्थासु चैव हि ।’ इति ।

कात्यायनः— ( २।८।१९-२० )

‘ पितृयज्ञात्यये चैव वैश्वदेवात्ययेऽपि च ।

अनिष्ट्वा नवयज्ञेन नवाग्नप्राशने तथा ॥

भोजने पतिताग्नस्य चरुर्वैश्वानरो भवेत् ।’ इति ।



विहितदक्षिणापर्याप्तद्रव्यालामेऽपि नित्यं न लोपयेत् ।

तदाह बौधायनः—

‘ यस्य नित्यानि लुप्तानि तथैवागन्तुकानि च ।

विषद्यपि न स स्वर्गं गच्छेत् पतितो हि सः ॥

तस्मात्कन्दैः फलैर्मूलैर्मधुनाऽऽज्यरसेन वा ।

नित्यं नित्यानि कुर्वीत न च नित्यानि लोपयेत् ॥ ’

पञ्चमहायज्ञाकरणे तु बृहस्पतिः— ( २।१३-१४ )

‘ अनिवर्त्य महायज्ञान्यो भुङ्क्ते प्रत्यहं गृही ।

अनातुरः सति धने कृच्छ्राद्धेन स शुद्धयति ॥ ’

एतच्च त्रिदिनातिपात इति केचित् ।

तथा—

‘ आहिताग्निरुपस्थानं न कुर्याद्यस्तु पर्वणि ।

ऋतौ न गच्छेद्भार्यां वा सोऽपि कृच्छ्राद्धमाचरेत् ॥ ’

विष्णुरपि— ( ५४।८ ) ‘ पर्वानारोग्यवर्जं ऋतावगच्छन्पत्नीं

त्रिरात्रमुपवसेत् । ’ ऋतुरत्र स्नानदिनादारभ्य द्वादशदिनानि ।

यसु संवर्तः— ( बौ. ४।१।२३ )

‘ ऋतौ नोपैति यो भार्यां नियतां व्रतचारिणीम् ।

नियमातिक्रमात्तस्य प्राणायामशतं स्मृतम् ॥’ इति ।

तदकामतः । एतच्च समानदेशविषयम् ।

‘ ऋतुस्नातां तु यो भार्यां सन्निधौ नोपगच्छति ।

घोरायां भ्रूणहत्यायां पितृभिः सह मज्जति ॥’ ( परा. ३।१५ )

इति मिताक्षरावचनात् । एतदेव प्रायश्चित्तं स्त्रिया अपि ऋतौ भर्तुर्नुपसर्पणे भवति । तस्या अपि नारदीये दोषदर्शनात् ।

‘ आहूता या तु वै भर्त्रा नोपयाति त्वरान्विता ।

सा ध्वाङ्गी जायतेऽपुत्री दशवर्षाणि पञ्च च ॥’ इति ।

तासु तु स्त्रीत्वादर्थम् ।

हारीतः—

‘ बहन्कमण्डलुं रिक्तमस्नातोऽग्रं भोजनम् ।

अहोरात्रेण शुद्धः स्यादेनजप्येन चैव हि ॥’

अत्र चकारेणोपवासदिनजपयोः समुच्चयः ।

अप्यशृङ्गः—

‘ इन्द्रचापं पंलाशार्मि यद्यन्यस्य प्रदर्शयेत् ।

प्रायश्चित्तमहोरात्रं धनुर्दण्डश्च दक्षिणा ॥’ इति ।

धनुषो दण्डस्य च क्रमेण दानं ज्ञातव्यम् ।

अङ्गिराः— ( अत्रि. ५।२९ )

‘ अनापदि चरेद्यस्तु सिद्धां भिक्षां गृहे वसन् ।

दशरात्रं पिबेद्वज्रमापत्काले श्यहं द्विजः ॥’ इति ।

—‘ वैज्रं वज्रकृच्छ्रसम्बन्धि द्रव्यम् ।

एकस्यां पङ्क्तौ विषमदाने तु यमः—

‘ न पङ्क्त्यां विषमं दद्यान्न याचेत् न दापयेत् ।

याचको दापको दाता न वै स्वर्गस्य गामिनः ॥

प्राजापत्येन कृच्छ्रेण मुच्यन्ते कर्मणस्ततः ॥’

स एव—

‘ नदीसङ्क्रमहन्तुश्च कन्याविघ्नकरस्य च ।

समे विषमकर्तुश्च निष्कृतिर्नोपपद्यते ॥

प्रयाणामपि चैतेषां प्रत्यापत्तिं तु मार्गताम् ।

भैक्षलब्धेन चाग्नेन द्विजश्चान्द्रायणं चरेत् ॥’

—सङ्क्रम उदकावतरणमार्गः । समे विषमकर्ता पूजादौ ।

शङ्खः— ( १७।५७ )

‘ एकपङ्क्त्युपविष्टानां विषमं यः प्रयच्छति ।

यश्च याचत्यसौ पक्षं कुर्याद्ब्रह्महणि व्रतम् ॥’

१ पलाशार्मि पलाशवने जातमग्निम् ।—गोविन्दानन्दः । पलं मांसमश्नातीति पलाशः कन्यादः—दमशानाग्निरिति तु युक्तम् । इदं शक्रधनुरिति व्यपदिश्य कामतो दर्शयित्वा रूप्यमाणकत्रयं देयम् । प्रा. वि.

२ ‘ योमूत्रेण तु घग्निमं याचकं वृत्तपाशितम् । एतद्वज्रमिति प्रोक्तं भगवान-  
त्रिरवधीत् ॥’ ( अत्रि. ५।३० )

वसिष्ठः— ( १९।२६—२७।२०।७ ) ‘ दण्ड्योत्सर्गो राजैकरात्रमुप-  
वसेषिरात्रं पुरोहितः । कृच्छ्रमदण्ड्यदण्डने पुरोहितस्त्रिरात्रं राजा । ’

‘ कुनखी श्यावदन्तश्च कृच्छ्रं द्वादशरात्रं चरित्वोद्धरेयाताम् ’ इति ।

—उद्धरेयातां कुत्सितानां दन्तानां नखानां चोद्धरणं कुर्यातामित्यर्थः ।

ब्राह्मणस्य क्षत्रियाद्यभिवादने हारीतः— ( २१।७—९ ) ‘ क्षत्रियाद्यभि-  
वादनेऽहोरात्रमुपवसेत् । द्वे वैश्यस्य । शूद्रस्याभिवादने त्रिरात्रमुपवास’ इति ।  
समित्पुष्पहस्ताभिवादनेऽप्येवमिति केचित् । तथा—‘ शय्यारूढपादुको-  
पानदारोपितपादोच्छिष्टान्धकारस्थश्राद्धकृज्जपदेवपूजाभिरताभिवादिने  
त्रिरात्रमुपवासः स्यादन्यत्र निमन्त्रितेनान्यत्र भोजनेऽपि त्रिरात्रम्’ इति ।

देवादीनामाभिमुख्येन शीवनादौ सुमन्तुः— ‘ देवर्षिगोब्राह्मणाचार्य-  
मातृपितृनरेन्द्राणां प्रतिशीवन आक्रोशने जिह्वां दहेद्धिरण्यं दद्यात्’ इति ।  
—प्रतिशीवनमाभिमुख्येन शीवनम् ।

अथ मण्डपोद्यानदेवतागारादिभेदने ।

काश्यपः— ( १।१५—२१ ) ‘ वापीकूपारामसेतुलतातडागवप्रदेवता-  
यतनभेदने प्रायश्चित्तम् । ब्राह्मणेभ्यो निवेश चतस्र आज्याहुतीर्जुहुयात्  
‘ इदं विष्णुः’ इति प्रथमां ‘ मा नस्तोक ’ इति द्वितीयां, ‘ विष्णोः  
कर्माणि’ इति तृतीयां ‘ पादोस्यांत्याम्’ इति चतुर्थीम् । यां देवतामुच्छे-  
दयति तस्यै देवतायै ब्राह्मणान् भोजयेत् ’ इति । एतच्चाल्पोपघाते ।  
महतोपघातेऽभ्यासे प्राजापत्यादि कल्पनीयम् । देवता चात्र मृन्मयी  
पूजोद्भिता च ब्राह्मण, प्रायश्चित्तस्याल्पत्वात् । अन्यत्र तु दंडगौरवदर्शनेन  
प्रायश्चित्तगौरवं कल्प्यम् । ‘ दंडवत्प्रायश्चित्तानि भवन्ति’ इति वचनात् ।

तथाऽत्र दंडगौरवमाह कात्यायनः—

‘ हरेच्छिंयाद्देद्वाऽपि देवानां प्रतिमां यदि ।

तद्रुहं चैव यो भिषात्प्राप्नुयात्पूर्वसाहसम् ॥ ’

विष्णुरपि— ( ५।१६९ )— ‘ अभक्ष्यस्याविक्रेयस्य विक्रयी प्रतिमा-  
भेदकश्च सप्तमसाहसं दंडनीयः ।

‘ युवा सुवासा ’ इति तृतीया ‘ दंष्ट्राम्बा ’ इति चतुर्थी अन्यसुपाय्येन  
तस्यै च देवतायै पूर्णाहुतिं जुहुयात् ’ इति मृ. पा. ।

अत्र भस्मोद्धारादिकमप्याहुतुः शंखलिखितौ—‘ प्रतिमारागकूपसं-  
क्रमणध्वजसेतुनिपातभंगेषु तत्समुत्थापनं प्रतिसंस्कारेऽष्टशतं च ’ इति ।

मैनुः— ( १।२८५ )

‘ संक्रमध्वजयष्टीनां प्रतिमानां च भेदकः ।

प्रतिकुर्याच्च तत्सर्वं पञ्च दद्याच्छतानि च ॥’ इति ।

अत्र च प्रतिमातद्भेदतारतम्येन दंडप्रायश्चित्तयोर्व्यवस्थोन्नेया ।

पत्न्या दारिद्र्यादिना भर्तुरतिक्रमे आपस्तंबः—( घ.सू.१।२८।२० )

‘ भर्तुरतिक्रमे कृच्छ्रं ’ इति ।

—अतिक्रमो दारिद्र्यक्रोधमात्सर्यादिनाऽवमाननम् ।

पर्वणि मैथुने विष्णुपुराणे निन्दाश्रवणम्—( ३।११।१४-१५ )

‘ चतुर्दश्यष्टमी चैव अमावास्याऽथ पूर्णिमा ।

पर्वाण्येतानि राजेंद्र रविचक्रांतिरेव च ॥

स्त्रीतैलमांससंभोगो पर्वस्वेतेषु यो नरः ।

विष्णुभोजनं नाम प्रयाति नरकं मृतः ॥’

मिताक्षरायां स्मृत्यंतरे—

‘ अष्टम्यां च चतुर्दश्यां दिवा पर्वणि मैथुनम् ।

कृत्वा सचैलं स्नात्वा च वारुणीभिश्च मार्जयेत् ॥’ इति ।

श्राद्धदिनमैथुने च ‘ स्नातकव्रतलोपे च ’ ( म. ११।२०३ )

इत्यनेनोपवास एव ।

वमने शातातपः—

‘ विच्छर्दने द्विजातीनां भिन्नभाण्डे च भोजने

पञ्चगव्येन शुद्धिः स्यादिति शातातपोऽब्रवीत् ॥ ’

माषादिवमने तु विशेषमाह यमः—

‘ मयूरमाषमांसानि भुक्त्वा वा वमति द्विजः ।

त्रिरात्रमुपवासोऽस्य प्रायश्चित्तं विधीयते ॥

प्राणायामैस्त्रिभिः स्नात्वा घृतं प्राश्य विशुध्यति । ’

तथा यज्ञोपवीतादिनाशे “ मेखलादंडाजिनयज्ञोपवीतावपातेषु च  
मनोव्रतवतीभिश्चतस्र आज्याहुतीर्हुत्वा पुनर्यथार्थं प्रतीयात् । असकृन्नैम-  
भोजनमभ्युदितेऽभिनिर्मुक्ते वांते दिवास्वप्ने नमस्वीदर्शने नमस्वाप्ने

श्मशानमाक्रम्य हयादीश्वारुह्य पूज्यातिक्रमे चैताभिरेव जुहुयात् । अग्न्य-  
समिधने स्थावरसरीसृपादीनां वधे 'यदेवा देवहेदनं' इति कूष्मांडीभि-  
राज्यं जुहुयात् । मणिवासोगवादीनां प्रतिग्रहे सावित्र्यष्टसहस्रं जपेत्' इति । 'मनो ज्योतिर्जुषताम्' इति मनोर्लिगाभिः । 'त्वमग्ने व्रतपा असि' इति व्रतर्लिगाभिश्च । यथार्थं उपनयनोक्तेन विधिना । समंत्रकं प्रतीयाद्गृहीयात् ।

अभ्युदितादिस्वरूपमाह यमः—

‘सूर्योदये तु यः शेते स सूर्योदित उच्यते ।

अस्तंगते तु यः शेते सूर्ये निर्मुक्त एव सः ॥’ इति ।

अकामतोऽभ्युदिते प्रायश्चित्तमाह यमः—

‘अजीर्णेऽभ्युदिते वांते श्मश्रुकर्मणि भोजने ।

दुःस्वप्ने दुर्जनस्पर्शे स्नानमात्रं विधीयते ॥’

अत्रैव कामतो गौतमः ( ३।५।२१ ) ‘सूर्याभ्युदितो ब्रह्मचारी तिष्ठेदहरभुञ्जानोऽभ्यस्तमितश्च रात्रिं सावित्री जपेत्’ । अभ्यासे स्वावृत्तिरूप्या ।

गर्भाधानादिसंस्कारातिपत्तौ तु आश्वलायनः—

‘आरभ्याधानमा चोलात्कालेऽतीते तु कर्मणाम् ।

व्याहृत्याज्यं सुसंस्कृत्य हुत्वा कर्म यथाक्रमम् ॥

एतेष्वेकैकलोपेऽपि पादकृच्छ्रं समाचरेत् ।

चूडाया अर्द्धकृच्छ्रः स्यादापदि त्वेवमीरितम् ॥

अनापदि तु सर्वत्र द्विगुणं द्विगुणं चरेत् ॥’

कात्यायनोऽपि—

‘लुप्ते कर्मणि सर्वत्र प्रायश्चित्तं विधीयते ।

प्रायश्चित्ते कृते पञ्चाल्लुप्तं कर्म समाचरेत् ॥

१ लज्जाश्वलायनः— ( ९।१९।२० ) ‘यदुक्तं च यथाकाले कुर्यात्संस्कार-  
कर्म च । असामर्थ्यात्कृतं नो चेद्विधिस्तस्य कथं भवेत् ? ॥ प्रायश्चित्तं विधा-  
यादावेकैकस्य च कर्मणः । हुत्वाहो कृच्छ्रमेकैकं लुप्तकर्माणि कारयेत् ॥ इत्याह ।

‘ त्वं नः ’ ‘ स त्वं न ’ इत्याभ्यां ‘ इमं मे ’ त्वेतया ऋचा ।

‘ ये ते शत ’ ‘ मयाश्वाभ्यामुदुत्तममृचाहुतीः ॥

हुत्वा पृथक् पृथक् पादमर्द्धं चोले समाचरेत् ।

स्त्रीणामप्येवमेव स्याज्जाताद्यामंत्रिका क्रिया ॥’ इति ।

गर्भाधानाकरण एवाश्वलायनः—

‘ गर्भाधानस्याकरणे तस्यां जातस्तु दुष्यति ।

अकृत्वा गां ततो दत्त्वा कुर्यात्पुंसवनं पतिः ॥’ इति ।

क्षुतादौ वृद्धपराशरः—( ८।२९६, ९८ )

‘ विप्रः क्षुत्कृत्य निष्ठीव्य कृत्वा चानृतभाषणम् ।

वचनं पतितैः कृत्वा दक्षिणं श्रवणं स्पृशेत् ॥

प्रेक्षणं शशिनोऽर्कस्य ब्रह्मेशविष्णुसंस्मृतिः ।’

एतच्च जलाभावे कर्मणि व्यापृतो वा ।

अत एव वृद्धशातातपः—

‘ क्षुत्वा निष्ठीव्य वासस्तु परिधायाचमेद्बुधः ।

कुर्यादाचमनं स्पर्शं गोपृष्ठस्य च दर्शनम् ॥

यथाविभवतो ह्येतत्पूर्वाभावे ततः परम् ।

अविद्यमाने पूर्वोक्ते उत्तरप्राप्तिरिष्यते ॥ ’ इति ।

संवत्सरं क्रियातिपाते विष्णुपुराणम्—( ३।१८।४०—४१ )

‘ संवत्सरं क्रियाहानिर्यस्य पुंसः प्रजायते ।

तस्यावलोकनात्सूर्यो निरीक्ष्यः साधुभिः सदा ॥

स्पृष्टे स्नानं सचैलं तु शुद्धिहेतुर्महामते ।

पुंसो भवति तस्योक्त्या न शुद्धिः पापकर्मणः ॥ ’ इति ।

१ ‘ त्वं नो अमे ’ ( शु. य. २१।३ ) ‘ स त्वं नो ’ ( शु. य. २१।४ )  
 ‘ इमं मे ’ ( शु. य. २१।९ ) ‘ ये ते शतं ’ ( कात्या. श्रौ. सु. २९।१।११  
 आप. श्रौ. सु. १।१३।१ ) ‘ अयाश्वाभ्याः ’ ( मैत्रा. १।१।३ काठकसं. ५।४  
 आश्व. श्रौ. सु. १।११।१३ आप. श्रौ. सु. ३।१।१।२ हि. के. शु. सु. १।२६।१३  
 ‘ उदुत्तमं ’ ( ऋ. सं. १।२४।१।५ शु. य. ३२।१२ तै. सं. १।१५।१।१३ )

अत्र च प्रायश्चित्तविशेषाश्रवणादेकाहातिक्रमे चैकाहमभोजनस्योक्त-  
त्वात्तदनुसारेण च षष्ठ्यधिकशतत्रयदिनापचारे तावदुपवासकरणाशक्ते-  
स्तत्प्रत्याम्नायत्वेन षडुपवासैरेकैकप्राजापत्यकल्पनया त्रिचत्वारिंशत्प्रा-  
जापत्या उपवासद्वयं च योज्यम् ।

निमंत्रणं गृहीत्वा त्यागे तु यमः—

‘ केतनं कारयित्वा तु योऽतिपाठयति द्विजः ।

ब्रह्महत्यामवाप्नोति शूद्रयो नौ च जायते ॥

एनस्मिन्नेनसि प्राप्ते ब्राह्मणो नियतव्रतः ।

यतिर्चांद्रायणं चीर्त्वा ततः पापात्प्रमुच्यते ॥ ’ इति ।

निमंत्रितस्यानाह्वानेऽप्येतदेव । एतच्च कामाभ्यासे ।

अन्यत्र भोजने तु हारीतः—( २१।१२ )

‘ अन्यत्र निमंत्रितेनान्यत्र भोजनेऽपि त्रिरात्रम् ’ इति ।

अनृतवचनादौ तु शंखलिखितौ— ‘ आक्रोशनानृतवादे एकरात्रं  
त्रिरात्रं चोपवास ’ इति ।

कामतोऽभ्यासे तु— ‘ असत्यभाषणं शूद्रसेवनमपात्रीकरणं कृत्वा  
तप्तकृच्छ्रेण शुद्धयति ’ (४०।२) इति विष्णूक्तं ज्ञेयम् । वधफलकेऽनृते तु  
व्यसनप्रायश्चित्तप्रसङ्गेनोपपातकेषु प्रागुक्तम् ।

निषिद्धदेशगमने देवलः—( १६ )

‘ सिन्धुसौराष्ट्रसौवीरांस्तथा प्रत्यन्तवासिनः ।

अङ्गवङ्गकलिङ्गांश्च गत्वा संस्कारमर्हति ’ ॥

कर्मनाशाज्जलस्पर्शादौ स एव—

‘ कर्मनाशाज्जलस्पर्शत्किरतोयाविलङ्घनात् ।

गण्डकीवाहुतरणात्पुनः संस्कारमर्हति ॥’

तीर्थयात्रां विना चैतत् ,

‘ अङ्गवङ्गकलिङ्गांश्च सौराष्ट्रमगधानपि ।

तीर्थयात्रां विना गच्छेत्पुनःसंस्कारमर्हति ॥ ’

इति स्मरणात् । तद्देशवासिनां तु प्रायश्चित्ततारतम्यं कल्पनीयम् ।

ब्रणमध्ये कृमिपाते गरुडपुराणे—

‘ जायन्ते यस्य शिरसि कृमेयो विनतात्मज ! ।

कृच्छ्रं तदाचरेत्प्राज्ञः शुद्धये कश्यपात्मज ! ॥’ इति ।

यत्तु च्यवनः— ‘ कृमिदर्शने सान्तपनं वृषभो दक्षिणा ’ इति; तद्युग-

पदनेकव्रणेषु कृम्युत्पत्तौ ज्ञेयम् । अत्र क्षत्रियादीनां पादपादं न्यूनम् ।

खरयानाद्यारोहणे याज्ञवल्क्यः— ( ३।२९० )

‘ प्राणायामी जले स्नात्वा खरयानोऽपूरयानगः ।

नमः स्नात्वा च भुक्त्वा च गत्वा चैव दिवा स्त्रियम् ॥ ’

—खरयुक्तयानं शकटादि । एतच्च—

‘ उपूरयानं समारुह्य खरयानं च कामतः ।

संवासा जलमाप्लुत्य प्राणायामेन शुध्यति ॥’ (म. ११।२०१)

इति मनुबृहस्पतिस्मरणात्कामकारविषयम् । अकामतस्तु स्नान-  
मात्रम् ।

अत्रैव विष्णुः—( ५४।२३ ) ‘ उपृष्ट्वा खरेण वा गत्वा नमः स्नात्वा  
च भुक्त्वा च प्राणायामं कुर्यात् ’ इति ।

साक्षात्खरोप्राद्यारोहणे तु यमः—

‘ खरयानमुपूरयानं वा योऽधिरोहेद्दिजोत्तमः ।

अपो वा प्रविशेन्नमस्त्रिरात्रं क्षपणं स्मृतम् ॥ ’ इति ।

दिवामैथुनादौ तु प्रायश्चित्तमाह शङ्खः— ( १७।५४ )

‘ दिवा तु मैथुनं कृत्वा नमः स्नात्वा तथाऽम्भसि ।

नम्रां परस्त्रियं दृष्ट्वा दिनमेकमभोजनम् ॥ ’ इति ।

अत्र नम्रस्नानादावेकरात्रत्रिरात्रयोगभ्यासाद्यपेक्षया व्यवस्था द्रष्टव्या ।

१ शिरोव्यतिरिक्ताङ्गे तु वसिष्ठः— ‘ ब्रणद्वारे कृमिर्यस्य सम्भवेत्तु कदाचन ।  
प्राणापत्येन शुद्धयेत हिरण्यं गौर्वासो दक्षिणा ॥’ ( १८।१४ ) इति ।

२ ‘ स्नात्वा तु विप्रो दिग्वासाः ’ इति पादान्तरम् ।

३ अत्रापवादो भोजनकृतदृष्टे—( प. ३ ) व्यासः— ‘ अनृताश्रुतकाले वा दिवा  
रात्रौ तथापि वा । प्रोषितस्तु स्त्रियं गच्छेत्प्रायश्चित्ती भवेन्न च ॥ ’ इति ।



अनुदकमूत्रपुरीषकरणे यममनू—

‘आपद्रवो विना तोयं शारीरं यो निषेवते ।

एकाहं क्षपणं कृत्वा सचैलं स्नानमाचरेत् ॥’ इति ।

अनापदि द्विगुणम् । एतच्च कामतः ।

अत्रैव सुमन्तुः— ‘अनुदकमूत्रपुरीषकरणे नखकेशरुधिरप्राशने सद्यःस्नानं घृतकुशहिरण्योदकपानं च’ इति । अत्र घृतादिपानस्य प्रायश्चित्तार्थत्वाद्भोजननिवृत्तिः ।

यस्त्रङ्गिराः—

‘कृते मूत्रपुरीषे वा यदा नैवोदकं भवेत् ।

स्नात्वा लब्धोदकं पश्चात्सचैलस्तु विशुष्यति ॥’ इति,

यच्च शातातपः— ( १३ ) ‘अनुदकमूत्रपुरीषकरणे सचैलं स्नानं महाव्याहृतिहोमश्च’ इति; तदकामतः ।

अत्रैव मनुः— ( ११।२०२ )

‘विनाऽद्भिरप्सु चाप्यन्तः शारीरं सन्निषेव्य तु ।

सचैलो वहिराप्लुत्य गामालभ्य विशुद्धयति ॥’ इति ।

यत्तु स एव—

‘अटव्यामटमानस्य ब्राह्मणस्य विशेषतः ।

प्रणष्टसलिले देशे कथं शुद्धिर्विधीयते ॥

अपां दृष्ट्वैव विप्रस्तु कुर्याच्चैव सचैलकम् ।

गायत्र्यष्टशतं जप्यं स्नानमेतत्समाचरेत् ॥

देशं कालं समासाद्य अवस्थामात्मनस्तथा ।

धर्मशौचेऽवतिष्ठेत न कुर्याद्भेगधारणम् ॥

त्रिरात्रं चाप्युपवसेज्यहं त्रिषत्रणी भवेत् ।

तथैवाभसि मग्नस्तु त्रिःपठेद्घर्मर्षणम् ॥’ इति ।

—धर्मशौचं शास्त्रीयं शौचम् । वेगधारणं शास्त्रीयशौचप्रतीक्षया मूत्र-पुरीषोत्सर्गविलम्बं न कुर्यादित्यर्थः । त्रिरात्रोपवासस्त्विनापदि कामतः ।

अप्सु कामतो मूत्रपुरीषोत्सर्गयोरभ्यासे शङ्खलिखितौ—रितोमूत्रपुरीषा-प्युदके कृत्वा त्रिरात्रोपोषित ‘इदमापः प्रवहत’ इति जपेत्’ इति ।

यत्तु सुमन्तुः— ‘अप्स्वग्नौ वा मेहस्तप्तकृच्छ्रम्’ इति; तत्कामतो-ऽप्यन्ताभ्यासे ।

स्वपुरीषदर्शनादौ यमपराशरौ— ( य. ५।१३ )

‘ प्रत्यादित्यं न मेहेत न पश्येदात्मनः शकृत् ।

दृष्ट्वा सूर्यं निरीक्षेत गामग्निं ब्राह्मणं तथा ॥’ इति ।

यज्ञोपवीतं विना वान्तिकमूत्रोत्सर्गादिकरणे तु मदनरत्ने स्मृत्यन्तरम्

‘ विना यज्ञोपवीतेन यद्युच्छिष्टो भवेद्विजः ।

प्रायश्चित्तमहोरात्रं गायत्र्यष्टशतं तु वा ॥’ इति ।

ऊर्ध्वोच्छिष्टे उपवासः । अधोच्छिष्टे गायत्र्यष्टशतजप इति व्यवस्था ।

यत्तु तत्रैव—

‘ पिवतो मेहतश्चैव भुञ्जतोऽनुपवीतिनः ।

प्राणायामत्रिकं षट्कं नक्तं च त्रितयं क्रमात् ॥’

इति; तदकामतः ।

यत्तु वृद्धपराशरः— ( ८।२९४-९५ )

‘ येज्ञोपवीतेन विना भोजनं कुरुते द्विजः ।

अथ मूत्रपुरीषे वा रेतःसेचनमेव वा ॥

त्रिरात्रोपोषितो विप्रः पादकृच्छ्रं तु भूमिपः ।

अहोरात्रोषितो वैश्यः शुद्धिरेषा पुरातनी ॥’

इति; तत्कामतोऽभ्यासे ।

भुक्तवतोऽनाचान्तस्योत्थानेऽपि तत्रैव— ( म. भा. १४।१०६।२० )

‘ यदोत्तिष्ठत्यनाचान्तो भुक्तवानशनात्ततः ।

सद्यः स्नानं प्रकुर्वीत सोऽन्यथाऽप्रयतो भवेत् ॥’ इति ।

१ विना यज्ञोपवीतेन द्विजातिर्यद्युपस्पृशेत् । प्राजापत्यं प्रकुर्वीत निष्कृति-  
नान्यथा भवेत् ॥ विना यज्ञोपवीतेन भुङ्क्ते तु ब्राह्मणो यदि । स्नानं कृत्वा जपं कुर्वन्नु-  
पवासेन शुद्ध्यति ॥’ ( ल. हा. २१, २३ ) मरीचिः— ‘ ब्रह्मसूत्रं विना भुङ्क्ते  
विष्मूत्रं कुरुतेऽथ वा । गायत्र्यष्टहस्त्रेण प्राणायामेन शुद्ध्यति ॥’ मण्डनः—  
‘ यज्ञोपवीतस्याभावे वस्त्रोपव्यानमाचरेत् । तदभावे तु सूत्रेण त्रिवृता संव्ययीत  
सः ॥’ यज्ञोपवीतनाशे हारीतः— ‘ मनोऋतपतिभिश्चतस्रं व्याज्याहुतीर्हुत्वा  
पुनर्यथार्यं प्रतिपादयेत्’ इति । मनोलिङ्गकाभिः, ‘ त्वमग्ने ऋतपा असि’  
इत्यादिवतलिङ्गकाभिश्चेत्यर्थः ।—प्रा. सु.

पलाशशयनाधारोहणे शङ्कः— ( १७।५१ )

‘अध्यास्य शयनं यानमासनं पादुके तथा ।

पलाशस्य द्विजश्रेष्ठस्त्रिरात्रं तु व्रती भवेत् ॥’ इति ।

निषिद्धकाष्ठेन दन्तधावने वृद्धपराशरः— ( ८।३०७ )

‘पालाशशिशिपाकाष्ठदन्तधावनकृन्नरः ।

दिवाकीर्तिसमस्तावद्यावद्वा नैव पश्यति ॥’ इति ।

एतच्च निषिद्धकाष्ठान्तराणामप्युपलक्षणम् ।

अन्तरा गमनेऽपि तत्रैव—

‘द्वौ विप्रौ ब्राह्मणाग्री च दम्पती द्वौ द्विजोत्तमौ ।

अन्तरेण यदा गच्छेत्कृच्छ्रं सान्तपनं चरेत् ॥

होमकाले तथा दोहे स्वाध्याये दारसंग्रहे ।

अन्तरेण यदा गच्छेद्विजश्चान्द्रायणं चरेत् ॥’

यन्वह्निराः— ( ६१ )

दम्पत्योर्विप्रयोरग्न्योर्विप्राग्न्योर्गोर्द्विजातिषु ।

अन्तरा यदि गच्छेत्तु द्विजश्चान्द्रायणं चरेत् ॥’ इति ।

तत्कामतः । एतदेव च—

‘विप्राग्न्योर्विप्रपिण्डानां भवोक्ष्णोर्विष्णुताक्षर्ययोः ।

भानुव्योमादिकानां च न कुर्यादन्तरागतिम् ॥’

इति पराशरोक्तेऽपि द्रष्टव्यम् ।

वृद्धपराशरः— ( शं. स्मृ. १७।५० )

‘पादप्रतापनं कृत्वा कृत्वा वह्निं तथा ह्यधः ।

कुशैः प्रमृज्य पादौ तु दिनमेकं व्रतं चरेत् ॥’

स्नातकव्रताधिकारे ऋतुः— ‘एतेषामाचाराणामेकैकस्य व्यभिचारे  
एकरात्रोपोषणम्’ इति ।

ब्रह्मचारिधर्मलोपे बौधायनः— ‘अत्रैव शौचाचमनसन्ध्यावन्दन-  
दर्भभिक्षामिकार्यराहित्यशूद्रादिस्पर्शनकौपीनकटिसूत्रयज्ञोपवीतमेखला-  
दण्डाजिनत्यागदिवास्त्रापलत्रधारणपादुकाध्यारोहणमालाधारणोद्वर्त्तना-  
नुलेपनाञ्जन-जलक्रीडा-धूतनृत्यगीतवाद्याद्यभिरतिपाखण्डादिसम्भाषण-

पर्युषितभोजनोदि-ब्रह्मचारिव्रतलोपज-सकलदोषनिर्हारार्थं ब्रह्मचारी  
कृच्छ्रत्रयं चरेत् । महाव्याहृतिहोमं च कुर्यात् । प्रथमं व्यस्तसमस्ताभि-  
व्याहृतिभिश्चतस्र आज्याहुतीर्हुत्वा ॐ भूरग्नये च पृथिव्यै च महते  
च स्वाहा । ॐ भुवो वायवे चान्तरिक्षाय च महते च स्वाहा ।  
सुवरादित्याय च दिवे च महते च स्वाहा । ॐ भुभूर्वः सुवश्चन्द्रमसे च  
नक्षत्रेभ्यश्च दिग्भ्यश्च महते च स्वाहा । ॐ पाहि नो अग्न एनसे स्वाहा ।  
ॐ पाहि नो विश्ववेदसे स्वाहा । ॐ यज्ञं पाहि विभावसो स्वाहा ।  
ॐ सर्वं पाहि शतक्रतो स्वाहा । ॐ पुनरूर्जा निवर्त्तस्व पुनरग्न इषा-  
युपा । पुनर्नः पात्यंहसः स्वाहा । सह रय्यानिवर्त्तस्वामे पिन्वस्व  
धारया । विश्वप्तिरया विश्वतस्तस्मिन्स्वाहा । ( तै. सं. १।५।३ ) पुन-  
व्याहृतिभिः हुनेत् ' इति ।

—हुनेज्जुहुयात् । एतदल्पधर्मलोपे ।

बाहुल्ये प्रायश्चित्तविशेषमाह ऋग्विधाने शौनकः— ( ल. क्र. २१९ )

‘तंबोधिया’ (क्र.सं. ४।७।१०) जपेन्मन्त्रं लक्षं चैत्येशिवालये ।

ब्रह्मचारिणो धर्मस्य न्यूनं चेत्पूर्णमेव तत् ॥ ’ इति ।

इति ब्रह्मचारिधर्मलोपप्रायश्चित्तम् ।

क्षत्रियस्य रणे पृष्ठदर्शने शङ्कः— ( १७।५३ )

‘क्षत्रियस्तु रणे पृष्ठं दत्त्वा प्राणपरायणः ।

संवत्सरं व्रतं कुर्याच्छ्रित्वा वृक्षं फलप्रदम् ॥ ’

एतच्च कामतोऽभ्यासे । अन्यत्र तु त्वर्द्धादि योज्यम् ।

गृहीतव्रतभङ्गे वायुपुराणे—

‘लोभान्मोहात्प्रमादाद्वा व्रतभङ्गो यदा भवेत् ।

उपवासत्रयं कुर्यात्कुर्याद्वा केशमुण्डनम् ॥

प्रायश्चित्तमिदं कृत्वा पुनरेव व्रती भवेत् । ’

—वा शब्दः समुच्चये ।

मिथ्याशपथे यमः— ( ६।१६ )

‘विप्रस्य वधसंयुक्तं कृत्वा तु शपथं मृषा ।

ब्रह्महा यावकामेन व्रतं चान्द्रायणं चरेत् ॥ ’

एतच्च शपथान्तरस्याप्युपलक्षकम्

‘सुकृतं ये प्रयच्छन्ति यावज्जीवकृतं नराः ।

ते पिष्यन्ते शिलापेष्यैर्यथैते पापकारिणः ॥’ ( १४।७२ )

इति मार्कण्डेयपुराणवाक्यात् ।

‘यत्रोक्तं यत्र वा नोक्तम्’ इत्यौशनसवाक्यात्तत्र प्राजापत्यः कल्पनीयः ।

ब्राह्मणस्य क्षत्रियादिवृत्त्या धनार्जने प्रचेष्टाः— ‘ब्राह्मणस्थापत्काले पितृमातृबहुभृत्यस्यानन्तरं क्षत्रोपनिवेशः । तत्र संवत्सरमर्थप्राप्तौ चान्द्रायणं चरेत्’ इति ।

वैश्यवृत्तिजीवने तु किञ्चिदधिकम् । तत्र वर्षाभ्यन्तरे मासद्विमासादौ चान्द्रायणभागहारः कल्पनीयः । संवत्सरादूर्ध्वं द्वैगुण्यादि च कल्पनीयम् ।

शूद्रवृत्त्याऽर्जने मनुः—

‘न कथञ्चन कुर्वीत ब्राह्मणः कर्म वार्षलम् ।

वृषलः कर्म वा ब्राह्मं पतनीये हि ते तयोः ॥’

—वार्षलं कर्म सेवा ।

एवमुपक्रम्य पुनरुपनयनसहितकृच्छ्राद्यनुवृत्तौ स एव— ( ११।१९२ )

‘प्रायश्चित्तं न कुर्वन्ति विकर्मस्थास्तु ये द्विजाः ।

ब्राह्मणा च परित्यक्तास्तेषामप्येतमादिशेत् ॥’

एवं शूद्रस्यापि द्विजकर्मकरणेऽप्येतदेव । तस्यापि तद्विकर्मत्वात् । अर्जितधनत्यागपूर्वकं चैतत् । ‘यद्रहितेनार्जयन्ति’ इति मनूक्तेः ( ११।१९३ ) स्त्रीधनोपजीवने तु—

‘चान्द्रायणेन चैकेन सर्वपापक्षयो भवेत्’

इत्यापस्तम्बोक्तं चान्द्रायणं स्त्रियै तद्धनं दत्वा कार्यम् ।

भार्याया मुखमैथुने तूशनाः ( २।३१—३२ ) ‘यस्तु पुनर्ब्राह्मणो धर्मपत्नीमुखे मैथुनं सेवेत स दुष्यति इति वैवस्वतः । प्राजापत्येन शुष्यति इति हारीतः’ इति ।

गोयुक्तयानस्थस्य मैथुने यमः— ( ५।३—४ )

‘यदि गोभिः समायुक्तं यानमारुह्य वै द्विजः ।

मैथुनं सेवते तत्र मनुः स्वायम्भुवोऽब्रवीत् ॥

त्रिरात्रं क्षपणं कृत्वा सचैलं स्नानमाचरेत् ।

गोभ्यो यवाढकं दद्याद्धृतं प्राश्य विशुध्यति ॥ ' इति ।

यत्तु स्मरणम्—

‘मैथुनं तु समासाद्य पुंस्त्रि योषिति वा द्विजः ।

गोयानेऽप्सु दिवा चैव सवासाः स्नानमाचरेत् ॥ ’

तदकामतः सकृत्करणे ज्ञेयम् ।

क्रोधात्स्वभार्यां त्वं मे मात्रा सदृशी अगम्येत्युक्त्वा पुनरुपभोगे प्रायश्चित्तमाह पराशरः— ( १२।५७—५९ )

‘यस्तु क्रुद्धः पुमान् ब्रूयाज्जायायास्तु अगम्यताम् ।

पुनरिच्छति भार्यां च विप्रमद्ये तु वाचयेत् ॥

भार्तः क्रुद्धस्तमोऽन्धो वा क्षुत्पिपासाभयार्हितः ।

दानं पुण्यमकृत्वा वा प्रायश्चित्तं दिनत्रयम् ॥

उपस्पृशेन्निषवणं महानशुपसंगमम् ।

चीर्णंति चैव गां दद्याद्वाहणान् भोजयेद्दश ॥ ’ इति ।

—वाचयेत्स्वस्य प्रायश्चित्तोपदेशं कारयेत् । पुण्यं यागादि । संकल्पितं दानायकृत्वेत्यर्थः ।

वस्तिकर्मणि यमः—

‘वस्तिकर्मणि रुढैश्च प्रच्छेदनविरेचनैः ।

शिशुकृच्छ्रेण शुद्धयेत्तु तस्मात्पापान्न संशयः ॥ ’

प्रच्छेदनविरेचनयोरभ्यास एव शिशुकृच्छ्रः । अन्यत्र तु स्नानमात्रम् ।

तथा च स एव—

‘अजीर्णेऽभ्युदिते वांते श्मश्रुकर्मणि मैथुने ।

दुःस्वप्ने दुर्ज्जनस्पर्शे स्नानमात्रं विधीयते ॥ ’ इति ।

देवागारशिलादिना स्वगृहकरणं निंदति यमः—

‘इष्टकाकाष्ठाश्मलौहान् देवालयसमन्वितान् ।

गृहीत्वाऽऽत्मगृहे ये तु लोभाद्वै योजयन्ति च ॥

एकाकिनस्तयोद्विग्नाः क्षुत्तृषापरीपीडिताः ।

बन्धने ते तु तिष्ठन्ति यावत्पापस्य संक्षयः ॥ ’

अत्र प्राजापत्यचान्द्रायणादि कल्प्यम् ।

‘ वानप्रस्थयत्योर्व्रतभङ्गे ‘ वानप्रस्थो दीक्षामेदे कृच्छ्रं द्वादशरात्रं चरित्वा महाकक्षं वर्द्धयेत् । भिक्षुर्वानप्रस्थवत्सोमवृद्धिवर्जं स्वशास्त्र-संस्कारश्च ’ इति ।

—दीक्षामेदो यमनियमातिक्रमः । महाकक्षमौषधवनप्रदेशं उदक-सेवनादिना वर्द्धयेत् । सोमशब्देनौषधिसामान्यं लक्ष्यते । तद्वृद्धिः परं भिक्षोर्निवर्त्तते, परं तु सर्वं सममित्यर्थः । स्वशास्त्रसंस्कारः प्राणायामाभ्यासः ।

हारीतः— ‘ अनृतपिशुनवचने भिक्षूणां तप्तकृच्छ्रः क्रोधाहङ्कार-पिशुनेषु च । ’

छागलेयः—

‘ व्रतानि यानि भिक्षूणां तथैवोपव्रतानि च ।

एकैकातिक्रमे तेषां प्रायश्चित्तं विधीयते ॥

अहोरात्रोपितो भूत्वा कृच्छ्रं चान्द्रायणं चरेत् ।

कृच्छ्रपदं चान्द्रायणविशेषणम् ।

व्रतोपव्रतान्याह बौधायनः—( २।१०।५४-५६ )

अथेमानि व्रतानि भवन्ति ।

‘ अहिंसासत्यमस्तैन्यं मैथुनस्य च वर्जनम् । त्याग ’ इति ।

अथ पञ्चैवोपव्रतानि । ‘ अक्रोधो गुरुशुश्रूषाप्रमादः शौचमाहारः शुद्धिश्च ’ इति ।

जले प्रतिबिम्बदर्शनादौ याज्ञवल्क्यः—( ३।२७९ )

‘ मयि तेज ’ इति छायां स्वां दृष्ट्वाऽम्युनि वै जपेत् ।

सावित्रीमशुचौ दृष्टे चापल्ये वाऽनृतेऽपि च ॥ ’

‘ मयि तेज ’ ( बृ. उ. ६।४।६ ) इति मन्त्रो वाजसनीये प्रसिद्धः ।

—अशुचौ मूत्रपुरीषादौ । चापल्ये वृथाचेष्टायाम् ।

प्रतिश्रुत्यानृतोक्तौ हारीतः—

‘ प्रतिश्रुत्यानृतं श्रूयान्मिथ्यासत्यमयापि वा ।

स तप्तकृच्छ्रसहितं चरेच्चाद्रायणव्रतम् ॥ ’ इति ।

गुरुवस्तुविषयकप्रतिश्रुताकरणपरमेतत् । प्रायश्चित्तस्य गुरुत्वात्

भोजनकालीनमौनत्यागे पराशरः— ( १२।३७ )

‘ मौनव्रतं समासाद्य आसीनो न वदेद्विजः ।

भुञ्जानो हि वदेद्यस्तु तदन्नं परिवर्जयेत् ॥ ’ इति ।

अर्द्धं भुक्त्वाऽन्नपात्रेण जलपाने स एव— ( १२।३८ )

‘ अर्धभुक्ते तु यो विप्रस्तस्मिन्पात्रे जलं पिबेत् ।

इतं दैवं च पित्र्यं च आत्मानं चोपधातयेत् ॥ ’

पशुवन्मुखेन जलपाने स एव— ( १२।५३ )

‘ विद्यमानेषु हस्तेषु ब्राह्मणो ज्ञानदुर्बलः ।

तोयं पिबति वक्त्रेण श्वयोनौ जायते ध्रुवम् ॥ ’ इति

अत्रोपवासः प्रायश्चित्तम् ।

असपिण्डैः सह रोदने पारस्करः—

‘ मृतस्य बान्धवैः सार्द्धं कृत्वा तु परिदेवनम् ।

वर्जयेत्तदहोरात्रं दानं श्राद्धादिकर्म च ॥ ’

इत्यनेनैकाहः । एतच्च कामतः । अकामतस्तु स्नानमेव ।

प्रेतालङ्करणे शङ्खः—

‘ कृच्छ्रपादोऽसपिण्डस्य प्रेतालङ्करणे कृते ।

अज्ञानादुपवासः स्यादशक्तौ स्नानमिष्यते ॥ ’ इति ।

कामतो द्विगुणम् ।

यत्तु तप्तकृच्छ्रानुवृत्तावङ्गिराः— ‘ आत्मत्यागिनां संस्कृतौ तदश्रुपात-  
कारी च ’ इति; तदभ्यासे ।

‘ अनुगम्येच्छया प्रेतं ज्ञातिमज्ञातिमेव च ।

स्नात्वा सचैलः स्पृष्ट्वाऽग्निं घृतं प्राश्य विशुद्धयति ॥ ’ इति ।

अत्रेच्छयेति ग्रहणादेतत्कामतः । अकामतस्तु स्नानमेव ।

यत्तु याज्ञवल्क्यः— ( ३।२६ )

‘ ब्राह्मणेनानुगन्तव्यो न शूद्रो न द्विजः कश्चित् ।

अनुगम्यांभसि स्नात्वा स्पृष्ट्वाऽग्निं घृतमुक् शुचिः ॥ ’ इति ।

—ब्राह्मणेनासपिण्डेन । द्विजो विप्रादिः । अस्य च घृतप्राशनस्य

भोजनकार्ये विधाने प्रमाणाभावात् । भोजननिवृत्तिरिति मिता-  
क्षरायाम् । तन्मानवसमानविषयम् । वस्तुतो घृतप्राशनस्य प्रायश्चित्तार्थ-  
त्वादभोजनमेव युक्तम् ।



अत एव च वसिष्ठेन- ( २३।२१-२२ ) ‘मानुषास्थिस्निग्धं स्पृष्ट्वा त्रिरात्रमस्निग्धे त्वहोरात्रम् । शवानुगमने चैवम्’ इत्यनुगमने एकाहस्योक्तत्वात् । क्षत्रियवैश्यानुगमने त्वधिकं कल्प्यम् ।

ब्राह्मणस्य शूद्रानुगमने पराशरः- ( ३।४६-४७ )

‘प्रेतीभूतं तु यः शूद्रं ब्राह्मणो ज्ञानदुर्बलः ।

अनुगच्छेन्नीयमानं स त्रिरात्रेण शुद्ध्यति ॥

त्रिरात्रे तु ततश्चीर्णे नदीं गत्वा समुद्रगाम् ।

प्राणायामशतं कृत्वा घृतं प्राश्य विशुद्ध्यति ॥’ इति ।

अत्र घृतप्राशनस्य शुद्ध्यर्थत्वाभिधानात् भोजननिवृत्तिः । एतच्च कामतः । अकामतस्त्वर्थम् । एवं क्षत्रियस्य वैश्यशूद्रानुगमने वैश्यस्य च शूद्रानुगमने कल्प्यम् ।

‘इष्टापूर्तशुभमहाकर्मस्वनुपहतानामपि ऋत्विगाचार्यादीनां कृच्छ्राति-कृच्छ्रचान्द्रायणाख्यं सर्वप्रायश्चित्तं तत्स्थाने द्वादशप्राजापत्यत्वात्तदर्थं वा वदन्ति’ इति स्मृत्यर्थसारे ।

कन्याया विवाहात्पूर्वं रजोदर्शने प्रायश्चित्तमाह प्रयोगपरिज्ञाते आचार्यः-

‘कन्यामृतुमतीं शुद्धां कृत्वा निष्कृतिमात्मवान् ।

तथा च कारयित्वा तामुद्वहेतानृशंसधीः ॥

पिता ऋतून्स्वपुत्र्यास्तु गणयेदादितः सुधीः ।

दानावधि गृहे यत्नात्पालयेच्च रजोवतीम् ॥

दद्यात्तदनुसङ्ग्या गाः शक्तः कन्यापिता यदि ।

दातव्यैकाऽपि निःस्वेन दाने तस्या यथाविधि ॥

दद्याद्वा ब्राह्मणेष्वेनामतिनिःस्वः सदक्षिणाम् ।

तस्यातीतर्तुसङ्गेषु वराय प्रतिपादयेत् ॥

उपोष्य त्रिदिनं कन्या रात्रौ पीत्वा गवां पयः ।

अट्टरजसे दद्यात्कन्यायै रत्नभूषणम् ॥

तामुद्वहन्वरश्चापि कूष्माण्डैर्जुहुयाद्धृतम् ॥’ इति ।

आद्धोपवासदिने दन्तभावेने विष्णुरहस्ये-

‘आद्धोपवासदिवसे स्वादित्वा दन्तभावनम् ।

गायत्र्या शतसम्पूतमम्बु प्राश्य विशुद्ध्यति ॥’ इति ।

एवमन्यान्यपि प्रकीर्णप्रायश्चित्तानि द्रष्टव्यानि ।

इति प्रकीर्णप्रायश्चित्तानि ।

अथ पतितत्यागविधिः ।

स च महापातकिन एवेति केचित् । युक्तं तु 'पतितस्य बहिः कुर्युः' ( या. ३।२९४ ) इत्यादौ पतितमात्रोपादानात्सङ्कोचे माना-  
भावादुपपापादिना पतितस्यापि भवतीति प्रतीमः । तथा यदि  
बन्धुभिः प्रेर्यमाणोऽपि प्रायश्चित्तं न करोति तदा कार्यः ।

यथा शङ्खः— 'तस्य तद्गुरोर्वान्धवानां राज्ञश्च समक्षं दोषान्  
विरुयाप्य पुनः पुनराचारं लभस्वेति, स यद्येवमप्यनवस्थितमतिः  
स्यात्पात्रं विपर्यस्येत् ।'

अत्र कालमाह मनुः— ( ११।१८२ )

'पतितस्योदकं कार्यं सपिण्डैर्वान्धवैः सह ।

निन्दितेऽहनि सायाह्ने ज्ञात्यृत्विग्गुरुसन्निधौ ॥'

—निन्दितेऽहनि रिक्तादितिथौ ।

देशमाह योगीश्वरः— ( ३।२९४ )

'पतितस्य बहिः कुर्युः सर्वकार्येषु चैव तम् ।

दासीकुम्भं बहिर्गामान्निनयेरन् स्वबांधवाः ॥'

नियमनविधिमाह गौतमः ( ३।२।२-७ ) 'तस्य विद्यागुरुर्योनि-  
संबद्धाः सर्वाण्युदकादीनि प्रेतकर्माणि कुर्युः । पात्रं चास्य विपर्यस्येयु-  
र्दक्षिणामुखः पदाद्दासः कर्मकरो वाऽवकरादमेध्यपात्रमानीय दासी-  
घटात्पूरयित्वा विपर्यस्येदमनुदकं करोमीति नामग्राहं तं सर्वेऽन्वालभेरन्  
प्राचीनावीतिनो मुक्तशिखाः । विद्यागुरवो योनिसंबद्धाश्च वीक्षेरन्नप  
उपस्पृश्य ग्रामं प्रविशेयुः ।'

—योनिसंबद्धाः पित्रादयः । उदकदानादीत्यनेनां जलिप्राग्भावेदाहादि-  
निवृत्तिः । प्रेतकर्माणीति सपिण्डीकरणांतानामेव प्राप्त्यर्थम् । दासो  
गर्भदासः । कर्मकरो वेतनसंपादितः । दासीघटादास्याह्नवघटजलेन ।  
नामग्राहममुमित्यस्य स्थाने पतितनाम गृहीत्वा ।

स्मृत्यर्थसारे तु 'अस्माकं त्वं मृत इत्युक्त्वा निनयेत्' इत्युक्तम् ।  
दास्येव वा निनयेत् ।

यथा मनुः— ( ११।१८३ )

‘ दासीघटमपां पूर्णं पट्यस्येत्प्रेतवत्पदा  
अहोरात्रमुपासीरन्नाशौचं बांधवैः सह ॥ ’

प्रेतवदित्यपसठ्यदक्षिणमुखत्वाद्यतिदेशार्थम् ।

ततः स न व्यवहार्यः ।

यथा मनुः— ( ११।१८४ )

‘ निवर्त्तेरंस्ततस्तस्मात्संभाषणसहासने ।

दायाद्यस्य प्रदानं च यात्रामेव च लौकिकीम् ॥ ’

स्त्रीत्यागे विशेषमाह योगीश्वरः—( ३।२९६ )

‘ पतितानामेष एव विधिः स्त्रीणां प्रकीर्तितः ।

वासो गृहांतिके देयमन्नं वासः सरक्षणम् ॥ ’

—अन्नं जीवनमात्रक्षमम् । वस्त्रं मलिनम् ।

यत्तु वसिष्ठः—( २१।१३ )

‘ चतस्रस्तु परित्याज्याः शिष्यगा गुरुगा च या ।

पतिघ्नी च विशेषेण जुंगितोपगता च या ॥ ’

इति; तत्पुंवदेवासामन्नवस्त्राद्याच्छादनादित्यागार्थम् । अन्यासां तु पतितानामन्नवस्त्रादि देयमिति विज्ञानेश्वरः ।

—जुंगितः प्रतिलोमजः ।

संभाषणे प्रायश्चित्तं मिताक्षरायाम्—‘ अत ऊर्ध्वं तेन संभाष्य तिष्ठेदेकरात्रं जपन् सावित्रीमज्ञानपूर्वं ज्ञानपूर्वं च त्रिरात्रम् ’ इति ।

त्यागोत्तरमनुतापादिना प्रायश्चित्तं कृत्वा समायाते विशेषमाह मनुः— ( १२।१८६ )

‘ प्रायश्चित्ते तु चरिते पूर्णकुंभमपां नवम् ।

तेनैव सार्द्धं प्रास्येयुः स्नात्वा पुण्ये जलाशये ॥ ’

गौतमोऽपि —( ३।२।१०-१७ ) ‘ यस्तु प्रायश्चित्तेन शुध्येत्तस्मिन् शुद्धे शातकुंभमयं पात्रं पुण्यतमाद्भद्रात्पूरयित्वा स्रवंतीभ्यो वा तत एतमप उपस्पर्शयेयुः । अथारुमै तत्पात्रं दद्युस्तत्प्रतिगृह्य जपेच्छांता द्यौः शांता पृथिवी शांतं शिवमंतरिक्षं यो रोचनस्तमिह गृह्णामीत्येतैर्यजुर्भिः

पावमानाभिस्तरत्समन्दीभिः कूष्माण्डैश्चाज्यं जुहुयात् हिरण्यं ब्राह्मणाय दद्याद् वा गां आचार्याय च । यस्य तु प्राणांतिकं प्रायश्चित्तं स मृतः शुद्धयेत् । एतदेव शांत्युदकं सर्वेषूपपातकेषु ।

तत एनं कृतप्रायश्चित्तं नैव कुत्सयेयुः । तथा सर्वकार्येषु कर्मविक्रयादिषु तेन सह संव्यवहरेयुरिति । उपस्पर्शयेयुरामचनं कारयेयुः । उपपातकेष्वभ्यासेन महापापतौल्येन नातित्यापादकेषु ।

अत्र विशेषमाह हारीतः—‘स्वशिरसा यवसमादाय गोभ्यो दद्याद्यदि ताः प्रतिगृहीयुरथैनं प्रवर्त्तयेयुरितरथा नेत्यभिप्रेतम् ।’

—प्रतिग्रहो भक्षणम् । इतरथा भक्षणाभावेन स संव्यवहार्य इत्यर्थः । मिताक्षरायां स्मृत्यर्थसारं च भक्षणाभावे प्रायश्चित्तावृत्तिरुक्ता ।

वसिष्ठः—(१५।१७) ‘तथाभिषिक्तस्य प्रत्युद्धारः पुत्रजन्मनाख्यात’ इति ।

—अभिषिक्तस्य पूर्वोक्तरीत्या ज्ञातस्य । प्रत्युद्धारः संग्रहः । स च पुत्रजन्मना व्याख्यातः । संग्रहोत्तरं जातकर्मादिना संस्क्र्यादित्यर्थः ।

कचित्प्रायश्चित्तोत्तरमपि संव्यवहारापवादमाह योगीश्वरः—(३।२९८)

‘शरणागतबालस्त्रीहिसंकान्संविशेन्न तु ।

चीर्णव्रतानपि सतः कृतघ्नसहितानिमान् ॥’

—संविशेन्नवहरेत् । इति पतितत्यागविधिः ।

अथ रहस्यप्रायश्चित्तम्—रहस्यं कर्त्तृतिरिक्तेनाज्ञातम् । अगम्यागमने च द्वयोः कर्त्तृत्वं व्यासक्तमतस्तत्र तदरिक्तेनाज्ञाते रहस्यत्वम् । एतेन पापमात्रे तृतीयेनाज्ञाते रहस्यत्वमिति वदंतः प्राच्याः परास्ताः । अत्र प्रायश्चित्तमपि रहस्यमेव कुर्यात् ।

तथा च हारीतः—(३०।१) ‘रहस्ये रहस्यं प्रकाशे प्रकाशम्’ इति । अत्र पर्षदुपस्थानमपि नास्ति ।

तथा याज्ञवल्क्यः—(३।३००)

‘विख्यातदोषः कुर्वीत पर्षदोऽनुमतं व्रतम् ।

अनभिज्ञानदोषस्त रहस्ये व्रतमाचरेत् ॥’

१ यद्यपि व्यभिचारिण्या स्त्रिया वधेऽल्पं प्रायश्चित्तम्, तथापि तत्प्रतिग्रहे वाचनिकोऽयं निषेधः, ‘नास्ति वचनस्यातिभारः’ इति न्यायादित्याहुः । द्विज-स्याब्दी तु नीयातुः शोधितस्यापि सङ्ग्रहः । सवर्णान्याजनादुष्टैः संसर्गः शोधित-रपि ॥’ इत्यादिकलिनिषिद्धमध्ये प्रागेवोक्तम् ।—प्रा. की.

तत्र यद्यनमिहः कर्त्ता तदाऽमुकस्मिन् रहस्यपापे किं प्रायश्चित्तमिति  
व्याजांतरेण पृष्ट्वा कुर्यात् ।

तत्र साधारणप्रायश्चित्तानि मनुः—( ११।२२६ )

‘ एतैर्द्विजातयः शोभ्या घृतैराविष्कृतैः ।

अनाविष्कृतपापांस्तु मंत्रैर्होमैश्च शोभयेत् ॥ ’

संवर्त्तः—( २०३ )

‘ दानैर्होमैर्जपैर्नित्यं प्राणायामैर्द्विजातयः ।

पातकेभ्यः प्रमुच्यन्ते वेदाभ्यासान्न संशयः ॥ ’

वसिष्ठः—( २६।१२ )

‘ जपिनां होमिनां चैव ज्ञायिनां तीर्थसेविनाम् ।

निवसन्ति न पापानि ये च स्नानाः शिरोव्रतैः ॥

मनुः ( ११।२४५—४६, ४८ )

‘ वेदाभ्यासोऽन्वहं शक्त्या महायज्ञक्रिया क्षमा ।

नाक्षयन्त्याशु पापानि महापातकजान्यपि ॥

यथैवस्तेजसा वह्निः प्राग्निं निर्हति क्षणात् ।

तथाज्ञानकृतं पापं क्लृप्तं दहति वेदवित् ॥

‘ सव्याहृतिप्रणवकाः प्राणायामास्तु षोडश ।

अपि भ्रूणहनं मासात्पुनस्त्यहरहः कृताः ॥ ’

अन्वहमित्यत्रापि कालाकांक्षायां मासादित्यन्वेति ।

माधवीये यमः—

‘ सहस्रपरमां देवीं शतमध्यां दशावराम् ।

गायत्रीं स जपेन्नित्यं महापातकनाशिनीम् ॥

विरजं द्विगुणं जप्त्वा तदहैव विशुध्यति ।

वामदेव्यं द्विगवर्त्त्य तदहैव विशुद्ध्यति ॥

पौरुषं सूक्तमावर्त्त्य मुच्यते सर्वकिल्बिषात्

शुभं शतशो जप्त्वा तदहैव विशुद्ध्यति ॥

‘ शिरोव्रतान्युपनिषद्गतानि महानाम्न्यादीनि । माधवस्तु—‘ आथर्वणिकानां  
वेदग्रन्थेषु मुख्यं व्रतं शिरोव्रतम् । ( ८।१३ ] इत्याद्याह, तदत्र बहुवचननिर्देशाद-  
नभिप्रेतम् ।

वेदमेकगुणं कृत्वा तदहैव विशुद्ध्यति ।

रुद्रैकादशकं जप्त्वा तदहैव विशुद्ध्यति ॥

चतुर्विंशतिमते—

‘पावमानीस्तथा कौत्सं पौरुषं सूक्तमेव च ।

जप्त्वा पापैः प्रमुच्येत पवित्रं मधुच्छन्दसम् ॥

१ पावमानीः—‘यः पावमानीरुच्येति०’ ( ऋ. सं. ७।२।१८ ) इत्यादि-  
 ऋच इति कुल्लुकः । ‘स्वादिष्टया’ इत्याद्याः पूर्वोक्ता एवेति तु युक्तम् । कौत्सम्—  
 ‘अप नः शोशुचत् ०’ ( ऋ. सं. १।७।९ ) इति अष्टर्चं सूक्तम् । तथा च  
 मनुः—( १।१।२४९ ) ‘कौत्सं जप्त्वाप इत्येतत्’ इति । पौरुषं सूक्तं ‘सहस्र-  
 शीर्षाः’ ( ऋ. सं. ८।४।१७ ) इत्यादि षोडशर्चम् । पवित्रम्—‘पवित्रं ते  
 ( ऋ. सं. ७।३।८ ) इति पञ्चर्चम् । मधुच्छन्दसम् ‘अग्निमीळे०’ ( ऋ. सं.  
 १।१।१ ) इति नवर्चम् । मण्डलब्राह्मणम्—‘आदित्यो वा एष एतन्मण्डलं०’  
 ( तै. आ. १०।१४ ) इति तैत्तिरीयाणाम् । ‘यदेतन्मण्डलं०’ ( )  
 इति वाजसनेयिनाम् । अष्टोत्तरशतोपनिषत्सु पञ्चाशत्तमी ‘याज्ञवल्क्यो ह वै’  
 इत्यादिका उपनिषद्वा । रुद्रः—‘कद्रुद्राये’ ( ऋ. सं. १।३।२६ ) इति पञ्चरुद्र-  
 सूक्तानीति स्मृ. चं. । ‘नमस्ते रुद्र’ ( तै. सं. ४।५।१ ) इत्यादिः प्रश्नस्तैत्ति-  
 रीयाणाम्, तदादिरेव ( शु. य. १६।१ ) वाजसनेयिनां च । शुक्रियः—‘ऋचं  
 वाचं प्रपद्ये’ ( शु. य. ३६।१ ) इत्यध्यायः । मोक्षकः—‘ईशावास्यमिदं०’  
 ( शु. य. ४०।१ ) इत्यध्यायः । वामदेव्यम्—‘कया नः०’ ( सा. सं. उ. १।  
 १।१२ ) इति तृचे गीतं साम । बृहत्साम—‘त्वामिद्धि हवामंह’ ( सा. सं. उ.  
 २।१।१२ ) इति । यज्ञायज्ञीयम्—‘यज्ञायज्ञा वो अग्रये.’ ( सा. सं. उ. १।१।२० )  
 इत्यत्र गीतम् । आदित्यम्—‘यदद्य सूर उदिते.’ ( सा. सं. उ. ६।१।२ )  
 इत्यत्र गीतमिति केचित् । ज्येष्ठसाम—‘मूर्धानं दिवो.’ ( सा. सं. उ. ४।२।३ )  
 राजनम्—‘इन्द्रं नरो नेमधिता.’ ( सा. सं. पू. ४।१।३ ) इति । पारुच्छेपम्—  
 ‘अग्निं होतारं मन्ये.’ ( सा. सं. उ. ९।१।१८ ) इति । अथर्वशिरसम्—अष्टो-  
 त्तरशतोपनिषत्सु त्रयोविंशः ‘देवा ह वै स्वर्गे’ इत्यादि । पौरुषं सूक्तम्—‘सहस्र-  
 बाहुः’ ( अथ. सं. १९।१।६ ) इत्यथर्ववेदोक्तमत्रामिप्रेतमिति भाति, पूर्वोत्तर-  
 साहचर्यात् । ‘सहस्रशीर्षा ?’ ( सा. सं. पू. ६।३।१३ ) इत्यादिकासु गीतं साम  
 इति उत्सर्गमयूखे । नीलस्रगान्—‘अपरयं त्वावरोहन्तं’ इत्याद्योपनिषत् प्रसिद्धेव  
 ऐन्द्रम्—‘इन्द्राय साम गायत०’ ( सा. सं. पू. ४।२।१० ) इति पू. क. ।—

मंडलब्राह्मणं रुद्रं शुक्रियो मोक्षकस्तथा ।

त्रामदेव्यं बृहत्साम जप्त्वा पापैः प्रमुच्यते ॥

( संवर्तस्मृ. २२७-२८ )

यज्ञायज्ञीयमादित्यं ज्येष्ठसाम च राजनम् ।

पारुष्ठेपं च सामानि जप्त्वा मुच्येत किंत्विषात् ॥

अथर्वशिरसं चैव पौरुषं सूक्तमेव च ।

नीलरुद्रं तथैवैन्द्रं जप्त्वा पापैः प्रमुच्यते ॥

आथर्वणाश्च ये केचिन्मन्त्राः कामविवर्जिताः ।

ते सर्वे पापहन्तारो याज्ञवल्क्यवचो यथा ॥

ऋग्वेदमभ्यसेद्यस्तु यजुःशाखामथापि वा ।

सामानि सरहस्यानि अथर्वाङ्गिरसस्तथा ॥

ब्राह्मणानि च कल्पांश्च पडङ्गानि तथैव च ।

आख्यानानि तथान्यानि जप्त्वा पापैः प्रमुच्यते ॥

इतिहासपुराणानि देवतास्तवनानि च ।

जप्त्वा पापैः प्रमुच्येत धर्मस्थानैस्तथापरैः ॥ ' इति ।

बोधायनः— ( ४।१।३-४ )

विधिना शास्त्रदृष्टेन प्राणायामान् समाचरेत् ।

यदुपस्थकृतं पापं पद्भ्यां वा यत्कृतं भवेत् ।

बाहुभ्यां मनसा वाचा श्रोत्रत्वक्घ्राणचक्षुषा ॥ ' इति ।

प्राणायामाः मासपर्यन्तं षोडश । पूर्वोक्तमनु—(११।२४८) वाक्यात् ।

—सामानि सरहस्यानि—ब्राह्मणोपनिषत्सहितानि । ' साम्रां वा सरहस्यानाम् ।

( म. १।१।२६२ ) इत्यत्र कुक्कुकेन तथा व्याख्यातत्वात् । अथर्वाङ्गिरसः—अथर्व-

भिरङ्गिरोभिध दृष्टा मन्त्रा इति तै.आ. ( २।९ ) भाष्ये । आथर्वणं सूक्तं ' छन्दो-

गाय बृहदाय' इत्यादि, आङ्गिरसं ' अङ्गिरसो जन्मानि ' इत्यादीत्युत्सर्गमयूखे

( पृ. १४ ) । कल्पानां पडङ्गान्तर्गतत्वेऽपि पृथगुक्तिः केवलानामपि पापमोचकत्व-

बोधनार्था । धर्मस्थानैरिति ' पुराणन्यायमीमांसधर्मशास्त्राप्रसिद्धाः । वेदाः

स्थानानि विद्यानां धर्मस्य च चतुर्दश ॥ ( याज्ञ. १।३ ) इत्येतेषु उक्ताधिकै-

न्यायादिभिरित्यर्थः ।

२ ' सर्वपापैः प्रमुच्यते । ' ( २२६ ) इति संवर्तपाठः ।



चतुर्विंशतिमते— ( ११।२४८ )

‘ मृगारेष्टिः पवित्रेष्टिस्त्रिहविः पावमान्यपि ।

इष्टयः पापनाशिन्यो वैश्वानर्या समन्विताः ॥ ’

कौर्म— ( ब्र. सं. २।३४।९९-१०७ )

‘ जपस्तपस्तीर्थसेवा देवब्राह्मणपूजनम् ।

ग्रहणादिषु कालेषु महापातकशोधनम् ॥ .

पुण्यक्षेत्राभिगमनं सर्वपापप्रणाशनम् ।

देवताभ्यर्चनं पुंसामशेषाघविनाशनम् ॥

अमावास्यां तिथिं प्राप्य यः समाराधयेद्भवम् ।

ब्राह्मणान् भोजयित्वा तु सर्वपापैः प्रमुच्यते ॥

कृष्णाष्टम्यां महादेवं तथा कृष्णचतुर्दशीम् ।

सम्पूज्य ब्राह्मणमुखे सर्वपापैः प्रमुच्यते ॥

त्रयोदश्यां तथा रात्रौ सोपहारं त्रिलोचनम् ।

दृष्ट्वेवं प्रथमे यामे मुच्यते सर्वपातकैः ॥

एकादश्यां निराहारः समभ्यर्च्य जनार्दनम् ।

द्वादश्यां शुक्लपक्षस्य सर्वपापैः प्रमुच्यते ॥

सोपयितश्चतुर्दश्यां कृष्णपक्षे समाहितः ।

यमाय धर्मराजाय मृत्यवे चान्तकाय च ।

वैवस्वताय कालाय सर्वभूतक्षयाय च ॥

प्रत्येकं तिलसंयुक्तान् दद्यात्सप्तोदकाञ्जलीन् ।

स्नात्वा नद्यां तु पूर्वाह्ने मुच्यते सर्वपातकैः ॥ ’

तत्रैव— ( ब्र. सं. १।२९।३० )

‘ नान्यत्प्रश्यामि जन्तूनां मुक्त्वा वाराणसीं पुरीम् ।

सर्वपापप्रशमनं प्रायश्चित्तं कलौ युगे ॥ ’

यमः—

‘ जपेद्वाऽप्यस्यवामीयं पावमानीरथापि वा ।

कुन्तापवालखिल्यांश्च निविष्टप्रेषान् वृषाकपिम् ॥

होतृन् रुद्रान्सकृज्जप्त्वा मुच्यते सर्वपातकैः । ’

१ अस्ववामीयं— ‘ अस्व वामस्य ’ ( ब्र. सं. २।३।१४ ) इत्यादि-  
द्विपञ्चाशदक्षम् । कुन्तापाः— ‘ इदं जना उपधुत ’ इत्याद्यध्यायः । वालखिल्यानि—  
‘ अमिप्रवः ’ ( ब्र. सं. ६।४।१४ ) इत्यादीन्येकादश सूक्तानि । निविष्टः—  
‘ अग्निर्देवेभ्यः ’ इत्याद्याः । प्रेषाः— ‘ होता यज्ञदर्शि ’ इत्याद्याः । एते कुन्ताप्रायाः—



मनुः— ( ११।२५२ )

‘ एनसां स्थूलसूक्ष्माणां चिकीर्षन्नपनोदनम् ।

अवेत्यृचं जपेद्ब्रह्मं यत्किञ्चेदमितीति च ॥ ’

अवेत्यृक्— ‘ अत्र ते हेळो वरुण नमोभिः ’ ( ऋ. सं. १।२।१५।४ )  
इत्यादिका । जपस्त्वर्थान्तराविरुद्धे काले ।

शातातपः— ( १।७१ )

‘ मद्यं पीत्वा गुरुदारांश्च गत्वा स्तेयं कृत्वा ब्रह्महत्यां च कृत्वा ।

भस्मच्छन्नो भस्मशय्यां शयानो रुद्राध्यायी मुच्यते सर्वपापैः ॥ ’

इदमकामतः सकृत्करणे ।

अभ्यासे तु षट्त्रिंशन्मते—

‘ महाव्याहृतिभिर्होमैस्तिलैः कार्यो द्विजन्मना ।

उपपातकशुद्धयर्थं सहस्रपरिसङ्ख्यया ॥

महापातकसंयुक्तो लक्षहोमेन शुद्धयति । ’

हारीतः— ‘ पातकातिपातकोपपातकमहापातकानामेकतमसन्निपाते  
वाऽघमर्षणमेव त्रिर्जपेत् । ’

यमः—

‘ दशप्रणवसंयुक्तैः प्राणायामैश्चतुःशतैः ।

मुच्यते ब्रह्महत्यायाः किं पुनः शेषपातकैः ? ॥ ’

अत्र महापापातिपापानुपापोपपापेषु क्रमाच्चतुस्त्रिंशद्व्येकशतं प्राणा-  
वामाः । सङ्करीकरणादौ ‘ प्रकीर्णकेषु च ह्रासः कल्प्यः ’ ( ३।३०५ )  
इति मिताक्षरायाम् ।

अग्निः— ( ८।१०-११ )

‘ ब्रह्महा गुरुतल्पी वागभ्यागामी तथैव च ।

सुवर्णस्तेयश्चौरश्च गोघ्नो विहवासघातकः ॥

शरणागतघाती च कूटसाक्षी त्वकार्यकृत् ।

एवमादिषु वाऽन्येषु पापेषु निरताः सदा ॥

—ऋक्संहितायाः परिशिष्टत्वेन पठ्यन्ते । वृषाकपिः—‘ विहि सोतोरसस्त ’  
( ऋ. सं. ८।४।१ ) इति त्रयोविंशत्यृचम् । होतृन्—चित्तिः सुक् । ’ ( तै. भा. ३।१ )  
इत्यादीन् । ‘ होतृन् रुद्रान् पितृन् ’ इति पठित्वा पितृन्—‘ परेयिवांसं० ’  
( ऋ. सं. ७।१।१४ ) इत्यादीनिति स्मृ. चं. ।

प्राणायामत्रयं कृत्वा कृत्वा केल्यं समाहितः ।

अहोरात्रकृतात्पापात्तत्क्षणादेव मुच्यते ॥ '

इति सामान्यतो रहस्यप्रायश्चित्तानि ।

अथ विशेषतः— तत्र योगीश्वरः— ( ३।३०१ )

‘ त्रिरात्रोपोषितो जप्त्वा ब्रह्महा त्वघमर्षणम् ।

अन्तर्जले विशुद्धयेत गां च दत्त्वा पयस्विनीम् ॥ '

जपश्चान्तर्जले निमग्नेन त्रिरावर्त्तनीयः ' देवद्विजगुरुन् हत्वाऽघमर्षणं त्रिरावर्त्तयेत् ' इति सुमन्तूक्तेः । इदमकामतः सकृद्वधे ।

यत्तु मनुः— ( ११।२४८ )

‘ सन्याहृतिप्रणवकाः प्राणायामास्तु षोडश ।

अपि भ्रूणहनं मासात्पुनन्त्यहरहः कृताः ॥ '

इति; तदस्मिन्नेव विषये गोदानाशक्ताविति विज्ञानेश्वरः (३।३०१) । उपवासत्रयाशक्तावित्यपरे ।

यश्च गौतमेन— ( ३।६।९ ) मासव्रतमुक्त्वोक्तम् ' एतद्व्रत एव वा ब्रह्महत्यासुरापानसुवर्णस्तेयगुरुतल्पेषु प्राणायामैः आन्तोऽघमर्षणं जपेत् ' इति । तदकामाभ्यासे ।

योगीश्वरः— ( ३।२४७ )

‘ लोमभ्यः स्वाहेत्यथवा दिवसं मारुताशनः ।

जले जप्त्वाऽभिजुहुयाच्चत्वारिंशद्वृताहुतीः ॥ '

इदमप्यकामतः सकृद्वधविषयम् ।

यत्तु मनुः— ( ११।२५८ )

‘ अरण्ये वा त्रिरभ्यस्य प्रयतो वेदसंहिताम् ।

मुच्यते पातकैः सर्वैः पराकैः शोधितस्त्रिभिः ॥ '

इति; तत्कामतोऽभ्यासविषयम्, कामतः श्रोत्रियादिवधविषयं वा ।

यश्च बौधायनः— ( ३।५।२-७ ) ' ग्रामात्प्राचीमुदीची वा दिश-

मुपनिष्क्रम्य स्नातः शुचिः शुचिवासा उदकान्ते स्थण्डिलमुपलिप्य सकृत् छिन्नवासाः सकृत्पतेन पाणिनादित्याभिमुखोऽघमर्षणं स्वाध्याय-

१ कल्यं ' प्रत्यूषोऽहमुखं कल्यम् ' इत्यमरः ' कालाध्वनोरत्यन्तसंयोगे ' ( पाणि.२।३।९ ) इति द्वितीया । वीप्सा त्वम्यासार्या । यावदुषः काले प्राणायामत्रयं पुनः पुनरावर्त्येत्यर्थः ।

मधीयीत । प्रातः शतं मध्याह्ने शतमपराह्णे शतमपरिमितं वा । उदितेषु नक्षत्रेषु प्रसृतियावकं प्राभीयात् । ज्ञानकृतेभ्योऽज्ञानकृतेभ्यश्चोपपातकेभ्यः सप्तरात्रात्प्रमुच्यन्ते । द्वादशरात्रान्महापातकेभ्यो ब्रह्महत्यां सुवर्णस्तेयं सुरापानमिति वर्जयित्वा । एकविंशतिरात्रेण तान्यपि तरति ' इति; तत्कामतः सकृद्विषयम् ।

यत्तु वृद्धविष्णुः— ' ब्रह्महत्यां कृत्वा ग्रामात्प्राचीमुदीची वा दिशमुपनिष्क्रम्य प्रभूतेन्धनेनाग्निं प्रज्वालयाद्यधर्मर्षणेनाष्टसहस्रमाहुतीर्जुहुयात्तदेतस्मात्पूतो भवति ' इति; तदनुग्राहकविषयम् ।

यदपि मनुः— ( ११।२५९ )

‘ अयहं तृणवसेशुक्तस्त्रिरहोऽभ्युपयन्नपः ।

मुच्यते पातकैः सर्वैस्त्रिर्जप्त्वा वाऽधर्मर्षणम् ॥ ’

इति; तदतिनिर्गुणविषयम् ।

यच्च हारीतः— ‘ महापातकातिपातकपातकोपपातकानामेकतमसन्निपाते वाऽधर्मर्षणमेव त्रिर्जपेत् ’ इति; तन्निमित्तिपरम् । सवनस्थस्त्रीक्षत्रियविप्राहिताग्निस्त्र्यात्रेशीगर्भिण्यविज्ञातगर्भवघ्नेऽप्येतान्येष प्रायश्चित्तानि पादोनानि योज्यानि । इति ब्रह्महत्याप्रायश्चित्तम् ।

अथ सुरापाने—

यमः— ‘ सुरापः कण्ठमात्रमुदकमवतीर्य सुतसोमात् प्रसृतिमादायोक्कारेणाभिमंज्य पिबेत् । ’ इदमौषधार्थपाने ।

याज्ञवल्क्यः— ( ३।३०३ )

‘ त्रिरात्रोपोषितो हुत्वा कूष्माण्डीभिर्घृतं शुचिः । ’

पूर्वलिखिते तत्पूर्वार्द्धस्य चत्वारिंशदित्यनुवर्तते । कूष्माण्डयो ‘ यदेवा देवदेवनम् ’ ( तै. ब्रा. २।३-६ ) इत्यादिकाः । इदमकामतः सकृत्पाने ।

एतदशक्तौ मनुः— ( ११।२४९ )

‘ मासं जपित्वा ‘ अप नो ’ वासिष्ठं च श्रूयं प्रति ।

माहित्रं शुद्धवत्यश्च सुरापोऽपि विशुद्धयति ॥ ’

अथ नो—‘अथ नः शोशुचदधम्’ (क्र.सं. १।७।५) इत्यष्टुर्चम् ।  
वासिष्ठं—‘प्रति स्तोमेऽभिरुषसं वसिष्ठा’ (क्र. सं. ५।५।२७) इति  
तृचम् । माहित्रं ‘महि त्रीणामवोऽस्तु’ (क्र. सं. ८।८।४३) इति  
तृचम् । शुद्धवत्य ‘एतोन्विन्द्रं स्त्वाम’ (क्र. सं. ६।६।३१) इत्याद्याः ।  
एतेषां च जपो मासं प्रत्यहं षोडशवारमिति विज्ञानेऽम्बरः ।

कामतः सुरापाने मनुः—(११।२५६)

‘मन्त्रैः शाकलहोमीयैरब्दं हुत्वा घृतं द्विजः ।

सुगुर्वप्यपहन्त्येनो जप्त्वा वा नम इत्यृचम् ॥’

देवकृतस्येनस इत्यष्टौ शाकलहोमीया मन्त्राः । ‘नम इदुमं नम  
आविवास’ (क्र. सं. ४।८।१२।३) इत्यस्या वा ऋचो जपः । प्रत्यहं  
संवत्सरपर्यन्तम् ।

तदपि स एव—(११।२५७)

‘महापातकसंयुक्तोऽनुगच्छेद्वाः समाहितः ।

अभ्यस्याब्दं पावमानीर्भिक्षाहारो विशुष्यति’ ॥

इति; तत्कामतोऽभ्यासविषयम्, अनेकमहापापविषयं वा ।

इति सुरापानप्रायश्चित्तम् ।

अथ सुवर्णस्तेये—

तत्र याज्ञवल्क्यः—(३।३०३)

‘ब्राह्मणः स्वर्णहारी तु रुद्रजापी जले स्थितः ॥’

पूर्वलिखितैतत्पूर्वार्द्धस्थं ‘त्रिरात्रोपोषित’ इति ‘विशुष्येत्’ इति  
चाऽत्राप्यनुपज्यते ।

अत्रिः—(७।७)

‘एकादशगुणान्वाऽपि रुद्रानावर्त्य धर्मवित् ।

महापापैरपि स्पृष्टो मुच्यते नात्र संशयः ॥’

अनुमाहकादिषु गुणवतो निर्गुणस्वामिकापहरणे च मनूक्तम्—(११।२५०)

‘सकृज्जप्त्वाऽस्यवामीयं शिवसङ्कल्पमेव च ।

सुवर्णमपहृत्यापि सकृद्भवति निर्मलः ॥’

अस्यवामीयं ‘अस्य वामस्य पलितस्य होतुः’ इति द्वापञ्चाश-  
द्वकं च सूक्तम् (क्र.सं. २।३।१४-२३) । ‘यज्जामतो दूरमुदेति वैवम् ।

(शु. य. ३४।१-६) इति । इति पदं शिवसङ्कल्पमन्त्राः ।

१ ‘प्रकृतत्वात् मासमेकं प्रत्यहमेकवारं’—(११।२५१) इति कुल्लुकः ।

यत्तु माधवीये यमः— ‘त्राद्वानः सुवर्णस्तेयं कृत्वा हिरण्यं क्षालायां प्रक्षिप्याप्सु निष्णातो हिरण्यवर्णाभिश्चतसृभिरात्मानमभ्युक्ष्य त्रीन् प्राणायामान्कृत्वा तदेतस्मात्पापात्पूतो भवति’ इति; तद्गुणवतोऽति-निर्गुणस्वामिकसुवर्णो न परिमाणहेमहरणप्रयोजकत्वे द्रष्टव्यम् ।

इति स्तेयप्रायश्चित्तम् ।

अथ गुरुतल्पगमने मनुः— ( ११।२५१ )

‘हविष्पान्तीयमभ्यस्य न तमंह इतीति च ।

जप्त्वा च पौरुषं सूक्तं मुच्यते गुरुतल्पगः ॥’ इति ।

—हविष्पान्तीयं—‘हविष्पान्तमजरं स्वर्वित्’ (क्र.सं. ८।४।१०-१३) इति । ‘न तमंहो न दुरितम्’ (क्र. सं. ८।७।१३) इति न तमंहः इति—‘इति वा इति मे मनः’ (क्र. सं. ८।६।२७) इति । पौरुषं—‘सहस्रशीर्षा’ (क्र. सं. ८।४।१७-१९) इति । एतदन्यतमस्य मासं प्रत्यहं षोडश षोडशकृत्वो जप इति मिताक्षरायाम् ( ३।३०४ ) । इदमकामतः सकृद्गमने ।

कामतस्तु याज्ञवल्क्यः— ( ३।३०५ )

‘सहस्रशीर्षाजापी तु मुच्यते गुरुतल्पगः ।

गौर्देया कर्मणोऽस्यान्ते पृथगेभिः पयस्विनी ॥’

जापी इति ताच्छील्यप्रत्ययादावृत्तिः ।

अत्र पुरुषसूक्तकरणकं होममुपवासत्रयं चाह वृद्धविष्णुः—‘त्रिरात्रो-पोषितः पुरुषसूक्तजपहोमाभ्यां गुरुतल्पगः शुष्येत्’ ( ५१।६ ) इति ।

आवृत्तौ होमे च सङ्ख्यापेक्षायां पूर्वश्लोकगता ‘चत्वारिंशद्वृता-हुतीः’ इति चत्वारिंशत्सङ्ख्यात्रापि सम्बध्यते—इति विज्ञानेश्वरः ( ३।३०४ ) । एभिरिति बहुवचनेन सुरापस्तेन गुरुतल्पगा गृह्यन्ते । तेन तैः स्वस्वप्रायश्चित्तान्ते एका धेनुर्देया । गुरुतल्पसमे तदतिदेश-विषये वाऽर्द्ध पादोनं च क्रमेण योज्यम् । महापातकिसंसर्गिणस्तु येन सह संसर्गस्तदीयमेव प्रायश्चित्तम् । प्रकाशप्रायश्चित्तमाजो रहस्य-संसर्गे तु रहस्यमेव व्रतम्, संसर्गाख्यनिमित्तस्य रहस्यत्वात् ।

केचित्तु—रहस्यप्रायश्चित्तभाजः प्रकाशसंसर्गे प्रकाशप्रायश्चित्तता-  
माहुः, तन्न; संसर्गस्य हि प्रकाशत्वममुकपापवत्संसर्गोऽयमिति परस्परज्ञाने  
भवति । एवं च परेण ज्ञाते प्रकाशपापवत्संसर्गत्वमेव तस्य भवति, न  
तु रहस्यपापवत्संसर्गत्वम् । यौनाप्यापनादिसंसर्गस्यानेककर्तृत्वान्न  
रहस्यत्वमिति, तन्न; तत्रानेककर्तृत्वस्य व्यासक्तत्वात्तद्व्यतिरिक्तेनाज्ञाते  
भवत्येव रहस्यत्वम् । तथातिपातक्यादिसंसर्गिणस्तदीयमेव व्रतम् ।

इति रहस्यमहापापप्रायश्चित्तम् ।

अथोपपापादिषु ।

याज्ञवल्क्यः—( ३।३०६ )

‘प्राणायामशतं कार्यं सर्वपापानुत्तये ।

उपपातकजातानामनादिष्टस्य चेद हि ॥’

बोधायनोऽपि—( ४।१।५—११ ) ‘अपि वाक्चक्षुःश्रोत्रत्वक्घ्राण-  
मनोव्यतिक्रमेषु त्रिभिः प्राणायामैः शुष्यति । शूद्रस्त्रीगमनात्तदन्नभोजने  
पृथक् पृथक् सप्ताहं सप्त प्राणायामान् धारयेत् । अभक्ष्याभोज्यामेष्य-  
प्राशनेषु तथा चापण्यविक्रयेषु मधुमांसघृततैललाक्षालवणरसाश्रवजेषु  
यश्चान्यदप्येवं युक्तं स्याद्द्वादशाहं द्वादशप्राणायामान् धारयेत् । अथ  
पातकोपपातकवर्जं यश्चान्यदप्येवं युक्तं स्यादर्द्धमासं द्वादशद्वादशप्राणा-  
यामान् धारयेत् । अथ पातकपतनीयवर्जं यश्चान्यदप्येवं युक्तं द्वादशार्द्ध-  
मासान् द्वादशद्वादशप्राणायामान् धारयेत् । अथ पातकवर्जं यश्चान्य-  
दप्येवं युक्तं द्वादशार्द्धमासं द्वादशद्वादशप्राणायामान् धारयेत् । अथ  
पातकेषु संवत्सरं द्वादशद्वादशप्राणायामान् धारयेत्’ इति ।

अत्र प्राणायामत्रयं प्रकीर्णकेषु, सप्ताहो द्वादशाहश्च गणितेषूप-  
पातकविशेषेषु, अर्द्धमासो जातिभ्रंशकरादिषु, मासो वधाद्युपपापेषु,  
षण्मासा अतिपापानुपापेषु, संवत्सरो महापापेषु । तत्र सप्ताहे प्राणा-  
यामाः ४९, द्वादशाहे १४४, अर्द्धमासे १८०, मासे ३६०, षण्मा-

सिके २१६० संबत्सरे ४३२०, एतानि च प्राणायामत्रयसप्ताहावि-  
 त्रतानि पूर्वोक्तेषु प्रकीर्णकोषपापादिविषयेषु भवन्तीति मिताक्षरायाम् ।  
 ( ३।३०५ )

कामतोऽभक्ष्यभक्षणे सुमन्तुः— ‘ रेतोविष्मूत्रप्राशनं कृत्वा, लशुन-  
 पलाण्डुगृञ्जनकुम्भीकादीनामन्येषां वाऽभक्ष्याणां भक्षणं कृत्वा, ततः  
 कण्ठमात्रमुदकमवतीर्य शुद्धवतीभिः प्राणायामत्रयं कृत्वा महाव्याहृति-  
 भिरुद्गमुदकं पीत्वा तदेतस्मात्पूतो भवति ’ इति ।

अकामतो याज्ञवल्क्यः— ( ३।३०७ )

‘ ॐकाराभिष्टुतं सोमसलिलं पावनं पिबेत् ।

कृत्वा तु रेतोविष्मूत्रप्राशनं हि द्विजोत्तमः ॥ ’

दुष्टप्रतिग्रहे मनुः— ( ११।२५३ )

‘ प्रतिगृह्याप्रतिग्राह्यं भुक्त्वाऽन्नं तु विगर्हितम् ।

जपंस्तरत्समन्दीयं (ऋ.सं. ७।१।१५) पूयते मानवरुयहात् ॥’ इति ।

एतदभ्यासविषयम् ।

स एव— ( ११।२५५ )

‘ अप्रशस्तं तु कृत्वाऽप्सु मासमासीत भैक्षभुक् । ’

इदं कामतोऽत्यन्ताभ्यासविषयम् ।

अज्ञानकृतप्रकीर्णकवाचिकमानसोपपातकेष्वाह योगीश्वरः— ( ३।३०८ )

‘ निशायां वा दिवा वाऽपि यदज्ञानकृतं भवेत् ।

त्रैकाल्यसन्ध्याकरणात्तत्सर्वं प्रविणश्यति ॥ ’

यमोऽपि—

‘ यदह्ना कुरुते पापं कर्मणा मनसा गिरा ।

आसीनः पश्चिमां सन्ध्यां प्राणायामैर्निहन्ति तत् ॥ ’

शातातपः— ( ल. शा. ११५ )

‘ अनृतं मद्यगन्धं च दिवामैशुनमेव च ।

पुनर्नाति कृषलान्नं च बहिःसन्ध्या उपसिता ॥ ’



शङ्खः— ( १२।१५-१७ )

‘ शतं जप्ता तु सावित्री सर्वपापप्रणाशिनी ।

सहस्रजप्ता च महापातकेभ्यः प्रमोचिनी ॥

दशसाहस्रजापेन सर्वकल्मषनाशिनी’ ।

सुवर्णस्तेयकृद्विप्रो ब्रह्महा गुरुतल्पगः ।

सुरापश्च विशुद्ध्यन्ति लक्ष्यजप्यान्न संशयः ॥’ इति ।

— सर्वपापानि प्रकीर्णकानि । महापातकान्युपपातकानि । सर्व-  
कल्मषाण्यतिपातकानि वेति विज्ञानेश्वरः ।

सर्वपापेषु रहस्यप्रायश्चित्तप्रकारमाह प्रायश्चित्तविवेके विश्वामित्रः—

‘ प्रकाश उक्तं यत्किञ्चिद्विंशद्भागो रहस्यके ।

त्रिंशद्भागः षष्टिभागः कल्पो जात्याद्यपेक्षया ॥’

आदिशब्देन शक्तिगुणकर्माभ्यासानभ्यासादि गृह्यते-इति शूलपाणिः।

अत्र द्वादशाब्दस्य विंशांशप्राजापत्याः १८, त्रिंशांशः १२,  
षष्ट्यंशः ६ । चतुर्विंशत्यब्दे एतद्विगुणा अंशाः । षडब्दे तदर्द्धम् ।

यत्तु शूलपाणिः— ‘ यत्र प्रकाशे मरणान्तिकं प्रायश्चित्तं, तत्र  
रहस्येऽपि मरणान्तिकमेव; मरणे हासासंभवात्, इत्याह । तन्न, यद्यपि  
मरणे हासो न सम्भवति, तथापि तद्वैकल्पिके चतुर्विंशत्यब्दादौ स  
सम्भवत्येव । तेन चतुर्विंशत्यब्दषष्टिर्त्रिंशद्विंशांशा द्वादशचतुर्विंशति-  
षट्त्रिंशन्मिताः प्राजापत्याद्यपेक्षया कर्त्तव्याः । मरणान्तिकस्य तु  
तद्विधिना प्रकाशपापविषयत्वेनोक्तत्वाद्रहस्ये प्रापकप्रमाणाभावात्प्राप्ति-  
रेव दूरापास्तेति सर्वं शिवम् ॥

परिभाषणमादितः कृतं गदिता शुद्धिरथो समानतः ।

वधपानपरस्वसङ्गहव्यभिचारे बुधपापिसङ्गतौ ॥ १ ॥

उपपापेष्वथो जातिभ्रंशके सङ्करीकरे ।

अपात्रीकरणे प्रोक्तं मलिनीकरणे तथा ॥ २ ॥

१ ‘ कर्क्षं जप्ता तु सा देवी महापातकनाशिनी ’ इत्युत्तरार्ध-मि. ।



प्रकीर्णके ततः कृतं घटापवर्जनं ततः ।

रहस्यपापनिष्कृतिर्विनिर्णयाः क्रमादिमे ॥ ३ ॥

चर्मण्वतीतरणिभाशुभसङ्गमस्य

सान्निध्यभाजि कृतशालिनि मध्यवेसे ।

ख्याता भरेहनगरी किल तत्र राजा

राजीवलोचनरतो भगवन्तदेवः ॥ ४ ॥

इति श्रीसङ्गरवंशावतंस-महाराजाभिराज-भगवन्त्रदेवोद्योजितेन  
मीमांसक-शङ्करभट्टात्मजेन भट्टनीलकण्ठेन कृते भगवन्त-  
मास्करे प्रायश्चित्तमयूखो दशमः ॥ १० ॥

‘ भट्टयज्ञेश्वरानन्तधूपकारविनिर्मिता ।

प्रायश्चित्तमयूखस्य टिप्पणी तद्वदशिनी ॥ ’

११ शुद्धिमयूखः... रु. १-०-०

१२ शान्तिमयूखः... रु. २-०-०

पुस्तकप्राप्तिस्थानम्—

‘ गुजराती ’ प्रिन्टिंग प्रेस

सामुन विल्डिंग

एल्फिन्स्टन सर्कल, फोर्ट-मुंबई

## संस्कृतग्रन्थाः

श्रीमद्भागवत-प्रथमस्कंध-श्रीसुबोधिनीप्रकाशः (श्री पुरु- षोत्तमप्रणीतः)	१-०-०
श्रीमद्भागवत-दशमस्कंधसुबोधिण्यां प्रथमा जन्मप्रकरणा- ध्यायद्वयी (अ. १-२ टिप्पण्यादिसकलपरिकरसहिता)	१-४-०
श्रीमद्भागवत-दशमस्कंध-सुबोधिण्यां द्वितीये तामसा- ख्यप्रकरणे प्रथमं प्रमाणप्रकरणं प्रक्षिप्ताध्यायत्रययुतम् अध्यायाः ५-११; १२-१३-१४	१-०-०
श्री सुबोधिनी । भ्रमरगीतोपेतं श्रीमद्भागवत--दशम-- पूर्वार्ध-राजस-प्रमेय-प्रकरणम् । अध्यायाः ४०-४६ ( श्रीमद्वल्लभाचार्यप्रणीतम् )	३-०-०
संन्यासनिर्णयः (श्रीमद्वल्लभाचार्यप्रणीतः) अष्टविव- रणसंहितः गुर्जरानुवादसहितश्च	१-०-०
अन्तःकरणप्रबोधः ( श्रीवल्लभाचार्यप्रणीतः ) पंच- टीकासहितः	०-८-०
कुष्णाश्रयस्तोत्रम् (श्रीवल्लभाचार्यविरचितम्) पद्मि- व्याख्याभिः समुल्लसितम्	१-८-०
श्रीमद्गोपालपूर्वतापिन्युपनिषद् ( श्रीवल्लभाचार्य- विरचित-ब्रह्मामृत-भाष्येण पीयूषलहर्या च समुपबृंहिता)	१-८-०
तत्त्वदीपनिबन्धः ( सर्वनिर्णयप्रकरणम्-श्रीवल्लभा- चार्यरचितम् )	०-४-०
सर्वतंत्रसिद्धान्तलक्षणसंग्रहः	०-१२-०
तर्कसंग्रहः न्यायबोधिनीपदकृत्याख्यटीकाद्वयसमेतः	०-७-०
तर्कसंग्रहः नीलकण्ठकृतदीपिकाटीकासहितः	०-१२-०
छांदोग्योपनिषद् ( प्रथमाध्यायः )	०-८-०

## वैद्यकग्रन्थाः

क्षेमकुतूहलम् ( क्षेमशर्मविरचितम् )	०-१२-०
राजमार्तण्ड; नाडीपरीक्षा, वैद्यमनोरमा तथा धाराकल्पः	१-८-०
वैद्यजीवनम् ( लोलिम्बराजविरचितम् ) दीपिका-	
ख्यभाषानुवादसहितम्	१-०-०
आयुर्वेदप्रकाशः ( श्रीमाधवविरचितः )	२-०-०
नागरसर्वस्व अर्थात् सांसारिक सुखका साधन श्रीपद्मविर-	
चित कामशास्त्रका अपूर्वग्रंथ मूल सहित हिंदी भाषांतर.	२-८-०
पञ्चसायक संस्कृत मूल और सरल भाषा टीका सहित.	२-०-०
रतिरहस्य संस्कृत मूल और सरल भाषा टीका सहित.	३-०-०
रतिवल्लभ अर्थात् कुचोपनिषत् संस्कृत मूल और भाषा	
टीका सहित.	१-८-०
रतिरत्नप्रदीपिका संस्कृत मूल और भाषा टीका सहित.	१-८-०
सिद्धमन्त्रः केशवविरचितः । बोपदेवविरचितया सिद्धमन्त्र)-	
प्रकाशाख्यव्याख्यया समुल्लसितः । वातघ्नत्वादिनिर्णयसहितः	१-०-०

## हिंदी

रामपद्धति—रामपटल—सिद्धांतपटल—मंत्रमुक्तावली—	
चौबीस गायत्री आदि पांचौ पुस्तकका एक गुटका	
चारौ संप्रदायी वैष्णवोपयोगी ( कर्मकांडीय ग्रंथ )	१-०-०
राम पटल चारौ संप्रदायी वैष्णवोपयोगी	०-४-०
अर्जुनगीता भाषा छन्दोबद्ध ( आवृत्ति ८ )	०-९-०
सारमुक्तावली (हरिदयालकृत पद्यात्मक) सूक्तावली अथवा	
समाजित्य (आवृत्ति ३१)	०-४-०
विवाहपद्धति ( भाषाटीकासहित )	०-१४-०

हनुमान ज्योतिष (भाषाटीका तथा चक्रो सहित. प्रश्न कहनेमें अपूर्व है) प्रश्नग्रंथ (आवृत्ति ३७)	०-९-०
भजन रामायण तुलसीदासकृत	०-१-६
गजल संग्रह (तीन आनेमें अनेक प्रकारके आनंद लेलो. एक २ गजल मानो अमृतकी धारा है)	०-३-०
संगीत प्रह्लादचरित्र	०-४-०
सरस्वतीसन्देश ( गिरिधारिलालकृत )	०-४-०
सिद्धान्त-रहस्य-विवृत्ति: ( हरिरायप्रणीत । ) व्रज-भाषानुवादसहिता	०-८-०
योगसोपान-पूर्वचतुष्क-यम, नियम, आसन और प्राणायाम संस्कृत श्लोक और हिंदी भाषांतरसहित इसमें ३७ आसनोंके चित्रहैं.	१-४-०
लीलावती भाषाटीकासहिता. श्रीमद्गणकचक्रचूडामणि-भास्कराचार्यविरचिता. यथार्थबोधिण्याख्यया सान्वय-सोदाहरणया भाषाटीकया सनाथीकृता. इससे सर्व प्रकारका गणित कर सकते है-	२-०-०
रमल नवरत्न और रमल दानियाल. रमल नवरत्न-चन्द्रिका भाषाटीकसहित और भाषा वार्तिक रमल दानियाल. संपूर्ण वारह भवनके प्रश्नसे भूत, वर्तमान और भविष्य अच्छा प्रकारसे कह सकते है.	१-४-०
ताजिकनीलकंठी भाषाटीकासहित तन्त्रगयात्मक. इसमें वर्षफल बनानेका पूरा हाल वर्षान्त दशा-फल, द्वादश भाव और प्रश्नतंत्रमें अनेक प्रकारके प्रश्नके विषय चमत्कारिक है.	१-०-०

प्रत्येकका डाक व्यय अलग अलग

मळवानुं ठेकाणुं:-'गुजराती' प्रिन्टिंग प्रेस,  
सासुन बिल्डिंग एल्फिन्स्टन सर्कल, कोट-मुंबई

संस्कृतपुस्तकानि ।

रु. आ. पै.

अयोध्याकाण्डम्(२) पृष्ठानि ६४० टीकात्रयोपेतम्	५-०-०
अरण्यकाण्डम्(३) पृष्ठानि ३४० टीकात्रयोपेतम्	२-१२-०
अष्टटीकोपेता श्रीमद्भगवद्गीता । द्वितीयो गुच्छः	१०-०-०
अद्वैतमंजरी ब्रह्मसूत्रवृत्तिः...	०-१२-०
आचारमयूखः ( २ ) आहिककिया	०-८-०
उत्तरगीता (व्याख्यासमेता)	०-१-०
उत्सर्गमयूखः ( ८ )	०-४-०
उपदेशसादृशी ( सटीका )...	१-८-०
उद्योगपर्व (महाभारतस्य) अष्टटीकोपेतम्	८-८-०
उत्तरकाण्डम्(७) पृष्ठानि ३५५ टीकात्रयोपेतम्	६-०-०
एकादशटीकोपेता श्रीमद्भगवद्गीता ।	१८-०-०
अष्टटीकोपेता श्रीमद्भगवद्गीता	१०-०-०
कारिकावली-सिद्धान्तमुक्तावलीसहिता	०-१०-०
किष्किष्काकाण्डम्(४) पृष्ठानि ३३० टीकात्रयोपेतम्	२-१२-०
कुमारसंभवम्	अप्राप्यम्
गंगालहरी पीयूषलहरीव्याख्यासहिता	०-७-०
गणेशसहस्रनामावलिः ( ग्लेस )	०-१२-०
गारीशंकरगुटिका	१-८-०
चन्द्रालोकः-रमायणव्याख्यासहितः	०-१०-०
चम्पूभारतम्-भारतचम्पूः । सटीकम्	२-०-०
तैत्तिरीयोपनिषद्शांकरभोष्यानन्दगिरिटीकोपेता	१-०-०
तर्कसंग्रहः-सिद्धान्तचन्द्रोदयव्याख्यासमन्वितः	०-१०-०
दर्शिरूपकम् । प्रभाकरव्याख्यासहितम्	१-०-०
ज्ञानमयूखः ( ७ )	२-०-०
देवीसहस्रनामावलिः ( ग्लेस )	०-३-०
वीतिमयूखः ( ५ )	१-४-०
न्यायदर्शनम्-न्यायभाष्यम् । व्याख्यासहितम्	९-०-०
न्यायविन्दुः । सटिप्पणः	१-४-०
वैश्वीकरणम् । वहीकीपेतम्	१-८-०
पारस्करगृह्यसूत्रम् ( पञ्चटीकोपेतम् )	६-८-०
पातञ्जलयोगदर्शनम् ( सटीकम् )	०-८-०
प्रतिष्ठापयूखः ( ९ )	०-८-०
प्रायश्चित्तमयूखः ( १० )	२-०-०
पुरुषसूक्तं उत्तरनारमयणेन सहश्रीसूक्तं लक्ष्मीसूक्तं च	०-३-०
पुरुषोत्तमसहस्रनामम्...	०-१२-०

पुरुषोत्तमसहस्रनामावलि: ... ..	०-३-०
ब्रह्मसूत्रवृत्ति: ( श्रुतिमंजरी ) सटीका ...	१-१२-०
नालकाण्डम् ( १ ) पृष्ठ-४३५ टीकात्रयोपेतम्	३-०-०
बृहत्स्तोत्रमुक्ताहारः भाग. १ स्तो. सं. ३५६	१-२-०
बृहत्स्तोत्रमुक्ताहारः भागौ १-२. स्तो. सं. ४१६	अप्राप्यौ
बृहत्स्तोत्ररत्नहारः । भागः १, १-२३४	१-०-०
बृहत्स्तोत्ररत्नहारः । भागः २, २३५-४७६	१-०-०
बृहत्स्तोत्ररत्नहारः । भागः १-२. स्तो. सं. ४७६	१-१२-०
भगवद्गीता-एकादशटीकोपेता। प्रथमो गुच्छः	१६-०-१
भगवद्गीता-अन्याष्टटीकोपेता। द्वितीयो गुच्छः	१०-०-१
भागवतमंजरी ६. ४-०-० ... ..	३-०-०
भारतचम्पू:-चम्पूभारतं-सटीकं ... ..	२-०-०
भक्तिमार्तण्डः ... ..	३-४-१
मयूखा:-	

१ संस्कारमयूखः ०-१२-०	२ आचारमयूखः ०-८-०
३ समयमयूखः १-४-०	४ श्राद्धमयूखः १-४-०
५ नीतिमयूखः १-४-०	६ व्यवहारमयूखः १-१२-०
७ दानमयूखः २-०-०	८ उत्सर्गमयूखः ०-४-०
९ प्रतिष्ठामयूखः ०-८-०	१० प्रायश्चित्तमयूखः २-०-०
११ शुद्धिमयूखः १-०-०	१२ शान्तिमयूखः २-०-०

मतमतान्तरपाठसमेतो ब्रह्मसूत्रपाठः...	०-४-०
मनुस्मृति:- (कुम्भकभट्टकृतटीकायुता) ...	२-४-०
महाभागवतम्-देवीपुराणम् । अन्यायाः ८१	२-०-०
युद्धकाण्डम् ( ६ ) पृष्ठसं. ३६५ टीकात्रयोपेतम्	६-०-०
रामगीता मूलमात्रा ... ..	०-१-०

खुवंशं दण्डान्वयसहितं मल्लीनाथकृतटीका-

युतम्-सर्गाः १-५ ... .. ०-८-०

खुवंशं संपूर्ण-मल्लीनाथकृतटीकासहितम्

( सर्गाः १-१९ ) ... .. १-४-०

खुवंशं दण्डान्वयसहितं मल्लीनाथकृत-

टीकासहितम् । ( सर्गाः १-१९ ) ... १-८-०

वादार्थसंग्रहः भा. १. ०-६-० वादार्थसंग्रहः भा. २. ०-६-०

वादार्थसंग्रहः भा. ३. ०-८-० वादार्थसंग्रहः भा. ४. ०-१२-०

पाक्यावली ( संस्कृत-गुजराती ) ... .. अप्राप्या



वाल्मीकिरामायणं टीकात्रयोपेतम् (सम्पूर्णम्)	३१-	०-०
१ बालकाण्डम् । टीकात्रयोपेतम् पृ. ४२५	३-	०-०
२ अयोध्याकाण्डम्                    "                    " ६४०	१-	०-०
३ भरण्याकाण्डम्   टीकात्रयोपेतम् ३४०	२-१२-	०
४ किष्किन्धाकाण्डम्                   "                    " ३२०	२-१२-	०
५ सुन्दरकाण्डम्                        "                    " ३४६	३-	६-०
६ युद्धकाण्डम्                         "                    " ३६५	८-	०-०
७ उत्तरकाण्डम्                        "                    " ३५५	६-	०-०
विदुरनीतिः । सटिप्पणा ... ..	०-	४-०
विराट्पर्व (महाभारतस्य) पंचटीकोपेतम्...	४-	८-०
विष्णुसहस्रनाम ... ..	०-	२-०
विष्णुसहस्रनामावलिः ( ग्लेश ) सचित्रा ...	०-	४-०
वेदान्तरहस्यम् ... ..	०-	१-०
विशिष्टाद्वैतमतविजयवादः ... ..	०-	१-०
विशिष्टाद्वैताधिकरणमाला ... ..	१-	०-०
वेदांतसंज्ञावलिः—सटीका ... ..	०-१०-	०
वैशेषिकदर्शनम् । सटीकम् ... ..	अप्राप्यम्	
व्यवहारमयूखः ( ६ ) ... ..	१-१२-	०
शुद्धिमयूखः ( ११ ) ... ..	१-	०-०
शांतिमयूखः ( १२ ) ... ..	२-	०-०
शिवसहस्रनामावलिः ( ग्लेश ) ... ..	०-	३-०
शुक्लयजुर्वेदमाध्यन्दिनीयसंहिता ... ..	४-	०-०
सत्यनारायणपूजाकथा ... ..	०-	३-०
समयमयूखः ( ३ ) कालनिर्णायकः ... ..	१-	४-०
सर्वतन्त्रसिद्धान्तपदार्थसंक्षेपसंग्रहः ... ..	१-	०-०
संस्कारमयूखः ( १ ) ... ..	०-१२-	०
सुन्दरकाण्डम् ( ५ ) पृ. ३४६ टीकात्रयोपेतम्	३-	८-०
श्राद्धमयूखः ( ४ ) ... ..	१-	४-०

### हिन्दी पुस्तकें

चन्द्रकान्त भाग १ ला रु. ४॥; चन्द्रकान्त भाग २ रा रु. ४॥	
चन्द्रकान्त भाग ३ रा ... ..	१- ०-०
युक्तिप्रकाश ( निधलदासकृत ) ... ..	१- ०-०

### मराठी पुस्तकें

चन्द्रकान्त भाग १ ला रु. ४; चन्द्रकान्त भाग २ रा रु. ५	
३ रा ... ..	५- ०-०
हिन्दू आणि ब्रिटानिया ... ..	२- ०-०

### ‘ गुजराती ’ प्रिंटिंग प्रेस

सासुन बिल्डिंग, एल्फिन्स्टन सर्कल, कोट-मुंबई

The Gujarati Printing Press, Fort, Bombay

